













# PANCHADASHI

with the Commentary of Râmkṛishṇa.



EDITED BY

**WASUDEV LAXMAN SASTRI PANSIKAR.**

Fourth Edition.



PUBLISHED BY

**TUKÂRÂM JÂVAJÎ,**

PROPRIETOR OF THE 'NIRNAYA-SÂGAR' PRESS.

**BOMBAY.**

1918.

*Price 1 Rupee.*

**Published by Tukaram Javaji, and Printed by  
Ramchandra Yesu Shedge, at the  
“Nirnaya-Sagar” Press,  
23, Kolbhat Lane,  
Bombay.**

ॐ तत्सद् ब्रह्मण नमः



# पञ्चदशी ।

श्रीमद्रामकृष्णविरचितव्याख्यासंवलित ।

इयं

पणशीकरोपाह्वविद्वद्वरलक्ष्मणात्मज-  
वासुदेवशर्मणा संशोद्धिता ।

तावद्गर्जन्ति शास्त्राणि जम्बुका विपिने यथा ।

न गर्जति महाशक्तिर्यावद्वेदान्तकेसरी ॥ १ ॥

( चतुर्थावृत्तिः )

मुम्बय्यां

तुकाराम जावजी

इत्येतैः स्वीये निर्णयसागराख्ययन्त्रालये मुद्रयित्वा

प्रकाशिता ।

शाकः १८४०, सन १९१८.

मूल्यं १ रूप्यकः ।

अथ-विद्या कर्मविशेषः - प्रसादन  
 अथ-प्रसादनविशेषः - अथ-वामादनः -  
 अथ-प्रसादनविशेषः - अथ-वामादनः -  
 अथ-प्रसादनविशेषः - अथ-वामादनः -  
 अथ-प्रसादनविशेषः - अथ-वामादनः -  
 अथ-प्रसादनविशेषः - अथ-वामादनः -

सन १८६७ मितस्य २५ तमराजनियमानु-  
 सारेणास्य सर्वेऽधिकारा मुद्रयित्रा  
 स्ववशे स्थापिताः सन्ति ।

## प्रास्ताविकम्

अयि सांगराम्बरामण्डलालंकारायमाणस्फूर्तसङ्गणा वि-  
पश्चिन्मणयः, नाज्ञातपूर्वमिदमावेदनीयं भवादृशां यत्किल  
सांसारिकमानुषप्राणिजातस्य नैकभक्त्रमणसमासादितस-  
कलाकुशलकलापस्य जातिजरामरणादिदोषास्तथा तत्तद्वेय-  
विषयविषयिणः संस्कारा मातापितृशतेभ्योऽप्याप्ततमेन वे-  
दान्तशास्त्रेणैवोपमृद्यन्ते इति, तत्र च प्रबलप्रमाणार्पणपूर्व-  
कमात्यन्तिकाभ्युदयनिःश्रेयसजनकत्वं वेदान्तशास्त्रेऽक्षुण्णं  
भवतीति, किंच विगलितवेद्यान्तरपरमानन्दसंदोहे व्यव-  
स्थापनान्नित्यनिरतिशयानन्दबन्धुरब्रह्मानन्दनिदानभूतो वे-  
दान्त एवाखिलशास्त्रजाते मूर्धन्यचूडामणिरिव वरीवर्ताति  
च । अतएवामुमुपोद्वलयितुं कृतावतारैः श्रीमद्भगवत्पूज्य-  
पादादिभिर्ब्रह्मसूत्रशारीरकभाष्यादयो मोक्षनिःश्रेणिका इ-  
वानेकशो ग्रन्थाः प्रकृप्ता आसेतुहिमाचलं सर्वत्र विजृ-  
म्भन्ते खलु । परंच तेऽल्पधिषणानामल्पाभ्यस्तशास्त्राणां  
च दुरुहा एवेति मनसिकृत्य निखिलश्रुतिशास्त्रपारावार-  
पारीणैरज्ञानान्धकूपनिमग्नजीवजातोद्दिधीर्षुभिः परमकारु-  
णिकैः परमहंसपरिव्राजकाचार्यविद्यारण्यस्वामिभिरखिल-  
वेदान्तसारपीयूषमखिलान्पाययितुं बद्धपरिकरैरपूर्वोऽयं  
अद्वैतवेदान्तादर्शः पञ्चदशीनामा ग्रन्थो निरमायि ।





# पञ्चदशी ।

श्रीमद्रामकृष्णप्रणीतव्याख्यासहिता ।

तत्त्वविवेकप्रकरणम् १

श्रीगणेशाय नमः ।

नमः श्रीशंकरानन्दगुरुपादाम्बुजन्मने ।

सविलासमहामोहग्राहग्रासैककर्मणे ॥ १

नत्वा श्रीभारतीतीर्थविद्यारण्यमुनीश्वरौ ।

प्रत्यक्षतत्त्वविवेकस्य क्रियते पददीपिका ॥ १ ॥

प्रारिप्सितस्य ग्रन्थस्याऽविघ्नेन परिसमाप्तिप्रचयगेम-  
नाभ्यां शिष्टाचारपरिप्राप्तमिष्टदेवतागुरुनमस्कारलक्षणं म-  
ङ्गलाचरणं स्वेनानुष्ठितं शिष्यशिक्षार्थं श्लोकेनोपनिबध्नाति,  
अर्थाद्विषयप्रयोजने च सूचयति—नम इति । शं सुखं  
करोतीति शंकरः सकलजगदानन्दकरः परमात्मा । 'एष  
शेषानन्दयाति' इति श्रुतेः । आनन्दः निरतिशयप्रेमास्पद-



त्वेन परमानन्दरूपः प्रत्यगात्मा शंकरश्चासावानन्दश्चेति शं-  
करानन्दः प्रत्यगमिन्नः परमात्मा स एव गुरुः । 'परिपक्व-  
मला ये तानुत्सादनहेतुशक्तिपातेन । योजयति परे तत्त्वे  
स दीक्षयाचार्यमूर्तिस्थः' इत्यागमात् । श्रीमांश्वासौ शंकरा-  
नन्दगुरुश्चेति गन्धद्विप इत्यादिवत्समासः । अनेन श्रीगुरो-  
रणिमाद्यैश्वर्यसंपन्नत्वं सूचितम् । यद्वा त्रिया भूत्या शं करो-  
तीति शंकरः । 'रातेर्दातुः परायणम्' इति श्रुतेः । अनेन  
श्रीगुरोर्भक्तेष्टसंपादने सामर्थ्यं सूचितं भवति । तस्य गुरोः  
पादावेवाम्बुजन्म कमलं तस्मै नमः प्रह्वीभावोऽस्तु । किं-  
विधाय । सविलासमहामोहग्राहग्रासैककर्मणे विलासः का-  
र्यवर्गस्तेन सह वर्तत इति सविलासः एवंविधो यो महा-  
मोहो मूलाज्ञानं स एव ग्राहः मकरादिवत्स्ववशं प्राप्तस्या-  
तीव दुःखहेतुत्वात् तस्य ग्रासो ग्रसनं स एवैकं मुख्यं कर्म  
व्यापारो यस्य तत्तथा तस्मै इत्यर्थः । अत्र च शंकरानन्द-  
पदद्वयसामानाधिकरण्येन जीवब्रह्मणोरेकत्वलक्षणो विषयः,  
जीवस्य भूमब्रह्मरूपतयाऽपरिच्छिन्नसुखाविर्भावलक्षणं प्रयो-  
जनं च सूचितम् । सविलासेत्यादिना निःशेषानर्थनिवृत्ति-  
लक्षणं प्रयोजनं मुखत एवामिहितम् ॥ १ ॥

तत्पादाम्बुरुहद्वन्द्वसेवानिर्मलचेतसाम् ।

सुखबोधाय तत्त्वस्य विवेकोऽयं विधीयते ॥ २

इदानीमध्वान्तरप्रयोजनकथनपुरःसरं ग्रन्थारम्भं प्रति-  
जानीते—तत्त्वादेति । तस्य गुरोः पादावेवाम्बुरुहे क-  
मले तयोर्द्वन्द्वं तस्य सेवया परिचर्यया स्तुतिनमस्कारादिल-  
क्षणया निर्मलं रागादिरहितं चेतोऽन्तःकरणं येषां ते तथो-  
क्तास्तेषां सुखबोधायाऽनायासेन तत्त्वज्ञानोत्पादनायाऽयं  
वक्ष्यमाणप्रकारस्तु उवस्यानारोपितस्वरूपस्य 'अखण्डं सच्चि-  
दानन्दं महावाक्येन लक्ष्यते' इति वक्ष्यमाणस्य विवेकं  
आरोपितात्पञ्चकोशलक्षणाज्जगतो विवेचनं विधीयते । क्रि-  
यत इत्यर्थः ॥ २ ॥

शब्दस्पर्शादयो वेद्या वैचित्र्याज्जागरे पृथक् ।  
ततो विभक्ता तत्संविदैकरूप्यान् मिथ्यते ॥ ३

जीवब्रह्मणोरेकत्वलक्षणविषयसंभावनाय जीवस्य सत्य-  
ज्ञानादिरूपतां दिदर्शयिषुरादौ ज्ञानस्याभेदप्रतिपादनेन नि-  
त्यत्वं साधयति—शब्दस्पर्शादय इत्यादिना । तत्र  
तावद्विस्पष्टव्यवहारवति जागरे ज्ञानस्याभेदं साधयति—  
शब्देति । जागरे 'इन्द्रियैरर्थोपलब्धिर्जागरित'मित्युक्त-  
लक्षणेऽवस्थाविशेषे, वेद्याः संविद्विषयभूताः शब्दस्पर्शादयः  
आकाशादिगुणत्वेन प्रसिद्धाः तदाधारत्वेन प्रसिद्धा आकाशा-  
दयश्च वैचित्र्यात्परस्परं गवाश्वादिबद्धैलक्षण्योपेतत्वात्पृथक्  
परस्परं मिथ्यन्ते । ततस्तेभ्यो विभक्ता बुद्ध्या विवेचिता

तत्संविदेषां शब्दादीनां संविज्ज्ञानं ऐकरूप्यात्संविदसंविदित्येकाकारेणावभासमानत्वाद्वगनमिव न मिद्यते । अत्रायं प्रयोगः—विवादाध्यासिता संवित्स्वाभाविकभेदशून्या उपाधिपरामर्शमन्तरेणाविभाव्यमानभेदत्वाद्वगनवत् । शब्दसंवित्स्पर्शसंविदो न मिद्यते संवित्त्वात्स्पर्शसंविद्वदिति एकस्या एव संविदो गणनस्थेर्बाधाधिकभेदेनापि भिन्नव्यवहारोपपत्ता वास्तवभेदकल्पनायां गौरवं बाधकमुन्नेयम् ॥ ३ ॥

तथा स्वप्नेऽत्र वेद्यं तु न स्थिरं जागरे स्थिरम् । तद्भेदोऽतस्तयोः संविदेकरूपा न मिद्यते ॥ ४

उक्तन्यायं स्वप्नेऽप्यतिदिशति—तथेति । यथा जागरे वैचित्र्याद्विषयाणां भेदः, ऐकरूप्यात्संविदोऽभेदश्च तथा तेनैव प्रकारेण स्वप्ने—‘करणेषूपसंहृतेषु जागरितसंस्कारजः प्रत्ययः सविषयः स्वप्नः’ इत्युक्तलक्षणायां स्वप्नावस्थायामपि विषया एव भिन्ना न संविदिति ॥ ननु यदि स्वप्नजागरयोरेकाकारता विषयतत्संविदोर्भेदामेदाभ्यां तर्हि स्वप्नो जागर इति भेदव्यवहारः किंनिमित्तक इत्याशङ्क्याह—अत्र वेद्यं स्थितिः । अत्र स्वप्ने वेद्यं परिदृश्यमानं वस्तुजातं न स्थिरं न स्थायि, प्रतीतिमात्रशरीरत्वात् । जागरे तु परिदृश्यमानं वस्तुजातं स्थिरं स्थायि, काळान्तरेऽपि द्रष्टुं योग्यत्वात् । अतः स्थिरास्थिरविषयत्वलक्षणवैलक्षण्यात्तद्भेदस्तयोः स्वप्न-

जागरयोर्भेद इत्यर्थः ॥ ननु स्वप्नजागरयोर्भेदश्चेत्तत्संविदो-  
रपि भेदः स्यादित्याशङ्क्याह—तयोरिति । एकरूपेति  
हेतुगर्भं विशेषणम् ॥ ४ ॥

**सुप्तोत्थितस्य सौषुप्ततमोबोधो भवेत्स्मृतिः ।**

**सा चावबुद्धविषयाऽवबुद्धं तत्तदा तमः ॥ ५**

एवमवस्थाद्वये ज्ञानस्यैकत्वं प्रसाध्य सुषुप्तिकालीनस्यापि  
तस्य तेनैक्यप्रसाधनाय तत्र तावज्ज्ञानं साधयति—सु-  
प्तेति । पूर्वं सुप्तः पश्चादुत्थितः सुप्तोत्थितः, सुप्तं सुषुप्तिः  
तस्मादुत्थित इति वा । तस्य सौषुप्ततमोबोधः सुषुप्तिका-  
लीनस्य तमसोऽज्ञानस्य यो बोधो ज्ञानमस्ति 'न किञ्चिदवे-  
दिषमिति' सा स्मृतिरेव भवेन्नानुभवः । तत्कारणस्येन्द्रियसं-  
निकर्षव्याप्तिर्लिङ्गादेरभावादिति भावः । ततः किं तत्राह—  
सा चेति । सा च स्मृतिरवबुद्धविषया अवबुद्धोऽनुभूतो  
विषयो यस्याः सा तथोक्ता । या स्मृतिः साऽनुभवपूर्विकेति  
व्याप्तिर्लोके दृष्टेति भावः । ततोऽपि किं तत्राह—अवबु-  
द्धमिति । तत्तस्मात्कारणात्तत्सौषुप्तं तमस्तदा सुषुप्तौ अव-  
बुद्धं अनुभूतमित्यवगन्तव्यम् । अत्रायं प्रयोगः—विमतं न  
किञ्चिदवेदिषमिति ज्ञानमनुभवपूर्वकं भवितुमर्हति स्मृति-  
त्वात्सोभे माप्तेति स्मृतिवदिति ॥ ५ ॥

स बोधो विषयान्निष्ठो न बोधात्स्वप्नबोधवत् ।  
एवं स्थानत्रयेऽप्येका संविद्वद्दिनान्तरे ॥ ६

भासाब्दयुगकल्पेषु गतागम्येष्वनेकधा ।

नोदेति नास्तमेत्येका संविदेषा स्वयंप्रभा ॥ ७

तस्यानुभवस्य स्वविषयादज्ञानाद्भेदं बोधान्तरादभेदं  
वाह—स बोध इति । स बोधः सौषुप्ताज्ञानानुभवो  
विषयादज्ञानाद्भिन्नः पृथग्भवितुमर्हति बोधत्वाद्बोधवत्,  
बोधान्तरात् मिथ्यते बोधत्वात्स्वप्नबोधवत् । फलितं कथय-  
श्रुक्तन्यायमन्यत्राप्यतिदिशति—एवमित्यादिना । स्था-  
नत्रयेऽपि एकदिनवर्तिनि जाग्रदाद्यवस्थात्रयेऽपि संविदे-  
कैव 'सर्वं वाक्यं रावधारण'मिति न्यायात् । तद्वद्दिनान्तर  
इति । यथैकस्मिन्दिवसेऽवस्थात्रयेऽपि ज्ञानस्याभेद एवमन्य-  
स्मिन्नपि दिवसेऽनेकधाऽनेकप्रकारेण गतागम्येष्वतीतागा-  
मिषु मासेषु चैत्रादिषु, अब्देषु प्रभवादिषु, युगेषु कृतादिषु,  
कल्पेषु ब्राह्मादिषु च ज्ञानस्याभेद एवेत्यर्थः । संविद एक-  
त्वसमर्थने फलमाह—नोदेतीति । यतः संविदेका अतो  
नोदेति नोत्पद्यते, नास्तमेति न विनश्यति च । असाक्षि-  
कयोरुत्पत्तिविनाशयोरसिद्धेः, स्वोत्पत्तिविनाशयोस्तयैव सं-  
विदा ग्रहीतुमशक्यत्वात्संविदन्तराभावाच्चेति भावः ॥ ननु  
संविदन्तराभावे ग्राहकाभावादस्या अप्यभावे जगदान्ध्यं

प्रसज्येतेत्यत आह—**एषेति** । अत्रायं प्रयोगः—संवि-  
त्स्वयंप्रकाशा अवेद्यत्वे सति अपरोक्षत्वाद्यतिरेके घटवत् ।  
नचायं विशेषणासिद्धो हेतुः, संविदः स्वसंवेद्यत्वे कर्मकर्तृ-  
त्वविरोधात्, परवेद्यत्वेऽनवस्थानात् । अतः स्वप्रकाशत्वेन  
भासमानायाः संविदः सर्वावभासकत्वसंभवाच्च जगदान्ध्य-  
प्रसङ्ग इति भावः ॥ ६ ॥ ७ ॥

**इयमात्मा परानन्दः परप्रेमास्पदं यतः ।**

**मा न भूवं हि भूयासमिति प्रेमात्मनीक्ष्यते ॥ ८**

भवत्वेवं संविदो नित्यत्वं स्वप्रकाशत्वं च ततः किमि-  
त्यत आह—**इयमिति** । अत्रायं प्रयोगः—इयं संविदान्मा  
भवितुमर्हति नित्यत्वे सति स्वप्रकाशत्वाद्यत्रैवं न तदेवं  
यथा घटः, इति आत्मनो नित्यसंविद्रूपत्वप्रसाधनेन सत्य-  
त्वमपि साधितं भवति । नित्यत्वातिरिक्तसत्यत्वाभावात्  
नित्यत्वं सत्यत्वं तद्यस्यास्ति तन्नित्यं सत्यमिति वाचस्पति-  
मिश्रैरुक्तत्वादिति भावः । आत्मन आनन्दरूपत्वं साध-  
यति—**परानन्द इति** । आत्मेत्यनुषज्यते । परश्चासावा-  
नन्दश्चेति परानन्दः निरतिशयसुखस्वरूप इत्यर्थः । तत्र  
**हेतुमाह—परेति** । यतो यस्मात्कारणात्परस्य निरुपाधि-  
कत्वेन निरतिशयस्य प्रेम्णः ज्ञेयस्य आस्पदं विषयः त-  
स्मात् । अत्रेदमनुमानम्—आत्मा परमानन्दरूपः परप्रे-

मास्पदत्वात्, यः परमानन्दरूपो न भवति नासौ परप्रेमा-  
स्पदमपि यथा घटः, तथाचायं परप्रेमास्पदं न भवतीति  
न, तस्मात्परमानन्दरूपो न भवतीति न ॥ नन्वात्मनि  
धिष्णामिति द्वेषस्योपलभ्यमानत्वात्प्रेमास्पदत्वमेवासिद्धं,  
कुतः परप्रेमास्पदत्वमित्याशङ्क्य तस्य दुःखसंबन्धनिमित्तक-  
त्वेनान्यथासिद्धत्वात्प्रेम्णश्चात्मन्यनुभवसिद्धत्वान्मैवमिति प-  
रिहरति—मा न भूवमिति । हि यस्मात्कारणादात्मनि  
विषये मा न भूवम्, अहं मा भूवमिति न । ममासत्त्वं कदापि  
मा भूत् किंतु भूयासमेव सदा सत्त्वमेव मम भूयादित्येवं-  
विधं प्रेमेक्ष्यते सर्वैरनुभूयते । अतो नासिद्धिरित्यर्थः ॥ ८ ॥

तत्प्रेमात्मार्थमन्यत्र नैवमन्यार्थमात्मनि ।

अतस्तत्परमं तेन परमानन्दतात्मनः ॥ ९

ननु मा भूत्स्वरूपासिद्धिः प्रेम्णः, परत्वे मानाभावाद्वि-  
शेषणासिद्धिर्हेतोरीत्याशङ्क्याह—तत्प्रेमेति । अन्यत्र स्वा-  
तिरिक्ते पुत्रादौ यत्प्रेम तदात्मार्थं तेषामात्मशेषत्वनिमित्त-  
कमेव न स्वाभाविकं, एवमात्मनि विद्यमानं प्रेमाऽन्यार्थं न  
आत्मनोऽन्यशेषत्वनिमित्तकं न भवति, किंत्वात्मत्वनिमित्त-  
कमेव । अतो निरुपाधिकत्वात् तत्परमं निरतिशयम् ।  
फलितमाह—तेनेति । तेन निरतिशयप्रेमास्पदत्वेना-  
त्मनः परमानन्दता निरतिशयसुखरूपत्वं सिद्धम् ॥ ९ ॥

इत्थं सच्चित्परानन्द आत्मा युक्त्या तथाविधम् ।  
परं ब्रह्म तयोश्चैक्यं श्रुत्यन्तेषूपदिश्यते ॥ १०

एतैः सप्तभिः श्लोकैः प्रतिपादितमर्थं संक्षिप्य दर्शयति—  
इत्थमिति । शब्दस्पर्शादय इत्यादिना ज्ञानस्य नित्यत्वं  
प्रसाध्य तस्यैवेयमात्मेत्यात्मत्वप्रसाधनेनात्मनः सच्चिद्रूपत्वं  
साधितं, परानन्द इत्यादिना च परमानन्दरूपत्वं समर्थि-  
तम् । अतः आत्मा महावाक्ये त्वंपदार्थः सच्चिदानन्दरूपः  
सिद्धः । ननूक्तलक्षणस्यात्मनो युक्त्यैवावगतावुपनिषदः नि-  
र्विषयत्वेनाप्रामाण्यप्रसङ्ग इत्याशङ्काह—तथाविधमि-  
ति । तथा तादृग्विधा प्रकारो यस्य तत्तथाविधं सच्चिदान-  
न्दरूपं परं ब्रह्म तत्पदार्थः तयोस्तत्त्वंपदार्थयोरैक्यमखण्डै-  
करसत्वं च श्रुत्यन्तेषु वेदान्तेषु उपदिश्यते प्रतिपाद्यते ।  
अतो न वेदान्तानां निर्विषयत्वमित्यर्थः ॥ १० ॥

अभाने न परं प्रेम भाने न विषये स्पृहा ।

अतो भानेऽप्यभातासौ परमाभिन्दतात्मनः ॥११

आत्मनः परमानन्दरूपत्वमाक्षिपति—अभान इति ।  
परमानन्दरूपत्वं न भासते भासते वा । अभानेऽप्रतीतौ  
न परं प्रेम आत्मनि निरतिशयज्ञेहो न स्यात्, विषयसौ-  
न्दर्यज्ञानजन्यत्वात्ज्ञेहस्य । भाने प्रतीतौ तु विषये सुखसा-  
धने क्षमादौ तज्जन्ये सुखे वा स्पृहा इच्छा न स्यात्, फ-



लप्राप्तौ सत्यां साधनेच्छानुपपत्तेः । नित्यनिरतिशयानन्द-  
लामे सति क्षणिके साधनपारतङ्ग्यादिदोषदूषिते वैषयिके  
सुखे स्पृहायोगाच्च । तस्मान्नानन्दरूपतात्मन उपपन्नेति  
प्रकारान्तरस्यात्र संभवात् मैवमिति परिहरति—अत  
इति । यतो भानाभानपक्षयोरुभयोरपि दोषोऽस्त्यतः का-  
रणादात्मनोऽसौ परमानन्दता भानेऽपि प्रतीता सत्यामपि  
अभाता न प्रतीता भवति ॥ ११ ॥

**अध्येतृवर्गमध्यस्थपुत्राध्ययनशब्दवत् ।**

**भानेऽप्यभानं भानस्य प्रतिबन्धेन युज्यते ॥ १२**

नन्वेकस्य युगपद्भानाभाने न युज्येते इत्याशङ्क्य किमि-  
दमयुक्तत्वं अदृष्ट्यरत्नमुपपत्तिरहितत्वं वा, नाद्य इत्याह—  
अध्येतृवर्गेति । अध्येतृणां वेदपाठकानां वर्गः समूह-  
स्तस्य मध्ये तिष्ठतीत्यध्येतृवर्गमध्यस्थः स चासौ पुत्रश्चेति  
तथा तस्याध्ययनं तत्कर्तृकं पठनं तस्य शब्दो ध्वनिर्यथा  
बहिःस्थस्य पितुर्भासमानोऽपि सामान्यतो न भासते विशे-  
षतोऽयं मत्पुत्रध्वनिरिति, तथाऽऽनन्दस्यापि भानेऽप्यभानं  
भवतीत्यर्थः । द्वितीयं प्रत्याह—भानस्येति । भानेऽप्य-  
भानमित्येतदत्राप्यनुषङ्गनीयम् । भानस्य स्फुरणस्य प्रतिब-  
न्धेन वक्ष्यमाणलक्षणेन भानेऽप्यभानं सामान्यतः प्रतीता-  
वपि विशेषाकारेणाप्रतीतिर्युज्यते । उपपद्यत इत्यर्थः ॥ १२ ॥

प्रतिबन्धोऽस्तिभातीतिव्यवहारार्हवस्तुनि ।

तं निरस्य विरुद्धस्य तस्योत्पादनमुच्यते ॥ १३

कोऽसौ प्रतिबन्ध इत्यत आह—प्रतिबन्ध इति ।  
अस्तिभातीतिव्यवहारार्हवस्तुनि अस्ति विद्यते भाति प्रका-  
शते इत्येवंप्रकारं व्यवहारमर्हतीत्यस्तिभातीतिव्यवहारार्ह  
तच्च तद्वस्तु चेति तथा तस्मिन् तं पूर्वोक्तं व्यवहारं निरस्य  
निराकृत्य विरुद्धस्य नास्ति न भातीत्येवंरूपस्य तस्य व्यव-  
हारस्योत्पादनं जननं प्रतिबन्ध इत्युच्यते ॥ १३ ॥

तस्य हेतुः समानाभिहारः पुत्रध्वनिश्रुतौ ।

इहानादिरविद्यैव व्यामोहैकनिबन्धनम् ॥ १४

उक्तलक्षणस्य प्रतिबन्धस्य कारणं दृष्टान्तदार्ष्टान्तिकयोः  
क्रमेण दर्शयति—तस्येति । पुत्रध्वनिश्रुतौ पुत्रध्वनिश्रव-  
णलक्षणे दृष्टान्ते तस्य प्रतिबन्धस्य हेतुः कारणं समाना-  
भिहारः बहुभिः सह पठनं इह दार्ष्टान्तिके व्यामोहैकनिब-  
न्धनं व्यामोहानां विपरीतज्ञानानामेकनिबन्धनं मुख्यं कार-  
णम् । अनादिरुत्पत्तिरहिताऽविद्या वक्ष्यमाणलक्षणा प्रति-  
बन्धस्य हेतुरित्यर्थः ॥ १४ ॥

चिदानन्दमयब्रह्मप्रतिबिम्बसमन्विता ।

तमोरजःसत्त्वगुणा प्रकृतिर्द्विविधा च सा ॥ १५

इहानीं प्रतिबन्धहेतुभूतामविद्यां प्रतिपादयितुं तन्मूल-

भूतां प्रकृतिं व्युत्पादयति—चिदानन्देति । यच्चिदान-  
न्दरूपं ब्रह्म तस्य प्रतिबिम्बेन प्रतिच्छायया समन्विता  
युक्ता तमोरजःसत्त्वगुणा सत्त्वरजस्तमोगुणानां साम्यावस्था  
आ सा प्रकृतिरित्युच्यते । सा च द्विविधा द्विःप्रकारा  
भवति । चकाराद्वक्ष्यमाणं प्रकारान्तरं सूचयति ॥ १५ ॥

सत्त्वशुद्ध्यविशुद्धिभ्यां मायाविद्ये च ते मते ।

मायाबिम्बो वशीकृत्य तां स्यात्सर्वज्ञ ईश्वरः १६

सहेतुकं द्वैविध्यमेव दर्शयति—सत्त्वेति । सत्त्वस्य  
प्रकाशात्मकस्य गुणस्य शुद्धिः गुणान्तरेणाकलुषीकृतता  
अविशुद्धिः गुणान्तरेण कलुषीकृतत्वं ताभ्यां सत्त्वशुद्ध्यवि-  
शुद्धिभ्यां ते च द्विविधे मायाविद्ये मायेत्यविद्येति च मतं  
संमतं । विशुद्धसत्त्वप्रधाना माया, मलिनसत्त्वप्रधाना अ-  
विद्येत्यर्थः । यदर्थं मायाविद्ययोर्भेद उक्तस्तदिदानीं दर्श-  
यति—मायाबिम्ब इति । मायाबिम्बः मायायां प्रति-  
फलितश्चिदात्मा तां मायां वशीकृत्य स्वाधीनीकृत्य वर्त-  
मानः सर्वज्ञः सर्वज्ञत्वादिगुणकः ईश्वरः स्यात् ॥ १६ ॥

अविद्यावशगस्त्वन्यस्तद्वैचित्र्यादनेकधा ।

सा कारणशरीरं स्यात्प्राज्ञस्तत्राभिमानवान् १७

अविद्येति । अविद्यावशगोऽविद्यायां प्रतिबिम्बत्वेन  
स्थितः तत्परतन्त्रस्तु चिदात्मान्यो जीवः स्यात् । स च तद्वै-

चिन्त्यात्तस्या अविद्याया उपाधिभूताया वैचिन्त्यादविशुद्धि-  
तारतम्यादनेकधाऽनेकप्रकारो देवतिर्यगादिभेदेन विविधो  
भवतीत्यर्थः । 'यथा मुञ्जादिर्षाकैवमात्मा युक्त्या समुद्धृतः ।  
शरीरत्रितयाद्धारैः परं ब्रह्मैव जायते' इत्युत्तरत्र शरीरत्रि-  
तयाद्विवेचितस्य जीवस्य परब्रह्मत्वं वक्ष्यति । तत्र तानि  
क्रानि त्रीणि शरीराणि तत्तदुपाधिको वा जीवः किरूपो  
भवतात्याकाङ्क्षायां तत्सर्वं क्रमेण व्युत्पादयति—**सा का-  
रणशरीरमित्यादिना** । साऽविद्या कारणशरीरं स्थूलसू-  
क्ष्मशरीरादिकारणभूतं प्रकृत्यवस्थाविशेषत्वात्कारणं उपचा-  
राच्छीर्यते तत्त्वज्ञानाद्विनश्यति चेति शरीरं स्यात् । तत्र  
कारणशरीरेऽभिमानवान् तादात्म्याध्यासेनाहमित्यभिमान-  
वान् जीवः प्रज्ञा अविनाशिस्वरूपानुभवरूपा यस्य स प्रज्ञः  
प्रज्ञ एव प्राज्ञः एतन्नामकः स्यादित्यर्थः ॥ १७ ॥

**तमःप्रधानप्रकृतेस्तद्भोगायेश्वराज्ञया ।**

**वियत्पवनतेजोम्बुभुवो भूतानि जज्ञिरे ॥ १८**

क्रमप्राप्तं सूक्ष्मशरीरं तदुपाधिकं जीवं व्युत्पादयितुं  
तत्कारणाकाशादिसृष्टिमाह—**तमःप्रधानेति** । तद्भोगाय  
तेषां प्राज्ञानां भोगाय सुखदुःखसाक्षात्कारसिद्धये तमःप्र-  
धानप्रकृतेस्तमोगुणप्रधानायाः प्रकृतेः पूर्वोक्ताया उपादान-  
कारणभूतायाः सकाशादीश्वराज्ञया ईशनादिशक्तियुक्तस्य

जगदधिष्ठातुराज्ञया ईक्षापूर्वकसर्जनेच्छारूपया निमित्तकारणभूतया वियदादिपृथिव्यन्तानि पञ्चभूतानि जज्ञिरे प्रादुर्भूतानि । उत्पन्नानीत्यर्थः ॥ १८ ॥

**सत्त्वांशैः पञ्चभिस्तेषां क्रमाद्धीन्द्रियपञ्चकम् ।**

**श्रोत्रत्वगक्षिरसनघ्राणाख्यमुपजायते ॥ १९**

भूतसृष्टिमभिधाय भौतिकसृष्टिमभिदधानः आर्द्रा ज्ञानेन्द्रियसृष्टिमाह—**सत्त्वांशैरिति** । तेषां वियदादीनां पञ्चभिः सत्त्वांशैः सत्वगुणभागैरुपादानभूतैः श्रोत्रत्वगक्षिरसनघ्राणाख्यधीन्द्रियाणि ज्ञानेन्द्रियाणि तेषां पञ्चकं क्रमादुपजायते । एकैकभूतसत्त्वांशादेकैकमिन्द्रियं जायत इत्यर्थः ॥ १९ ॥

**तैरन्तःकरणं सर्वैर्वृत्तिभेदेन तद्विधा ।**

**मनो विमर्शरूपं स्याद्बुद्धिः स्यान्निश्चयात्मिका २०**

सत्त्वाशानां प्रत्येकमसाधारणकार्याण्यभिधाय सर्वेषां साधारणं कार्यमाह—**तैरिति** । तैः सह सत्त्वांशैः सर्वैः संभूय वर्तमानैरन्तःकरणबुद्ध्युपादानभूतं द्रव्यमुपजायत इत्यनुपङ्गः । तस्यावान्तरभेदं सनिमित्तमाह—**वृत्तीति** । तदन्तःकरणं वृत्तिभेदेन परिणामभेदेन द्विधा द्विप्रकारं भवति । वृत्तिभेदमेव दर्शयति—**मन इति** । विमर्शरूपं विमर्शः संशयात्मिका वृत्तिः सा स्वरूपं यस्य तत्तथा

तन्मनः स्यात् । निश्चयात्मिका निश्चयोऽध्यवसायः स  
आत्मा स्वरूपं यस्याः सा निश्चयात्मिका वृत्तिर्बुद्धिः  
स्यात् ॥ २० ॥

रजोऽंशैः पञ्चभिस्तेषां क्रमात्कर्मैन्द्रियाणि तु ।  
वाक्पाणिपादपायूपस्थाभिधानानि जज्ञिरे ॥ २१

कमप्राप्तानां रजोशानां प्रत्येकमसाधारणकार्याण्याह—  
रजोऽंशैरिति । तेषां वियदादीनामेव पञ्चमी रजोऽंशैः  
रजोभागैस्तूपादानभूतैः वाक्पाणिपादपायूपस्थाभिधानानि  
एतन्नामकानि कर्मैन्द्रियाणि क्रियाजनकानि इन्द्रियाणि  
जज्ञिरे ॥ २१ ॥

तैः सर्वैः सहितैः प्राणो वृत्तिभेदात्स पञ्चधा ।  
प्राणोऽपानः समानश्चोदानव्यानौ च ते पुनः २२

रजोशानामेवं साधारणं कार्यमाह—तैः सर्वैरिति ।  
सहितैः संभूय कारणतां गतैः प्राणो जायत इति शेषः ।  
तस्यावान्तरभेदमाह—वृत्तिभेदादिति । स प्राणो वृ-  
त्तिभेदात्प्राणनादिव्यापारभेदात्पञ्चधा पञ्चप्रकारो भवति ।  
वृत्तिभेदानेव दर्शयति—प्राण इति । ते पुनः ते तु  
भेदाः प्राणादिशब्दवाच्या इत्यर्थः ॥ २२ ॥

बुद्धिकर्मैन्द्रियप्राणपञ्चकैर्मनसा धिया ।

शरीरं सप्तदशभिः सूक्ष्मं तद्विज्ञानमुच्यते ॥ २३

यदर्थमाकाशादिप्राणान्तानां सृष्टिरुक्ता तदिदानीं दर्शयति—**बुद्धीति** । बुद्ध्यो ज्ञानानि कर्माणि व्यापारास्तज्जनकानीन्द्रियाणि । बुद्धीन्द्रियाणि कर्मेन्द्रियाणि चेत्यर्थः । बुद्धिकर्मेन्द्रियाणि च प्राणाश्च बुद्धिकर्मेन्द्रियप्राणाः तेषां पञ्चकानि तैः मनसा विमर्शात्मकेन, धिया निश्चयरूपया बुद्ध्या च सह सप्तदशभिः सप्तदशसंख्याकैः सूक्ष्मशरीरं भवति । तस्यैव संज्ञान्तरमाह—**तल्लिङ्गमिति** । उच्यते वेदान्तेष्वित्यर्थः ॥ २३ ॥

**प्राज्ञस्तत्राभिमानेन तैजसत्वं प्रपद्यते ।**

**हिरण्यगर्भतामीशस्तयोर्व्यष्टिसमष्टिता ॥ २४**

एवं सूक्ष्मशरीरमभिधाय तदभिमानित्वप्रयुक्तं प्राज्ञेश्वरयोरवस्थान्तरं दर्शयति—**प्राज्ञ इति** । प्राज्ञो मलिनसत्त्वप्रधानाविद्योपाधिको जीवः तत्र तेजःशब्दवाच्यान्तःकरणोपलक्षितलिङ्गशरीरे अभिमानेन तादात्म्याभिमानेन तैजसत्वं तैजसनामकत्वं प्रपद्यते प्राप्नोति । ईशः विशुद्धसत्त्वप्रधानमायोपाधिकः परमेश्वरस्तत्र शरीरे अहमित्यभिमानेन हिरण्यगर्भतां हिरण्यगर्भसंज्ञकत्वं प्रपद्यते इत्यनुषङ्गः । तैजसहिरण्यगर्भयोर्लिङ्गशरीराभिमाने समाने सति तयोः परस्परं भेदः किंनिबन्धन इत्यत आह—**तयोरिति** । तयोस्तैजसहिरण्यगर्भयोः व्यष्टित्वं, समष्टित्वं भवति अतएव भेद इत्यर्थः ॥ २४ ॥

समष्टिरीशः सर्वेषां स्वात्मतादात्म्यवेदनात् ।  
तदभावात्ततोऽन्ये तु कथ्यन्ते व्यष्टिसंज्ञया ॥ २५

ईश्वरस्य समष्टिरूपत्वे, जीवानां व्यष्टिरूपत्वे च कारण-  
माह—समष्टिरिति । ईशः ईश्वरो हिरण्येगर्भः सर्वेषां  
लिङ्गशरीरोपाधिकानां तैजसानां स्वात्मतादात्म्यवेदनात्  
स्वात्मना तादात्म्यस्य एकत्वस्य वेदनाज्ज्ञानात्समष्टिर्भ-  
वति । तत ईश्वरादन्ये जीवास्तु तदभावात्तस्य तादात्म्यवे-  
दनस्याभावाद्व्यष्टिसंज्ञया व्यष्टिशब्देन कथ्यन्ते ॥ २५ ॥

तद्भोगाय पुनर्भोग्यभोगायतनजन्मने ।  
पञ्चीकरोति भगवान्प्रत्येकं वियदादिकम् ॥ २६

एवं लिङ्गशरीरं तदुपाधिकौ तैजसहिरण्यगर्भौ च दर्श-  
यित्वा स्थूलशरीराद्युत्पत्तिसिद्धये पञ्चीकरणं निरूपयितुमाह—  
तद्भोगायेति । भगवानैश्वर्यादिगुणषट्संपन्नः परमेश्वरः  
पुनः पुनरपि तद्भोगाय तेषां जीवानां भोगायैव भोग्यभो-  
गायतनजन्मने भोग्यस्यान्नपानादेः, भोगायतनस्य जरायु-  
जादिचतुर्विधशरीरजातस्य च जन्मने उत्पत्तये, वियदादिक-  
माकाशादिभूतपञ्चकं प्रत्येकमेकैकं पञ्चीकरोति अपञ्चात्मकं  
पञ्चात्मकं संपद्यमानं करोति ॥ २६ ॥

द्विधा विधाय चैकैकं चतुर्धा प्रथमं पुनः ।  
स्वस्वेतरद्वितीयांशैर्योजनात्पञ्च पञ्च ते ॥ २७



कथमेकैकस्य पञ्चपञ्चात्मकत्वमित्यत आह—**द्विधे-**  
**ति ।** वियदादिकमेकैकं द्विधा द्विधा । तन्त्रेणोच्चारितो द्वि-  
 धाशब्दः । विधाय कृत्वा । भागद्वयोपेतं कृत्वेत्यर्थः ।  
 पुनश्च पुनरपि प्रथमं प्रथमं भागं चतुर्धा भागचतुष्टयोपेतं  
 विधायेत्यनुपज्यते । स्वस्वेतरद्वितीयांशैः स्वस्मात्स्वस्मादित-  
 रेषां चतुर्णां चतुर्णां भूतानां यो यो द्वितीयः स्थूलो भाग-  
 स्तेन तेन सह प्रथमप्रथमभागांशानां चतुर्णां चतुर्णां मध्ये  
 एकैकस्य योजनात् ते वियदादयः प्रत्येकं पञ्चपञ्चात्मका  
 भवन्ति ॥ २७ ॥

**तैरण्डस्तत्र भुवनं भोग्यभोगाश्रयोद्भवः ।**  
**हिरण्यगर्भः स्थूलेऽस्मिन्देहे वैश्वानरो भवेत् २८**

एवं पञ्चीकरणमभिधाय तैर्भूतैरुत्पाद्यं कार्यवर्गं दर्श-  
 यति—**तैरण्ड इति ।** तैः पञ्चीकृतैर्भूतैरुत्पादानका-  
 रणभूतैरण्डो ब्रह्माण्ड उत्पद्यते । तत्र ब्रह्माण्डान्तर्भुव-  
 नान्युपरिभागे वर्तमाना भूम्यादयः सप्तलोका भूमेर-  
 धःस्थितान्यतलादीनि सप्तपातालान्तानि तेषु च भुवनेषु  
 तैस्तैः प्राणिभिर्भोक्तुं योग्यान्यन्नादीनि तत्तल्लोकोचितशरी-  
 राणि च तैरेव पञ्चीकृतैर्भूतैरीश्वराजया जायन्ते । एवं स्थू-  
 लशरीरोत्पत्तिमभिधाय तेषु स्थूलशरीरेषु अमिमानवतो  
 हिरण्यगर्भस्य समष्टिरूपस्य वैश्वानरसंज्ञकत्वं एकैकस्थूल-

शरीराभिमानवतां व्यष्टिरूपाणां नैजसानां विश्वसंज्ञकत्वं च भवतीत्याह—हिरण्यगर्भे इति । अस्मिन्स्थूलदेहे वर्तमानो हिरण्यगर्भो वैश्वानरो भवेत् ॥ २८ ॥

तैजसा विश्वतां याता देवतिर्यङ्नरादयः ।

ते पराग्दर्शिनः प्रत्यक्तत्त्वबोधविवर्जिताः ॥ २९

तत्रैव वर्तमानास्तैजसा विश्वा भवन्ति । तेषामवान्तरभेदमाह—देवतिर्यगिति । इदानीं तेषां विश्वसंज्ञां प्राप्तानां जीवानां तत्त्वज्ञानरहितत्वेन संसारापत्तिप्रकारं सदृष्टान्तं श्लोकद्वयेनाह—ते परागिति । ते देवादयः पराग्दर्शिनः बाह्यानेव शब्दादीन् पश्यन्ति न तु प्रत्यगात्मानम् । ‘पराश्च खानि व्यतृणत्स्वयंभूस्तस्मात्पराङ् पश्यति नान्तरात्मन्’ इति श्रुतेः ॥ ननु तार्किकादयो देहव्यतिरिक्तमात्मानं जानन्तीत्याशङ्क्य यद्यप्यात्मानं ते जानन्ति तथापि श्रुतिसिद्धं तत्त्वं न जानन्तीत्याशयेनोक्तमित्याह—प्रत्यगिति ॥ २९ ॥

कुर्वते कर्म भोगाय कर्म कर्तुं च भुञ्जते ।

नद्यां कीटा इवावर्तादावर्तान्तरमाशु ते ।

व्रजन्तो जन्मनो जन्म लभन्ते नैव निर्वृतिम् ३०

कुर्वते इति । अतएव भोगाय सुखाद्यनुभवाय मनुष्यादिशरीराण्यधिष्ठाय कर्म तत्तच्छरीरोचितानि कर्माणि

कुर्वते । जातावेकवचनम् । पुनश्च कर्म कर्तुं देवादिशरी-  
रैस्तत्तत्फलं भुञ्जते च । फलानुभवाभावे तत्तत्सजातीयेच्छा-  
नुपपत्त्या तत्तत्साधनानुष्ठानानुपपत्तेः । एवं वर्तमानास्ते  
नीवाः नदीप्रवाहपतिताः कीटाश्चावर्तादावर्तान्तरमाशु व्र-  
जन्तो यथा निर्वृतिं सुखं न लभन्ते एवमाशु जन्मनो  
जन्म व्रजन्तः सुखं नैव लभन्ते इति ॥ ३० ॥

**सत्कर्मपरिपाकात्ते करुणानिधिनोद्धृताः ।**

**प्राप्य तीरतरुच्छायां विश्राम्यन्ति यथासुखम् ॥**

एवं संसारापत्तिमभिधाय तन्निवृत्त्युपायं दर्शयितुं दृ-  
ष्टान्तं तावदाह—सत्कर्मन्ति । ते कीटाः सत्कर्मपरिपा-  
कात्पूर्वोपार्जितपुण्यकर्मपरिपाकात्कृपालना केनचित्पुरुषवि-  
शेषेणोद्धृता नदीप्रवाहाद्बहिर्निःसारिताः सन्तस्तीरतरु-  
च्छायां प्राप्य सुखं यथा भवति तथा यद्वद्विश्रा-  
म्यन्ति ॥ ३१ ॥

**उपदेशमवाप्यैवमाचार्यात्तत्त्वदर्शिनः ।**

**पञ्चकोशविवेकेन लभन्ते निर्वृतिं पराम् ॥ ३२ ॥**

इदानीं दृष्टान्तसिद्धमर्थं दार्ष्टान्तिके योजयति—उपदे-  
शमिति । एवमुक्तेन प्रकारेण पूर्वोपार्जितपुण्यकर्मपरि-  
पाकवशादेव तत्त्वदर्शिनः प्रत्यगभिन्नब्रह्मसाक्षात्कारवतः  
आचार्याङ्कुरोः सकाशादुपदेशं तत्त्वमस्यादिवाक्यार्थज्ञान-

साधनं श्रवणं वक्ष्यमाणमवाप्य संपाद्य पञ्चकोशविवेकेना-  
न्नादीनां पञ्चानां कोशानां विवेकेन वक्ष्यमाणविवेचनेन परां  
निर्वृतिं मोक्षसुखं लभन्ते प्राप्नुवन्ति ॥ ३२ ॥

अन्नं प्राणो मनो बुद्धिरानन्दश्चेति पञ्च ते ।  
कोशास्तैरावृतः स्वात्मा विस्मृत्या संसृतिं व्रजेत्

के ते अन्नादयः पञ्च कोशा इत्याकाङ्क्षायां तानुपदि-  
शति—अन्नं प्राण इति । अन्नं प्राणो मनो बुद्धिरानन्द-  
श्चेति पञ्च कोशाः । बुद्धिर्विज्ञानम् । तेषामन्नादीनां कोश-  
शब्दामिधेयत्वं कारणमाह—तैरिति । तैः कोशैरावृत  
आच्छादितः स्वात्मा स्वरूपभूत आत्मा विस्मृत्या स्वस्वरूप-  
विस्मरणेन संसृतिं जननादिप्राप्तिरूपं संसारं व्रजेत् ।  
स्पष्टम् । कोशो यथा कोशकारकृमेरावरकत्वेन क्लेशहेतुः,  
एवं अन्नादयोऽपि अद्वयानन्दत्वाद्यावरकत्वेन आत्मनः  
क्लेशहेतुत्वात्कोशा इत्युच्यन्त इत्यर्थः ॥ ३३ ॥

स्यात्पञ्चीकृतभूतोत्थो देहः स्थूलोऽन्नसंज्ञकः ।

लिङ्गे तु राजसैः प्राणैः प्राणः कर्मेन्द्रियैः सह ॥

तेषां कोशानां स्वरूपाणि क्रमेण व्युत्पादयति—स्या-  
त्पञ्चीकृतेत्यादिना मोदादिवृत्तिमिरित्यन्तेन सार्धश्लोक-  
द्वयेन । पञ्चीकृतेभ्यो भूतेभ्य उत्पन्नः स्थूलो देहोऽन्नसंज्ञकः  
अन्नमयश्चक्षुःश्रितः कोशः स्यात् । प्राणस्तु प्राणमयकोशस्तु

लिङ्गशरीरे वर्तमानैः राजसैः रजोगुणकार्यभूतैः प्राणैः  
प्राणापानादिभिर्वायुभिः पञ्चभिर्वागादिभिः कर्मेन्द्रियैः सह  
दशभिः स्यात् ॥ ३४ ॥

सात्त्विकैर्धोन्द्रियैः साकं विमर्शात्मा मनोमयः ।  
तैरेव साकं विज्ञानमयो धीर्निश्चयात्मिका ॥ ३५ ॥

विमर्शात्मा संशयात्मकं पञ्चभूतसत्त्वकार्यं युष्मन्तः उक्तं  
तत्सात्त्विकैः प्रत्येकं भूतसत्त्वकार्यभूतैर्धोन्द्रियैः श्रोत्रादिभिः  
पञ्चभिर्ज्ञानेन्द्रियैः साकं सहितं मनोमयः कोशः स्यादिति  
पूर्वेण संबन्धः । निश्चयात्मिका धीस्तेषामेव सत्त्वकार्यरूपा  
बुद्धिस्तैरेव पूर्वोक्तैर्ज्ञानेन्द्रियैरेव साकं सहिता सती विज्ञान-  
मयः विज्ञानमयाख्यः कोशः स्यात् ॥ ३५ ॥

कारणे सत्त्वमानन्दमयो मोदादिवृत्तिभिः ।

तत्तत्कोशैस्तु तादात्म्यादात्मा तत्तन्मयो भवेत् ॥

कारणे कारणशरीरभूतायामविद्यायां यन्मलिनसत्त्वमस्ति  
तन्मोदादिवृत्तिभिः प्रियमोदप्रमोदाख्यैरिष्टदर्शनलाभभोग-  
जन्यैः सुखविशेषैः सहितमानन्दमयः आनन्दमयाख्यः  
कोशः स्यादिति ॥ ननु स्थूलशरीरादीनामन्नमयादिशब्द-  
वाच्यत्वे 'स वा एष पुरुषोऽन्नरसमयः' इत्युपक्रम्य  
'तस्माद्वा एतस्मादन्नरसमयादन्योऽन्तर आत्मा प्राणमयो-  
ऽन्योऽन्तर आत्मा मनोमयः' इत्यादिश्रुतत्वादात्मनोऽन्न-

मयादिशब्दवाच्यत्वं कथमुच्यत इत्याशङ्क्य, देहादीनामन्नादि-  
विकारत्वेनान्नमयादिशब्दवाच्यत्वमात्मनस्तु तेन तेन को-  
शेन तादात्म्याभिमानादित्याह—तत्तदिति । आत्मा  
प्रत्यगात्मा तत्तत्कोशेस्तेन तेन कोशेन सह तादात्म्यात्  
तादात्म्याभिमानात्तत्तन्मयस्तत्तत्कोशमयः स्यात् । व्यव-  
हारकालेऽन्नमयादिकोशप्राधान्यात् अन्नमयादिशब्दवाच्य  
इत्यर्थः । तुल्यशब्दश्चात्मनः कोशेभ्यो वैलक्षण्यद्योत-  
नार्थः ॥ ३६ ॥

अन्वयव्यतिरेकाभ्यां पञ्चकोशविवेकतः ।

स्वात्मानं तत उद्धृत्य परं ब्रह्म प्रपद्यते ॥ ३७

कथं तर्हि एवंविधस्यात्मनो ब्रह्मत्वं भवतीत्याशङ्क्य  
कोशेभ्यो विवेचनाद्भवतीत्याह—अन्वयेति । अन्वय-  
व्यतिरेकाभ्यां वक्ष्यमाणाभ्यां पञ्चकोशविवेकतः पञ्चानां  
कोशानामन्नमयादीनां विवेकतः प्रत्यगात्मनो विवेचनेन  
पृथक्करणेन, यद्वा पञ्चकोशेभ्योऽन्नमयादिभ्य आत्मनः  
पृथक्करणेन, स्वात्मानं प्रत्यगात्मानं, ततस्तेभ्यः कोशेभ्य  
उद्धृत्य बुद्ध्या निष्कृष्य चिदानन्दस्वरूपं निश्चित्य, परं ब्रह्म  
पूर्वोक्तलक्षणं प्रपद्यते प्राप्नोति । ब्रह्मैव भवतीत्यर्थः ॥ ३७ ॥

अमाने स्थूलदेहस्य स्वप्ने यद्भानमात्मनः ।

सोऽन्वयो व्यतिरेकस्तन्निदानेऽन्यानवभासनम् ३८

इदानीं विवक्षितान्वयव्यतिरेकौ दर्शयति—अभान इति । स्वप्ने स्वप्नावस्थायां स्थूलदेहस्यान्नमयकोशस्याभानेऽप्रतीतौ सत्यामात्मनः प्रतीचो यद्भानं स्वप्नसाक्षित्वेन यत्स्फुरणमस्ति स आत्मनोऽन्वयः । तस्यामेव स्वप्नावस्थायां तद्भाने तस्यान्मनः स्फुरणे सति अन्यानवभासनमन्यस्य स्थूलदेहस्यानवभासनमप्रतीतिः व्यतिरेकः । स्थूलदेहस्येति शेषः । अस्मिन्प्रकरणेऽन्वयव्यतिरेकशब्दाभ्यामनुवृत्तिव्यावृत्ती उच्येते ॥ ३८ ॥

लिङ्गभाने सुषुप्तौ स्यादात्मनो भानमन्वयः ।

व्यतिरेकस्तु तद्भाने लिङ्गस्याभानमुच्यते ॥ ३९

एवं स्थूलदेहस्यानात्मत्वावबोधकान्वयव्यतिरेकौ दर्शयित्वा, लिङ्गदेहस्य तथात्वावगमकौ तौ दर्शयति—लिङ्गेति । सुषुप्तौ सुषुप्त्यवस्थायां लिङ्गभाने लिङ्गस्य सूक्ष्मदेहस्याभानेऽप्रतीतौ आत्मनो भानं तदवस्थासाक्षित्वेन स्फुरणमात्मनोऽन्वयः स्यात् । तद्भाने आत्मभाने लिङ्गस्याभानं लिङ्गदेहस्यास्फुरणं व्यतिरेक उच्यते ॥ ३९ ॥

तद्विवेकाद्विविक्ताः स्युः कोशाः प्राणमनोधियः ।

ते हि तत्र गुणावस्थामेदमात्रात्पृथक्कृताः ॥ ४०

ननु पञ्चकोशविवेचनमुपक्रम्य लिङ्गदेहविवेचनं प्रकृतासंगतमित्याशङ्क्य प्राणमयादिकोशत्रितयस्य तत्रैवान्तर्भा-

वान्न प्रकृतासंगतिरित्याह—तद्विवेकादिति । तस्य लिङ्गशरीरस्य विवेकाद्विवेचनात् प्राणमनोधियः एतन्नामकाः कोशा विविक्षाः आत्मनः पृथक्कृताः स्युः । कुत इत्यत आह—ते हीति । हि यस्मात्कारणात् ते प्राणमयादयः तत्र तस्मिंलिङ्गशरीरे गुणावस्थामेदमात्रात् गुणयोः सत्त्वरजसोरवस्थाभेदमात्राद्गुणप्रधानभावेनावस्थाविशेषादेव पृथक्कृताः । भेदेन निर्दिष्टा इत्यर्थः ॥ ४० ॥

**सुषुप्त्यभाने भानं तु समाधावात्मनोऽन्वयः ।**

**व्यतिरेकस्त्वात्मभाने सुषुप्त्यनवभासनम् ॥ ४१**

इदानीमानन्दमयकोशत्वेन विवक्षितस्य कारणशरीरस्य विवेचनोपायमाह—सुषुप्तीति । समाधौ वक्ष्यमाणलक्षणायां समाध्यवस्थायां सुषुप्त्यभाने सुषुप्तिशब्दोपलक्षितस्य कारणदेहरूपस्याज्ञानस्याप्रतीतौ आत्मनस्तु । तुशब्दोऽवधारणे । आत्मन एव भानं स्फुरणं यदस्ति स आत्मनोऽन्वयः । आत्मभाने आत्मनः स्फूर्तौ सत्यां सुषुप्त्यनवभासनं सुषुप्त्युपलक्षितस्याज्ञानस्याप्रतीतिरेव व्यतिरेकस्तस्येति । अत्रायं प्रयोगः—प्रत्यगात्मा अन्नमयादिभ्यो मिद्यते, तेषु परस्परं व्यावर्त्यमानेष्वपि स्वयमव्यावृत्तत्वात्, यत् तेषु व्यावर्त्यमानेष्वपि न व्यावर्तते तत्तेभ्यो मिद्यते यथा कुसुमेभ्यः सूत्रं, यथा वा खण्डादिभ्यो गोत्वमिति ॥ ४१ ॥



यथा मुञ्जादिषीकैवमात्मा युक्त्या समुद्धृतः ।  
शरीरत्रितयाद्धीरैः परं ब्रह्मैव जायते ॥ ४२ ॥

अन्वयव्यतिरेकाभ्यां कोशपञ्चकाद्विविक्तस्यात्मनो ब्रह्म-  
प्राप्तिर्भवतीत्युक्तं तत्प्रतिपादिकां 'अङ्गुष्ठमात्रः पुरुषोऽन्त-  
रात्मा' इत्यादिकां 'तं विन्याच्छुक्रममृतम्' इत्यन्तां कृत्वा  
अर्थतः पठति—यथेति । यथा येन प्रकारेण मुञ्जादेत-  
न्नामकात्तृणविशेषादिषीका गर्भस्थं कोमलं तृणं युक्त्या  
बहिरावरकत्वेन स्थितानां स्थूलपत्राणां विभजनलक्षणोपा-  
येन समुद्ध्यते, एवमात्मापि युक्त्यान्वयव्यतिरेकलक्षणो-  
पायेन शरीरत्रितयात्पूर्वोक्ताच्छरीरत्रितयात् धीरैः ब्रह्म-  
चर्यादिसाधनसंपन्नैरधिकारिभिः समुद्धृतः पृथक्कृतश्चेत् स  
परंब्रह्मैव जायते । चिदानन्दरूपत्वस्य लक्षणस्य उभयोर-  
विशिष्टत्वादित्यभिप्रायः ॥ ४२ ॥

परापरात्मनोरेवं युक्त्या संभावितैकता ।  
तत्त्वमस्यादिवाक्यैः सा भागत्यागेन लक्ष्यते ४३

एतावता ग्रन्थसंदर्भेण सकलस्य तत्त्वज्ञानस्य निरूपि-  
तत्वादुत्तरग्रन्थभागस्यानारम्भप्रसङ्ग इत्याशङ्क्य तदारम्भ-  
सिद्धये वृत्तानुकथनपूर्वकमुत्तरग्रन्थस्य तात्पर्यमाह—परा-  
परेति । एवमुक्तप्रकारेण परापरात्मनोः तत्त्वंपदार्थयोः  
परमात्मजीवात्मनोः एकताऽभिन्नता युक्त्या लक्षणसाम्य-

प्रदर्शनाद्युपायेन संभाविताऽङ्गीकारिता । सा एकता तत्त्व-  
मस्यादिवाक्यैः स्पष्टं भागत्यागेन विरुद्धांशपरित्यागेन  
लक्ष्यते लक्षणया वृत्त्या बोध्यते ॥ ४३ ॥

**जगतो यदुपादानं मायामादाय तामसीम् ।**

**निमित्तं शुद्धसत्त्वां तामुच्यते ब्रह्म तद्विरा ॥ ४४**

तत्त्वमसीतिवाक्यार्थज्ञानस्य तदादिपदार्थज्ञानपूर्वकत्वात्  
तत्पदस्य वाच्यार्थं तावदाह—जगत इति । यत्सच्चिदा-  
नन्दलक्षणं ब्रह्म तामसीं तमोगुणप्रधानां मायामादायोपा-  
धित्वेन स्वीकृत्य जगतश्चराचरात्मकस्य कार्यवर्गस्योपादा-  
नमध्यासाधिष्ठानं शुद्धसत्त्वां विशुद्धसत्त्वप्रधानां तामुपाधि-  
त्वेन स्वीकृत्य निमित्तमुपादानाद्यभिज्ञं कर्तुं भवति तद्ब्रह्म  
निमित्तोपादानोभयरूपं ब्रह्म तद्विरा तत्त्वमसीतिवाक्य-  
स्थेन तत्पदेनोच्यते ॥ ४४ ॥

**यदा मलिनसत्त्वां तां कामकर्मादिदूषिताम् ।**

**आदत्ते तत्परं ब्रह्म त्वंपदेन तदोच्यते ॥ ४५ ॥**

त्वंपदवाच्यार्थमाह—यदेति । तदेव ब्रह्म यदा यस्या-  
मवस्थायां मलिनसत्त्वां ईषद्रजस्तमोमिश्रेण मलिनसत्त्वप्र-  
धानां अतएव कामकर्मादिदूषितां तामविद्याशब्दवाच्यां  
मायामादत्ते उपाधित्वेन स्वीकरोति तदा त्वंपदेनो-  
च्यते ॥ ४५ ॥

त्रितयीमपि तां मुक्त्वा परस्परविरोधिनीम् ।

अखण्डं सच्चिदानन्दं महावाक्येन लक्ष्यते ॥ ४६

एवं तत्त्वंपदार्थावमिधाय वाक्यार्थमाह—त्रितयी-  
मिति । त्रितयीमपि त्रिप्रकारामपि तमःप्रधानविशुद्धम-  
त्वप्रधानमलिनसत्वप्रधानत्वभेदेनोक्तां अतएव परस्परवि-  
रोधिनीं तां मायां मुक्त्वा परित्यज्य अखण्डं भेदरहितं  
सच्चिदानन्दं ब्रह्म महावाक्येन लक्ष्यत इत्युक्तम् ॥ ४६ ॥

सोऽयमित्यादिवाक्येषु विरोधात्तदिदन्तयोः ।

त्यागेन भागयोरेक आश्रयो लक्ष्यते यथा ॥ ४७

नन्वेवं लक्षणावृत्त्या वाक्यार्थबोधनं क दृष्टमित्याश-  
ङ्गाह—सोऽयमिति । ‘सोऽयं देवदत्तः’ इत्यादिवाक्येषु  
तदिदन्तयोः तदेतद्देशकालवैशिष्ट्यलक्षणयोः धर्मयोर्विरो-  
धादैक्यानुपपत्तेः भागयोर्विरुद्धांगयोस्त्यागेन एक आश्रयो  
देवदत्तस्वरूपमेकमेव यथा लक्ष्यते ॥ ४७ ॥

मायाविधे विहायैवमुपाधी परजीवयोः ।

अखण्डं सच्चिदानन्दं परं ब्रह्मैव लक्ष्यते ॥ ४८

एवं दृष्टान्तमभिधाय दार्ष्टान्तिकमाह—मायाविधे  
इति । एवं ‘सोऽयं देवदत्तः’ इत्यादिवाक्ये यथा तद्वत्पर-  
जीवयोरुपाधी उपाधिभूते मायाविधे पूर्वोक्ते विहाय अखण्डं  
भेदरहितं सच्चिदानन्दं परं ब्रह्मैव महावाक्येन लक्ष्यते ॥ ४८ ॥

**सविकल्पस्य लक्ष्यत्वे लक्ष्यस्य स्यादवस्तुता ।**

**निर्विकल्पस्य लक्ष्यत्वं न दृष्टं न च संभवि ॥ ४९**

ननु किं महावाक्येन लक्ष्यं सविकल्पमुत निर्विकल्प-  
मिति विकल्प्य प्रथमे पक्षे दोषमाह पूर्ववादी—**सविक-  
ल्पस्येति ।** सविकल्पस्य विकल्पेन विपरीतत्वेन कल्पि-  
तेन नामजात्यादिना रूपेण सह वर्तते इति सविकल्पं  
तस्य लक्ष्यत्वे वाक्येन बोध्यत्वे लक्ष्यस्य वाक्यार्थतया  
लक्ष्यस्यावस्तुता स्यात् मिथ्यात्वं स्यात् । द्वितीये दोष-  
माह—**निर्विकल्पस्येति ।** निर्विकल्पस्य नामजात्या-  
दिना रहितस्य लक्ष्यत्वं न दृष्टं लोके न क्वापि दृष्टं, न च  
संभवि उपपद्यमानमपि न भवति । लक्ष्यत्वधर्मवतो नि-  
र्विकल्पत्वव्याघातादिति यावत् ॥ ४९ ॥

**विकल्पो निर्विकल्पस्य सविकल्पस्य वा भवेत् ।**

**आद्ये व्याहृतिरन्यत्रानवस्थात्माश्रयादयः ॥ ५०**

सिद्धान्ती जात्युत्तरत्वात्नेदं चोद्यमिति विकल्पपूर्वकं दो-  
षमाह—**विकल्प इति ।** सविकल्पस्य निर्विकल्पस्य ल-  
क्ष्यत्वमिति वा यो विकल्पस्त्वया कृतः स किं निर्विकल्पस्य  
उत सविकल्पस्य भवेत् । आद्ये प्रथमे पक्षे व्याहृतिस्त्व-  
योक्तो व्याघात एव । अन्यत्र द्वितीये पक्षे अनवस्थादयः ।  
तथाहि सविकल्पस्य विकल्प इत्यत्र विकल्पेन सह वर्तते

इत्यत्र तृतीयान्तविकल्पपदेन प्रथमान्तविकल्पपदेन च एक एव विकल्पोऽभिधीयते द्वौ वा । एक एव चेत्स्वयमेक एव विकल्पाश्रयविशेषणतया आश्रयस्तदाश्रितो विकल्पश्चेत् तदात्माश्रयता । द्वौ चेत्तदा तृतीयान्तशब्दनिर्दिष्टस्यापि विकल्पस्य विकल्परूपत्वात्तदाश्रयापि सविकल्पत्वात्तद्विशेषणभूतो विकल्पः किं प्रथमान्तशब्दनिर्दिष्ट एव विकल्प उत ताभ्यामन्यः । आद्ये अन्योन्याश्रयता । द्वितीयेऽपि धर्मिविशेषणीभूतो विकल्पः किं प्रथमान्तशब्दनिर्दिष्ट उत तेभ्योऽन्यः । आद्ये चक्रकापत्तिः, द्वितीये तस्याप्यन्यस्तस्याप्यन्य इत्यनवस्थापात इति ॥ ५० ॥

**इदं गुणक्रियाजातिद्रव्यसंबन्धवस्तुषु ।**

**समं तेन स्वरूपस्य सर्वमेतदितीय्यताम् ॥ ५१**

न केवलमत्रैवेदं दूषणमपि तु सर्वत्रैवंविधविकल्पपूर्वकं दूषणं प्रसरतीत्याह—इदमिति । इदं विकल्पदूषणजातं गुणक्रियाजातिद्रव्यसंबन्धवस्तुषु गुणादिसंबन्धान्तेषु पञ्चसु वस्तुषु समम् । तथाहि गुणः किं निर्गुणे वर्तते अथवा गुणवति, क्रियापि क्रियारहिते वर्तते क्रियावति वा । आद्ये व्याघातोऽन्यत्रात्माश्रयादय इति सर्वत्र चैवमूह्यम् । मन्विदमसदुत्तरं चेत्किं सदुत्तरमित्याशङ्क्याह—तेनेति । तेनैव विकल्पस्यासंगतत्वेन एतद्गुणादिकं सर्वं स्वरूपस्येति

चेति त्रितयं भासते, तत्र यदा चित्तमभ्यासवशेन ध्यातृ-  
ध्याने ध्यातारं ध्यानं च क्रमात्परित्यज्य ध्येयैकगोचरं ध्ये-  
यमेकमेव गोचरो विषयो यस्य तत्तथाविधं भवति तदा  
समाधिरित्युच्यते । तत्र दृष्टान्तः—निवातेति । वायुर-  
हिते प्रदेशे वर्तमानो दीपो यथा निश्चलो भवति तद्व-  
दित्यर्थः ॥ ५५ ॥

**वृत्तयस्तु तदानीमज्ञाता अप्यात्मगोचराः ।**

**स्मरणादनुमीयन्ते व्युत्थितस्य समुत्थितात् ५६**

ननु समाधौ वृत्तीनामनुपलब्धौ ध्येयैकगोचरत्वमपि  
निश्चेतुं न शक्यते इत्याशङ्क्य वृत्तिसङ्गावस्यानुमानगम्य-  
त्वान्मैवमित्याह—वृत्तयस्त्विति । आत्मगोचराः आ-  
त्मा गोचरो विषयो यासां ता वृत्तयस्तु तदानीं समाधि-  
काले अज्ञाता अपि व्युत्थितस्य समाधेरुत्थितस्य समुत्थि-  
तादुत्पन्नात्स्मरणात् 'एतावन्तं कालं समाहितोऽभूवम्'  
इत्येवंरूपादनुमीयन्ते । 'यद्यत्स्मर्यते तत्तदनुभूतम्' इति  
व्याप्तेर्लोकसिद्धत्वादित्यर्थः ॥ ५६ ॥

**वृत्तीनामनुवृत्तिस्तु प्रयत्नात्प्रथमादपि ।**

**अदृष्टासङ्कदभ्याससंस्कारसचिवाद्भवेत् ॥ ५७**

ननु तदानीं वृत्त्युत्पादकप्रयत्नाभावात्कथं वृत्त्यनुवृत्ति-  
रित्याशङ्क्य तात्कालिकप्रयत्नाभावेऽपि प्राथमिकादेव प्रय-

ब्राह्मदृष्टादिसहकारिसहिताद्भवतीत्याह—वृत्तीनामिति ।  
 ध्येयैकगोचराणां वृत्तीनामनुवृत्तिस्तु प्रवाहरूपेणानुगतस्तु  
 प्रथमादपि प्रयत्नात्समाधिपूर्वकालीनादपि अदृष्टमशुक्लकृष्ण-  
 कर्माख्यो यः पुण्यविशेषः 'कर्माऽशुक्लकृष्णं योगिनः, त्रिवि-  
 धमितरेषाम्' इति पतञ्जलिना सूत्रितत्वात् । यश्चासकृदभ्या-  
 ससंस्कारः पुनःपुनः समाध्यभ्यासेन जनितो भावनाख्यः  
 संस्कारविशेषः ताभ्यां सहकारिकारणाभ्यां सह वर्तमा-  
 नाद्भवति ॥ ५७ ॥

यथा दीपो निवातस्थ इत्यादिभिरनेकधा ।

भगवानिममेवार्थमर्जुनाय न्यरूपयत् ॥ ५८

नन्वयं समाधिः पूर्वाचार्येन निरूपितो दृष्ट इत्याशङ्क्य  
 सर्वगुरुणा श्रीपुरुषोत्तमेन निरूपितत्वान्मवमित्याह—  
 यथेति । 'यथा दीपो निवातस्थो नेङ्गते सोपमा स्मृता'  
 इत्यादिभिः श्लोकैः अनेकधा नानाप्रकारेण भगवान् ज्ञानै-  
 श्वर्यादिसंपन्नः इममेव निर्विकल्पकसमाधिरूपं अर्थं अर्जु-  
 नाय शिष्याय न्यरूपयन्निरूपितवान् ॥ ५८ ॥

अनादाविह संसारे संचिताः कर्मकोटयः ।

अनेन विलयं यान्ति शुद्धो धर्मो विवर्धते ॥ ५९

अस्य समाधेरवान्तरफलमाह—अनादाविति । अ-  
 नादौ स्पष्टम् । इहास्मिन्संसारे संचिताः कर्मकोटयः कर्मणां ।

पुण्यापुण्यलक्षणानां कोटयः इत्युपलक्षणम् । अपरिमितानि कर्माणीत्यर्थः । अनेन समाधिना विलयं यान्ति विनश्यन्ति । 'क्षीयन्ते चास्य कर्माणि तस्मिन्दृष्टे परावरे' इति श्रुतेः, 'ज्ञानाग्निः सर्वकर्माणि' इति स्मृतेश्च । शुद्धो धर्मः सविलासाऽविद्यानिवर्तकसाक्षात्कारसाधनभूतो धर्मो विवर्धते । स्पष्टम् ॥ ५९ ॥

**धर्ममेघमिमं प्राहुः समाधिं योगवित्तमाः ।**

**वर्षत्येष यतो धर्मामृतधाराः सहस्रशः ॥ ६०**

तत्र किं प्रमाणमित्यत आह—धर्मेति । योगवित्तमाः अतिशयेन योगज्ञाः । ब्रह्मसाक्षात्कारवन्त इति यावत् । इमं निर्विकल्पसमाधि धर्ममेघं प्राहुः स्पष्टम् । तदुपपादयति—वर्षतीति । यतः कारणादेव समाधिर्धर्मामृतधाराः धर्मलक्षणा अमृतधाराः सहस्रशो वर्षति । 'क्षणमेकं क्रतुशतस्यापि' इति श्रुतेः । अतो धर्ममेघं प्राहुरिति पूर्वणान्वयः ॥ ६० ॥

**अमुना वासनाजाले निःशेषं प्रविलापिते ।**

**'समूलोन्मूलिते पुण्यपापाख्ये कर्मसंचये ॥ ६१**

इदानीं समाधेः परमप्रयोजनमाह—अमुनेति । अमुना समाधिना वासनाजाले अहंकारममकारकर्तृत्वाद्यभिमानहेतुभूते ज्ञानविरुद्धे संस्कारसमूहे निःशेषं यथा



भवति तथा प्रविलापिते विनाशिते, पुण्यपापाख्ये कर्मसंचये समूलोन्मूलिते मूलसहितं यथा भवति तथोन्मूलिते, उद्धृते । विनाशिते इति यावत् ॥ ६१ ॥

**वाक्यमप्रतिबद्धं सत्प्राक्परोक्षावभासिते ।**

**करामलकवद्धोधमपरोक्षं प्रसूयते ॥ ६२**

फलितमाह—वाक्यमिति । वाक्यं तत्त्वमस्यादिवाक्यमप्रतिबद्धं सत्कर्मवासनाभ्यां प्रतिबन्धरहितं सत्, प्राक्परोक्षावभासिते पूर्वं परोक्षतया प्रकाशिते तत्त्वे करामलकवत्करस्थितामलकगोचरमिवापरोक्षमपरोक्षतया तत्त्वावभासनसमर्थं बोधं ज्ञानं प्रसूयते जनयति ॥ ६२ ॥

**परोक्षं ब्रह्मविज्ञानं शाब्दं देशिकपूर्वकम् ।**

**बुद्धिपूर्वकृतं पापं कृत्स्नं दहति वह्निवत् ॥ ६३**

इदानीं परोक्षज्ञानस्य फलमाह—परोक्षमिति । देशिकपूर्वकं गुरुमुखालब्धं शाब्दं तत्त्वमस्याद्यागमजन्यं परोक्षं ब्रह्मविज्ञानं बुद्धिपूर्वकृतं ज्ञानपूर्वकं यथा भवति तथा कृतं कृत्स्नं समस्तं पापं वह्निवद्दहति ॥ ६३ ॥

**अपरोक्षात्मविज्ञानं शाब्दं देशिकपूर्वकम् ।**

**संसारकारणाज्ञानतमसश्चण्डभास्करः ॥ ६४**

अपरोक्षज्ञानफलमाह—अपरोक्षेति । शाब्दं देशिकपूर्वकं व्याख्यातम् । अपरोक्षात्मविज्ञानमपरोक्षस्यात्मनो

विज्ञानं संशयविपर्ययरहितं यज्ज्ञानं तत्संसारकारणाज्ञानत-  
मसः संसारकारणं यदज्ञानमस्ति तदेव तमस्तस्य चण्डभा-  
स्करः मध्याह्नकालीनसूर्यः । बाह्यतमसश्चण्डभास्कर इवाज्ञा-  
नतमसो निवर्तक इत्यर्थः ॥ ६४ ॥

**इत्थं तत्त्वविवेकं**

**विधाय विधिवन्मनः समाधाय ।**

**विगलितसंसृतिबन्धः**

**प्राप्नोति परं पदं नरो नचिरात् ॥ ६५**

ग्रन्थाभ्यासफलमाह—इत्थमिति । नर इत्थमुक्तेन  
प्रकारेण तत्त्वविवेकं तत्त्वस्य ब्रह्मात्मैकत्वलक्षणस्य विवेकं  
कोशपञ्चकाद्विवेचनं विधाय कृत्वा तस्मिंस्तत्त्वे विधिवच्छा-  
स्त्रोक्तप्रकारेण मनः समाधाय स्थिरीकृत्य विगलितसंसृति-  
बन्धः अपरोक्षज्ञानेन निवृत्तसंसारबन्धः सन् परं पदं नि-  
रतिशयानन्दरूपं मोक्षं नचिरादविलम्बेन प्राप्नोति । सत्य-  
ज्ञानानन्दलक्षणं ब्रह्मैव भवतीत्यर्थः ॥ ६५ ॥

इति श्रीपरमहंस० श्रीमद्भारतीतीर्थविद्यारण्यमुनिवर्य-

किंकरेण रामकृष्णेन विरचिता तत्त्वविवेक-

व्याख्या समाप्ता ॥

## पञ्चभूतविवेकप्रकरणम् २

सद्वैतं श्रुतं यत्तत्पञ्चभूतविवेकतः ।

बोद्धुं शक्यं ततो भूतपञ्चकं प्रविविच्यते ॥ १

नत्वा श्रीभारतीतीर्थविद्यारण्यमुनीश्वरौ ।

पञ्चभूतविवेकस्य व्याख्यानं क्रियते मया ॥ १ ॥

‘सदेव सोम्येदमग्र आसीदेकमेवाद्वितीयम्’ इति श्रुत्वा जगदुत्पत्तेः पुरा यत् जगत्कारणं सद्रूपमद्वितीयं ब्रह्म श्रुतं तस्याऽबाह्यनसगोचरत्वेन स्वतोऽवगन्तुमशक्यत्वात्तत्काय-त्वेन तदुपाधिभूतस्य भूतपञ्चकस्य विवेकद्वारा तदवबोधना-योपोद्धातत्वेन भूतपञ्चकविवेकं प्रतिजानीते—सद्वैत-मिति ॥ १ ॥

शब्दस्पर्शौ रूपरसौ गन्धो भूतगुणा इमे ।

एकद्वित्रिचतुःपञ्च गुणा व्योमादिषु क्रमात् ॥ २

तत्र तावदाकाशादीनां पञ्चानां भूतानां गुणतो मेदज्ञाप-नाय तद्गुणानाह—शब्देति । नन्वेते गुणाः किं सर्वेषा-मुत एकैकस्यैकैकगुण इति विमर्शयन्नोभयथापि किंतु प्रका-रान्तरमस्तीत्यभिप्रायेणाह—एकेति ॥ २ ॥

प्रतिध्वनिर्वियच्छब्दो, वायौ बीसीति शब्दनम् ।

अनुष्णाशीतः संस्पर्शो, वह्नौ भुगुभुगुध्वनिः ॥ ३

तदेव प्रकारान्तरं विशदयति—प्रतिध्वनिरिति ।  
आकाशे तावच्छब्द एव गुणः । सच प्रतिध्वनिरूपः । वायौ  
शब्दस्पर्शौ तत्र वायुशब्दमनुकारेण दर्शयति—वीसीति  
शब्दनमिति । एवमुत्तरत्रानुकरणशब्दनं द्रष्टव्यम् । तस्य  
स्पर्शमाह—अनुष्णाशीतः संस्पर्श इति । वह्नौ शब्द-  
स्पर्शरूपाणीति त्रयो गुणाः ते च क्रमेणामिधीयन्ते । वह्नी  
भुगुभुगुध्वनिः ॥ ३ ॥

उष्णः स्पर्शः प्रभारूपं जले बुलुबुलुध्वनिः ।  
शीतः स्पर्शः शुक्लरूपं रसो माधुर्यमीरितम् ॥ ४

उष्णः स्पर्शः प्रभारूपमिति । जले शब्दादयो रसान्ताश्च-  
त्वारो गुणास्तानाह—जले बुलुबुलुध्वनिः, शीतः स्पर्शः,  
शुक्लं रूपं, रसो माधुर्यमिति ॥ ४ ॥

भूमौ कडकडाशब्दः काठिन्यं स्पर्श इष्यते ।  
नीलादिकं चित्ररूपं मधुराम्लादिको रसः ॥ ५

भूमौ शब्दादिगन्धान्ताः पञ्च गुणास्तानुदाहरति—भूमौ  
कडकडाशब्द इत्यादिना ॥ ५ ॥ •

सुरभीतरगन्धौ द्वौ गुणाः सम्यग्विवेचिताः ।  
श्रोत्रं त्वक् चक्षुषी जिह्वा घ्राणं चेन्द्रियपञ्चकम् ॥

सुरभीतरगन्धौ द्वावित्यन्तेनोक्तमर्थमुपसंहरति—गुणा  
इति । एवं गुणतो भेदमभिधाय कार्यतो भेदज्ञापनाय त-  
त्कार्याणि ज्ञानेन्द्रियाणि तावदाह—श्रोत्रमिति ॥ ६ ॥

कर्णादिगोलकस्थं तच्छब्दादिग्राहकं क्रमात् ।  
सौक्ष्म्यात्कार्यानुमेयं तत्प्रायो धावेद्वहिर्मुखम् ७

तेषां स्थानानि व्यापारांश्च दर्शयति—कर्णादीति ।  
इन्द्रियसद्भावे किं प्रमाणमित्याकाङ्क्षायां कार्यलिङ्गकानुमान-  
मित्याह—सौक्ष्म्यादिति । तच्च 'रूपोपलब्धिः करणजन्या  
क्रियात्वाच्छिदिक्रियावत्' इत्यादि द्रष्टव्यम् । सौक्ष्म्यात् अप-  
ञ्चीकृतपञ्चभूतकार्यत्वेन दुर्लक्ष्यत्वादित्यर्थः । एतेषां स्वभाव-  
माह—प्राय इति । 'पराञ्चि खानि व्यतृणत्स्वयंभूः' इति  
श्रुतेरित्यर्थः ॥ ७ ॥

कदाचित्पिहिते कर्णे श्रूयते शब्द आन्तरः ।

प्राणवायौ जाठराग्नौ जलपानेऽन्नभक्षणे ॥ ८

प्रायःशब्देन सूचितं क्वचित्करणानामान्तरविषयग्राह-  
कत्वं दर्शयति—कदाचिदिति द्वाभ्याम् । कदाचित्क-  
र्णस्य पिधाने कृते सति प्राणवायौ जाठराग्नौ च विद्यमान  
आन्तरः शब्दः श्रूयते ॥ ८ ॥

व्यज्यन्ते ह्यान्तराः स्पर्शा मीलने चान्तरं तमः ।

उद्गारे रसगन्धौ चेत्यक्षाणामान्तरग्रहः ॥ ९

जलपानेऽन्नभक्षणे चान्तरस्पर्शा अभिव्यज्यन्ते अभिव्यक्ता  
भवन्ति । नेत्रनिमीलने कृते आन्तरं तम उपलभ्यते ।  
उद्गारे जाते रसगन्धौ द्वौ गृह्येते इत्यनेन प्रकारेणाक्षाणामा-

न्तरग्रहः । अक्षाणामिति कर्तरि षष्ठी । आन्तरस्य विषयस्य ग्रहो ग्रहणम् । इन्द्रियकर्तृकमान्तरविषयग्रहणं भवतीत्यर्थः ९  
पञ्चोक्त्यादानगमनविसर्गानन्दकाः क्रियाः । .

कृषिवाणिज्यसेवाद्याः पञ्चस्वन्तर्भवन्ति हि १०

एवं ज्ञानेन्द्रियव्यापारानभिधाय कर्मेन्द्रियासुत्त्ववादिनं प्रति तत्सद्भावसमर्थनाय तल्लिङ्गभूतांस्तद्यापारानाह—पञ्चेति । उक्तिश्चाऽऽदानं च गमनं च विसर्गश्च आनन्दश्चेति द्वन्द्वसमासः । उक्त्यादानगमनविसर्गानन्दाख्याः पञ्च क्रियाः प्रसिद्धा इति शेषः । ननु कृष्यादीनां क्रियान्तराणामपि गत्वात्कथं पञ्चेत्युक्तमित्याशङ्क्याह—कृषीति ॥ १० ॥

वाक्पाणिपादपायूपस्थैरक्षैस्तत्क्रियाजनिः ।

मुखादिगोलकेष्वास्ते तत्कर्मेन्द्रियपञ्चकम् ॥ ११

कानि तानि क्रियाजनकानीन्द्रियाणि इत्यत आह—वाक्पाणीति । वागादिमिरक्षैस्तत्क्रियाजनिः तासां क्रियाणामुत्पत्तिर्भवतीति शेषः । अत्रापि 'उक्तिः करणपूर्विका क्रियात्वात्' इत्यादिकार्यलिङ्गकमनुमानं द्रष्टव्यम् । तस्य कर्मेन्द्रियपञ्चकस्य स्थानान्याह—मुखादीति । आदिशब्देन करचरणौ गुदशिश्नच्छिद्रे च गृह्येते ॥ ११ ॥

मनो दशेन्द्रियाध्यक्षं हृत्पद्मगोलके स्थितम् ।

तन्मान्तःकरणं बाह्येष्वस्यातन्मयाद्विनेन्द्रियैः १२

इदानीमुक्तदशेन्द्रियप्रेरकत्वेन प्रस्तुतस्य मनसः कृत्यं  
स्थानं च दर्शयति—मन इति । तस्यान्तरिन्द्रियत्वं सनि-  
मित्तक्रमाह—तच्चेति ॥ १२ ॥

अक्षेष्त्वर्थार्पितेष्वेतद्गुणदोषविचारकम् ।

सत्त्वं रजस्तमश्चास्य गुणा विक्रियते हि तैः॥ १३

दशेन्द्रियाध्यक्षत्वमेव विशदयति—अक्षेष्त्विति । अ-  
क्षेष्विन्द्रियेष्वर्थार्पितेषु विषयेषु स्थापितेषु सत्सु एतन्मनो  
गुणदोषविचारकम् । इदं समीचीनमिदमसमीचीनमित्यादि-  
विचारकारीत्यर्थः । अयंभावः—आत्मनः प्रमातृत्वेन सर्व-  
ज्ञानसाधारण्याच्चक्षुरादीनां रूपादिज्ञानजननमात्रे चरितार्थ-  
त्वात्तद्गुणदोषविचारसोपलभ्यमानस्यान्यथानुपपत्त्या तत्का-  
रणत्वेन मनोऽभ्युपगन्तव्यमिति मनसो वैराग्यकामाद्यनेक-  
विधवृत्तिमत्त्वप्रदर्शनाय सत्त्वादिगुणवत्त्वं दर्शयति—स-  
त्त्वमिति । तेषां तद्गुणत्वे कारणमाह—विक्रियते  
इति । हि यतः तैर्गुणैर्विक्रियते विकारं प्राप्नोतीत्यर्थः १३  
वैराग्यं क्षान्तिरौदार्यमित्याद्याः सत्त्वसंभवाः ।  
कामक्रोधौ लोभयत्नावित्याद्या रजसोत्थिताः १४

गुणैस्तस्य विक्रियमाणत्वमेव प्रपञ्चयति—वैराग्य-  
मिति । स्पष्टत्वात् व्याख्यायते ॥ १४ ॥

आलस्यभ्रान्तितन्द्राद्या विकारास्तमसोत्थिताः ।  
सात्त्विकैः पुण्यनिष्पत्तिः पापोत्पत्तिश्च राजसैः॥

वैराग्यादीनां कार्याणि विभज्य दर्शयति—सात्त्विकै-  
रिति ॥ १५ ॥

तामसैर्नोभयं किंतु वृथायुःक्षणं भवेत् ।

अत्राहंप्रत्ययी कर्तृत्येवं लोकव्यवस्थितिः ॥ १६

एतेषां बुद्धिस्थित्वादन्तःकरणादीनां सर्वेषां स्वामिनमाह-  
अत्रेति । अहं इति प्रत्ययवान्कर्ता प्रभुरित्यर्थः । लोके हि  
कार्यकारी प्रभुरित्येवमुपदिश्यते ॥ १६ ॥

स्पष्टशब्दादियुक्तेषु भौतिकत्वमतिस्फुटम् ।

अक्षादावपि तच्छास्त्रयुक्तिभ्यामवधार्यताम् १७

एवं जगतः स्थितिमभिधाय इदानीं तस्य भौतिकत्वज्ञा-  
नापायमाह—स्पष्टेति । स्पष्टशब्दादियुक्तेषु स्पष्टैः शब्द-  
स्पर्शादिगुणैः सहितेषु घटादिषु वस्तुषु भूतकार्यत्वं स्पष्टमे-  
वावगम्यते । इन्द्रियादिषु कथं भूतकार्यत्वनिश्चय इत्याशङ्क्य  
आगमानुमानाभ्यामित्याह—अक्षादावपीति । ‘अन्न-  
मयं हि सोम्य मन आपोमयः प्राणस्तेजोमयी वाक्’ इत्या-  
दिशास्त्रम् । अनुमानं च ‘विमतानि श्रोत्रादीनि भूतकार्याणि  
भवितुमर्हन्ति भूतान्वयव्यतिरेकानुविधायित्वात् यद्यदन्वय-  
व्यतिरेकानुविधायि तत्तत्कार्यं दृष्टं यथा मृदन्वयव्यतिरेका-



नुविधायी घटो मृत्कार्यो दृष्टः तथाच इमानि तस्मात्तथेति' ।  
तदन्वयव्यतिरेकानुविधायित्वं च 'षोडशकलः सोम्य  
पुरुषः' इत्यादिना छान्दोग्यश्रुता मनसः श्रुतं तद्वदन्यत्रापि  
द्रष्टव्यम् ॥ १७ ॥

**एकादशेन्द्रियैर्युक्त्या शास्त्रेणाप्यवगम्यते ।**

**यावत्किञ्चिद्भवेदेतदिदंशब्दोदितं जगत् ॥ १८**

एवं भूतानि भौतिकानि च विविच्य दर्शयित्वा प्रकृतां 'स-  
देव सोम्येदमग्र आसीत्' इत्यादि अद्वितीयब्रह्मप्रतिपादिकां  
श्रुतिं व्याचक्षाणस्तद्वाक्यस्थेदंपदस्यार्थमाह-**एकादशेति ।**  
प्रत्यक्षादिभिः सर्वैः प्रमाणैरपिशब्दादर्थपत्त्यादिप्रमाणान्ना-  
नैश्च यावत्किञ्चिज्जगदवगम्यते, तत्सर्वं सदेवेत्यादिवाक्य-  
स्थेन इदंपदेनाभिहितमित्यर्थः ॥ १८ ॥

**इदं सर्वं पुरा सृष्टेरेकमेवाद्वितीयकम् ।**

**सदेवासीन्नामरूपे नास्तामित्यारुणेर्वचः ॥ १९**

एवमिदंशब्दस्यार्थमभिधाय इदानीं तां श्रुतिं स्वयमेवा-  
र्थतः पठति—**इदमिति ।** अरुणस्यापत्यमारुणिरुद्दालकः  
तस्य वचनमित्यर्थः ॥ १९ ॥

**वृक्षस्य स्वगतो भेदः पत्रपुष्पफलादिभिः ।**

**वृक्षान्तरात्सजातीयो विजातीयः शिलादिता २०**

एकमेवाद्वितीयमिति पदत्रयेण सद्वस्तुनि स्वगतादिभेदः

त्रयं प्रसक्तं निवारयितुं लोके स्वगतादिभेदत्रयं तावद्दर्शयति—वृक्षस्येति ॥ २० ॥

तथा सद्बस्तुनो भेदत्रयं प्राप्तं निवार्यते ।

ऐक्यावधारणद्वैतप्रतिषेधैस्त्रिभिः क्रमात् ॥ २१

एवमनात्मनि भेदत्रयं प्रदर्श्य सद्बस्तुन्यपि प्रसक्तं तत् भेदत्रयं श्रुतिः पदत्रयेण निवारयतीत्याह—तथेति । वस्तुत्वसामान्यादनात्मनीव सद्रूपात्मवस्तुन्यपि प्रसक्तं स्वगतादिभेदत्रयं, ऐक्यावधारणद्वैतप्रतिषेधाभिधायकैरेकमेवाद्वितीयमिति त्रिभिः पदैः क्रमेण निवार्यत इत्यर्थः ॥ २१ ॥

सतो नावयवाः शङ्क्यास्तदंशस्यानिरूपणात् ।

नामरूपे न तस्यांशौ तयोरद्याप्यनुद्भवात् ॥ २२

सद्बस्तुनस्तावन्न स्वगतभेदः शङ्कितुं शक्यते अस्य निरवयवत्वादित्याह—सत इति । नामरूपयोः सदवयवत्वं किं न स्यादित्याशङ्क्य सृष्टेः पुरा तयोरभावाच्च सदंशलमित्याह—नामेति ॥ २२ ॥

नामरूपोद्भवस्यैव सृष्टित्वात्सृष्टितः पुरा ।

न तयोरुद्भवस्तस्मान्निरंशं सद्यथा वियत् ॥ २३

कुतो नामरूपयोरभाव इत्याशङ्क्याह—नामरूपेति । फलितमाह—तस्मादिति । अत्रायं प्रयोगः—सद्बस्तु स्वगतभेदशून्यं भवितुमर्हति निरवयवत्वाद्गमवदिति २३

सदन्तरं सजातीयं न, वैलक्षण्यवर्जनात् ।

नामरूपोपाधिभेदं विना नैव सतो भिदा ॥ २४

मा भूत्स्वगतभेदः सजातीयभेदः किं न स्यादित्याशङ्क्य  
तत्सजातीयं सदन्तरमिति वक्तव्यं न तन्निरूपयितुं शक्यते  
सतो वैलक्षण्याभावादित्याह—सदन्तरमिति । ननु  
घटसत्ता पटसत्तेति सतो भेदः प्रतिभासते इत्याशङ्क्य घटा-  
काशमठाकाशवदौपाधिको भेदो न स्वतो भातित्याह—  
नामरूपोपाधिभेदमिति । अत्रायं प्रयोगः—सद्वस्तु  
सजातीयभेदरहितं भवितुमर्हति उपाधिपरामर्शमन्तरेणावि-  
भाव्यमानभेदत्वाद्गुणवदिति ॥ २४ ॥

विजातीयमुसत्तन्तु न खल्वस्तीति गम्यते ।

नास्त्यातः प्रतियोगित्वं विजातीयाद्भिदा कुतः २५

भवतु तर्हि विजातीयाद्भेद इत्याशङ्क्य सतो विजातीय-  
मसत्तस्यासत्त्वेनैव प्रतियोगित्वासंभवेन तत्प्रतियोगिकोऽपि  
भेदो नास्तीत्याह—विजातीयमिति ॥ २५ ॥

एकमेवाद्वितीयं सत्सिद्धमत्र तु केचन ।

विह्वला असदेवेदं पुरासीदित्यवर्णयन् ॥ २६

फलितमाह—एकमेवेति । इदानीं स्थूणानिखनन-  
न्यायेन सदद्वैतमेव द्रष्टव्यं पूर्वपक्षमाह—अत्र त्विति २६

मग्नस्याब्धौ यथाक्षाणि विह्वलानि तथास्य धीः ।  
अखण्डैकरसं श्रुत्वा निःप्रचारा बिभेत्यतः ॥२७

विह्वलत्वे दृष्टान्तमाह—मग्नस्येति । दार्ष्टान्तिके योज-  
यति—तथेति । अस्यासद्वादिनः । जातावेकवचनम् । धीर-  
न्तःकरणमखण्डैकरसं वस्तु श्रुत्वा निःप्रचारा साकारवस्तु-  
र्नावाखण्डैकरसे वस्तुनि प्रचाररहिता सती अतोऽस्माद्व-  
स्तुनो बिभेति ॥ २७ ॥

गौडाचार्या निर्विकल्पे समाधावन्ययोगिनाम् ।  
साकारब्रह्मनिष्ठानामत्यन्तं भयमूचिरे ॥ २८  
उक्तार्थे आचार्यसंमतिं दर्शयति—गौडाचार्या  
इति ॥ २८ ॥

अस्पर्शयोगो नामैष दुर्दर्शः सर्वयोगिभिः ।  
योगिनो बिभ्यति ह्यस्मादभये भयदर्शिनः ॥ २९

केन वाक्येनोक्तवन्त इत्याकाङ्क्षायां तदीयं वार्तिकमेव  
पठति—अस्पर्शेति । योऽयमस्पर्शमोगाख्यो निर्विकल्पः  
समाधिः, एष सर्वयोगिभिः साकारध्याननिष्ठैर्दुर्दर्शः दुःखेन  
द्रष्टुं योग्यः । दुष्प्राप इत्यर्थः । तत्रोपपत्तिमाह—योगिन  
इति । हि यस्मात्कारणाद्योगिनः पूर्वोक्तद्वैतदर्शिनः अभये  
भयशून्ये समाधौ निर्जने देशे बाला इव भयदर्शिनो भय-  
हेतुत्वं कल्पयन्तः अस्मादस्पर्शयोगाङ्गीतिं प्राप्नुवन्ति ॥२९

भगवत्पूज्यपादाश्च शुष्कतर्कपटूनमून ।

आहुर्माध्यमिकान्म्रान्तानचिन्त्येऽस्मिन्सदात्मनि

श्रीमदाचार्यैरप्येतदमिहितमित्याह—भगवदिति ३०

अनादृत्य श्रुतिं मौख्यादिमे बौद्धास्तमस्विनः ।

आपेदिरे निरात्मत्वमनुमानैकचक्षुषः ॥ ३१

तद्वार्तिकं पठति—अनादृत्येति ॥ ३१ ॥

शून्यमासीदिति ब्रूषे सद्योगं वा सदात्मताम् ।

शून्यस्य न तु तदुक्तमुभयं व्याहतत्वतः ॥ ३२

इदानीमसद्वादं विकल्प्य कूषयति—शून्यमिति ।

शून्यमासीदित्यनेन वाक्येन शून्यस्य सत्ताजातीययोगं वा

सद्रूपतां ब्रूषे इति विकल्पार्थः । तदुभयं सत्तासंबन्धसद्रू-

पत्वलक्षणं शून्यस्य व्याहतत्वान्न युज्यत इत्यर्थः ॥ ३२ ॥

न युक्तस्तमसा सूर्यो नापि चासौ तमोमयः ।

सच्छून्ययोर्विरोधित्वाच्छून्यमासीत्कथं वद ३३

व्याहतत्वमेव दृष्टान्तपूर्वकं द्रढयति—न युक्त इति ३३

वियदादेर्नामरूपे मायया सुविकल्पिते ।

शून्यस्य नामरूपे च तथा चेज्जीव्यतां चिरम् ३४

ननु भवन्मते वियदादीनां निर्विकल्पे ब्रह्मणि सत्त्वं

व्याहतमित्याशङ्काह—वियदादेरिति । तर्हि शून्यस्यापि

नामरूपे सद्रूपेण कल्पिते इति वदतो बौद्धस्यापसिद्धान्त

इत्यभिप्रायेणाह—शून्यस्येति ॥ ३४ ॥

सतोऽपि नामरूपे द्वे कल्पिते चेत्तदा वद ।

कुत्रेति, निरधिष्ठानो न भ्रमः क्वचिदीक्ष्यते ॥ ३५

ननु तर्हि शून्यस्येव, सद्रस्तुनोऽपि नामरूपे कल्पिते एवाङ्गीकर्तव्ये, भवन्मते वास्तवयोर्नामरूपयोरभावादिति शङ्कते—सतोऽपीति । विकल्पासहत्वाद्यं पक्ष एवानुपपन्न इत्यभिप्रायेण परिहरति—तदेति । अयमभिप्रायः—मतो नामरूपे किं सुति कल्पिते, उतासति, अथवा जगति । नायः । अन्यस्य रजतादेर्नामरूपयोः अन्यत्र शुक्तिकादावारोपदर्शनात् सतो नामरूपयोः सत्येव कल्पनायोगात् । न द्वितीयः । असतो निरात्मकस्य चाधिष्ठानत्वायोगात् । न तृतीयः । सत उत्पन्नस्य जगतः सन्नामरूपकल्पनाधिष्ठानत्वानुपपत्तेरिति । मा भूदधिष्ठानं, अन्योः कल्पना किं न स्यादित्याशङ्क्याह—निरधिष्ठान इति ॥ ३५ ॥

सदासीदिति शब्दार्थभेदे वैगुण्यमापतेत् ।

अभेदे पुनरुक्तिः स्यान्मैवं लोके, तथेक्षणात् ॥ ३६

ननु 'असदेवेदमग्र आसीद' इत्यत्र यथा व्याघात उक्तः तथा 'सदेव सोम्येदमग्र आसीत्' इत्यत्रापि दोषोऽस्तीति शङ्कते—सदासीदिति । तथाहि । सदासीदिति शब्दभेदयो-रर्थभेदोऽस्ति न वा । अस्ति चेद्वैतहानिः, नास्ति चेत्पुनरुक्तिः स्यात् । अतः सदासीदित्यनुपपन्नमिति द्वितीयं पक्ष-

मादाय परिहरति—मैवमिति । पुनरुक्तिदोषस्य कः परि-  
हार इत्याशङ्काह—लोक इति ॥ ३५ ॥

कर्तव्यं कुरुते वाक्यं ब्रूते धार्यस्य धारणम् ।  
इत्यादिवासनाविष्टं प्रत्यासीत्सदितीरणम् ॥ ३७

लोके एवंविधेषु प्रयोगेषु पुनरुक्त्यभावः कुत्र दृष्ट इत्या-  
शङ्काह—कर्तव्यमिति । भवत्वेवं लोके श्रुतौ किमाया-  
तमित्यत आह—इत्यादीति ॥ ३७ ॥

कालाभावे पुरेत्युक्तिः कालवासनया युतम् ।  
शिष्यं प्रत्येव तेनात्र द्वितीयं न हि शङ्क्यते ॥ ३८

नन्वद्वितीये वस्तुनि भूतकालाभावात् अत्र आसीदित्यु-  
क्तिरनुपपन्नेत्याशङ्काह—कालेति । ननु जगदुत्पत्तेः पुरा-  
कालसद्भावेन सद्वितीयत्वं ब्रह्मण इत्याशङ्क्य, श्रुतिप्रवृत्तेः  
द्वैतवासनाविष्टश्रोतृप्रतिबोधनार्थत्वात् नातिशङ्कनीयमि-  
त्याह—तेनेति ॥ ३८ ॥

चोद्यं वा परिहारो वा क्रियतां द्वैतभाषया ।  
अद्वैतभाषया चोद्यं नास्ति नापि तदुत्तरम् ॥ ३९

इदानीं सिद्धान्तरहस्यमाह—चोद्यमिति । व्यवहार-  
दशायां चोद्यादि कर्तव्यं, परमार्थतस्तु अद्वैतमेव तत्त्वमि-  
त्यर्थः ॥ ३९ ॥

तदा स्तिमितगम्भीरं न तेजो न तमस्ततम् ।

अनाख्यमनभिव्यक्तं सर्त्किचिदवशिष्यते ॥ ४०

परमार्थतो द्वैताभावे स्मृतिं प्रमाणयति—तदेति ।  
स्तिमितं निश्चलं, गम्भीरं दुरवगाहं मनसा विषयीकर्तुम-  
शक्यं, न तेजः तेजस्त्वानधिकरणं, न तमः तमसो विल-  
क्षणं अनावरणस्वभावं, तत् व्याप्तम्, अनाख्यं व्याख्यातुम-  
शक्यम्, अनभिव्यक्तं चक्षुरादिभिरप्यविषयीकृतं, सत् शू-  
न्यविलक्षणं अतएव किञ्चिदिदन्तया निर्देष्टुमशक्यमवशि-  
ष्यते । द्वैतनिषेधावधित्वेनावतिष्ठत इत्यर्थः ॥ ४० ॥

ननु भूम्यादिकं माभूत्परमाण्वन्तनाशतः ।

कथं ते वियतोऽसत्त्वं बुद्धिमारोहतीति चेत् ४१

ननु जनिमत्त्वेन अनित्यस्य भूम्यादेरसत्त्वमस्तु नित्या-  
काशस्य असत्त्वं कथमङ्गीक्रियत इति शङ्कते—नन्विति ४१

अत्यन्तं निर्जगद्योम यथा ते बुद्धिमाश्रितम् ।

तथैव सन्निराकाशं कुतो नाश्रयते मतिम् ॥ ४२

दृष्टान्तावष्टम्भेन परिहरति—अत्यन्तमिति । अत्यन्तं  
निर्जगत् । जगन्मात्ररहितमित्यर्थः ॥ ४२ ॥

निर्जगद्योम दृष्टं चेत्प्रकाशतमसी विना ।

क दृष्टं, किं च ते पक्षे न प्रत्यक्षं वियत्सल्लु ॥ ४३

‘न हि दृष्टेऽनुपपन्नम्’ इति न्यायमाश्रित्य चोदयति—



निर्जगदिति । दर्शनमेवासिद्धमिति परिहरति—प्रका-  
शेति । अपसिद्धान्तोऽपीत्याह—किंचेति ॥ ४३ ॥

सद्वस्तु शुद्धं त्वस्माभिर्निश्चितैरनुभूयते ।

तूष्णींस्थितौ न शून्यत्वं, शून्यबुद्धेश्च वर्जनात् ४४

ननु दर्शनाभावः सद्वस्तुन्यपि समान इत्याशङ्क्य सतः  
सर्वानुभवसिद्धत्वान्मैवमित्याह—सद्वस्त्विति । ननु तूष्णीं-  
भावे शून्यमेव, इतरस्य कस्यापि प्रतीत्यभावादित्याशङ्क्य  
शून्यस्यापि शून्यप्रतीत्यभावाच्छून्यमपि न संभवती-  
त्याह—न शून्यत्वमिति ॥ ४४ ॥

सद्बुद्धिरपि चेन्नास्ति मास्त्वस्य स्वप्रभत्वतः ।

निर्मनस्कत्वसाक्षित्वात्सन्मात्रं सुगमं नृणाम् ४५

ननु तर्हि सद्बुद्ध्यभावात्सत्त्वमपि न घटत इति शङ्कते—  
सद्बुद्धिरिति । तस्य स्वप्रकाशत्वान्न तद्बुद्ध्यभावोऽनिष्ट इति  
परिहरति—मास्त्वस्येति । स्वगोचरबुद्ध्यभावे कथं सद्ब-  
स्त्ववगन्तुं शक्यत इत्यत आह—निर्मनस्कत्वेति ४५

मनोजृम्भणराहित्ये यथा साक्षी निराकुलः ।

मायाजृम्भणतः पूर्वं सत्सत्त्वैव निराकुलम् ॥ ४६

एवं निष्प्रपञ्चस्य साक्षिणस्तूष्णींस्थितौ भानं प्रदर्शयैतद्-  
ष्टान्तबलेन बुद्धेः पुराणि सद्बुद्ध्यु- तथावगन्तुं शक्यत  
इत्याह—मन इति ॥ ४६ ॥

निस्तत्त्वा कार्यगम्यास्य शक्तिर्मायाग्निशक्तिवत् ।  
नहि शक्तिः क्वचित्कैश्चिद्बुध्यते कार्यतः पुरा ॥४७

मायायाः किं लक्षणमित्यत आह—निस्तत्त्वेति ।  
निस्तत्त्वा जगत्कारणभूताद्वस्तुनः पृथक्तत्त्वरहिता, कार्य-  
गम्या वियदादिकार्यलिङ्गगम्या अस्य सद्वस्तुनः शक्तिः  
वियदादिकार्यजननसामर्थ्यं मायेत्युच्यते । वस्तुस्वरूपाति-  
रिक्तशक्तिसद्भावे दृष्टान्तमाह—अग्नीति । यथाम्यादिस्व-  
रूपातिरिक्तं स्फोटादिकार्यलिङ्गगम्यं वह्न्यादिनिष्ठं सामर्थ्य-  
मस्ति तद्वदित्यर्थः । शक्तेः कार्यलिङ्गगम्यत्वं व्यतिरेकमु-  
मेन द्रवयति—नहि शक्तिरिति ॥ ४७ ॥

न सद्वस्तु सतः शक्तिर्न हि बहेः स्वशक्तिता ।  
सद्विलक्षणतायां तु शक्तेः किं तत्त्वमुच्यताम् ॥ ४८

एवं शक्तेः कार्यलिङ्गगम्यत्वमुपपाद्य निस्तत्त्वरूपतामुप-  
पादयति—न सद्वस्त्विति । अयमभिप्रायः—सद्वस्तुनः  
शक्तिः किं सती, उतासती । न तावत्सती । तथात्वे  
सतोऽभिन्नत्वेन तच्छक्तित्वायोगात् । उक्तार्थे दृष्टान्तमाह—  
नहि बहेरिति । द्वितीयेऽपि किं नरविषाणुत्वा उत  
सद्विलक्षणेति विकल्पामिप्रायेण पृच्छति—सद्विलक्षणता-  
यामिति ॥ ४८ ॥

शून्यत्वमिति चेच्छून्यं मायाकार्यमितीरितम् ।

न शून्यं नापि सद्यादकादकत्वमिति चेन्न ॥ ४९

तत्रार्थं पक्षमनूय दूषयति—शून्यत्वमिति । 'शून्यस्य  
 नामरूपे च तथा चेज्जीव्यतां चिरम्' इत्यत्रेत्यर्थः । तस्मा-  
 द्वितीयः पक्षः परिशिष्यत इत्याह—न शून्यमिति ।  
 मायास्वरूपं सत्त्वासत्त्वाभ्यां निर्वचनानर्हमित्यभिप्रायः ४९  
 नाऽसदासीन्नो सदासीत्तदानीं किं त्वभूत्तमः ।  
 सद्योगात्तमसः सत्त्वं न स्वतस्तन्निषेधनात् ५०

अस्मिन्नर्थे श्रुति प्रमाणयति—नासदिति । 'तम  
 आसीत्तममा गूढमग्रे' इत्यादिश्रुतिः प्रमाणमित्यर्थः । तर्हि  
 तम आसीदिति कथं सत्त्वमुच्यत इत्यत आह—सद्यो-  
 गादिति । कुत इत्यत आह—तन्निषेधनादिति ॥५०॥

अत एव द्वितीयत्वं शून्यवृत्तं हि गण्यते ।

न लोके चैत्रतच्छतयोर्जीवितं लिख्यते पृथक् ५१

फलितमाह—अत एवेति । यतः स्वतः सत्त्वं  
 मायाया नास्ति अतः शून्यस्येव मायाया अपि द्वितीयत्वं  
 न गण्यते हि । नैवाद्वियत इत्यर्थः । अनृतस्य द्वितीयत्वा-  
 नङ्गीकारे दृष्टान्तमाह—न लोक इति ॥ ५१ ॥

शक्त्याधिक्ये जीवितं चेद्वर्धते तत्र वृद्धिकृत् ।

न शक्तिः किंतु तत्कार्यं युद्धकृष्यादिकं तथा ॥ ५२

ननु शक्त्याधिक्ये जीविताधिक्यं दृश्यते, अतः शक्ते-  
 रपि पृथक् जीवितत्वमस्तीति शङ्कते—शक्त्याधिक्य

इति । न शक्तिर्जीविनदर्धने कारणमपि तु तत्कार्यं युद्ध-  
कृष्यादीति परिहरति—तत्रेति । दार्ष्टान्तिके योजयति—  
तथेति ॥ ५२ ॥

सर्वथा शक्तिमात्रस्य न पृथग्गणना क्वचित् ।  
शक्तिकार्यं तु नैवास्ति द्वितीयं शङ्क्यते कथम् ५३

सर्वथेति । माभूच्छक्त्या सद्वितीयत्वं सतोऽपि तु  
तत्कार्येण तद्भवत्येवेत्याशङ्क्य तस्य तदानीमसत्त्वात्तेनापि न  
सद्वितीयत्वमित्याह—शक्तिकार्यं त्विति ॥ ५३ ॥

न कृत्स्नब्रह्मवृत्तिः सा शक्तिः किंत्वेकदेशभाक् ।  
घटशक्तिर्यथा भूमौ स्निग्धमृद्येव वर्तते ॥ ५४

ननु सच्छक्तिः सति सर्वत्र वर्तते उनैकदेशे । नाद्यः ।  
मुक्तः प्राप्यब्रह्मभावप्रसङ्गात् । न द्वितीयः । निरंशत्वेन  
विरोधित्वादित्याशङ्क्याभ्यानङ्गीकारात् द्वितीये परिहारो वक्ष्यत  
इत्यभिप्रायेणाह—न कृत्स्नेति । एकदेशवृत्तौ दृष्टान्त-  
माह—घटेति ॥ ५४ ॥

पादोऽस्य सर्वा भूतानि त्रिपादस्ति स्वयंप्रभः ।  
इत्येकदेशवृत्तित्वं मायाया वदति श्रुतिः ॥ ५५

शक्तेरेकदेशवृत्तित्वे प्रमाणमाह—पादोऽस्येति ॥ ५५ ॥  
विष्टभ्याहमिदं कृत्स्नमेकांशेन स्थितो जगत् ।  
इति कृष्णोऽर्जुनायाह जगतस्त्वेकदेशताम् ॥ ५६

न केवलं श्रुतिरेव स्मृतिरप्यस्तीत्याह—विष्टभ्येति ॥५६  
स भूमिं विश्वतो वृत्वा ह्यत्यतिष्ठदशाङ्गुलम् ।

विकारावर्तिं चात्रास्ति श्रुतिसूत्रकृतोर्वचः ॥ ५७

इदानीं निर्मायस्वरूपसद्भावे प्रमाणमाह—स भूमि-  
मिति । ‘विकारावर्तिं च तथाहि स्थितिमाह’ इति सूत्र-  
कारवचनमित्यर्थः ॥ ५७ ॥

निरंशोऽप्यंशमारोप्य कृत्स्नोऽशे वेति पृच्छतः ।  
तद्भाषयोत्तरं ब्रूते श्रुतिः श्रोतृहितैषिणी ॥ ५८

तर्हि निरंशत्वे विरोध इत्यस्य क परिहार इत्याशङ्क्य  
वास्तवनिरंशत्वाभ्युपगमात्तु विरोध इत्यभिप्रायेणोदाहृतश्रु-  
त्यभिप्रायमाह—निरंशोऽपीति ॥ ५८ ॥

सत्तत्त्वमाश्रिता शक्तिः कल्पयेत्सति विक्रियाः ।  
वर्णा भिस्तिगता भित्तौ चित्रं नानाविधं तथा ५९

यदर्थं ब्रह्मणि माया समर्थिता तदिदानीमाह—सत्त-  
त्त्वमिति । विक्रियाः विविधत्वेन क्रियन्ते इति विक्रियाः  
कार्यविशेषा इत्यर्थः । तत्र दृष्टान्तमाह—वर्णा इति ।  
वर्णा रक्तपीतादयो धातुविशेषाः ॥ ५९ ॥

आद्यो विकार आकाशः सोऽधकाशस्वरूपवान् ।  
आकाशोऽस्तीति सत्तत्त्वमाकाशोऽप्यनुगच्छति ॥

तत्र प्रथमं कार्यविशेषं दर्शयति—आद्य इति ।

तत्स्वरूपमाह—सोऽवकाश इति । आकाशस्य ब्रह्म-  
कार्यत्वे हेतुमाह—आकाश इति ॥ ६० ॥

एकस्वभावं सत्तत्त्वमाकाशो द्विस्वभावकः ।  
नावकाशः सति व्योम्नि सूक्ष्मोऽपि द्वयं स्थितम् ॥

ततः किमिल्यत आह—एकेति । उक्तमर्थं विशदयति—  
नावकाश इति । सति सद्रस्तुन्यवकाशो नास्ति किंतु  
सत्स्वभाव एक एव । आकाशे तु स च सत्स्वभावश्च  
एषोऽप्यवकाशस्वभावोऽपीति द्वयं स्थितं विद्यते इत्यर्थः ६१  
यद्वा प्रतिध्वनिर्व्योम्नो गुणो नासौ सतीक्ष्यते ।  
व्योम्नि द्वौ सङ्खनी, तेन सदेकं, द्विगुणं वियत् ६२

सदाकाशयोरेकद्विस्वभावत्वं प्रकारान्तरेण व्युत्पाद-  
यति—यद्वेति । प्रतिध्वनिर्व्योम्नो गुण इत्युपपादितमध-  
स्तात् । असौ प्रतिध्वनिः तद्रस्तुनि नेक्ष्यते नोपलभ्यते ।  
व्योम्नि तु सङ्खनी सच्छब्दौ उभावप्युपलभ्येते, तेन कार-  
णेन सत् एकस्वभावम्, वियत् द्विगुणम् । द्विस्वभावक-  
मित्यर्थः ॥ ६२ ॥

या शक्तिः कल्पयेद्योम सा सङ्खोन्नोरभिन्नताम् ।  
आपाद्य धर्मधर्मित्वं व्यत्ययेनावकल्पयेत् ॥ ६३

मन्वाकाशस्य सद्रहकार्यत्वे, आकाशस्य सतीति सत्-  
आकाशधर्मता कुतः प्रतिभातीत्याशङ्काह—या शक्ति-

रिति । या माया सद्वस्तुनि आकाशं कल्पयति सा प्रथ-  
मतः सद्योन्नोरमेदं कल्पयित्वा पश्चात्तद्धर्मधर्मिभावं वैप-  
रीत्येन कैल्पयति । अत आकाशस्य सत्तेति भानमुपपद्यत  
इत्यर्थः ॥ ६३ ॥

सतो व्योमत्वमापन्नं व्योमः सत्तां तु लौकिकाः ।  
तार्किकाश्चावगच्छन्ति मायाया उचितं हि तत् ॥

मायाया वैपरीत्यं कथं कृतमित्याशङ्काह—सत इति ।  
वस्तुतत्त्वविचारे क्रियमाणे मृदो घटरूपत्वमिव सतं  
व्योमत्वमापन्नं तद्वस्तुन आकाशरूपत्वं प्राप्तं, लौकिकाः  
प्राणिनः शास्त्रेषु मध्ये तार्किकाश्च तद्वैपरीत्येन व्योमो गग-  
नस्य धर्मिणः सत्तां सद्रूपधर्मजातिं चावगच्छन्ति जानन्ति ॥  
ननु अन्यस्यान्यथाप्रतीतिरनुपपन्ना इत्याशङ्काह—मायाया  
इति । तद्वैपरीतदर्शनहेतुत्वं मायाया युक्तमित्यर्थः ॥ ६४ ॥

यद्यथा वर्तते तस्य तथात्वं भाति मानतः ।

अन्यथात्वं भ्रमेणेति न्यायोऽयं सार्वलौकिकः ६५

मायाया विपरीतप्रतीतिहेतुत्वं लौकिकन्यायप्रदर्शनेन  
स्पष्टीकरोति—यद्यथेति । यत् शुक्त्यादि यथा येन शुक्ति-  
कादिरूपेण वर्तते तस्य तथात्वं शुक्त्यादिरूपत्वं प्रमाणतः  
स्फुरति । अन्यथात्वं रजतादिरूपत्वं तद्भ्रमेण भ्रान्त्या प्रति-  
भातीत्ययं न्यायः सर्वलोकप्रसिद्ध इत्यर्थः ॥ ६५ ॥

एवं श्रुतिविचारात्प्राग्यथा यद्वस्तु भासते ।

विचारेण विपर्येति, ततस्तच्चिन्त्यतां वियत् ॥ ६६

एवं भ्रान्त्या विपरीतप्रतिभानं दर्शयित्वा तन्निवृत्त्युपाय-  
माह—एवमिति । एवमुक्तेन प्रकारेण श्रुतिविचारात्प्राक्  
श्रुत्यर्थविचारात्पूर्वं यद्वस्तु यत्सद्रूपं ब्रह्म भ्रान्त्या यथा येन  
गगनादिरूपेण वर्तते, तच्छ्रुत्यर्थपर्यालोचनेन विपर्येति गग-  
नादिभावं परित्यज्य सद्रूपं ब्रह्मैव भवति । ततः श्रुतिविचा-  
रेण वस्तुयाथात्म्यदर्शनसंभवात्तद्वियच्चिन्त्यताम् । विचा-  
र्यनामित्यर्थः ॥ ६६ ॥

भिन्ने वियत्सती शब्दभेदाद्बुद्धेश्च भेदतः ।

वाय्वादिष्वनुवृत्तं सन्नतु व्योमेति भेदधीः ६७

विचारस्वरूपमेव दर्शयति—भिन्न इति । भिन्ने इति  
प्रतिज्ञार्थं हेतुमाह—शब्देति । वियत्सच्छब्दयोरपर्याय-  
त्वादित्यर्थः । हेत्वन्तरमाह—बुद्धेश्चेति । तमेव हेतुं  
विशदयति—वाय्वादिष्विति । यद्वाय्वादिषु भूतेषु  
सन्वायुः सत्तेज इत्येवंप्रकारेणानुवृत्तं भासते, व्योम तु नैवं  
भासते इति यज्ज्ञानं सा भेदधीः । भेदबुद्धिरित्यर्थः ६७  
सद्वस्त्वधिकवृत्तित्वाद्धर्मि व्योमस्तु धर्मता ।

धिया सतः पृथक्कारे ब्रूहि व्योम किमात्मकम् ॥

एवं सदाकाशयोर्भेदं प्रसाध्य व्योमः सतीति भ्रान्त्या



प्रतीतस्य धर्मिधर्मभावस्य विचारेण व्यत्ययं दर्शयति—सद्य-  
स्त्विति । रूपरसादिष्वनुवृत्तस्य द्रव्यस्येव आकाशवाय्वा-  
दिष्वनुवृत्तस्य सतो धर्मित्वं रसादिभ्यो व्यावृत्तस्य रूपस्येव  
वाय्वादिभ्यो व्यावृत्तस्य नभसो धर्मत्वमित्यर्थः । ननु तर्हि  
घटाद्विन्नरूपस्य यथा वास्तवत्वं तथा सतो मिन्नस्य नभ-  
सोऽपि स्यादित्याशङ्क्य सद्यतिरिक्तस्य नभसो दुर्निरूपत्वा-  
न्मैवमित्याह—ध्रियेति ॥ ६८ ॥

अवकाशात्मकं तच्चेदसत्तदिति चिन्त्यताम् ।  
भिन्नं सतोऽसद्य नेति वक्षि चेद्वाहतिस्तव ॥ ६९

दुर्निरूपत्वमसिद्धमिति शङ्कते—अवकाशात्मक-  
मिति । तर्हि सतो विलक्षणत्वादसदेव स्यादिति परिहर-  
ति—असदिति । सतो विलक्षणस्यासत्त्वं नास्तीति वदतो  
दोषमाह—भिन्नमिति ॥ ६९ ॥

भातीति चेद्भातु नाम भूषणं मायिकस्य तत् ।  
यदसद्भासमानं तन्मिथ्या स्वप्नगजादिवत् ॥ ७०

असत्त्वे भानं न स्यादित्याशङ्क्य तुच्छविलक्षणत्वाद्भानं न  
विरुध्यत इत्याह—भातीति चेदिति । अविरोधं दर्श-  
यितुं मिथ्यावस्तुनो लक्षणं सदृष्टान्तमाह—यदसदिति ।  
यद्वस्तु स्वरूपेणाविद्यमानमपि भासते तत्स्वप्नगजादिवन्मि-  
थ्येत्यर्थः ॥ ७० ॥

जातिव्यक्ती देहिदेहौ गुणद्रव्ये यथा पृथक् ।  
वियत्सतोस्तथैवास्तु पार्थक्यं कोऽत्र विस्मयः ७१

ननु नियमेन सहोपलभ्यमानयोर्भेदो न दृष्टचर इत्याश-  
ङ्गाह—जातीति ॥ ७१ ॥

बुद्धोऽपि भेदो नो चित्ते निरूढिं याति चेत्तदा ।  
अनैकाग्र्यात्संशयाद्वा रूढ्यभावोऽस्य ते षट् ७२

भेदो यद्यपि बुध्यते तथापि निश्चितो न भवतीति  
शङ्कते—बुद्धोऽपीति । तस्य परिहारं वक्तुं निश्चयाभावे  
कारणं पृच्छति—अनैकाग्र्यादिति ॥ ७२ ॥

अप्रमत्तो भव ध्यानादाद्येऽन्यस्मिन्निवेचनम् ।  
कुरु प्रमाणयुक्तिभ्यां ततो रूढतमो भवेत् ॥ ७३

आद्ये परिहारमाह—अप्रमत्त इति । आद्ये प्रथमे  
विकल्पे ध्यानात् ‘तत्र प्रत्ययैकतानता ध्यानम्’ इत्युक्तलक्ष-  
णादप्रमत्तो भव । सावधानमना भवेति यावत् । द्वितीये  
परिहारमाह—अन्यस्मिन्निति । ततः किमित्यत आह—  
तत इति ॥ ७३ ॥

ध्यानान्मानाद्युक्तितोऽपि रूढे भेदे वियत्सतोः ।  
न कदाचिद्वियत्सत्यं सद्यस्तु चिद्वचनं च ॥ ७४

ततोऽपि किमित्यत आह—ध्यानादिति । ध्यानं  
पूर्वोक्तलक्षणं, मानं ‘मित्रे वियत्सती’ शब्दभेदादुद्देश

भेदतः' इत्यत्रोक्तं । युक्तिस्तु 'सदस्त्वधिकवृत्तित्वात्' इत्या-  
दावुक्ता । एतैः ध्यानादिभिः वियत्सतोर्भेदे चित्ते निरूढे  
जाते सति, वियत्कदाचिन्न सत्यं किंतु सर्वदा मिथ्यैवावभासते,  
सद्वस्त्वपि छिद्रवदवकाशवन्न च नैव भवतीति शेषः ॥ ७४ ॥

ज्ञस्य भाति सदा व्योम निस्तत्त्वोल्लेखपूर्वकम् ।  
सद्वस्त्वपि विभात्यस्य निश्छिद्रं त्वपुरःसरम् ७५

वियत्सत्त्वविवेचने फलमाह—ज्ञस्येति ॥ ७५ ॥

वासनायां प्रवृद्धायां, वियत्सत्यत्ववादिनम् ।

सन्मात्राबोधयुक्तं च दृष्ट्वा विस्मयते बुधः ॥ ७६

वियन्मिथ्यात्वं सतो वस्तुत्वं च सदा चिन्तयतः किं  
भवतीत्यत आह—वासनायामिति । बुधो वियत्सतो-  
स्तत्त्ववेत्ता, गगनस्य सत्यत्वं ब्रुवाणं, निरवकाशसद्वस्त्वबो-  
धरहितं च दृष्ट्वा विस्मयं प्राप्नोतीत्यर्थः ॥ ७६ ॥

एवमाकाशमिथ्यात्वे, सत्सत्यत्वे च वासिते ।

न्यायेनानेन वाय्वादेः सद्वस्तु प्रविविच्यताम् ७७

उक्तन्यायमन्यत्राप्यतिदिशति—एवमिति ॥ ७७ ॥

सद्वस्तुन्येकदेशस्था माया, तत्रैकदेशगम् ।

वियत्सत्राप्येकदेशगतो वायुः प्रकल्पितः ॥ ७८

नैवाकाशकार्यस्य वायोरकारणभूतेन सद्वस्तुना तादा-  
त्म्यप्रतीत्ययोमात्सतो विवेचनमप्रयोजकमित्याशङ्क्य साक्षा-

संबन्धाभावेऽपि परम्परया संबन्धोऽस्तीत्याह—सद्वस्तु-  
नीति ॥ ७८ ॥

शोषस्पर्शौ गतिर्वेगो वायुधर्मा इमे मताः ।

त्रयः स्वभावाः सन्मायाव्योम्नां ये तेऽपि वायुगाः ।

एवं सद्वाय्वोः संबन्धं प्रदर्श्य तयोर्धर्मतो भेदज्ञानाय  
वायौ प्रतीयमानान्धर्मानाह—शोषस्पर्शौविति । एवं  
प्रातिस्विकान्धर्मानभिधाय कारणतः प्राप्तांस्तानाह—त्रय  
इति । सन्मायाव्योम्नां ये त्रयः स्वभावाः शीलविशेषा  
धर्मास्तेऽपि वायुगाः । वायौ विद्यन्ते इत्यर्थः ॥ ७९ ॥

वायुरस्तीति सद्भावः, सतो वायौ पृथक्कृते ।

निस्तत्त्वरूपतामायास्वभावो व्योमगो ध्वनिः ८०

के ते धर्मा इत्यत आह—वायुरिति । वायुरस्तीति  
व्यवहारहेतुसद्रूपत्वं सद्वस्तुनो धर्म एकः । वायौ सद्वस्तुनो  
विवेचिते सति, यन्निस्तत्त्वरूपत्वं स मायाधर्मो द्वितीयः ।  
शब्दो व्योमः सकाशादागतो धर्मस्तृतीय इत्यर्थः ॥ ८० ॥

सतोऽनुवृत्तिः सर्वत्र व्योम्नो नेति पुरेरितम् ।

व्योमानुवृत्तिरधुना कथं न व्याहृतं वचः ॥ ८१

ननु व्योमविवेचनप्रस्तावे वाय्वादिष्वनुवृत्तं सत् न तु  
व्योमेति भेदधीरित्यत्र वाय्वादावाकाशानुवृत्तिः निवारिता ।  
इदानीं व्योमानुवृत्तिरभिधीयते । अतः पूर्वोत्तरविरोध इति

शङ्कते—सत इति । व्योमानुवृत्तिरधुनोच्यत इति  
शेषः ॥ ८१ ॥

छिद्रानुवृत्तिर्नेतीति पूर्वोक्तिरधुना त्वियम् ।

शब्दानुवृत्तिरेवोक्ता वचसो व्याहृतिः कुतः ॥ ८२

पूर्वमवकाशलक्षणस्वरूपानुवृत्तिः निवारिता इदानीं धर्मा-  
नुवृत्तिरेवामिधीयते न स्वरूपानुवृत्तिः, अतो न व्याह-  
तिरिति परिहरति—छिद्रेति ॥ ८२ ॥

ननु सद्बस्तुपार्थक्यादसत्त्वं चेत्तदा कथम् ।

अव्यक्तमायावैषम्यादमायामयतापि नो ॥ ८३

ननु वायोः सद्भाविलक्षणत्वादसत्त्वलक्षणं मायामयत्वं  
यद्युच्यते, तर्ह्यव्यक्तरूपमायावैलक्षण्यादमायामयत्वमपि किं  
न स्यादिति चोदयति—नन्विति ॥ ८३ ॥

निस्तत्त्वरूपतैवात्र मायात्वस्य प्रयोजिका ।

सा शक्तिकार्ययोस्तुल्या व्यक्ताव्यक्तत्वमेदिनोः ८४

नाव्यक्तत्वं मायामयत्वे प्रयोजकं किंतु निस्तत्त्वं, तच्च  
मायायामिव ब्रह्मवादावप्यस्तीति न मायामयत्वहानिरिति  
परिहरति—निस्तत्त्वेति ॥ ८४ ॥

सदसत्त्वविवेकस्य प्रस्तुतत्वात्स चिन्त्यताम् ।

असतोऽवान्तरो मेद आस्तां तच्चिन्त्यताञ्च किं ८५

ननु शक्तिकार्ययोर्मयोरपि निस्तत्त्वरूपतायामविशिष्टतायां

व्यक्ताव्यक्तलक्षणो भेदः कुत इत्याशङ्क्य तद्विचारः प्रस्तु-  
तानुपयुक्त इति परिहरति—सदसत्त्वेति । असतो  
मायातत्कार्यरूपस्यावान्तरभेदो व्यक्ताव्यक्तरूप इत्यर्थः ८५  
सद्वस्तु ब्रह्म शिष्टोऽशो वायुर्मिथ्या यथा वियत् ।  
वासयित्वा चिरं वायोर्मिथ्यात्वं मरुतं त्यजेत् ॥

फलितमाह—सद्विस्त्यति । वायौ यः सदंशस्तद्ब्रह्म-  
रूपं शिष्टोऽशो निस्तत्त्वादिवायोः स्वरूपं । स च वायुः  
निस्तत्त्वरूपत्वादेव आकाशवन्मिथ्या । इत्थं वायोर्मिथ्यात्वं  
चिरं वासयित्वा मरुतं त्यजेत् । मरुत्सत्य इति बुद्धिं त्यजे-  
दित्यर्थः ॥ ८६ ॥

चिन्तयेद्वह्निमप्येवं मरुतो न्यूनवर्तिनम् ।

ब्रह्माण्डावरणेष्वेवा न्यूनाधिकविचारणा ॥ ८७

वायौ उक्तं विचारं तेजस्यप्यतिदिशति—चिन्तये-  
दिति । ननु ‘सद्वस्तुन्येकदेशस्था माया तत्र’ इत्यादिना  
वियदादीनां न्यूनाधिकभाव उक्तः स लोके न कापि दृश्यत  
इत्याशङ्क्याह—ब्रह्माण्डेति ॥ ८७ ॥

वायोर्दशांशतो न्यूनो वह्निर्वायौ प्रकल्पितः ।

पुराणोक्तं तारतम्यं दशांशैर्भूतपञ्चके ॥ ८८

वायोः कियतांशेन न्यूनो वह्निरित्यत आह—वायो-  
रिति । तस्य वास्तवत्वशङ्कां वारयति—वायाविति ।

नन्वयं न्यूनाधिकभावः स्वकपोलकल्पित इत्याशङ्क्याह—

**पुराणोक्तमिति ॥ ८८ ॥**

**बहिरुष्णः प्रकाशात्मा पूर्वानुगतिरत्र च ।**

**अस्ति बह्विः स निस्तत्त्वः शब्दवान्स्पर्शवानपि ८९**

बहेः स्वरूपमाह—बह्विरिति । अत्रापि वायावित्र का-  
रणधर्मा अनुगता इत्याह—पूर्वेति । के ते धर्मा इत्याका-  
ङ्क्षायामाह—अस्तीति ॥ ८९ ॥

**सन्मायाव्योमवाय्वंशैर्युक्तस्याग्नेर्निजो गुणः ।**

**रूपं तत्र सतः सर्वमन्यद्बुद्ध्या विविच्यताम् ॥ ९०**

एवमग्नौ कारणधर्मानुगत्यनुवादपूर्वकं स्वकीयं धर्मं दर्श-  
यति—सन्मायेति । इत्थं सविशेषणं बह्विस्वरूपं व्यु-  
त्पाद्य इदानीं सद्रस्तुनोऽन्यत्सर्वं धर्मजातं मिथ्येति बुद्ध्या  
विविच्यताम् । पृथक् क्रियतामित्यर्थः ॥ ९० ॥

**सतो विवेचिते बहौ मिथ्यात्वे सति वासिते ।**

**आपो दशशतो न्यूनाः कल्पिता इति चिन्तयेत् ॥**

एवं बहेर्मिथ्यात्वनिश्चयानन्तरमपां मिथ्यात्वं चिन्तयेदि-  
त्याह—सत इति ॥ ९१ ॥

**सन्त्यापोऽमूः, शून्यतत्त्वाः सशब्दस्पर्शसंयुताः ।**

**रूपवत्योऽन्यधर्मानुवृत्त्या स्वीयो रसो गुणः ॥ ९२**

अस्यापि कारणधर्मान्स्वधर्माश्च विभज्य दर्शयति—स-

न्याप इति । शब्देन सह वर्तते इति सशब्दः सशब्द-  
श्चासौ स्पर्शश्च सशब्दस्पर्शः तेन युक्ता इत्यर्थः ॥ ९२ ॥

सतो विवेचितास्त्रण्डु तन्मिथ्यात्वे च वासिते ।  
भूमिर्दशांशतो न्यूना कल्पिताप्स्विति चिन्तयेत् ॥

विवेकध्यानाभ्यामपां मिथ्यात्वं निश्चित्यानन्तरं भूमेर्मि-  
थ्यात्वं चिन्तनीयमित्याह—सत इति ॥ ९३ ॥

अस्ति भूस्तत्त्वशून्यास्यां शब्दस्पर्शौ सरूपकौ ।  
रसश्च परतो गन्धो नैजः सत्ता विविच्यताम् ॥ ९४

तस्या मिथ्यात्वचिन्तनाय तद्धर्मानपि विभजते—अस्ति  
भूरिति । तेभ्यः सत्तामात्रं पृथक् कर्तव्यमित्याह—स-  
न्तति ॥ ९४ ॥

पृथक्कृतायां सत्तायां भूमिर्मिथ्याऽवशिष्यते ।

भूमेर्दशांशतो न्यूनं ब्रह्माण्डं भूमिमध्यगम् ॥ ९५

सत्तापृथक्करणे फलमाह—पृथगिति । इदानीं भौति-  
केभ्यो ब्रह्माण्डादिभ्यः सतो विवेचनाय तदवस्थानप्रकारं  
दर्शयति—भूमेरिति ॥ ९५ ॥

ब्रह्माण्डमध्ये तिष्ठन्ति भुवनानि चतुर्दश ।

भुवनेषु वसन्त्येषु प्राणिदेहा यथायथम् ॥ ९६

ब्रह्माण्डेति । स्पष्टम् ॥ ९६ ॥



ब्रह्माण्डलोकदेहेषु सद्वस्तुनि पृथक्कृते ।

असन्तोऽण्डादयो भान्तु तद्ज्ञानेऽपीह का क्षतिः॥

तेषु सद्विवेचने फलमाह—ब्रह्माण्डेति ॥ ९७ ॥

भूतभौतिकमायानामसत्त्वेऽत्यन्तवासिते ।

सद्वस्त्वद्वैतमित्येषा धीर्विपर्येति न क्वचिन्॥ ९८

तद्ज्ञाने का क्षतिरित्युक्तमेवार्थं स्पष्टीकरोति—भूतेति ।

भूतानामाकाशादीनां भौतिकानां ब्रह्माण्डादीनां मायायाश्च  
तत्कारणभूताया मिथ्यात्वे विवेकध्यानाभ्यां चित्ते दृढं वा-  
सिते सति, सद्वस्तुनोऽद्वैतत्वबुद्धिः कदाचिन्न विहन्यते इत्य-  
र्थः ॥ ९८ ॥

सदद्वैतात्पृथग्भूते द्वैते भूम्यादिरूपिणि ।

तत्तदर्थक्रिया लोके यथा दृष्टा तथैव सा ॥ ९९

ननु भूम्यादीनामसत्त्वे विदुषो व्यवहारलोपः प्रसज्यते-  
त्याशङ्क्य विवेकेन मिथ्यात्वनिश्चयेऽपि भूम्यादेः स्वरूपोप-  
मर्दनाभावान्न व्यवहारो लुप्यते इत्याह—सदद्वैता-  
दिति ॥ ९९ ॥

सांख्यकाणादबौद्धाद्यैर्जगद्भेदो यथा यथा ।

उत्प्रेक्ष्यतेऽनेकयुक्त्या भवत्येष तथा तथा ॥ १००

ननु सत्तत्त्वस्याद्वैतरूपत्वे सांख्यादिभिरभिधीयमानस्य  
भेदस्य कुतो न निरासः क्रियते इत्याशङ्क्य व्यावहारिक-

भेदस्यास्मामिरभ्युपगतत्वान्न तन्निरासाय प्रयत्यते इत्याह  
—सांख्येति ॥ १०० ॥

अवज्ञातं सदद्वैतं निःशङ्कैरन्यवादिभिः ।

एवं का क्षतिरस्माकं तद्वैतमवजानताम् ॥ १०१ ॥

ननु प्रमाणसिद्धस्य सत्त्वभेदस्य अवज्ञा अनुपपन्नेत्या-  
शङ्क्याह—अवज्ञातमिति । यथान्यवादिभिः सांख्या-  
दिभिः निःशङ्कः श्रुत्यादिसिद्धस्यापि सदद्वैतस्यावज्ञा क्रियते  
श्रुतियुक्त्यनुभवावष्टम्भेनास्माभिस्त्वर्थाद्वैतानादरणे किं ही-  
यते इत्यर्थः ॥ १०१ ॥

द्वैतावज्ञा सुस्थिता चेदद्वैते धीः स्थिरा भवेत् ।  
स्थिर्यै तस्याः पुमानेष जीवन्मुक्त इतीर्यते ॥ १०२ ॥

ननु निष्प्रयोजनेयं द्वैतावज्ञा इत्याशङ्क्य जीवन्मुक्ति-  
लक्षणप्रयोजनसद्भावान्मैवमित्याह—द्वैतेति ॥ १०२ ॥

एषा ब्राह्मी स्थितिः पार्थ नैनां प्राप्य विमुह्यति ।  
स्थित्वास्यामन्तकालेऽपि ब्रह्म निर्वाणमृच्छति ॥

न केवलं जीवन्मुक्तिरेव प्रयोजनमपि तु विदेहमुक्तिर-  
पीत्यभिप्रायेण कृष्णवाक्यमप्युदाहरति—एषेति ॥ १०३ ॥

सदद्वैतेऽनृतद्वैते यदन्योन्यैक्यवीक्षणम् ।

तस्यान्तकालस्तद्भेदबुद्धिरेव न चेतरेः ॥ १०४ ॥

अन्तकालस्तद्भेदो वर्तमानदेहपातोऽभिधीयते इत्याशङ्क्य

वारयितुं विवक्षितमर्थमाह—सदद्वैते इति । सद्वृत्तेऽद्वैते-  
ऽनृतरूपे द्वैते च यदन्योन्याध्यासलक्षणमैक्यज्ञानमस्ति तस्यै-  
क्यभ्रमस्यान्तकालो नाम तयोरद्वैतद्वैतयोः सत्यानृतरूपेण  
भेदबुद्धिरेव नापरो वर्तमानदेहपात इत्यर्थः ॥ १०४ ॥

यद्भ्रान्तकालः प्राणस्य वियोगोऽस्तु प्रसिद्धितः ।  
तस्मिन्कालेऽपि न भ्रान्तेर्गतायाः पुनरागमः १०५

इदानीं लोकप्रसिद्धार्थस्वीकारेऽपि न दोष इत्यभिप्राये-  
णाह—यद्वेति ॥ १०५ ॥

नीरोग उपविष्टो वा रुग्णो वा विलुठन्भुवि ।  
मूर्च्छितो वा त्यजत्वेष प्राणान्भ्रान्तिर्न सर्वथा १०६  
उक्तमेवार्थं प्रपञ्चयति—नीरोग इति ॥ १०६ ॥

दिने दिने स्वप्नसुप्त्योरधीते विस्मृतेऽप्ययम् ।  
परेद्युर्नानधीतः स्यात्तद्वद्विद्या न नश्यति ॥ १०७

ननु प्राणवियोगकाले मूर्च्छादिना ज्ञाननाशे भ्रान्तिः  
स्यादेव इत्याशङ्क्य ज्ञाननाशाभावे दृष्टान्तमाह—दिने  
इति । यथा प्रत्यहमधीते वेदे स्वप्नसुप्त्याद्यवस्थायां  
विस्मृतेऽपि परेद्युरनधीतवेदत्वं नास्ति तथा मृतिकालेऽपि  
तत्त्वानुसंधानाभावेऽपि ज्ञाननाशाभाव इत्यर्थः ॥ १०७ ॥

प्रमाणोत्पादिता विद्या प्रमाणं प्रबलं विना ।  
न नश्यति न वेदान्तात्प्रबलं मानमीक्ष्यते ॥ १०८

ज्ञाननाशाभावमेवोपपादयति—प्रमाणेति ॥ १०८ ॥

तस्माद्वेदान्तसंसिद्धं सद्वैतं न बाध्यते ।

अन्तकालेऽप्यतो भूतविवेकान्निवृत्तिः स्थिता ॥ .

इति पञ्चदश्यां पञ्चभूतविवेकः समाप्तः ॥ २ ॥

उपपादितमर्थमुपसंहरति—तस्मादिति ॥ १०९ ॥

इति श्रीमत्परमहंसपरिव्राजकाचार्यश्रीभारतीतीर्थविद्यारण्य-

मुनिवर्यकिङ्करेण श्रीगमकृष्णाय्येन विदुषा विरचिता

महाभूतविवेकदीपिका समाप्ता ॥ २ ॥

## पञ्चकोशविवेकप्रकरणम् ३



गुहाहितं ब्रह्म यत्तत्पञ्चकोशविवेकतः ।

बोद्धुं शक्यं ततः कोशपञ्चकं प्रविविच्यते ॥ १

नत्वा श्रीभारतीतीर्थविद्यारण्यमुनीश्वरैः ।

पञ्चकोशविवेकस्य कुर्वे व्याख्यां समासतः ॥ १ ॥

तैत्तिरीयोपनिषत्तात्पर्यव्याख्यानरूपं पञ्चकोशविवेकाख्यं प्रकरणमारभमाण आचार्यः तत्र थोतृप्रवृत्तिनिद्वये सप्रयोजनमभिधेयं सूचयन् मुखतश्चिकीर्षितं ग्रन्थं प्रतिजानीते — गुहाहितमिति । ‘यो वेद निहितं गुहायां परमे व्योमन्’ इति श्रुत्या गुहाहितत्वेनाभिहितं यत् ब्रह्म अस्ति तत् गुहाशब्दवाच्यान्नमयादिकोशपञ्चकविवेकेन ज्ञानुं शक्यते, ततस्तेषां कोशानां पञ्चकं प्रकर्षेण प्रत्यगात्मनः सकाशाद्विभज्य प्रदर्शयत इत्यर्थः ॥ १ ॥

देहादभ्यन्तरः प्राणः प्राणादभ्यन्तरं मनः ।

ततः कर्ता ततो भोक्ता गुहा सेयं परम्परा ॥ २

ननु केयं गुहा यस्यां निहितं ब्रह्म कोशपञ्चकविवेकेन अवबुध्यते इत्याशङ्क्य श्रुत्या गुहाशब्देन विवक्षितमर्थमाह — देहादिति । देहादन्नमयात्प्राणः प्राणमयः अभ्यन्तरः

आन्तरः प्राणात्प्राणमयान्मनः मनोमयः अभ्यन्तर आ-  
न्तरस्ततो मनोमयात्कर्ता विज्ञानमय आन्तर इत्यनुषज्यते ।  
ततो विज्ञानमयाद्भोक्ता आनन्दमयः सोऽपि पूर्ववदान्तर  
इत्यर्थः । सेयं अन्नमयाद्यानन्दमयान्तानां परम्परा गुहा-  
शब्देनोच्यत इत्यर्थः ॥ २ ॥

**पितृभुक्तान्नजाद्वीर्याज्जातोऽन्नेनैव वर्धते ।**

**देहः सोऽन्नमयो नात्मा प्राक् चोर्ध्वं तदभावतः ३**

इदानीमन्नमयस्य स्वरूपं तदनात्मत्वं च दर्शयति—

**पितृभुक्तेति ।** पितृभुक्तान्नजात् मातृपितृभुक्तात् यव-  
व्रीह्यादिलक्षणात् अन्नाज्जायमानं यद्वीर्यमस्ति तस्माद्वीर्यात्  
यां देहो जातः यश्च जननानन्तरं क्षीराद्यन्नेनैव वर्धते स  
देहोऽन्नमयोऽन्नस्य विकारः स आत्मा न भवति । कुत  
इत्यत आह—**प्रागिति ।** जन्मनः प्राक् मरणादूर्ध्वं च  
तदभावतः । तस्य देहस्याभावादित्यर्थः । विवादाध्यासितो  
देह आत्मा न भवति कार्यत्वाद् घटादिवदिति भावः ॥ ३ ॥

**पूर्वजन्मन्यसन्नेतज्जन्म संपादयेत्कथम् ।**

**भाविजन्मन्यसत्कर्म्म न भुञ्जीतेह संचितम् ॥ ४**

हेतुरस्तु साध्यं मा भूद्विपक्षे बाधकाभावादप्रयोजकोऽयं  
हेतुरित्याशङ्क्य अकृताभ्यागमकृतविप्रणाशाद्यबाधकसङ्गा-  
वान्मैत्रमिति परिहरति—**पूर्वजन्मनीति ।** एतदेक-  
रूप-

स्यात्मनः पूर्वस्मिन् जन्मन्यसत्त्वादेतज्जन्महेत्वदृष्टासंभवे-  
ऽप्यस्य जन्मनोऽप्यङ्गीक्रियमाणत्वादकृताभ्यागमः प्रस-  
ज्जेत । तथा भाविजन्मन्यप्यस्य देहरूपस्यात्मनोऽसत्त्वा-  
दभावादिहानुष्ठितयोः पुण्यपापयोः फलभोक्तुरभावेन भोग-  
मन्तरेणापि कर्मक्षयः प्रसज्जेत अयं कृतविप्रणाशः ।  
एवं कृतनाशाकृताभ्यागमरूपबाधकसद्भावादात्मनः कार्यत्वं  
नाङ्गीकर्तव्यमिति भावः ॥ ४ ॥

**पूर्णां देहे बलं यच्छन्नक्षाणां यः प्रवर्तकः ।**

**वायुः प्राणमयो नासावात्मा चैतन्यवर्जनात् ॥५॥**

एवमत्रमयकोशस्यानात्मत्वं प्रदर्श्य प्राणमयकोशस्य  
स्वरूपं, तदनात्मत्वं च दर्शयति—पूर्ण इति । यो वायु-  
देहे पूर्णः पादादिमस्तकपर्यन्तं व्याप्तः सन्बलं यच्छन्  
व्यानरूपेण सामर्थ्यं प्रयच्छन् अक्षाणां चक्षुरादीनामिन्द्रि-  
याणां प्रवर्तकः प्रेरको वर्तते स वायुः प्राणमय इत्युच्यते  
असावप्यात्मा न भवति । तत्र हेतुमाह—चैतन्येति ।  
विवादाध्यासितः प्राण आत्मा न भवति जडत्वाद्विद्वद-  
वदिति भावः ॥ ५ ॥

**अहन्तां ममतां देहे गोहादौ च करोति यः ।**

**कामाद्यवस्थया भ्रान्तो नासावात्मा मनोमयः ६**

इदानीं मनोमयस्वरूपदर्शनपूर्वकं तस्याप्यनात्मत्वमाह

—अहन्तामिति । देहेऽहन्तामहंभावं गृहादां ममतां मदीयत्वामिमानं च यः करोति अगौ मनोमय इति स आत्मा न भवति । कुत इत्यत आह—कामादीति । हेतुगर्भ विशेषणम् । कामक्रोधादिवृत्तिमत्त्वेनानियतस्वभावत्वादित्यर्थः । मनोमय आत्मा न भवति विकारित्वाद्देहवदिति भावः ॥ ६ ॥

लीना सुप्तौ वपुर्वोधे व्याप्नुयादानखाग्रगा ।

चिच्छायोपेतधीर्नात्मा विज्ञानमयशब्दभाक् ॥ ७

अनन्तरं कर्तृशब्दवाच्यस्य विज्ञानमयस्य स्वरूपं प्रदर्शयन्स्तदनात्मत्वं दर्शयति—लीनेति । या चिच्छायोपेता धीश्चिदाभासयुक्ता बुद्धिः सुप्तौ सुप्तिकाले लीना विलीना सती बोधे जागरणकाले आनखाग्र'गा'नखाग्र पर्यन्तं वर्तमाना सती वपुः शरीरं व्याप्नुयात् संव्याप्य वर्तते सा विज्ञानमयशब्दभाक् विज्ञानमयशब्देनोच्यमानासावप्यात्मा न भवति विलयाद्यवस्थत्वात् घटादिवदित्यर्थः ॥ ७ ॥

कर्तृत्वकरणत्वाभ्यां विक्रियेतान्तरिन्द्रियम् ।

विज्ञानमनसी अन्तर्बहिश्चैते परस्परम् ॥ ८

ननु मनोबुद्ध्योरन्तःकरणत्वाविशेषात् मनोमयविज्ञानमयरूपेण कोशद्वयकल्पनानुपपन्नेत्याशङ्क्य कर्तृत्वकरणत्वाभ्यां भेदसङ्गावाद्घटते एव मनोमयत्वादिभेद इत्याह—



कर्तृत्वेति । अन्तरिन्द्रियमन्तःकरणं कर्तृत्वकरणत्वाभ्यां  
कर्तृरूपेण, करणरूपेण च विक्रियेत । परिणमेत इत्यर्थः ।  
एते कर्तृकरणे विज्ञानमनसी विज्ञानमनःशब्दवाच्ये भवतः ।  
एते च परस्परं अन्तर्बहिर्भावेन वर्तेते । अतः कोशद्वय-  
मुपपद्यते इत्यर्थः ॥ ८ ॥

काचिदन्तर्मुखा वृत्तिरानन्दप्रतिबिम्बभाक् ।  
पुण्यभोगे भोगशान्तौ निद्रारूपेण लीयते ॥ ९

इदानीं भोक्तृशब्दवाच्यस्य आनन्दमयस्य अनात्मत्वं  
दर्शयितुं तस्य च स्वरूपमाह—काचिदिति । पुण्यभोगे  
पुण्यकर्मफलानुभवकाले काचिद्वृत्तिरन्तर्मुखा सती आ-  
नन्दप्रतिबिम्बभाक् आत्मस्वरूपस्यानन्दस्य प्रतिबिम्बं भ-  
जते, सैव भोगशान्तौ पुण्यकर्मफलभोगोपरमे सति निद्रा-  
रूपेण लीयते विलीना भवति सा वृत्तिरानन्दमय इत्यभि-  
प्रायः ॥ ९ ॥

कादाचित्कत्वतोऽनात्मा स्यादानन्दमयोऽप्ययम्  
बिम्बभूतो य आनन्द आत्मासौ सर्वदास्थितेः १०

तस्याऽनात्मत्वमाह—कादाचित्कत्वत इति । अय-  
मानन्दमयोऽपि कादाचित्कत्वादात्मा न स्यात् । अत्रा-  
दिपदार्थवदित्यर्थः । ननु विद्यमानानामानन्दमयादीनां  
सर्वेषामात्मत्वनिरासे नैरात्म्यं प्रसज्येतेत्याशङ्गाह—बि-

म्बभूत इति । बुद्ध्यादां प्रतिबिम्बतयावस्थितस्य प्रिया-  
दिशब्दवाच्यस्य आनन्दमयस्य बिम्बभूतः कारणभूतो य  
आनन्दः असावेव आत्मा भवति । कुत इत्यत आह—  
सर्वदेति । नित्यत्वादित्यर्थः । विवादाध्यासित आनन्दं  
आत्मा भवितुमर्हति नित्यत्वात् । य आत्मा न भवति  
नारो नित्यो यथा देहादिः । गगनादेष्टपत्तिमत्त्वेनानित्य-  
त्वान्नानैकान्तिकतेति भावः ॥ १० ॥

ननु देहमुपक्रम्य निद्रानन्दान्तवस्तुषु ।

मा भूदात्मत्वमन्यस्तु न कश्चिदनुभूयते ॥ ११

चोदयति—नन्विति । अन्नमयाद्यानन्दमयान्तानां  
कोशानामुक्तैर्हेतुभिरात्मत्वं न घटते चेन्मा घटिष्ट, अन्य-  
त्वात्माऽनुपलभ्यमानत्वाच्चैव संभवतीति ॥ ११ ॥

बाढं निद्रादयः सर्वेऽनुभूयन्ते न चेतारः ।

तथाप्येतेऽनुभूयन्ते येन तं को निवारयेत् ॥ १२

परिहरति—बाढमिति । अत्र निद्राशब्देन निद्रा-  
नन्दो लक्ष्यते, निद्रादयो देहान्ता उपलभ्यन्ते, अन्यो  
नानुभूयते इति यदुक्तं तत्सत्यम् । कथं तर्हि तदतिरिक्त-  
स्यात्मनोऽङ्गीकार इत्यत आह—तथापीति । अन्यस्यानु-  
पलभ्यमानत्वेऽपि यद्वलादेतेषां आनन्दमयादीनामुपलभ्य-  
माणा भवति सोऽनुभवः कथं नाङ्गीक्रियत इत्यर्थः ॥ १२ ॥

स्वयमेवानुभूतित्वाद्विद्यते नानुभाव्यता ।

ज्ञातृज्ञानान्तराभावादज्ञेयो न त्वसत्तया ॥ १३

ननूक्तेभ्योऽन्य आत्मा यदि विद्यते तर्ह्यपलभ्येत नोप-  
लभ्यते अतो नास्तीत्याशङ्क्याह—स्वयमिति । आनन्द-  
मयादीनां साक्षिणोऽनुभवरूपत्वादेवानुभाव्यत्वं नास्तीति ।  
ननु अनुभवरूपत्वेऽप्यनुभाव्यत्वं कुतो न स्यादित्या-  
शङ्क्याह—ज्ञात्रिति । ज्ञाता च ज्ञानं च ज्ञातृज्ञाने अन्ये  
ज्ञातृज्ञाने ज्ञातृज्ञानान्तरे तयोरभावः तस्मादज्ञेयो ज्ञान-  
विषयो न भवतीति ज्ञात्रायभावाद्वा न ज्ञायते स्वस्यैवा-  
सत्त्वाद्वा किमत्र निगमने कारणमित्यत आह—न त्वस-  
त्तयेति । निद्रानन्दादिसाक्षित्वेनासत्त्वस्य पूर्वमेव निरा-  
कृतत्वादिति भावः ॥ १३ ॥

माधुर्यादिस्वभावानामन्यत्र स्वगुणार्पिणाम् ।

स्वस्मिंस्तदर्पणापेक्षा नो न चास्त्यन्यदर्पकम् १४

अनुभवरूपस्यात्मनोऽनुभाव्यत्वाभावे दृष्टान्तमाह—  
माधुर्यादीति । आदिशब्देनाम्लादयो गृह्यन्ते । माधुर्या-  
दयः स्वभावाः सहजा धर्मविशेषा येषां ते माधुर्यादिस्व-  
भावा गुडादयस्तेषामन्यत्र स्वसंसृष्टपदार्थेषु चणकादिषु  
स्वगुणार्पिणां स्वगुणान्माधुर्यादीनर्पयन्तीति स्वगुणार्पिण-  
त्वेनां स्वस्मिन्स्वस्वरूपे गुडादिलक्षणे तदर्पणापेक्षा तेषां

माधुर्यादीनां अर्पणे संपादनेऽपेक्षा आकाङ्क्षा माधुर्यादिकं  
केनचित्संपादनीयमित्येवंरूपा नो नैव विद्यते । किंचान्य-  
दर्पकं नास्ति । गुडादीनां माधुर्यादिप्रदं वस्त्वन्तरं नास्ती-  
त्यर्थः ॥ १४ ॥

अर्पकान्तरराहित्येऽप्यस्त्येषां तत्स्वभावता ।

मा भूतथानुभाव्यत्वं बोधात्मा तु न हीयते ॥ १५

सदृष्टान्तं फलितमाह—अर्पकान्तरेति । माधुर्यादि-  
समर्पकवस्त्वन्तराभावेऽपि येषां गुडादीनां माधुर्यादि-  
स्वभावता विद्यते, एवमात्मनोऽप्यनुभवविषयत्वं मा भूत्,  
अनुभवरूपता तु भवत्येवेत्यर्थः ॥ १५ ॥

स्वयंज्योतिर्भवत्येष, पुगेऽस्माद्भासतेऽखिलात् ।

तमेव भान्तमन्वेति तद्भासा भास्यते जगत् ॥ १६

उक्तार्थं प्रमाणमाह—स्वयमिति । ‘अत्रायं पुरुषः  
स्वयंज्योतिर्भवति’ ‘अस्मात्सर्वस्मात्पुरतः सुविभातम्’ ।  
‘तमेव भान्तमनुभाति सर्वं तस्य भासा सर्वमिदं विभाति’  
इत्यादिश्रुतयः आत्मनः स्वप्रकाशत्वं बोधयन्तीत्यर्थः ॥ १६

येनेदं जानते सर्वं तत्केनान्येन जानताम् ।

विज्ञातारं केन विन्द्याच्छक्तं वेद्ये तु साधनम् ॥ १७

‘येनेदं सर्वं विजानाति तं केन विजानीयाद्विज्ञातारमरे  
केन विजानीयात्’ इति वाक्यमर्थतः पठति—येनेद-

मिति । येन साक्षिचैतन्यरूपेण आत्मना इदं सर्वं दृश्य-  
जातं जानते प्राणिनः तं साक्षिणमात्मानमन्येन केन  
साक्ष्यभूतेन जडेन जानतामवगच्छेयुः । पुमांस इति शेषः ।  
अस्यैव वाक्यस्य तात्पर्यमाह—**विज्ञातारमिति** ।  
दृश्यजातस्य ज्ञातारं केन दृश्यभूतेन विन्ध्याद्विजानीयात् ।  
न केनापि जानातीत्यर्थः । ननु मनसा ज्ञास्यतीत्याश-  
ङ्गाह—**शक्तमिति** । साधनं तु ज्ञानसाधनं तु मनः  
वेद्ये ज्ञातव्यविषये शक्तं समर्थं न तु ज्ञातर्यात्मनि । 'नैव  
वाचा न भनसा' इत्यादिश्रुतेः । स्वस्यापि ज्ञेयत्वे कर्मकर्तृ-  
त्वविरोधाच्चेति भावः ॥ १७ ॥

**स वेत्ति वेद्यं तत्सर्वं नान्यस्तस्यास्ति वेदिता ।**  
**विदिताविदिताभ्यां तत्पृथग्बोधस्वरूपकम् ॥ १८**

आत्मनः स्वप्रकाशत्वे एव 'स वेत्ति वेद्यं न च तस्यास्ति  
वेत्ता' 'अन्यदेव तद्विदितादथो अविदितादधि' इति वाक्य-  
द्वयमपि प्रमाणमिति मन्वानस्तद्वाक्यद्वयमर्थतः पठति—  
**स वेत्तीति** । स आत्मा यद्यद्वेद्यं तत्तत्सर्वं वेत्ति ।  
तस्यात्मनो वेदिता ज्ञाता अन्यो नास्ति, तद्वेद्यस्वरूपकं  
ब्रह्म, विदिताविदिताभ्यां—विदितं ज्ञानेन विषयीकृतं,  
अविदितमज्ञानेनावृतं ताभ्यां—पृथग्विलक्षणम् । बोध-  
स्वरूपत्वादेवेत्यर्थः ॥ १८ ॥

बोधेऽप्यनुभवो यस्य न कथंचन जायते ।

तं कथं बोधयेच्छास्त्रं लोष्ट्रं नरसमाकृतिम् ॥ १९

ननु विदिताविदितातिरिक्तो बोधो नानुभूयत इत्याशङ्क्य  
विदितविशेषणस्य वेदनस्यैव बोधस्वरूपत्वात्तदनुभवाभावे  
विदितस्याप्यनुभवाभावप्रसङ्गाद्बोधानुभवोऽवश्यमङ्गीकर्तव्य  
इति गोपहासमाह—बोधेऽपीति । यस्य मन्दस्य बोधे-  
ऽपि घटादिस्फुरणरूपेऽप्यनुभवः साक्षात्कारः कथंचन  
कथमपि न जायते नोत्पद्यते, तं नरसमाकृतिं नरसमाकारं  
लोष्ट्रं लोष्ट्रवज्जडं मनुष्यं शास्त्रं कथं बोधयेत् । न कथमपि  
बोधयेदित्यर्थः ॥ १९ ॥

जिह्वा मेऽस्ति न वेत्युक्तिर्लज्जायै केवलं यथा ।

न बुध्यते मया बोधो बोद्धव्य इति तादृशी ॥ २०

‘बोधो न बुध्यते’ इत्युक्तिरेव व्याहतेति सदृष्टान्तमाह  
—जिह्वेति । मे जिह्वा अस्ति न वेत्युक्तिर्भाषणं यथा  
लज्जायै केवलं लज्जाजननायैव भवति न बुद्धिमत्त्वज्ञाप-  
नाय । जिह्वया विना भाषणानुपपत्तेः । एवं मया बोधो  
न बुध्यते, इतः परं बोद्धव्य इत्युक्तिरपि तादृशी लज्जा-  
हेतुरेव । बोधेन विना तद्व्यवहारासिद्धिरित्यर्थः ॥ २० ॥

यस्मिन् यस्मिन्नस्ति लोके बोधस्तत्तदुपेक्षणे ।

यद्बोधमात्रं तद्ब्रह्मेत्येवंधीर्ब्रह्मनिश्चयः ॥ २१

भवत्वेवंविधः स बोधस्तथापि प्रकृते ब्रह्मावबोधे  
किमायातमित्याशङ्क्याह—यस्मिन्निति । लोके जगति  
यस्मिन्यस्मिन्घटादिलक्षणे विषये बोधो ज्ञानमस्ति तत्तदु-  
पेक्षणे तस्य तस्य घटादिविषयस्योपेक्षणेऽनादरणे कृते सति ।  
यद्वोध्यमात्रं घटादि सर्वत्रानुस्यूतं यत् स्फुरणमस्ति तदेव  
ब्रह्मेत्येवंरूपा धीर्बुद्धिर्ब्रह्मनिश्चयः । ब्रह्मावगतिरित्यर्थः २१

**पञ्चकोशपरित्यागे साक्षिबोधावशेषतः ।**

**स्वस्वरूपं स एव स्याच्छून्यत्वं तस्य दुर्घटम्॥२२**

ननु घटादिविषयोपेक्षया तदर्थानुभवरूपं ब्रह्मावगम्यते  
चेत्तर्हि कोशपञ्चकविवेकोऽयं निष्प्रयोजनः स्यादित्याशङ्क्य  
ब्रह्मणः प्रत्यग्रूपताज्ञानेन विना संसारानिवृत्तेः तथात्वाव-  
बोधोपयोगित्वान्न तस्यापि वैयर्थ्यमित्याह—पञ्चकोशेति ।  
पञ्चानां कोशानामन्नमयादीनां परित्यागे बुद्धानात्मत्व-  
निश्चये कृते तत्साक्षिरूपस्य बोधस्यावशेषणात् स साक्षि-  
रूपो बोध एव स्वस्वरूपं निजरूपं ब्रह्मैव स्यात् । नन्यन्न-  
मयादीनामनुभवसिद्धानां त्यागे शून्यपरिशेषः स्यादित्या-  
शङ्क्याह—शून्यत्वमिति । तस्य साक्षिबोधस्य शून्यत्वं  
दुर्घटम् । दुःसंपाद्यमित्यर्थः ॥ २२ ॥

**अस्ति तावत्स्वयं नाम विवादाविषयत्वतः ।**

**स्वस्मिन्नपि विवादश्चेत्प्रतिवाद्यत्र को भवेत्॥२३**

दुर्घटत्वमेवोपपादयति-अस्तीति । स्वयंशब्दवाच्यं  
स्वस्वरूपं लौकिकानां वैदिकानां च मते तावदस्येव । कुत  
इत्यत आह—विवादेति । स्वस्वरूपस्य विप्रतिपत्तिविष-  
यत्वाभावादित्यर्थः विपक्षे बाधकमाह—स्वस्मिन्निति ।  
स्वात्मन्यपि विप्रतिपत्तौ सत्यां अत्रास्यां विप्रतिपत्तौ कः  
प्रतिवादी स्यात् । न कोपीत्यर्थः ॥ २३ ॥

स्वासत्त्वं तु न कस्मैचिद्रोचते विभ्रमं विना ।  
अत एव श्रुतिर्बाधं ब्रूते चासत्त्ववादिनः ॥ २४

ननु स्वासत्त्ववायेव प्रतिवादी भविष्यतीत्याशङ्क्य तथा-  
धिभः कोऽपि नास्तीत्याह—स्वासत्त्वमिति । भ्रान्ति-  
मेकां विहायाऽन्यस्यां दशायां स्वस्याभावः केनापि नाङ्गी-  
क्रियत इत्यर्थः । कुत एवं निश्चीयत इत्याशङ्क्याह—अत  
इति । यतः कस्मैचिन्न रोचते अतएव श्रुतिरपि असत्त्व-  
वादिनो बाधं ब्रूते ॥ २४ ॥

असद्ब्रह्मेति चेद्वेदस्वयमेव भवेदसत् ।

अतोऽस्य मा भूद्वेद्यत्वं स्वसत्त्वं त्वभ्युपेयताम् २५

केयं श्रुतिरित्याकाङ्क्षायां असन्नेवेत्यादिकां तां श्रुतिमर्थतः  
पठति—असदिति । यदि ब्रह्मासदिति जानीयात्तर्हि  
स्वयमेव ब्रह्माणोऽसत्त्वज्ञानी असद्भवेत् । स्वस्यैव ब्रह्मरूप-  
त्वादित्यर्थः । फलितमाह—अत इति ॥ २५ ॥



कीदृक्तर्हीति चेत्पृच्छेदीदृक्ता नास्ति तत्र हि ।

यदनीदृगतादृक् च तत्स्वरूपं विनिश्चिनु ॥ २६

इदानीमात्मनः स्वप्रकाशत्वं वक्तुकामस्तस्य वेद्यत्वाभावं कीदृक्स्वरूपमिति प्रश्नमुत्थापयति—कीदृगिति । अयमभिप्रायः—आत्मन ईदृक्त्वादिना केनचिद्रूपेण वैशिष्ट्याङ्गीकारे तेनैव रूपेण वेद्यत्वं स्यात्, तदनङ्गीकारे शून्यत्वमिति । सत्यम् । ईदृक्त्वाद्यङ्गीकारे तथैव वेद्यत्वं तत्तु नाङ्गीक्रियत इत्याह—ईदृक्तेति । उपलक्षणमेतत्तादृक्त्वस्यापि । उभयाभावमेवाह—यदनीदृगिति ॥ २६ ॥

अक्षाणां विषयस्त्वीदृक्परोक्षस्तादृगुच्यते ।

विषयी नाक्षविषयः स्वत्वान्नास्य परोक्षता ॥ २७

नहि प्रतिज्ञामात्रेणार्थसिद्धिरित्याशङ्क्य ईदृक्तादृक्शब्दयोरर्थमभिदधानस्तदवाच्यत्वमुपपादयति—अक्षाणामिति । प्रत्यक्षस्यैव घटादेरीदृक्शब्दवाच्यत्वं दृष्टं, परोक्षस्यैव धर्मादेस्तादृक्शब्दवाच्यत्वं, द्रष्टुरात्मनस्तु इन्द्रियजन्यज्ञानविषयत्वाभावाच्चेदृक्त्वं, स्वत्वेनैव परोक्षत्वाभावाच्च तादृक्त्वमित्यर्थः ॥ २७ ॥

अवेद्योऽप्यपरोक्षोऽतः स्वप्रकाशो भवत्ययम् ।

सत्यं ज्ञानमनन्तं चेत्यस्तीह ब्रह्मलक्षणम् ॥ २८

तर्हि शून्यमिति द्वितीयं पक्षं फलदर्शनव्याजेन परि-

हरति—अवेद्य इति । इन्द्रियजन्यज्ञानविषयत्वाभावे-  
ऽप्यपरोक्षत्वात्स्वप्रकाश इत्यर्थः । अत्रायं प्रयोगः—आत्मा  
स्वप्रकाशः संवित्कर्मतामन्तरेणाऽपरोक्षत्वासंवेदनवदिति ।  
न च विशेषणासिद्धो हेतुः । आत्मनः संवित्कर्मत्वे कर्म-  
कर्तृभावविरोधप्रसङ्गात् । स्वस्वरूपेण कर्तृत्वं, विशिष्टरूपेण  
कर्मत्वमित्यविरोध इति चेत्, गमनक्रियायामपि एकस्यैव  
स्वरूपेण कर्तृत्वं, विशिष्टरूपेण कर्मत्वमित्यतिप्रसङ्गात् । न  
च साधनविकलो दृष्टान्तः । संवेदनस्य संवेदनान्तरापेक्षा-  
गामनवस्थानादिति तर्कमते घटो घटज्ञानेन भासते, घट-  
ज्ञानमनुव्यवसायेनेति संवेदनवत्स्वप्रकाशे दृष्टान्तः साधन-  
धिकल इति चेन्न ज्ञानस्य ज्ञानान्तरेण भासनाभावात्साधन-  
धिकलः ॥ नन्वात्मनः स्वप्रकाशत्वेन सिद्धत्वेऽपि ब्रह्म-  
लक्षणाभावात् न ब्रह्मत्वसिद्धिरित्याशङ्क्य तल्लक्षणं तत्र  
योजयति—सत्यमिति । ‘सत्यं ज्ञानमनन्तं ब्रह्म’ इति  
श्रुत्या यद्ब्रह्मणो लक्षणमुक्तं तदात्मनि विद्यत इत्यर्थः ॥२८॥

सत्यत्वं बाधराहित्यं, जगद्बाधैकसाक्षिणः ।

बाधः किंसाक्षिको ब्रूहि, नत्वसाक्षिक इष्यते २९.

आत्मनः सत्यलोपपादनाय तावत्सत्यत्वस्य लक्षणमाह  
—सत्यत्वमिति । बाधशून्यत्वं सत्यत्वं ‘सत्यमबाध्यं  
बाध्यं मिथ्येति तद्विवेकः’ इति पूर्वाचार्यैरुक्तत्वात् । अस्तु

प्रकृते किमायातमित्यत आह—**जगदिति** । जगतः स्थूल-  
सूक्ष्मशरीरादिलक्षणस्य यो बाधः सुप्तिमूर्च्छासमाधिषु  
अविद्यमानता तत्साक्षित्वेनैव वर्तमानस्यात्मनो बाधः किं-  
साक्षिकः कः साक्षी अस्य बाधस्यासौ किंसाक्षिकः । न  
कोऽपि साक्षी विद्यते इत्यर्थः । असाक्षिकोऽप्यात्मबाधः  
किं न स्यादित्याशङ्क्याह—**नत्विति** । साक्षिरहितो बाधो  
नाभ्युपगन्तव्योऽन्यथातिप्रसङ्गादिति भावः ॥ २९ ॥

**अपनीतेषु मूर्तेषु ह्यमूर्ते शिष्यते वियत् ।**  
**शक्येषु बाधितेष्वन्ते शिष्यते यत्तदेव तत् ॥ ३०**

उक्तमर्थं दृष्टान्तेन स्पष्टयति—**अपनीतेष्विति** ।  
मूर्तेषु गृहादिगतेषु घटादिष्वपनीतेषु गृहादिभ्यो निःसारि-  
तेषु सत्सु यथापनेतुमशक्यं नभ एवावशिष्यते, एवं स्व-  
व्यतिरिक्तेषु मूर्तामूर्तेषु देहेन्द्रियादिषु निराकृतुं शक्येषु  
‘नेतिनेति’ इति श्रुत्या निराकृतेषु सत्सु अन्तेऽवसाने सर्व-  
निराकरणसाक्षित्वेन यो बोधोऽवशिष्यते स एव बाधरहित  
आत्मेत्यर्थः ॥ ३० ॥

**सर्वबाधे न किञ्चिच्छेद्यन्न किञ्चित्तदेव तत् ।**  
**भाषा एवात्र मिथ्यन्ते निर्बाधं तावदस्ति हि ॥ ३१**

अनु प्रतीयमानस्य सर्वस्यापि निषेधे किञ्चिन्नाव-  
शिष्यते, अतः कथं ‘शिष्यते यत्तदेव त’दित्यवशिष्टस्यात्म-

त्वमुच्यते इति शङ्कते—**सर्वबाध इति** । न किञ्चिदव-  
शिष्यते इति वदतापि तथा प्रयोगसिद्धये सर्वाभावविषयं  
ज्ञानमवश्यमभ्युपेतव्यम्, अतस्तदेवास्मदभिमततात्मस्वरूप-  
मित्यभिप्रायेण परिहरति—**यन्नेति** । न किञ्चिदिति शब्देन  
यच्चैतन्यमुच्यते तदेव तद्वद्वेत्यर्थः । ननु न किञ्चिदित्य-  
भाववाचकेन न किञ्चिच्छब्देन कथं चैतन्यमुच्यते इत्या-  
शङ्क्य बाधसाक्षिणोऽवश्यमभ्युपेयत्वादभिधायकशब्देऽप्येव  
विप्रतिपत्तिर्नाभिधेये इति परिहरति—**भाषेति** । अत्र  
बाधासाक्षिणि प्रत्यगात्मनि भाषा एव न किञ्चित्साक्षीत्या-  
दिशब्दा एव भिद्यन्ते । निर्बाधं बाधरहितं साक्षिचैतन्यं  
तु विद्यत एवेत्यर्थः ॥ ३१ ॥

**अत एव श्रुतिर्बाध्यं बाधित्वा शेषयत्यदः ।**

**स एष नेति नेत्यात्मेत्यतद्व्यावृत्तिरूपतः ॥ ३२**

उक्तमर्थं श्रुत्यारूढं करोति—**अतएवेति** । यतः  
साक्षिचैतन्यमबाध्यमत एव 'स एष नेति नेत्यात्मा' इति  
श्रुतिरतद्व्यावृत्तिरूपतोऽनात्मपदार्थनिराकरणद्वारेण बाध्यं  
निराकरणयोग्यं सर्वमनात्मकं वस्तुजातं बाधित्वा निराकृत्य  
अदो निराकर्तुमशक्यं प्रत्यक्स्वरूपं शेषयत्यवशेषयति ॥ ३२

**इदंरूपं तु यद्यावत्तत्त्यक्तं शक्यतेऽस्त्रिलम् ।**

**अशक्यो ह्यनिदंरूपः स आत्मा बाधवर्जितः ३३**

नेतिनेतीतिश्रुतिर्बाधयोग्यं बाधित्वा बाधितुमशक्यम-  
 विशेषयतीत्युक्तं, तत्र कीदृशं बाधितुं शक्यं, कीदृशमशक्य-  
 मिति विवक्षायां तदुभयं विभज्य ते दर्शयति—इदंरूप-  
 मिति । इदंरूपमित्येवंरूपं दृश्यत्वेनानुभूयमानं रूपं स्वरूपं  
 यस्य देहादेस्तदिदंरूपम् । तुशब्दोऽवधारणे । यद्यावादिति  
 पदद्वयं सर्वदृश्योपसंग्रहार्थम् । एवं च सति ग्रहदृश्यं तद-  
 खिलं त्यक्तुं शक्यत एवेत्यर्थः संपद्येत । अनिदंरूपः प्रत्य-  
 क्त्वेनेदंतयावगन्तुं अयोग्यः साक्षी अशक्यस्त्यक्तुमित्यर्थः ।  
 हीतिनिपातेन प्रसिद्धिद्योतकेन त्यक्तुः स्वरूपत्वेन त्यागा-  
 योग्यतां सूचयति । फलितमाह—आत्मेति । यो बाध-  
 रहितः साक्षी स एवात्मा नाहङ्कारादिर्दृश्य इत्यर्थः ॥ ३३ ॥

सिद्धं ब्रह्मणि सत्यत्वं ज्ञानत्वं तु पुरेरितम् ।

स्वयमेवानुभूतित्वादित्यादिवचनैः स्फुटम् ॥ ३४

भवत्वात्मनोऽबाध्यत्वं, प्रकृते किमायातमित्यत आह—  
 सिद्धमिति । ब्रह्मणि ब्रह्मलक्षणे यत्सत्यत्वमभिहितं तदा-  
 त्मनि सिद्धम् । भवतु सत्यत्वं, ज्ञानत्वं कथमित्याकाङ्क्षायां  
 तत्पूर्वमेवोपपादितमित्याह—ज्ञानत्वमिति । ‘स्वयमेवा-  
 नुभूतित्वाद्विद्यते नानुभाव्यता’ इत्यादिभिर्वचनैर्ज्ञानरूपत्वं  
 पूर्वमेव सम्यगभिहितमित्यर्थः ॥ ३४ ॥

न व्यापित्वाद्देशतोऽन्तो नित्यत्वान्नापि कालतः ।  
न वस्तुतोऽपि सार्वत्म्यादानन्त्यं ब्रह्मणि त्रिधा ॥

ननु सत्यत्वज्ञानत्वयोरात्मनि सिद्धत्वेऽप्यानन्त्यं न घटते  
ब्रह्मण्यपि तस्यासिद्धेरित्याशङ्क्य ब्रह्मणि तावत्तत्साधयति—  
न व्यापित्वादिति । ‘नित्यं विभुं सर्वगतं सुसूक्ष्मं’  
‘आकाशवत्सर्वगतश्च नित्यः’ ‘नित्यो नित्यानां चेतनश्चेत-  
नानां’ ‘इदं सर्वं यदयमात्मा’ ‘सर्वं ह्येतद्ब्रह्म’ ‘ब्रह्मैवेदं  
सर्वं’ इत्यादिश्रुतिषु व्यापित्वनित्यत्वसर्वात्मत्वप्रतिपादना-  
द्ब्रह्मणस्त्रिविधमप्यानन्त्यं देशकालवस्तुकृतपरिच्छेदराहित्य-  
मभ्युपेतव्यमित्यर्थः ॥ ३५ ॥

देशकालान्यवस्तूनां कल्पितत्वाच्च मायया ।

न देशादिकृतोऽन्तोस्ति ब्रह्मानन्त्यं स्फुटं ततः ३६

न केवलं श्रुतिः किंतु युक्तितोऽपीत्याह—देशका-  
लेति । परिच्छेदहेतूनां देशकालान्यवस्तूनां मायया  
कल्पितत्वाच्च, गन्धर्वनगरादिभिर्गगनस्येव न देशादिभिः  
कृतः पारमार्थिकः परिच्छेदो ब्रह्मणि संभवति यतोऽतो  
ब्रह्मण्यनन्त्यं तावद्व्यक्तमेव ‘तदेतत्सत्यमात्मा ब्रह्मैव ब्रह्मा-  
त्मैवात्र ह्येवं न विचिकित्समित्यो सत्यमात्मैव नृसिंहो देवो  
ब्रह्म भवति’ ‘अयमात्मा ब्रह्म’ इत्यादिभिः श्रुतिभिरात्मनो  
ब्रह्माभेदप्रतिपादनात्तस्याप्यानन्त्यं सिद्धमिति तात्पर्यम् ३६

सत्यं ज्ञानमनन्तं यद्ब्रह्म तद्वस्तु तस्य तत् ।

ईश्वरत्वं च जीवत्वमुपाधिद्वयकल्पितम् ॥ ३७

ननु जडस्य जगतो ब्रह्मण्यारोपितत्वेन ब्रह्मणः परिच्छे-  
दकत्वाभावेऽपि, चेतनयोर्जीवेश्वरयोस्तदसंभवात्तत्कृतपरि-  
च्छेदवत्त्वेन आनन्त्यं ब्रह्मणो न संगच्छत इत्याशङ्क्य  
तयोरप्यौपाधिकरूपत्वेन पारमार्थिकत्वाभावान्न तयोरपि  
वास्तवपरिच्छेदहेतुत्वमित्यभिप्रायेणाह—**सत्यमिति ।**  
यत्सत्यादिरूपं ब्रह्म तद्वस्तु तदेव पारमार्थिकं तस्य ब्रह्मणो  
यल्लोकप्रसिद्धमीश्वरत्वं जीवत्वं च तद्वक्ष्यमाणोपाधिद्वयेन  
कल्पितं, अतः कल्पितत्वादेन जडवज्जीवेश्वरयोरपि तत्परि-  
च्छेदकत्वाभाव इति भावः ॥ ३७ ॥

शक्तिरस्त्यैश्वरी काचित्सर्ववस्तुनियामिका ।

आनन्दमयमारभ्य गूढा सर्वेषु वस्तुषु ॥ ३८

किं तदुपाधिद्वयमित्याकाङ्क्षायां तदुभयं क्रमेण दिदर्श-  
यिषुरादावीश्वरोपाधिभूतां शक्तिं निरूपयति—**शक्तिरि-**  
**ति ।** ऐश्वरी ईश्वरोपाधितया ईश्वरसंबन्धिनी काचित्सद-  
सत्त्वादिमी रूपैर्निर्वक्तुमशक्या सर्ववस्तुनियामिका सर्वेषा-  
मन्तर्यामिब्राह्मणोक्तानां पृथिव्यादीनां नियम्यवस्तूनां नि-  
यमनकर्त्री शक्तिरस्ति । सा कुत्र तिष्ठति, कुतो वा नोप-  
लभ्यत इत्याशङ्क्याह—**आनन्देति ।** आनन्दमयादिषु

ब्रह्माण्डान्तेषु सर्वेषु वस्तुषु गूढा वर्तन्ते । अतो नोपलभ्यत  
इत्यर्थः ॥ ३८ ॥

**वस्तुधर्मा नियम्येरञ्जकत्या नैव यदा तदा ।**

**अन्योन्यधर्मसांकर्याद्विप्रवेत जगत्खलु ॥ ३९**

नियमेनानुपलभ्यमानायास्तस्या असत्त्वमेव किं न स्या-  
दित्याशङ्क्य जगन्नियमनान्यथानुपपत्त्या सावश्यमभ्युपेये-  
त्याह—**वस्तुधर्मा इति** । वस्तूनां पृथिव्यादीनां काटि-  
न्यद्रवत्वादयो यदा शक्त्या न व्यवस्थाप्यन्ते तदा तेषां  
धर्माणां सांकर्याद्विमिश्रणेनैकत्रावस्थानात् जगद्विप्रवेत ।  
अनियतव्यवहारविषयतां प्राप्नुयादित्यर्थः । खल्विति प्र-  
सिद्धिं द्योतयति ॥ ३९ ॥

**चिच्छायावेशतः शक्तिश्चेतनेव विभाति सा ।**

**तच्छक्त्युपाधिसंयोगाद्ब्रह्मैवेश्वरतां व्रजेत् ॥ ४०**

ननु जडाया अस्या जगन्नियामकत्वं न युज्यते इत्याश-  
ङ्काह—**चिच्छायेति** । सा शक्तिश्चिच्छायावेशतश्चिदा-  
भासप्रवेशाच्चेतना इव चेतनत्वमापन्ना इव विभाति प्रती-  
यते । अतोऽस्या नियामकत्वं घटत इत्यर्थः । अस्तु,  
प्रस्तुते किमायातमित्यत आह—**तच्छक्तीति** । सा चासौ  
शक्तिश्चेति कर्मधारयः । सैवोपाधिस्तेन संयोगः संबन्धस्त-



स्माद्ब्रह्मैव सत्यादिलक्षणमीश्वरतां सर्वज्ञत्वादिधर्मयोगितां  
ब्रजेत्प्राप्नुयात् ॥ ४० ॥

कोशोपाधिविवक्षायां याति ब्रह्मैव जीवताम् ।  
पिता पितामहश्चैकः पुत्रपौत्रौ यथा प्रति ॥ ४१

जीवलोपाधिभूतानां कोशानां प्रागेवामिहितत्वात्तन्नि-  
मित्तकं जीवत्वमिदानीमाह—कोशोपाधीति । कोशा  
एव उपाधिः कोशोपाधिस्तद्विवक्षायां पर्यालोचनायां क्रिय-  
माणायां ब्रह्मैव सत्यादिलक्षणमेव जीवतां जीवव्यवहार-  
विषयतां गच्छति । नन्वेकस्यैव विरुद्धधर्मद्वययोगित्वं  
युगपन्न कापि दृष्टचरमित्याशङ्क्याह—पितेति । यथैक  
एव देवदत्त एकदेव पुत्रं प्रति पिता भवति, पौत्रं प्रति तु  
पितामहः, एवं ब्रह्मापि कोशोपाधिविवक्षायां जीवो भवति,  
शक्त्युपाधिविवक्षायां ईश्वरश्च भवतीत्यर्थः ॥ ४१ ॥

पुत्रादेरविवक्षायां न पिता न पितामहः ।  
तद्वन्नेशो नापि जीवः शक्तिकोशाविवक्षणे ॥ ४२

वस्तुतस्तु जीवत्वमीश्वरत्वं वा ब्रह्मणो नास्तीत्येतत्स-  
दृष्टान्तमाह—पुत्रादेरिति ॥ ४२ ॥


य एवं ब्रह्म वेदैष ब्रह्मैव भवति स्वयम् ।  
ब्रह्मणो नास्ति जन्मातः पुनरेष न जायते ॥ ४३

इति पञ्चदश्यां पञ्चकोशविवेकः ॥ ३ ॥

इदानीमुक्तज्ञानस्य फलमाह—य एवमिति । यः  
माधनचतुष्टयसंपन्न एवमुक्तेन प्रकारेण पञ्चकोशविवेक-  
पुरःसरं ब्रह्म प्रत्यगभिन्नं सत्यादिलक्षणं वेद साक्षात्करोति  
एष स्वयं ब्रह्मैव भवति । ‘स यो ह वै तत्परमं ब्रह्म वेद  
ब्रह्मैव भवति’ ‘ब्रह्मविदाप्नोति परम्’ इत्यादिश्रुतिभ्यः ।  
ततोऽपि किमित्यत आह—ब्रह्मण इति । ‘न जायते  
म्रियते वा विपश्चित्’ इत्यादिश्रुतेः ब्रह्मणस्तावज्जन्म नास्ति,  
अतएव विद्वानपि स्वात्मनस्तद्रूपत्वावगमाच्चैव जायते ‘न  
रा पुनरावर्तते’ इति श्रुतेरिति ॥ ४३ ॥

इति श्रीमत्परमहंसपरिव्राजकाचार्यश्रीभारतीतीर्थविद्यारण्य-  
मुनिवर्यकिङ्करेण श्रीरामकृष्णाख्येन विदुषा विरचिता  
पञ्चकोशविवेकव्याख्या समाप्ता ॥ ३ ॥

## द्वैतविवेकप्रकरणम् ॥ ४ ॥



ईश्वरेणापि जीवेन सृष्टं द्वैतं विविच्यते ।  
विवेके सति जीवेन हेयो बन्धः स्फुटीभवेत् ॥ १ ॥

नत्वा श्रीभारतीतीर्थविद्यारण्यमुनीश्वरौ ।

मया द्वैतविवेकस्य क्रियते पदयोजना ॥ १ ॥

चिकीर्षितस्य ग्रन्थस्य निष्प्रत्यूहपरिपूरणाय अमिलषितदेवतातत्त्वानुस्मरणलक्षणं मङ्गलमाचरन् अस्य वेदान्तप्रकरणत्वाच्छास्त्रीयमेवानुबन्धचतुष्टयं सिद्धवत्कृत्य ग्रन्थारम्भं प्रतिजानीते—ईश्वरेणेति । ईश्वरेण कारणोपाधिकेनान्तर्यामिणा जीवेनापि कार्योपाधिकेनाहंप्रत्ययिना च सृष्टमुत्पादितं द्वैतं जगद्विविच्यते विभज्य प्रदर्श्यते । अस्य द्वैतविवेचनस्य काकदन्तपरीक्षावन्निष्प्रयोजनत्वं वारयति—विवेक इति । विवेके सति जीवेश्वरसृष्टयोर्द्वैतयोर्विवेचने कृते सति जीवेन पूर्वोक्तेन हेयः परित्याज्यो बन्धो बन्धहेतुर्द्वैतं स्फुटीभवेत्सृष्टां गच्छेत् । एतावज्जीवेन हेयमिति निश्चीयेतेत्यर्थः ॥ १ ॥

मायां तु प्रकृतिं विद्यान्मायिनं तु महेश्वरम् ।  
स मायी सृजतीत्याहुः श्वेताश्वतरशास्त्रिनः ॥ २ ॥

नन्वदृष्टद्वारा जीवानामेव जगद्धेतुत्वं वादिनो वर्णयन्ति,  
अतः कथमीश्वरसृष्टत्वमुच्यते जगत इत्याशङ्क्य बहुश्रुति-  
विरोधान्नेदं चोद्यमुत्थापयितुमर्हति इत्यभिप्रेत्य श्वेताश्वतर-  
वाक्यं तावदर्थतः पठति—मायां त्विति । मायोपाधिक-  
मीश्वरं प्रस्तुत्य 'अस्मान्मायी सृजते विश्वमेत'दिति तस्यै-  
वेश्वरस्य जगत्सृष्टत्वं श्वेताश्वतरशाखिनो वर्णयन्तीत्यर्थः ॥ २ ॥

आत्मा वा इदमग्रेऽभूत्स ईक्षत सृजा इति ।  
संकल्पेनासृजल्लोकान्स एतानिति बहुचाः ॥ ३

ऐतरेयोपनिषद्वाक्यमर्थतोऽनुसंक्रामति—आत्मेति ।  
'आत्मा वा इदमेक एवाग्र आसीन्नान्यत्किंचन मिषत्स  
ईक्षत लोकाभ्युसृजा इति स इमाल्लोकानसृजत' इत्यनेन  
वाक्येनाद्वितीयस्य परमात्मन एव जगत्सृष्टत्वं, बहुचा  
ऋक्शाखाध्यायिन आहुरित्यर्थः ॥ ३ ॥

खं वाय्वग्निजलोव्योषध्यन्नदेहाः क्रमादमी ।  
संभूता ब्रह्मणस्तस्मादेतस्मादात्मनोऽखिलाः ॥ ४

ईश्वरस्य जगत्कारणत्वे तैत्तिरीयश्रुतिरपि प्रमाणमित्य-  
भिप्रेत्य तद्वाक्यमर्थतः पठति द्वाभ्याम्—खमिति ॥ ४ ॥  
बहु स्यामहमेवातः प्रजायेयेति कामतः ।

तपस्तप्त्वासृजत्सर्वं जगदित्याह तित्तिरिः ॥ ५

'सत्यं ज्ञानमनन्तं ब्रह्म' इत्युपक्रम्य 'तस्माद्वा एतस्मा-

दात्मन आकाशः संभूतः' इत्यादिना 'अन्नात्पुरुषः' इत्य-  
न्तेन वाक्येन गुहाहितत्वेन प्रत्यगभिन्नाद्ब्रह्मण आकाशा-  
दिदेहपर्यन्तं जगदुत्पन्नमित्यभिधायोपरिष्ठादपि 'सोऽकाम-  
यत बहु स्यां प्रजायेयेति । स तपोऽतप्यत स तपस्तत्त्वा  
इदं सर्वमसृजत यदिदं किंच' इति वाक्येन तस्यैव ब्रह्मणो  
जगत्सर्जनेच्छापूर्वकपर्यालोचनेन जगत्सष्टृत्वं तित्तिरिराहे-  
त्यर्थः ॥ ५ ॥

**इदमग्रे सदेवासीद्वहुत्वाय तदैक्षत ।**

**तेजोऽब्रान्ण्डजादीनि ससर्जंति च सामगाः ६**

छान्दोग्येऽपि ब्रह्मण एव जगत्सष्टृत्वं श्रुतमित्याह—  
इदमिति । 'सदेव सोम्येदमग्र आसीदेकमेवाद्वितीयम्'  
इति सद्रूपमद्वितीयं ब्रह्मोपक्रम्य 'तदैक्षत बहु स्यां प्रजा-  
येयेति तत्तेजोऽसृजत' इत्यादिना तस्यैवेक्षणपूर्वकं तेजो-  
ऽब्रान्ण्डममभिधाय, 'तेषां खल्वेषां भूतानां त्रीण्येव बी-  
जानि भवन्त्यण्डजं जीवजमुद्भिजम्' इत्यादिना अण्ड-  
जादिशरीरनिर्मातृत्वं च सामगा वर्णयन्तीत्यर्थः ॥ ६ ॥

**विस्फुलिङ्गा यथा बहेज्जायन्तेऽक्षरतस्तथा ।**

**विविधाश्चिज्जडां भावा इत्याथर्वणिकी श्रुतिः ॥७**

मुण्डकोपनिषद्यपि 'तदेतत्सत्यं यथा सुदीप्तात्पावकाद्वि-  
स्फुलिङ्गाः सहस्रशः प्रभवन्ते सरूपाः । तथाक्षराद्विविधाः

सोम्य भावाः प्रजायन्ते तत्र वैवापियन्ति' इत्यक्षरशब्द-  
वाच्याद्ब्रह्मणो जगदुत्पत्तिः श्रूयत इत्याह—विस्फुलिङ्गा  
इति ॥ ७ ॥

जगदव्याकृतं पूर्वमासीद्वाक्रियताधुना ।  
दृश्याभ्यां नामरूपाभ्यां विराडादिषु ते स्फुटे ८  
विराणमनुर्नरा गावः खराश्वाजावयस्तथा ।  
पिपीलिकावधि द्वन्द्वमिति वाजसनेयिनः ॥ ९

एवं बृहदारण्यकेऽप्यव्याकृतशब्दवाच्याद्ब्रह्मणो नाम-  
रूपात्मकं जगदुत्पन्नमिति श्रुतमित्याह द्वाभ्याम्—जग-  
दिति । 'तद्वेदं तर्ह्यव्याकृतमासीत्तन्नामरूपाभ्यामेव व्या-  
क्रियतासौनामायमिदंरूपः' इति वाक्येन सृष्टेः पुराऽस्पष्ट-  
नामरूपत्वेनाव्याकृतशब्दवाच्यान्मायोपाधिकाद्ब्रह्मणो नाम-  
रूपस्पष्टीकरणलक्षणा सृष्टिरुक्ता, तयोर्नामरूपयोर्विराडा-  
दिषु स्थूलकार्येषु स्पष्टता च, 'तदिदमप्येतर्हि नामरूपा-  
भ्यामेव व्याक्रियतेऽसौनामायमिदंरूप' इति वाक्येनामि-  
हिता, ते च विराडादयः 'आत्मैवेदमग्र आसीत्पुरुषविधः'  
इत्यादिना 'एवमेव यदिदं किंच मिथुनमापिपीलिकाभ्य-  
स्तत्सर्वमसृजत' इत्यनेन दर्शिता इत्यर्थः ॥ ८ ॥ ९ ॥

कृत्वा रूपान्तरं जैवं देहे प्राविशदीश्वरः ।  
इति ताः श्रुतयः प्राहुर्जीवत्वं प्राणधारणात् १०

उदाहृताभिः श्रुतिभिः द्वैतसृष्ट्यभिधानानन्तरं ब्रह्मणो जीवरूपेण तत्र प्रवेशोऽप्यभिहित इत्याह—**कृत्वेति ।** श्रुतयः जैवं जीवसंबन्धि रूपान्तरं, अविक्रियब्रह्मणो विलक्षणं विकारिरूपमित्यर्थः । देहे देहजाते जीवत्वं कुत इत्यत आह—**जीवत्वमिति ।** प्राणादीनां स्वामित्वेन प्रेरकत्वं प्राणधारणं तस्माज्जैवं रूपं कृत्वा प्राविशदित्युक्तम् ॥ १० ॥  
**चैतन्यं यदधिष्ठानं, लिङ्गदेहश्च यः पुनः ।**

**चिच्छाया लिङ्गदेहस्था, तत्सङ्गो जीव उच्यते ११**

किं तदित्यपेक्षायामाह—**चैतन्यमिति ।** यदधिष्ठानं लिङ्गदेहकल्पनाधारभूतं यच्चैतन्यमस्ति, यश्च तत्र कल्पितो लिङ्गदेहो, यश्च तस्मिन् लिङ्गदेहे वर्तमानश्चिदाभासस्तत्सङ्गस्तेषां त्रयाणां समूहो जीवशब्देनोच्यत इत्यर्थः ॥ ११ ॥

**माहेश्वरी तु माया या तस्या निर्माणशक्तिवत् ।**  
**विद्यते मोहशक्तिश्च तं जीवं मोहयत्यसां ॥ १२**

नन्वीश्वरस्यैव जीवरूपेण प्रविष्टत्वे तस्याज्ञत्वदुःखित्वादिविरुद्धधर्मवत्त्वं कुत इत्याशङ्क्याह—**माहेश्वरी त्विति ।** माहेश्वरी 'मायिनं तु महेश्वरम्' इति श्रुत्युक्ता महेश्वरसंबन्धिनी या मायास्ति तस्या निर्माणशक्तिवज्जगत्सर्जनसामर्थ्यवन्मोहशक्तिश्च मोहनसामर्थ्यमप्यस्ति । 'तदेतज्जडं मोहात्मकम्' इति श्रुतेः । ततः किमित्यत आह—**तं जी-**

वमिति । असौ मोहनशक्तिस्तं पूर्वोक्तं जीवं मोहयति  
चिदानन्दादिस्वरूपज्ञानरहितं करोति ॥ १२ ॥

मोहादनीशतां प्राप्य मग्नो वपुषि शोचति ।

ईशसृष्टमिदं द्वैतं सर्वमुक्तं समासतः ॥ १३

ततोऽपि किमित्यत आह—मोहादिति । मोहात्पूर्-  
वोक्तादनीशतामिष्टानिष्टप्राप्तिपरिहारयोरसामर्थ्यं प्राप्य, व-  
पुषि निमग्नः शरीरे तादात्म्यामिमानं गतः शोचति दुःखि-  
त्वाद्यमिमानं करोति । ‘समाने वृक्षे पुरुषो निमग्नोऽनीशया  
शोचति मुह्यमानः’ इति श्रुतेरित्यर्थः । वक्ष्यमाणसांकर्य-  
परिहाराय वृत्तं निगमयति—ईशेति । समासतः । संक्षे-  
पेनेत्यर्थः ॥ १३ ॥

सप्तान्नब्राह्मणे द्वैतं जीवसृष्टं प्रपञ्चितम् ।

अन्नानि सप्त ज्ञानेन कर्मणाऽजनयत्पिता ॥ १४

ननु जीवस्य द्वैतस्रष्टृत्वे किं मानमित्याशङ्क्याह—सप्ता-  
न्नेति । कथं तत्र प्रपञ्चितमित्याशङ्क्य सप्तान्नशब्दवाच्य-  
द्वैतसृष्टिप्रतिपादकं ‘यत्सप्तान्नानि मेधया तपसा जनय-  
त्पिता’ इति वाक्यमर्थतः संगृह्णाति—अन्नानीति ।  
पिता । स्वादृष्टद्वारा जगदुत्पादनेन सर्वलोकपालको जीवः  
इत्यर्थः ॥ १४ ॥

मर्त्यान्नमेकं देवान्ने द्वे पश्वन्नं चतुर्थकम् ।

‘अन्यद्वितीयमात्मार्थमन्नानां विनियोजनम् ॥ १५



नन्वन्नसप्तकसर्जनं किमर्थमिल्याशङ्क्य तद्विनियोगोऽपि  
'एकमस्य साधारणं, द्वे देवानभाजयत्, त्रीण्यात्मनेऽकुरुत  
पशुभ्य एकं प्रायच्छत्' इति वाक्येनोक्तं इत्याह—**मर्त्या-**  
**न्नमिति ।** विनियोजनमुक्तमिति शेषः ॥ १५ ॥

**व्रीह्यादिकं दर्शपूर्णमासौ क्षीरं तथा मनः ।**

**वाक् प्राणश्चेति सप्तत्वमन्नानामवगम्यताम् १६**

तानि च सप्तान्नानि 'एकमस्य साधारणमितीदमेवास्य  
तत्साधारणमन्नं यदिदमद्यते' इत्यादिना 'अयमात्मा वाङ्मयो  
मनोमयः प्राणमयः' इत्यन्तेन वाक्यसंदर्भेणेषदूनकण्डि-  
काद्वयरूपेण दर्शितानीत्याह—**व्रीह्यादिकमिति ॥ १६ ॥**

**ईशेन यद्यप्येतानि निर्मितानि स्वरूपतः ।**

**तथापि ज्ञानकर्मभ्यां जीवोऽकार्षीत्तदन्नताम् १७**

ननूक्तसप्तान्नानां जगदन्तःपातित्वेन ईश्वरनिर्मितत्वात्  
जीवनिर्मितत्वामिधानमयुक्तमिल्याशङ्क्य तत्स्वरूपस्येश्वर-  
निर्मितत्वेऽपि, भोग्यत्वात्कारस्य जीवनिर्मितत्वान्मैवमिल्याह  
—**ईशेनेति ।** ज्ञानकर्मभ्यां ज्ञानं विहितं, प्रतिषिद्धं च  
देवता-परयोषिदादिविषयध्यानं, कर्म च विहितं यज्ञादिरूपं,  
प्रतिषिद्धं हिंसाद्विरूपं ताभ्यामित्यर्थः । तदन्नतां तेषां व्री-  
ह्यादिप्राणान्तानां स्वभोगोपकरणत्वमित्यर्थः ॥ १७ ॥

**ईशकार्यं जीवभोग्यं जगद्वाभ्यां समन्वितम् ।**

**पितृजन्या भर्तृभोग्या यथा योषितथेष्यताम् १८**

किमुक्तं भवतीति तत्राह—ईशकार्यमिति । जग-  
त्सप्तान्नत्वेन उक्तं ब्रह्मादिरूपं ईशकार्यत्वेन जीवभोग्यत्वेन  
च द्वाभ्यां संबद्धमित्यर्थः । एकस्योभयसंबन्धे दृष्टान्तमाह  
—पितृजन्येति ॥ १८ ॥

मायावृत्त्यात्मको हीशसंकल्पः साधनं जनौ ।  
मनोवृत्त्यात्मको जीवसंकल्पो भोगसाधनम् १९

ईशजीवयोर्जगत्सर्जने किं साधनमित्यत आह—माये-  
ति ॥ १९ ॥

ईशनिर्मितमण्यादौ वस्तुन्येकविधे स्थिते ।

भोक्तृधीवृत्तिनानात्वात्तद्भोगो बहुधेय्यते ॥ २०

नन्वीशसृष्टवस्तुस्वरूपातिरिक्तो भोग्यत्वाकार एव नास्ति,  
को जीवेन सृजते इत्याशङ्क्याह—ईशनिर्मितेति । एक-  
स्मिन्नेव विषये, बहुविधोपभोग उपलभ्यमानस्तत्प्रयोजकं  
भोग्याकारमेदं गमयतीत्यर्थः ॥ २० ॥

दृश्यत्येको मणिं लब्ध्वा, कुप्यत्यन्यो ह्यलाभतः ।

पश्यत्येव विरक्तोऽत्र न हृष्यति न कुप्यति ॥ २१

ननु सति भोगमेदे भोग्यमेदः कल्पेत स एव नास्ती-  
त्याशङ्क्य दृश्यमानत्वान्मैवमित्याह—दृश्यतीति । एको  
मण्यर्थी तं लब्ध्वा हृष्यति, अन्यस्तथाविधस्तदलाभात्कु-  
प्यति । अत्र मणौ विषये विरक्तस्तु तं मणिं पश्यत्येव ।

लाभालाभनिमित्तौ हर्षक्रोधौ न प्राप्नोतीत्यर्थः ॥ २१ ॥

प्रियोऽप्रिय उपेक्ष्यञ्चेत्याकारा मणिगास्त्रयः ।

सृष्टा जीवैरीशसृष्टं रूपं साधारणं त्रिषु ॥ २२

के ते भोगभेदोपरक्ता जीवसृष्टा आकारभेदा इत्यत आह—प्रिय इति । मणिनिष्ठाः प्रियत्वाप्रियत्वोपेक्ष्यत्-  
लक्षणा आकारभेदा जीवैः सृष्टाः । त्रिष्वपि साधारणमनु-  
स्यूतं यन्मणिरूपं तदीश्वरनिर्मितमित्यर्थः ॥ २२ ॥

भार्या स्रुषा ननान्दा च याता मातेत्यनेकधा ।

प्रतियोगिधिया योषिद्विद्यते न स्वरूपतः ॥ २३

उक्तं जीवसृष्टाकारभेदमुदाहरणान्तरेण स्पष्टयति—  
भार्येति । ननान्दा भर्तृभगिनी याता देवरपत्नी प्रति-  
योगिधिया भर्तृश्वशुरादिलक्षणप्रतियोगिगोचरया बुद्ध्या ।  
तत्तदपेक्षयेत्यर्थः ॥ २३ ॥

ननु ज्ञानानि मिथ्यन्तामाकारस्तु न मिद्यते ।

योषिद्विषयलिङ्गयो न दृष्टो जीवनिर्मितः ॥ २४

ननु योषिद्विषयाणि भार्यास्रुषेत्यादिज्ञानान्येव भिन्नान्यु-  
पलभ्यन्ते, न तु तद्विषयभूतमया योषितः स्वरूपे भेदो  
दृश्यते, अतः प्रतियोगिधिया योषिद्विद्यते इत्युक्तमयुक्त-  
मिति शङ्कते—नन्विति ॥ २४ ॥

मैवं मांसमयी योषित्काचिदन्या मनोमयी ।

मांसमय्या अमेदेऽपि मिद्यते हि मनोमयी २५

ज्ञानवैलक्षण्यस्य ज्ञेयवैलक्षण्याविनाभूतत्वात् हेयाकार-  
भेदोऽङ्गीकर्तव्य एवेत्याशयेन परिहरति—मैवमिति २५  
भ्रान्तिस्वप्नमनोराज्यस्मृतिष्वस्तु मनोमयम् ।

जाग्रन्मानेन मेयस्य न मनोमयतेति चेत् ॥ २६

ननु भ्रान्त्यादिस्थले बाह्यविषयाभावात् तत्रत्यं वस्तु  
मनोमयमस्तु । प्रमितिस्थले तु नदनुपपन्नं बाह्यवस्तुनः  
सत्त्वादिति शङ्कते—भ्रान्तीति । मानेन प्रत्यक्षादिप्रमा-  
णेन मेयस्य प्रमेयस्येत्यर्थः ॥ २६ ॥

बाढं माने तु मेयेन योगात्स्याद्विषयाकृतिः ।

भाष्यवार्तिककाराभ्यामयमर्थ उदीरितः ॥ २७

प्रमितिस्थले बाह्यं विषयगत्त्वमङ्गीकरोति—बाढ-  
मिति । कथं तर्हि तद्विषयस्य मनोमयत्वमुच्यत इत्यत  
आह—माने त्विति । माने विषयाकृतिस्तु तस्य मेयेन  
योगात्संबन्धात्स्यात् । नन्विदं स्वकपोलकल्पितमित्या-  
शङ्क्याह—भाष्येति ॥ २७ ॥

मूपासिकं यथा ताम्रं तन्निभं जायते तथा ।

रूपादीन्व्यामुषश्चित्तं तन्निभं दृश्यते ध्रुवम् ॥ २८

तत्र तावद्भाष्यकारवचनमुदाहरति—मूषेति । यथा  
द्रुतं ताम्रं मूषायां सिकं सत्तन्निभं जायते तत्समानाकार-  
वद्भवति तथा रूपादीन्विषयान्व्यामुषद्विषयीकुर्वन्चित्तं ध्रुव-  
मवश्यं तन्निभं दृश्यते । उपलभ्यत इत्यर्थः ॥ २८ ॥

व्यञ्जको वा यथाऽऽलोको व्यङ्ग्यस्याकारतामियात्  
सर्वार्थव्यञ्जकत्वाद्धीरर्थाकारा प्रदृश्यते ॥ २९

ननु ताम्रादेरभिसंपर्काद्भुतस्य मूषानिषिक्तस्य कठिनमूषा-  
मिघातेन शैल्यापत्तौ, मूषाकारापत्तावपि, बुद्धेरमूर्तायास्ताम्रा-  
दिविलक्षणाया विषयव्याप्तावपि कुतस्तदाकारापत्तिरित्या-  
शङ्क्य दृष्टान्तान्तरमाह—व्यञ्जक इति । यथा वा व्य-  
ञ्जकः प्रकाशक आलोक आतपादिव्यङ्ग्यस्य प्रकाश्यस्य  
घटादेराकारतामाकारवत्तामियात्प्राप्तुयादेवं धीरपि सर्वा-  
र्थस्य व्यञ्जकत्वात् सकलपदार्थप्रकाशकत्वात् अर्थाकारा  
अर्थस्याकार इव आकारो यस्याः सा तथा प्रदृश्यते । प्र-  
कर्षेणोपलभ्यत इत्यर्थः ॥ २९ ॥

मातुर्मानाभिनिष्पत्तिर्निष्पन्नं मेयमेति तत् ।  
मेयाभिसंगतं तच्च मेयाभत्वं प्रपद्यते ॥ ३०

इदानीं वार्तिककारवचनमाह—मातुरिति । मातुः  
साधिष्ठानबुद्धिस्थचिदाभासरूपात्प्रमातुः मानाभिनिष्पत्तिः  
मानस्य साभासान्तःकरणवृत्तिरूपस्य अभिनिष्पत्तिरुत्पत्तिः  
भवतीति शेषः । निष्पन्नमुत्पन्नं तन्मानं मेयं घटादिरूपमेति  
प्राप्नोति । किंच तन्मानं मेयाभिसंगतं प्रमेयेण संबद्धं सन्मे-  
याभत्वं मेयस्यामेवाभा यस्य तन्मेयाभं तस्य भावस्तत्त्वं  
मेयसमानाकारतां प्रपद्यते । प्राप्नोतीत्यर्थः ॥ ३० ॥

सत्येवं विषयौ द्वौ स्तो घटौ मृन्मयधीमयौ ।

मृन्मयो मानमेयः स्यात्साक्षिभास्यस्तु धीमयः ॥

भवत्वेवं प्रकृते किमायातमित्यत आह—सत्येव-  
मिति । ननु मृन्मयघटस्येव मनोमयघटस्य तेनैव मनसा  
ग्रहीतुमशक्यत्वात् ग्राहकान्तराभावाच्चासिद्धिरेव इत्याशङ्क्य  
ग्राहकान्तराभावोऽसिद्ध इत्याह—मृन्मय इति । यथा  
मृन्मयो मानमेयः, तथा धीमयः साक्षिभास्य इत्यर्थः ॥ ३१ ॥

अन्वयव्यतिरेकाभ्यां धीमयो जीवबन्धकृत् ।

सत्यस्मिन्सुखदुःखे स्तस्मिन्नसति न द्वयम् ३२

भवत्वेवं द्विविधं द्वैतं अत्र कस्य हेयत्वं, कस्य वा नेति  
न ज्ञायते इत्याशङ्क्य जीवसृष्टस्यैव हेयत्वमित्यभिप्रेत्य तस्य  
बन्धहेतुत्वं दर्शयति—अन्वयेति । अन्वयव्यतिरेकावेव  
दर्शयति—सत्यस्मिन्निति । अस्मिन्जीवसृष्टे मानसप्रपञ्चे  
सति विद्यमाने सुखदुःखे स्तो भवतः । असति तु तस्मिन्न  
द्वयं । सुखं दुःखं च नास्तीत्यर्थः ॥ ३२ ॥

असत्यपि च बाह्यार्थे स्वप्नादौ बध्यते नरः ।

समाधिसुप्तिमूर्च्छासु सत्यप्यस्मिन्न बध्यते ३३

ननूक्तान्वयव्यतिरेकौ बाह्यार्थविषयौ किं न स्यातामि-  
त्यत आह—असतीति । नरो मनुष्यः । एतदुपलक्षण-  
मन्येषामपि । स्वप्नादौ स्वप्नस्मृत्याविकाले बाह्यार्थेऽनुकूले

योषिदादौ, प्रतिकूले व्याघ्रादौ च पारमार्थिके विषयेऽसत्यपि  
अविद्यमानेऽपि बध्यते सुखदुःखाभ्यां युज्यते, समाध्या-  
दिषु तु अस्मिन्वाह्यार्थे सत्यपि न बध्यते न सुखदुःखादि-  
भाग् भवति । अतस्तद्विषयावन्वयव्यतिरेकौ न स्त इत्य-  
र्थः ॥ ३३ ॥

**दूरदेशं गते पुत्रे जीवत्येवात्र तत्पिता ।**

**विप्रलम्भकवाक्येन मृतं मत्वा प्ररोदिति ॥ ३४**

मनोमयप्रपञ्चस्य बन्धकत्वेनान्वयव्यतिरेकाबुदाहरणेन  
स्पष्टयति—दूरदेशमिति । देशान्तरं प्राप्ते पुत्रे तत्र  
जीवत्येव सति अत्र स्वगृहे स्थितः तस्य पिता विप्रलम्भकस्य  
मिथ्यावचनैः परवञ्चकस्य तत्पुत्रो मृत इत्येवंरूपेण वाक्येन  
स्वपुत्रं मृतं कल्पयित्वा प्रकर्षेण रोदनं करोति ॥ ३४ ॥

**मृतेऽपि तस्मिन्वार्तायामश्रुतायां न रोदिति ।**

**अतः सर्वस्य जीवस्य बन्धकृन्मानसं जगत् ३५**

तस्मिन्नेव पुत्रे तत्रैव मृतेऽपि तन्मृतिवार्तायामश्रुतायां  
सत्यां न रोदनं करोति । फलितमाह—अत इति ॥ ३५ ॥

**विज्ञानवादो बाह्यार्थवैयर्थ्यात्स्यादिहेति चेत् ।**

**न, हृद्याकारमाधातुं बाह्यस्यापेक्षितत्वतः ॥ ३६**

धीमयस्यैव जगतो बन्धहेतुत्वाङ्गीकारे बाह्यार्थापला-  
पात्प्रसिद्धान्तापादः स्यादिति शङ्कते—विज्ञानेति । परि-

हरति—नेति । यद्यपि मानसप्रपञ्चस्यैव बन्धहेतुत्वं तथापि तद्धेतुत्वेन बाह्यार्थस्यापि स्वीकारान्न विज्ञानवाद-  
प्रसङ्ग इति भावः ॥ ३६ ॥

वैयर्थ्यमस्तु वा बाह्यं न वारयितुमीशमहे ।

प्रयोजनमपेक्षन्ते न मानानीति हि स्थितिः ॥ ३७

ननु न ह्युदाकारसमर्पणाय बाह्यपदार्थोऽपेक्षणीयः, पूर्व-  
पूर्वमानसप्रपञ्चसंस्कारस्यैवोत्तरमानसप्रपञ्चहेतुत्वोपपत्तिरि-  
त्याशङ्क्य प्रौढवादेन तदङ्गीकरोति—वैयर्थ्यमिति ।  
तर्हि विज्ञानवादात्को भेद इत्यत आह—बाह्यमिति ।  
विज्ञानवादिनो बाह्यार्थमेवापलपन्ति, वयं न तथेत्ययमेव  
भेद इत्यर्थः । प्रयोजनशून्यत्वादभ्युपगमोऽप्ययुक्त एवेत्या-  
शङ्क्याह—प्रयोजनमिति । मानाधीना वस्तुसिद्धिः न  
प्रयोजनाधीना मानसिद्धस्य प्रयोजनशून्यत्वमात्रेणासत्त्वस्य  
लौकिकैर्वादिभिर्वा नभ्युपगमादिति भावः ॥ ३७ ॥

बन्धश्चेन्मानसद्वैतं तन्निरोधेन शाम्यति ।

अभ्यसेद्योगमेवातो ब्रह्मज्ञानेन किं वद ॥ ३८

मानसद्वैतस्यैव बन्धहेतुत्वे तस्य मनोनिरोधो ध्यानाभ्युपगमे-  
नैव निवृत्तिसंभवाद्ब्रह्मज्ञानस्य बन्धनिवर्तकत्वाभ्युपगमो  
विरुध्येतेति शङ्कते—बन्धश्चेदिति ॥ ३८ ॥

तात्कालिकद्वैतशान्तावप्यागामिजनिक्षयः ।

ब्रह्मज्ञानं विना न स्यादिति वेदान्तद्विषयः ३९



योगेन किं द्वैतोपशमस्वात्कालिक उच्यते आत्यन्तिको वेति विकल्प्याद्यमङ्गीकृत्य द्वितीयं दूषयति—तात्कालिकेति । 'ज्ञात्वा देवं मुच्यते सर्वपाशैर्ज्ञात्वा शिवं शान्तिमत्यन्तमेति' । 'यदा चर्मवदाकाशं वेष्टयिष्यन्ति मानवाः । तदा देवम् विज्ञाय दुःखस्यान्तो भविष्यति' इत्यादिश्रुतिष्वन्वयव्यतिरेकाभ्यां ब्रह्मज्ञानादेव बन्धनिवृत्तिरभिधीयत इति भावः ॥ ३९ ॥

**अनिवृत्तेऽपीशसृष्टे द्वैते तस्य मृषात्मताम् ।**

**बुद्ध्वा ब्रह्माद्वयं बोद्धुं शक्यं वस्त्वैक्यवादिनः ४०**

ननु बाह्यद्वैतनिवारणमन्तरेणाद्वितीयब्रह्मज्ञानमेव नोदीयादित्याशङ्क्य तन्निवारणाभावेऽपि तस्य मिथ्यात्वज्ञानादेव पारमार्थिकमद्वैतं बाहुं शक्यत इत्याह—अनिवृत्तेऽपीति ॥ ४० ॥

**प्रलये तन्निवृत्तौ तु गुरुशास्त्राद्यभावतः ।**

**विरोधिद्वैताभावेऽपि न शक्यं बोद्धुमद्वयम् ४१**

न द्वैतमृषात्वज्ञानमद्वैतज्ञानप्रयोजकमपि तु तन्निवारणमेवेत्यभिनिविशमानं प्रत्याह—प्रलय इति । प्रलये प्रलयावस्थायां तन्निवृत्तौ तु तस्य द्वैतस्य निवृत्तौ सत्यां तु । विरोधिद्वैताभावेऽप्यद्वैतज्ञानविरोधित्वेन भवदस्मिमतस्य द्वैतस्य निवारणे सत्यपि गुरुशास्त्राद्यभावतः गुरुशास्त्रादि-

रूपस्य ज्ञानसाधनस्याभावादेतोरद्वयं वस्तु बोद्धुं शक्यं न भवति । अतस्तन्निवारणमप्रयोजकमिति भावः ॥ ४१ ॥

अबाधकं साधकं च द्वैतमीश्वरनिर्मितम् ।

अपनेतुमशक्यं चेत्यास्तां तद्विष्यते कुतः ॥ ४२

तथापि सति द्वैते कथमद्वैतज्ञानमित्याशङ्क्याह—अबाधकमिति । ईश्वरनिर्मितं द्वैतमबाधकं तन्मृषालज्ञानेनैवाद्वैतज्ञानोत्पत्तेरुक्त्वात्साधकं च गुरुशास्त्रादिरूपस्य तस्य ज्ञानसाधनत्वादाकाशादिरूपद्वैतमस्माभिरपनेतुमशक्यं चेति हेतोस्तद्वैतमास्तां कुतः कारणाद्विष्यते इत्यर्थः ॥ ४२ ॥

जीवद्वैतं तु शास्त्रीयमशास्त्रीयमिति द्विधा ।

उपाददीत शास्त्रीयमातत्त्वस्यावबोधनात् ॥ ४३

इदानीं जीवसृष्टद्वैतं विभजते—जीवेति । किं तद्विधिमपि सदा हेयमेव नेत्याह—उपाददीतेति । आतत्त्वस्य अवबोधनात् तत्त्वस्यावबोधनपर्यन्तमित्यर्थः ॥ ४३ ॥

आत्मब्रह्मविचाराख्यं शास्त्रीयं मानसं जगत् ।

बुद्धे तत्त्वे तच्च हेयमिति श्रुत्यनुशासनम् ॥ ४४

किं तच्छास्त्रीयं द्वैतमित्याकाङ्क्षायामाह—आत्मेति । प्रत्यग्रूपस्य ब्रह्मणो विचाराख्यं यच्छ्रवणादिकं तच्छास्त्रीयं मानसं जगदित्यर्थः । नन्वातत्त्वस्यावबोधनादित्युक्तमनुपपन्नं 'आ मुक्तेरा मृतेः कालं नयेद्वेदान्तचिन्तया' इत्युक्त-

स्वादित्याशङ्क्याह—बुद्धे इति । तत्त्वे ब्रह्मात्मैक्यलक्षणे  
बुद्धे । साक्षात्कृते सतीत्यर्थः । तर्ह्यामुप्तेरिति वाक्यस्य  
का गतिरिति चेत् ‘दद्यान्नावसरं किञ्चित्कामादीनां मना-  
गपि’ इति पूर्वार्धे कामाद्यवसरप्रदानस्य निषिद्धत्वात्तत्पर-  
तैवेति वदामः । अतो न काप्यनुपपत्तिरिति भावः ॥४४॥

शास्त्राण्यधीत्य मेधावी अभ्यस्य च पुनः पुनः ।  
परमं ब्रह्म विज्ञाय उल्कावत्तान्यथोत्सृजेत् ॥ ४५  
ग्रन्थमभ्यस्य मेधावी ज्ञानविज्ञानतत्परः ।

पलालमिव धान्यार्थी त्यजेद्ग्रन्थमशेषतः ॥ ४६  
तमेव धीरो विज्ञाय प्रज्ञां कुर्वीत ब्राह्मणः ।  
नानुध्यायाद्बहुञ्छब्दान्वाचो विग्लापनं हि तत् ॥

तत्त्वबोधोत्तरकालं तद्भेदयत्नप्रतिपादनपराः श्रुतीरुदा-  
हरति—शास्त्राणीत्यारभ्य ॥ ४५ ॥ ४६ ॥ ४७ ॥

तमेवैकं विजानीथ ह्यन्या वाचो विमुञ्चथ ।

यच्छेद्वाङ्मनसी प्राज्ञ इत्याद्याः श्रुतयः स्फुटाः ४८

तमेवैकं विजानीथ इत्यनेन ‘तमेवैकं जानथ आत्मा-  
नमन्या वाचो विमुञ्चथामृतस्यैष सेतुः’ इति श्रुतिरर्थतः  
पठितेति ॥ ४८ ॥

अशास्त्रीयमपि द्वैतं तीव्रं मन्दमिति द्विधा ।

कामक्रोधादिकं तीव्रं मनोराज्यं तथेतरत् ॥ ४९

अशास्त्रीयस्यापि द्वैतस्यावान्तरभेदमाह—अशास्त्री-  
यमिति । द्विविधमपि क्रमेणोदाहरति—कामेति । इत-  
रत् मन्दमित्यर्थः ॥ ४९ ॥

उभयं तत्त्वबोधात्प्राङ् निवार्यं बोधसिद्धये ।

शमः समाहितत्वं च साधनेषु श्रुतं यतः ॥ ५०

किमनयोः शास्त्रीयद्वैतस्यैव तत्त्वबोधोत्तरकालमेव हेय-  
त्वं नेत्याह—उभयमिति । प्राङ्निवारणं किमर्थमित्यत  
आह—बोधसिद्धये इति । तत्र लिङ्गमाह—शम  
इति । यतस्तत्त्वबोधात्प्राक् तयोर्हेयत्वं तत एव नित्या-  
नित्यवस्तुविवेकादिब्रह्मज्ञानसाधनेषु मध्ये शान्तः, समाहित  
इति पदाभ्यां शान्तिसमाधी श्रूयते इत्यर्थः ॥ ५० ॥

बोधादूर्ध्वं च तद्धेयं जीवन्मुक्तिप्रसिद्धये ।

कामादिक्लेशबन्धेन युक्तस्य नहि मुक्तता ॥ ५१

ननु 'तत्त्वबोधात्प्राङ्निवार्यमि'त्यभिधानादुत्तरकालमस्य  
स्वीकार्यता स्यादित्याशङ्क्याह—बोधादिति । उक्तमर्थं  
व्यतिरेकमुखेन द्रढयति—कामादीति । कामादिरूपो  
यः क्लेशः स एव बन्धः तेन युक्तस्य बद्धस्य मुक्तता जीव-  
न्मुक्तत्वं नहि । नास्त्येवेत्यर्थः ॥ ५१ ॥

जीवन्मुक्तिरियं मा भूज्जन्माभावे त्वहं कृती ।

तर्हि जन्मापि तेऽस्त्वेव स्वर्गमात्रात्कृती भवान्

ननु जन्मादिसंसारादुद्विग्नस्यात्यन्तिकपुरुषार्थरूपया वि-  
देहमुक्त्यैवालं किमनया आपातिकया जीवन्मुक्त्येति श-  
ङ्कते—जीवन्मुक्तिरिति । ऐहिकभोगनिवृत्तिभयाजी-  
वन्मुक्तित्यागे आमुष्मिकभोगनिवृत्तिभयात् विदेहमुक्तिरपि  
त्याज्या स्यादिति प्रतिबन्धा परिहरति—तर्हीति ॥५२॥

क्षयातिशयदोषेण स्वर्गो हेयो यदा तदा ।

स्वयं दोषतमात्मायं कामादिः किं न हीयते ॥५३॥

प्रतिबन्दीमोचनं शङ्कते—क्षयेति । दोषयुक्तत्वेन  
स्वर्गादेस्त्याज्यत्वे, सकलपुरुषार्थविघातकत्वेनातीव दोष-  
रूपस्य कामादेः सुतरां त्याज्यत्वमित्याह—तदेति ॥५३॥

तत्त्वं बुद्धापि कामादीन्निःशेषं न जहासि चेत् ।  
यथेष्टाचरणं ते स्यात्कर्मशास्त्रातिलङ्घिनः ॥ ५४

ननु वैराग्यादिसंपादनेनात्यन्तानर्थहेतोः कामादेस्त्यक्त-  
त्वादऐहिकभोगमात्रोपयोगिकामाद्यभ्युपगमे को दोष इत्या-  
शङ्काह—तत्त्वमिति । तत्त्ववित्त्वामिमानेन विधिनिषेध-  
शास्त्रमतिक्रम्य कामाद्यधीनतया वर्तमानस्य तव यथेष्टा-  
चरणं स्यादित्यर्थः ॥ ५४ ॥

बुद्धाद्वैतस्वतत्त्वस्य यथेष्टाचरणं यदि ।

शुनां तत्त्वदृशां चैव को भेदोऽशुचिभक्षणे ५५

असु को दोष इत्याशङ्क्य तदनिष्टत्वप्रतिपादनपरं सुरे-

श्वराचार्यवचनमुदाहरति—बुद्धाद्वैतेति । बुद्धमद्वैतस्व-  
तत्त्वमद्वैतस्वरूपं ब्रह्म येन स बुद्धाद्वैतस्वतत्त्वः तस्य  
यथेष्टाचरणं यदि स्यात् तर्हि अशुचिभक्षणादिकमपि स्यात् ।  
तथा सति शुनां तत्त्वदृशां चैव न कोऽपि विशेषः  
स्यादित्यर्थः ॥ ५५ ॥

बोधात्पुरा मनोदोषमात्रात्क्लिभास्यथाधुना ।  
अदोषलोकनिन्दा चेत्यहो ते बोधवैभवम् ॥ ५६

एतावता किमनिष्टमापादितमित्याशङ्क्य सोपहासमुत्तर-  
माह—बोधादिति । तत्त्वज्ञानोदयात्प्राक्कामक्रोधादि-  
चित्तदोषैस्तव क्लेशोऽभूत् इदानीं तु सर्वलोकनिन्दामपि  
सहस्र इति क्लेशद्वैगुण्यमिति भावः ॥ ५६ ॥

विद्वराहादितुल्यत्वं मा काङ्क्षीस्तत्त्वविद्भवान् ।  
सर्वधीदोषसंत्यागाल्लोकैः पूज्यस्व देववत् ५७

तर्हि किं कर्तव्यमित्यत आह—विद्वराहेति । सर्वो-  
त्कर्षहेतुज्ञानवान् त्वं कामादित्यागाशक्तत्वेन सर्वाधमविद्व-  
राहादिसाम्यं मा काङ्क्षीः किंतु कामादिलक्षणसकलमनो-  
दोषहानेन सर्वजनैर्देववत्पूज्यस्व । पूज्यो भवेत्यर्थः ॥ ५७ ॥

काम्यादिदोषदृष्ट्याद्याः कामादित्यागहेतवः ।

प्रसिद्धो मोक्षशास्त्रेषु तानन्विष्य सुखी भव ५८

तत्त्यागोपायमाह—काम्येति । काम्याः कामना-

विषयाः स्रगादय आदयो येषां द्वेष्यादीनां ते काम्याद-  
यस्तेषां ये दोषा अनित्यत्वसातिशयत्वादयस्तेषां दृष्टिः अव-  
लोकनमाद्यं येषां कोपस्वरूपविचारादीनां ते तथोक्तास्ते-  
षाम् । कामादित्यागहेतुत्वे प्रमाणमाह—प्रसिद्ध इति ।

भवतु ततः किमायातमित्यत आह—तानन्विष्येति ५८

त्यज्यतामेव कामादिर्मनोराज्ये तु का क्षतिः ।

अशेषदोषबीजत्वात्क्षतिर्भगवतेरिता ॥ ५९

ननु कामादीनामनर्थहेतुत्वात्त्याज्यत्वमस्तु मनोराज्यस्य  
तु अतथात्वात्तस्यागो नापेक्षित इति शङ्कते—त्यज्यता-  
मिति । साक्षादनर्थहेतुत्वमिवापि परम्परया तद्धेतुत्वा-  
त्त्याज्यत्वमेवेत्यभिप्रेत्य परिहरति—अशेषेति ॥ ५९ ॥

ध्यायतो विषयान्पुंसः सङ्गस्तेषूपजायते ।

सङ्गात्संजायते कामः कामात्क्रोधोऽभिजायते ॥

परम्परयानर्थहेतुत्वप्रदर्शनपरं भगवद्वाक्यमुदाहरति—

ध्यायत इति ॥ ६० ॥

शक्यं जेतुं मनोराज्यं निर्विकल्पसमाधितः ।

सुसंपादः क्रमात्सोऽपि सविकल्पसमाधिना ६१

तद्व्यस्य मनोराज्यस्य कः परिहारोपाय इत्यत आह—  
शक्यमिति । सोऽपि कुतः सिध्यतीत्याह—सुसंपाद  
इति ॥ ६१ ॥

बुद्धतत्त्वेन धीदोषशून्येनैकान्तवासिना ।

दीर्घं प्रणवमुच्चार्य मनोराज्यं विजीयते ॥ ६२

नन्वष्टाङ्गयोगयुक्तस्य तथास्तु तद्रहितस्य का गतिरित्यत आह—बुद्धतत्त्वेनेति । बुद्धमवगतं तत्त्वं ब्रह्मात्मैक्य-  
लक्षणं येन स बुद्धतत्त्वस्तेन कामक्रोधादिवुद्धिदोषरहितेन  
एकान्तवासिना, विजनदेशनिवासशीलेन पुरुषेण, दीर्घं षड्-  
द्वादशादिमात्रोपेतं प्रणवमोङ्कारमुच्चार्य मनोराज्यं विजीयते ।  
विनिवार्यत इत्यर्थः ॥ ६२ ॥

जिते तस्मिन्वृत्तिशून्यं मनस्तिष्ठति मूकवत् ।

एतत्पदं वसिष्ठेन रामाय बहुधेरितम् ॥ ६३

मनोराज्यविजये किं भवतीत्यत आह—जिते तस्मि-  
न्निति । यथा मूकः सकलवागव्यवहाररहितस्तिष्ठत्येवं म-  
नोऽपि सर्वव्यापाररहितमवतिष्ठत इत्यर्थः । अवृत्तिकमनो-  
वस्थानस्य पुरुषार्थत्वे प्रमाणमाह—एतत्पदमिति ।  
एतत्पदमियं दशेत्यर्थः ॥ ६३ ॥

दृश्यं नास्तीति बोधेन मनसो दृश्यमार्जनम् ।

संपन्नं चेत्तदुत्पन्ना परा निर्वाणनिर्वृतिः ॥ ६४

वसिष्ठश्लोकद्वयवाक्यमुदाहरति—दृश्यमिति । ‘नेह  
नानास्ति किञ्चन’ इत्यादिश्रुत्याऽद्वितीयब्रह्मातिरिक्तजगद-  
भावज्ञानेन मनसः सकाशात् दृश्यनिवारणं संपन्नं यदि



तर्हि निरतिशयं मोक्षसुखं निष्पन्नमिति जानीयादित्यर्थः ६४  
विचारितमलं शास्त्रं चिरमुद्वाहितं मिथः ।

संत्यक्तवासनान्मौनादृते नास्त्युत्तमं पदम् ॥ ६५

किंच अद्वैतशास्त्रमत्यर्थं विचारितं, तथा परस्परं गुरु-  
शिष्यादिसंवादद्वारा चिरकालं प्रत्यायितं च । एवं कृत्वा  
किं निश्चितमित्यत आह—संत्यक्तेति । सम्यक्परित्यक्त-  
कामादिवासनामनसस्तूष्णीभावादृतेऽधिकः पुरुषार्थो ना-  
स्तीति निश्चितमित्यर्थः ॥ ६५ ॥

विक्षिप्यते कदाचिद्धीः कर्मणा भोगदायिना ।

पुनः समाहिता सा स्यात्तदैवाभ्यासपाटवात् ६६

एवं निवृत्तिकम्य चित्तस्य, प्रारब्धकर्मणा विक्षेपे सति  
तत्प्रतीकारोपायः क इत्यपेक्षायामाह—विक्षिप्यत  
इति । भोगप्रदेन प्रारब्धकर्मणा बुद्धिः कदाचिद्विक्षिप्यते  
चेत्तर्हि सा बुद्धिरभ्यासदार्ढ्यात्तदैव पुनरपि समाहिता  
स्यादित्यर्थः ॥ ६६ ॥

विक्षेपो यस्य नास्त्यस्य ब्रह्मविस्त्वं न मन्यते ।

ब्रह्मैवायमिति प्राहुर्मुनयः पारदर्शिनः ॥ ६७

सदा चित्तविक्षेपरहितस्य ब्रह्मविस्वमप्यौपचारिकमि-  
त्याह—विक्षेप इति । पारदर्शिनो वेदान्तपारगा इत्य-  
र्थः ॥ ६७ ॥

दर्शनादर्शने हित्वा स्वयं केवलरूपतः ।

यस्तिष्ठति स तु ब्रह्मन्ब्रह्म न ब्रह्मविस्वयम् ॥ ६८

अत्रापि वसिष्ठवाक्यमुदाहरति—दर्शनादर्शने इति ।

यो ब्रह्म जानामि न जानामीति व्यवहारद्वयं परित्यज्य स्वयमद्वितीयचैतन्यमात्ररूपेणावतिष्ठते स स्वयं ब्रह्मैव न ब्रह्मविदित्यर्थः ॥ ६८ ॥

जीवन्मुक्तेः पराकाष्ठा जीवद्वैतविवर्जनात् ।

लभ्यतेऽसावतोऽन्नेदमीशद्वैताद्विवेचितम् ॥ ६९

इति श्रीमत्परमहंसपरिव्राजकाचार्यश्रीभार-  
तीतीर्थविद्यारण्यमुनिवर्यकृतद्वैतविवेकः

समाप्तः ॥ ४ ॥

सकलद्वैतविवेचनमुपसंहरति—जीवन्मुक्तेरिति । अ-  
सावुक्तप्रकारा जीवन्मुक्तेः पराकाष्ठा निरतिशयपर्यवसान-  
भूमिर्जीवद्वैतस्य मनोमयप्रपञ्चस्य विवर्जनात्परित्यागाद्लभ्यते  
प्राप्यते । अतः कारणादिदं जीवद्वैतमीशद्वैतादीश्वरसृष्टद्वै-  
ताद्विवेचितम् । विविच्य प्रदर्शितमित्यर्थः ॥ ६९ ॥

इति श्रीमत्परमहंसपरिव्राजकाचार्यश्रीभारतीतीर्थविद्यारण्य-  
मुनिवर्यकिङ्करेण श्रीरामकृष्णारख्यविदुषा विरचिता  
द्वैतविवेकपदयोजना समाप्ता ॥ ४ ॥

## महावाक्यविवेकप्रकरणम् ५



येनेक्षते शृणोतीदं जिघ्रति व्याकरोति च ।  
स्वाद्वस्वादू विजानाति तत्प्रज्ञानमुदीरितम् ॥ १

नत्वा श्रीभारतीतीर्थविद्यारण्यमुनीश्वरौ ।

महावाक्यविवेकस्य कुर्वे व्याख्यां समासतः ॥ १ ॥

मुमुक्षोर्मोक्षसाधनब्रह्मात्मैकत्वावगतिसिद्धये प्रसिद्धानां चतुर्णां महावाक्यानामर्थं क्रमेण निरूपयन् परमकृपालु-  
राचार्य आदौ तावदैतरेयारण्यकगते 'प्रज्ञानं ब्रह्म' इति  
महावाक्ये प्रज्ञानशब्दस्यार्थमाह—येनेक्षत इति । येन  
चक्षुर्द्वारा निर्गतान्तःकरणवृत्त्युपहितचैतन्येन इदं दर्शन-  
योग्यं रूपादिकमीक्षते पश्यति पुरुषः । तथा श्रोत्रद्वारा  
निर्गतान्तःकरणवृत्त्युपाधिकेन येन शब्दजातं शृणोति,  
तथैव घ्राणद्वारा निर्गतान्तःकरणवृत्त्युपाधिकेन येन गन्ध-  
जातं जिघ्रति, येन वागिन्द्रियावच्छिन्नेन व्याकरोति शब्द-  
जातं व्याहरति, येन रसनेन्द्रियद्वारा निर्गतान्तःकरणवृत्त्यु-  
पाधिकेन स्वाद्वस्वादू रसौ विजानाति । अनुक्तसमुच्चयार्थश्च-  
शब्दः । तथा चोक्तानुक्तैः सकलेन्द्रियैः अन्तःकरणवृत्ति-  
मेदैश्वोपलक्षितं यच्चैतन्यमस्ति तदेवात्र प्रज्ञानमित्युच्यत

इत्यर्थः । अनेन येन वा पश्यतीत्यादेः सर्वाण्येवैतानि प्रज्ञानस्य नामधेयानीत्यन्तस्यावान्तरवाक्यसंदर्भस्यार्थः संक्षिप्य दर्शितः ॥ १ ॥

चतुर्मुखेन्द्रदेवेषु मनुष्याश्वगवादिषु ।  
चैतन्यमेकं ब्रह्मातः प्रज्ञानं ब्रह्म मय्यपि ॥ २

एवं प्रज्ञानशब्दस्यार्थमभिधाय ब्रह्मशब्दस्यार्थमाह—  
चतुर्मुखेति । उत्तमेषु देवादियु मध्यमेषु मनुष्येषु अध-  
मेषु अश्वगवादिषु देहधारिषु आकाशादिभूतेषु च जग-  
ज्जन्मादिहेतुभूतं यदेकं चैतन्यमस्ति तद्ब्रह्मेत्यर्थः । अनेन  
च 'एष ब्रह्मैष इन्द्रः' इत्यादेः 'प्रज्ञा प्रतिष्ठा' इत्यन्तस्या-  
वान्तरवाक्यस्यार्थः संक्षिप्य दर्शितः । इत्थं पदार्थम-  
भिधाय वाक्यार्थमाह—अत इति । यतः सर्वत्रावस्थितं  
प्रज्ञानं ब्रह्म अतो मय्यपि स्थितं प्रज्ञानं ब्रह्मैव प्रज्ञानत्वा-  
विशेषादित्यर्थः ॥ २ ॥

परिपूर्णः परात्मास्मिन्देहे विद्याधिकारिणि ।  
बुद्धेः साक्षितया स्थित्वा स्फुरन्नहमितीर्यते ॥ ३

एवं ऋक्शाखागतं महावाक्यार्थं निरूप्य यजुःशाखासु  
मध्ये बृहदारण्यकोपनिषद्गतस्य 'अहं ब्रह्मास्मि' इति महा-  
वाक्यस्यार्थाविष्करणाय अहंशब्दस्यार्थमाह—परिपूर्ण  
इति । परिपूर्णः स्वभावतो देशकालवस्तुभिरपरिच्छिन्नः

परमात्मा अस्मिन्मायाकल्पिते जगति विद्याधिकारिणि  
शमादिसाधनसंपन्नत्वेन विद्यासंपादनयोग्येऽस्मिञ्छ्रवणाद्य-  
नुष्ठानवति देहे मनुष्यादिशरीरे बुद्धेर्बुद्ध्युपलक्षितस्य सूक्ष्म-  
शरीरस्य साक्षितया विकारित्वेनावभासकतया स्थित्वाव-  
स्थाय स्फुरन् प्रकाशमानोऽहमितीर्यते । लक्षणयाहंपदे-  
नोच्यत इत्यर्थः ॥ ३ ॥

स्वतःपूर्णः परात्मात्र ब्रह्मशब्देन वर्णितः ।

अस्मीत्यैक्यपरामर्शस्तेन ब्रह्म भवाम्यहम् ॥ ४

ब्रह्मशब्दार्थमाह—स्वत इति । स्वतः परिपूर्णः स्व-  
भावतो देशकालाद्यनवच्छिन्नः पूर्वोक्तः परमात्माऽत्रास्मि-  
न्महावाक्ये ब्रह्मशब्देन ब्रह्मेत्यनेन पदेन वर्णितः । लक्षण-  
योक्त इत्यर्थः । एतद्वाक्यगतेनास्मीतिपदेन पदद्वयसामा-  
नाधिकरण्यलभ्यं जीवब्रह्मणोरैक्यं परामृश्यत इत्याह—  
अस्मीति । फलितमाह—तेनेति ॥ ४ ॥

एकमेवाद्वितीयं सन्नामरूपविचर्जितम् ।

सृष्टेः पुराधुनाप्यस्य तादृक्त्वं तदितीर्यते ॥ ५

इदानीं छान्दोग्यश्रुतिगतस्य 'तत्त्वमसि' इति वाक्य-  
स्यार्थप्रकाशनाय तत्पदलक्ष्यार्थमाह—एकमेवेति । 'स-  
देव सोम्येदमग्र आसीदेकमेवाद्वितीयम्' इति वाक्येन सृष्टेः  
पुरा स्वगतादिभेदशून्यं नामरूपपरहितं ब्रह्मसदस्य प्रतिपादि-

तमस्ति अस्य सद्वस्तुनोऽधुनापि सृष्ट्युत्तरकालेऽपि तादृक्त्वं  
विचारदृष्ट्या तथात्वं तदितिपदेनेर्यते । लक्ष्यत इत्यर्थः ५

श्रोतुर्देहेन्द्रियातीतं वस्त्वत्र त्वंपदेरितम् ।

एकता ग्राह्यतेऽसीति तदैक्यमनुभूयताम् ॥ ६

त्वंपदलक्ष्यार्थमाह—श्रोतुरिति । श्रोतुः श्रवणाय-  
नुष्ठानेन महावाक्यार्थप्रतिपत्तुर्देहेन्द्रियातीतं देहेन्द्रियोपल-  
क्षितस्थूलादिशरीरत्रयसाक्षितया तद्विलक्षणं वस्तु सद्वस्त्वेव  
त्वंपदेरितम् । वाक्यगतेन त्वमितिपदेन लक्षितमित्यर्थः ।  
एतद्वाक्यस्थेन अस्तीतिपदेन तत्त्वंपदसामानाधिकरण्यलब्धं  
पदार्थद्वयैक्यं शिष्यं प्रति प्रत्याग्यत इत्याह—एकतेति ।  
सिद्धमर्थमाह—तदैक्यमिति । तयोस्तत्त्वंपदार्थयोरैक्यं  
प्रमाणसिद्धमेकत्वमनुभूयतां मुमुक्षुभिरित्यर्थः ॥ ६ ॥

स्वप्रकाशापरोक्षत्वमयमित्युक्तितो मतम् ।

अहंकारादिदेहान्तात्प्रत्यगात्मेति गीयते ॥ ७

क्रमप्राप्तस्याथर्वणवेदगतस्य 'अयमात्मा ब्रह्म' इति  
'वाक्यस्यार्थं व्याचिकीर्षुरादावयमात्मेति पदद्वयेन विवक्षि-  
तमर्थं क्रमेण दर्शयति—स्वप्रकाशेति । अयमित्युक्ति-  
तोऽयमितिशब्देन स्वप्रकाशापरोक्षत्वं स्वप्रकाशेनापरोक्षत्वं  
मतमभिमतम् । अदृष्टादिवन्नित्यपरोक्षत्वं घटादिवत् दृश्य-  
त्वं च व्यावर्तयितुं विशेषणद्वयमिति बोद्धव्यम् । देहादिष्व-


प्यात्मशब्दप्रयोगदर्शनादत्रात्मशब्देन किं विवक्षितमित्या-  
काङ्क्षायामाह—अहंकारेति । अहंकार आदिर्यस्य प्राण-  
मनइन्द्रियदेहसंघातस्य सोऽहंकारादिस्तथा देहः अन्तो  
यस्योक्तसंघातस्य स देहान्तः अहंकारादिश्चासौ देहान्तश्चेति  
तथा तस्मात्प्रत्यगधिष्ठानतया साक्षितया चान्तर आत्मेति  
गीयते । अस्मिन्वाक्य इत्यर्थः ॥ ७ ॥

दृश्यमानस्य सर्वस्य जगतस्तत्त्वमीर्यते ।  
ब्रह्मशब्देन तद्ब्रह्म स्वप्रकाशात्मरूपकम् ॥ ८  
इति श्रीमत्परमहंसपरिव्राजकाचार्यश्रीभारती-  
तीर्थविद्यारण्यमुनिवर्यकृतमहावा-  
क्यविवेकः समाप्तः ॥ ५ ॥

ब्राह्मणादिष्वपि ब्रह्मशब्दस्य प्रयोगदर्शनात्तद्व्यावर्तना-  
यात्र विवक्षितमर्थमाह—दृश्यमानस्येति । दृश्यत्वेन  
मिथ्याभूतस्य सर्वस्याकाशादेर्जगतस्तत्त्वमधिष्ठानतया तद्वा-  
धावधित्वेन च पारमार्थिकं सच्चिदानन्दलक्षणं यद्रूपमास्ति  
तद्ब्रह्मशब्देनेर्यते । कथ्यत इत्यर्थः । वाक्यार्थमाह—तद्ब्र-  
ह्मेति । यदुक्तलक्षणं ब्रह्म स्वप्रकाशात्मरूपं स्वरूपं यस्य  
तत्स्वप्रकाशात्मरूपकं स एवेत्यर्थः ॥ ८ ॥

इति श्रीमत्परमहंसपरिव्राजकाचार्यश्रीभारतीतीर्थविद्यारण्य-  
मुनिवर्यकिङ्करेण श्रीरामकृष्णाख्यविदुषा विरचिता  
महावाक्यविवेकव्याख्या समाप्ता ॥ ५ ॥

## चित्रदीपप्रकरणम् ॥ ६ ॥



यथा चित्रपटे दृष्टमवस्थानां चतुष्टयम् ।

परमात्मनि विज्ञेयं तथावस्थाचतुष्टयम् ॥ १

शुक्लाम्बरधरं विष्णुं शशिवर्णं चतुर्भुजम् ।

प्रसन्नवदनं ध्यायेत्सर्वविघ्नोपशान्तये ॥ १ ॥

यस्य स्मरणमात्रेण विघ्ना दूरं प्रयान्ति हि ।

वन्देऽहं दन्तिवक्त्रं तं वाञ्छितार्थप्रदायकम् ॥ २ ॥

नत्वा श्रीभारतीतीर्थविद्यारण्यमुनीश्वरौ ।

क्रियते चित्रदीपस्य व्याख्या तात्पर्यबोधिनी ॥ ३ ॥

चिकीर्षितस्य ग्रन्थस्य निष्प्रत्यूहपरिपूरणाय परमात्म-  
नीतिपदेनेष्टदेवतातत्त्वानुसंधानलक्षणं मङ्गलमाचरन्नस्य ग्र-  
न्थस्य वेदान्तप्रकरणत्वात्तदीर्घरेव विषयादिभिस्तद्वृत्तासिद्धिं  
मनसि निधाय 'अध्यारोपापवादाभ्यां निष्प्रपञ्चं प्रपञ्चयते'  
इति न्यायमनुसृत्य परमात्मन्यारोपितस्य जगतः स्थिति-  
प्रकारं सदृष्टान्तं प्रतिजानीते—यथेति । चित्रपटे यथा  
वक्ष्यमाणानां अवस्थानां चतुष्टयं दृष्टं तथैव परमात्मन्यपि  
वक्ष्यमाणमवस्थाचतुष्टयं ज्ञेयमिति ॥ १ ॥

यथा धौतो घटितश्च लाञ्छितो रजितः पटः ।

चिदन्तर्यामी सूत्रात्मा विराट् चात्मा तथेयते २



किं तदित्याकाङ्क्षायां दृष्टान्तदार्ष्टान्तिकयोर्भयोरन्यव-  
स्थाचतुष्टयं क्रमेणोद्दिशति—यथेति । धौतो, घटितो,  
लाञ्छितो, रञ्जित इत्येवंप्रकाराश्चतस्रोऽवस्था यथा चित्र-  
पटे उपलभ्यन्ते तथा परमात्मन्यपि चित्, अन्तर्यामी,  
सूत्रात्मा, विराट्, चेत्यवस्थाचतुष्टयं बोद्धव्यमित्यर्थः ॥ २ ॥

**स्वतः शुभ्रोऽत्र धौतः स्याद्घटितोऽन्नविलेपनात् ।  
मण्याकारैर्लाञ्छितः स्याद्रञ्जितो वर्णपूरणात् ३**

दृष्टान्तस्थितानामवस्थानां स्वरूपं क्रमेण व्युत्पादयति—  
स्वत इति । अत्र आस्ववस्थासु मध्ये स्वतो द्रव्यान्तस्-  
संबन्धं विना शुभ्रो धौत इत्युच्यते, अन्नेन लिप्तो घटितः,  
मषीमयैराकारैर्युक्तो लाञ्छितः, यथायोग्यं वर्णैः पूरितो  
रञ्जितः स्यात् ॥ ३ ॥

**स्वतश्चिदन्तर्यामी तु मायावी सूक्ष्मसृष्टितः ।**

**सूत्रात्मा स्थूलसृष्ट्यैव विराडित्युच्यते परः ॥ ४**

दार्ष्टान्तिके ताः व्युत्पादयति—स्वत इति । परः  
परमात्मा मायातत्कार्यरहितश्चिदित्युच्यते, मायायोगादन्त-  
र्यामी, अपञ्चीकृतभूतकार्यसमष्टिसूक्ष्मशरीरयोगात्सूत्रात्मा,  
पञ्चीकृतभूतकार्यसमष्टिस्थूलशरीरोपाधियोगाद्विराडिति ॥ ४ ॥

**ब्रह्माद्याः स्तम्बपर्यन्ताः प्राणिनोऽत्र जडा अपि ।**

**उत्तमाधमभावेन वर्तन्ते पटचित्रवत् ॥ ५**

ननु परमात्मनः चित्रपटस्थानीयत्वे तदाश्रितानि चित्राणि वक्तव्यानीत्यत आह—ब्रह्माद्या इति । अत्र परमात्मनि उत्तमाधमभावेन वर्तमानं ब्रह्मादिस्तम्बपर्यन्तं चेतनात्मकं गिरिनद्यादि जडजातं च चित्रस्थानीयमित्यर्थः ॥ ५ ॥

चित्रार्पितमनुष्याणां वस्त्राभासाः पृथक् पृथक् ।  
चित्राधारेण वस्त्रेण सदृशा इव कल्पिताः ॥ ६

ब्रह्मादिजगतश्चेतनस्थानीयत्वे कारणं वक्तुं दृष्टान्तमाह—चित्रेति । यथा चित्रं लिखितानां मनुष्यादिशरीराणामेव नानावर्णोपेता वस्त्रविशेषा लिख्यन्ते । ते च शीताद्यनिवारकत्वाद्वस्त्राभासा एव ॥ ६ ॥

पृथक् पृथक् चिदाभासाश्चैतन्याध्यस्तदेहिनाम् ।  
कल्प्यन्ते जीवनामानो बहुधा संसरन्त्यमी ॥ ७

दार्ष्टान्तिकमाह—पृथगिति । एवं परमात्मन्यारोपितानां देवादीनां शरीराणामेव जीवनामानश्चिदाभासाः प्रत्येकं कल्प्यन्ते न पर्वतादीनां । तेषां तत्कल्पने कारणमाह—बहुधेति । अमी जीवाः देवतिर्यङ्मनुष्यादिशरीरप्राप्त्या बहुधा संसरन्ति न परमात्मा । तस्य निर्विकारित्वादित्यमिप्रायः ॥ ७ ॥

वस्त्राभासस्थितान्वर्णान्यद्विधाधारवस्त्रागान् ।  
वदन्त्यज्ञास्तथा जीवसंसारं चिद्वृतं विदुः ॥ ८

ननु सर्वे वादिनो लौकिकाश्चात्मन एव संसार इति  
वदन्ति, तत्र किं कारणमित्याशङ्क्य अज्ञानमेव कारणमिति  
सदृष्टान्तमाह—वस्त्राभासेति ॥ ८ ॥

चित्रस्थपर्वतादीनां वस्त्राभासो न लिख्यते ।

सृष्टिस्थमृत्तिकादीनां चिदाभासस्तथा नहि ॥ ९ ॥

गिरिनद्यादीनां तु चिदाभासकल्पनाभावं दृष्टान्तपुरःसर-  
माह—चित्रस्थेति । प्रयोजनाभावादिति भावः ॥ ९ ॥

संसारः परमार्थोऽयं सल्लघ्नः स्वात्मवस्तुनि ।

इति भ्रान्तिरविद्या स्याद्विद्यैषा निवर्तते ॥ १० ॥

एवमात्मन्यारोपितस्य संसारस्य ज्ञाननिवर्त्यत्वसिद्धये, त-  
न्मूलभूतामविद्यामाह—संसार इति ॥ १० ॥

आत्माभासस्य जीवस्य संसारो नात्मवस्तुनः ।

इति बोधो भवेद्विद्या लभ्यतेऽसौ विचारणात् ॥

केयं विद्या तल्लाभोपायश्च क इत्याकाङ्क्षायां विद्यास्वरूपं  
तल्लाभोपायं च दर्शयति—आत्माभासस्येति । चिदा-  
भासस्येत्यर्थः ॥ ११ ॥

सदा विचारयेत्तस्माज्जगज्जीवंपरात्मनः ।

जीवभावजगद्भावबाधे स्वात्मैव शिष्यते ॥ १२ ॥

विचाराल्लभ्यते विद्येत्युक्तं कस्य विचाराल्लभ्यते विद्येत्या-  
शङ्क्याह—सदेति । ननु परात्मा विचार्यतां मोक्षाव-

स्थायां फलरूपेणावस्थानाज्जीवजगतोर्विचारः कोपयुज्यत  
इत्याशङ्क्य तयोरपवादेन परमात्मावशेषणे उपयुज्यत  
इत्याह—जीवभावेति ॥ १२ ॥

नाप्रतीतिस्तयोर्बाधः किंतु मिथ्यात्वनिश्चयः ।

नो चेत्सुषुप्तिमूर्च्छादौ मुच्येतायन्नतो जनः ॥ १३

ननु विचारेण जीवभावजगद्भावबाधे स्वात्मैव शिष्यते  
इत्युक्तविचारेण जीवजगतोर्बाधे तदप्रतीत्या व्यवहारलोपः  
प्रसज्यतेत्याशङ्क्य बाधशब्दस्य विवक्षितमर्थं विपक्षे दण्डं  
चाह—नाप्रतीतिरिति । सुषुप्तिमूर्च्छादौ स्वत एव द्वैत-  
प्रतीत्यभावात्तत्त्वज्ञानं विनापि मुक्तिः स्यादित्यर्थः ॥ १३ ॥

परमात्मावशेषोऽपि तत्सत्यत्वविनिश्चयः ।

न जगद्विस्मृतिर्नो चेज्जीवन्मुक्तिर्न संभवेत् ॥ १४

स्वात्मैव शिष्यते इत्यनेनापि परमात्मनः सत्यत्वज्ञान-  
मेव विवक्ष्यते, न तदातिरिक्तजगद्विस्मृतिर्जीवन्मुक्त्यभाव-  
प्रसङ्गादित्याह—परमात्मेति ॥ १४ ॥

परोक्षा चापरोक्षेति विद्या द्वेधा विचारजा ।

तत्रापरोक्षविद्याप्तो विचारोऽयं समाप्यते ॥ १५

सदा विचारयेदित्युक्त्या देहपातपर्यन्तं विचारप्रसक्तौ  
सत्यां तस्यावधिमाह—परोक्षेति ॥ १५ ॥

अस्ति ब्रह्मेति चेद्वेद परोक्षज्ञानमेव तत् ।

अहं ब्रह्मेति चेद्वेद साक्षात्कारः स उच्यते ॥ १६

विचारजन्या विद्या परोक्षत्वापरोक्षत्वमेदेन द्वेधेत्युक्तं  
तयोरुभयोः स्वरूपं क्रमेण दर्शयति—अस्ति ब्रह्मेति १६  
तत्साक्षात्कारसिद्ध्यर्थमात्मतत्त्वं विविच्यते ।

येनायं सर्वसंसारत्सद्य एव विमुच्यते ॥ १७

एवंविधात्मसाक्षात्कारासाधारणकारणमात्मतत्त्वविवेचनं  
प्रतिजानीते—तत्साक्षात्कारेति । येन साक्षात्कारेण  
पुमान् सद्य एव विमुच्यते तत्साक्षात्कारसिद्ध्यर्थमिति पूर्व-  
णान्वयः ॥ १७ ॥

कूटस्थो ब्रह्म जीवेशावित्येवं चिद्भुविर्विधा ।

घटाकाशमहाकाशौ जलाकाशाभ्रखे यथा ॥ १८

चिदात्मनः पारमार्थिकमेकत्वं निश्चेतुं व्यवहारदशायां  
प्रतीयमानं चैतन्यमेदमुद्दिशति—कूटस्थ इति । एक-  
स्याश्रितेश्चानुर्विध्ये दृष्टान्तमाह—घटाकाशेति ॥ १८ ॥

घटावच्छिन्नखे नीरं यत्तत्र प्रतिबिम्बितः ।

साम्रनक्षत्र आकाशो जलाकाश उदीर्यते ॥ १९

घटावच्छिन्नस्य घटाकाशस्य तदनवच्छिन्नस्य च महा-  
काशस्य प्रसिद्धत्वात्तौ विहायाप्रसिद्धं जलाकाशं व्युत्पाद-  
यति—घटावच्छिन्नेति । घटावच्छिन्ने आकाशे यदुद-  
कमस्ति तत्र जले प्रतिबिम्बितोऽभ्रनक्षत्रसहित आकाशो  
जलाकाश इत्युच्यते ॥ १९ ॥

महाकाशस्य मध्ये यन्मेघमण्डलमीक्ष्यते ।

प्रतिबिम्बतया तत्र मेघाकाशो जले स्थितः ॥ २०

अभ्राकाशं व्युत्पादयति—महाकाशस्येति । तत्र मेघमण्डले यज्जलं तस्मिन्नित्यर्थः ॥ २० ॥

मेघांशरूपमुदकं तुषागकारसंस्थितम् ।

तत्र खप्रतिबिम्बोऽयं नीरत्वादनुमीयते ॥ २१

ननु मेघजलस्याप्रतीयमानत्वान्नभसस्तत्र कथं प्रतिबिम्बितत्वज्ञानमित्याशङ्क्याह—मेघांशेति । मेघस्थजलस्य प्रत्यक्षेणानुपलम्भेऽपि, वृष्टिलक्षणकार्येण मेघे तदुपादानमुदकं सूक्ष्मावयवरूपमस्तीत्यनुमीयते । उदकत्वेनैव लिङ्गेन प्रतिबिम्बवत्त्वमपि । विमतं जलं आकाशविम्बवद्भविनुमर्हति जलत्वात् घटगतजलवदित्यनुमानेन मेघांशरूपे जलेऽभ्याकाशप्रतिबिम्बसद्भावोऽवगम्यत इत्यर्थः ॥ २१ ॥

अधिष्ठानतया देहद्वयावच्छिन्नचेतनः ।

कूटघन्निर्विकारेण स्थितः कूटस्थ उच्यते ॥ २२

एवं दृष्टान्तभूतमाकाशचतुष्टयं व्युत्पाद्य दार्ष्टान्तिके प्रथमोद्दिष्टं कूटस्थं व्युत्पादयति—अधिष्ठानेति । पञ्चीकृताऽपञ्चीकृतभूतकार्यत्वेन स्थूलसूक्ष्मरूपस्य देहद्वयस्याव्याकल्पितस्याधारतया वर्तमानत्वेन, ताभ्यामवच्छिन्न आत्मा कूटस्थ इत्युच्यते, तत्र कूटस्थशब्दप्रवृत्तौ निमित्तमाह—कूटवदिति ॥ २२ ॥

कूटस्थे कल्पिता बुद्धिस्तत्र चित्प्रतिबिम्बकः ।

प्राणानां धारणाजीवः संसारेण स युज्यते २३

एवं कूटस्थं व्युत्पाद्य जीवस्य कूटस्थे कल्पितबुद्धिप्रतिबि-  
म्बकत्वेन तत्पक्षपातित्वात् व्युत्पादयति—कूटस्थ इति ।

तस्य जीवशब्दामिधेयत्वे निमित्तमाह—प्राणानामिति ।

कूटस्थातिरिक्तजीवकल्पनमप्रयोजकमित्याशङ्क्य अविका-  
रिणः कूटस्थस्य संसारासंभवात्निर्वाहार्थं सोऽङ्गीकर्तव्य  
इत्याह—संसारेणेति ॥ २३ ॥

जलव्योम्ना घटाकाशो यथा सर्वस्तिरोहितः ।

तथा जीवेन कूटस्थः सोऽन्योन्याध्यास उच्यते॥

ननु जीवातिरिक्तः कूटस्थोऽस्ति चेत्किमिति न प्रतिभा-  
सत इत्याशङ्क्य जीवेन तिरोहितत्वादिति सदृष्टान्तमाह—  
जलेति । नन्वेतत्तिरोधानं न कापि शास्त्रे प्रतिपादित-  
मित्याशङ्क्य तस्यान्योन्याध्यासशब्देनाभिधानान्मैवमित्याह—  
सोऽन्योन्याध्यास इति । उच्यते भाष्यादिष्विति  
शेषः ॥ २४ ॥

अयं जीवो न कूटस्थं विविनक्ति कदाचन ।

अनादिरविवेकोऽयं मूलाविद्येति गम्यताम्॥ २५

नन्वयमेवाध्यासश्चेदस्य कारणरूपाविद्या वक्तव्येत्या-  
शङ्क्य जीवकूटस्थयोः संसारदशायां भेदाप्रतीतिरेवाऽविद्ये-  
त्याह—अयमिति ॥ २५ ॥

विक्षेपावृतिरूपाभ्यां द्विधाऽविद्या व्यवस्थिता ।

न भाति नास्ति कूटस्थ इत्यापादनमावृतिः ॥ २६

पूर्वाक्तस्य जीवस्य अविद्याकल्पितत्वस्य स्पष्टीकरणाय अविद्यां विभजते—विक्षेपेति । विक्षेपहेतुत्वेनाभ्यर्हितत्वादावृति । प्रथमं लक्षयति—न भातीति । कूटस्थो न भाति न प्रकाशते, नास्ति चेति व्यवहारहेतुरावरणमित्यर्थः ॥ २६ ॥

अज्ञानी विदुषा पृष्टः कूटस्थं न प्रबुध्यते ।

न भाति नास्ति कूटस्थ इति बुद्ध्वा वदत्यपि ॥ २७

नन्वविद्यायास्तत्कृतावरणस्य च सद्भावे किं प्रमाणमित्याशङ्क्य लोकानुभव एवेत्याह—अज्ञानीति । विदुषा कूटस्थं किं जानासीति पृष्ठोऽज्ञानी तं न जानामीत्यज्ञानमनुभूय वक्ति । अयमविद्यानुभवः न केवलमज्ञानानुभवमेव वक्ति, अपि तु नास्ति न भाति कूटस्थ इति कूटस्थाभावाऽभाने चानुभूय वदति अयमावरणानुभवः । अत उभयत्रानुभवः प्रमाणमिति भावः ॥ २७ ॥

स्वप्रकाशे कुतोऽविद्या तां विना कथमावृतिः ।

इत्यादितर्कजालानि स्वानुभूतिर्ग्रसत्यसौ ॥ २८

ननु भवन्मते आत्मनः स्वप्रकाशत्वात्तस्मिन्नविद्या नोपपद्यते, तेजस्तिमिरयोरिव विरुद्धस्वभावत्वेन तयोः संबन्धा-



नुपपत्तेः, अविद्याभावे च तत्कृतमावरणं दुर्निर्हण्यं स्यात्त-  
दभावे च तन्मूलकस्य विक्षेपस्यासंभवः विक्षेपाभावे च  
ज्ञाननिवर्त्यस्यानर्थस्याभावात् ज्ञानवैयर्थ्यं ततस्तत्प्रतिपादकं  
शास्त्रमप्रमाणं स्यादित्याशङ्क्यैतत्सर्वं पूर्वोक्तानुभववाधितमि-  
त्याह—स्वप्रकाश इति । ‘नहि दृष्टेऽनुपपन्नं नाम’ इति  
न्यायादिति भावः ॥ २८ ॥

**स्वानुभूतावविश्वासे तर्कस्याप्यनवस्थितेः ।**

**कथं वा तार्किकमन्यस्तत्त्वनिश्चयमाप्नुयात् ॥ २९**

नन्वनुभवस्योक्ततर्कविरोधेनाभासत्वान्न तेन तत्त्वनिश्चय  
इत्याशङ्क्य अनुभवप्रामाण्यानभ्युपगमं केवलतर्कस्यानिश्चा-  
यकस्य स्वेनैवानभ्युपगमत्वान्न तार्किकस्य तत्त्वनिश्चयः कापि  
स्यादित्याह—स्वानुभूताविति ॥ २९ ॥

**बुद्ध्यारोहाय तर्कश्चेदपेक्षेत, तथा सति ।**

**स्वानुभूत्यनुसारेण तर्क्यतां, मा कुतर्क्यताम् ३०**

नन्वनुभवः तत्त्वनिश्चायक एव तथाप्यनुभूयमानस्या-  
र्थस्य संभावितत्वज्ञानाय तर्कोऽप्यभ्युपेतव्य इत्याशङ्कामनूय  
तर्ह्यनुभवानुसारेणैव तर्को वर्णनीयो न तद्विरोधेनेत्याह—

**बुद्ध्यारोहायेति ॥ ३० ॥**

**स्वानुभूतिरविद्यायामावृतौ च प्रदर्शिता ।**

**अतः कूटस्थचैतन्यमविरोधीति तर्क्यताम् ॥ ३१**

कोऽसावनुभवो यदनुसारेण तर्को वर्णनीय इत्याका-  
ङ्क्षायां पूर्वोक्तमविद्यादिगोचरमनुभवं स्मारयति—स्वानु-  
भूतिरिति । फलितमाह—अत इति ॥ ३१ ॥

तच्चेद्विरोधि केनेयमावृतिर्ह्यनुभूयताम् ।  
विवेकस्तु विरोध्यस्यास्तत्त्वज्ञानिनि दृश्यतां ३२

तमेव तर्कममिनीय दर्शयति—तच्चेदिति । अविद्या-  
वरणसाधकत्वं तन्यस्यैव तद्विरोधित्वेऽविद्याप्रतीतिरेव न  
स्यादिति भावः । तर्ह्यविद्यायाः को विरोधीत्यत आह—  
विवेक इति । विवेकः उपनिषद्विचारजन्यं ज्ञानम् । विवे-  
कस्य अविद्याविरोधिन्त्वं क्व दृष्टमित्यत आह—तत्त्वज्ञा-  
निनीति ॥ ३२ ॥

अविद्यावृतकटस्थे देहद्वययुता चितिः ।

शुक्तौ रूप्यवदध्यस्ता विक्षेपाध्यास एव हि ॥ ३३

एवमविद्यावरणे दर्शयित्वा विक्षेपाध्यासमाह—अवि-  
द्येति । पूर्वोक्ताविद्यावरणवति कटस्थे प्रत्यगात्मन्यारो-  
पितस्थूलसूक्ष्मशरीरसहितश्चिदाभासो विक्षेपाध्यास इत्य-  
र्थः ॥ ३३ ॥

इदमंशस्य सत्यत्वं शुक्तिगं रूप्य ईक्ष्यते ।

स्वयंत्वं वस्तुता चैवं विक्षेपे वीक्ष्यतेऽन्यगम् ३४

अस्य विक्षेपस्याध्यासत्वसिद्धये शुक्तिरजताध्याससाम्यं

दर्शयति—इदमंशस्येति । शुक्तिकायां स्थितं पुरोदेशा-  
दिसंबन्धित्वमबाध्यत्वं च यथारोपिते रजतेऽवभासते, एवं  
स्वयंत्वं वस्तुत्वं च कूटस्थनिष्ठमारोपिते चिदाभासेऽवभा-  
सत इत्यर्थः ॥ ३४ ॥

नीलपृष्ठत्रिकोणत्वं यथा शुक्तौ तिरोहितम् ।  
असङ्गानन्दताद्येवं कूटस्थेऽपि तिरोहितम् ॥ ३५ ॥

एवं सामान्यांशप्रतीतिमुभयत्र प्रदर्श्य विशेषांशाप्रती-  
तिसाम्यं दर्शयति—नीलेति ॥ ३५ ॥

आरोपितस्य दृष्टान्ते रूप्यं नाम यथा, तथा ।  
कूटस्थाध्यस्तविक्षेपनामाहमिति निश्चयः ॥ ३६ ॥  
साम्यान्तरं दर्शयति—आरोपितस्येति । दृष्टान्ते  
शुक्तिस्थले आरोपितपदार्थस्य रूप्यमिति नाम यथा, एवं  
कूटस्थे कल्पितस्य चिदाभासरूपविक्षेपस्य पूर्वोक्तस्याह-  
मिति नामेत्यर्थः ॥ ३६ ॥

इदमंशं स्वतः पश्यन् रूप्यमित्यभिमन्यते ।  
तथा स्वं च स्वतः पश्यन्नहमित्यभिमन्यते ॥ ३७ ॥

ननु दृष्टान्ते पुरोवर्तिनि शुक्तिशकले इन्द्रियसंनिकर्षे  
जाते सति रूप्यमिदमिति तदतिरिक्तरजताभिमान उपप-  
द्यते, नैवं दार्ष्टान्तिके आत्मातिरिक्तवस्त्वभिमान इत्याशङ्क्या-  
त्रापि स्वप्रकाशतया चिदात्मन्यवभासमाने तदतिरिक्तोऽ-

हमित्यभिमान उपलभ्यतेऽतो न वैषम्यमित्यभिप्रायेणाह—

इदमंशमिति ॥ ३७ ॥

इदंत्वरूप्यते मित्रे स्वत्वाहन्ते तथेष्यताम् ।

सामान्यं च विशेषश्च ह्युभयत्रापि गम्यते ॥ ३८

ननु स्वयमहंशब्दयोरेकार्थत्वात्कथं दृष्टान्तदार्ष्टान्तिकयोः  
साम्यमित्याशङ्क्येदंरूप्यशब्दार्थयोः स्वयमहंशब्दार्थयोश्च सा-  
मान्यविशेषरूपत्वस्योभयत्र साम्यान्मैवमित्याह—इदमि-  
ति ॥ ३८ ॥

देवदत्तः स्वयं गच्छेत्त्वं वीक्षस्व स्वयं तथा ।

अहं स्वयं न शक्नोमीत्येवं लोके प्रयुज्यते ॥ ३९

स्वयंशब्दार्थस्य सामान्यरूपत्वं स्पष्टीकर्तुं लौकिकं प्रयोगं  
तावद्दर्शयति—देवदत्त इति ॥ ३९ ॥

इदं रूप्यमिदं वस्त्रमिति यद्वदिदं तथा ।

असौ त्वमहमित्येषु स्वयमित्यभिमन्यते ॥ ४०

भवत्वेवं लोके प्रयोगः कथमेतावता स्वयंशब्दार्थस्य  
सामान्यरूपत्वमित्याशङ्क्येदं शब्दार्थवदित्याह—इदं रूप्य-  
मिति । यथा रूप्यवस्त्रादौ सर्वत्रेदंशब्दस्य प्रयुज्यमानत्वा-  
त्तदर्थस्य सामान्यरूपत्वं तथा असौ त्वमहमित्यादौ सर्वत्र  
स्वयंशब्दप्रयोगात्तदर्थस्यापि सामान्यरूपत्वमवगम्यत इत्य-  
र्थः ॥ ४० ॥

अहंत्वाद्भिद्यतां स्वत्वं कूटस्थे तेन किं तव ।

स्वयंशब्दार्थ एवैष कूटस्थ इति मे भवेत् ॥ ४१

भवतु स्वयमहंशब्दयोर्लोके भेदः । एतावता कूटस्था-  
त्मनि किमायातमिति पृच्छति—अहंत्वादिति । सामा-  
न्यरूपः स्वयंशब्दार्थ एव कूटस्थ इतीदमायातमित्याह—  
स्वयंशब्दार्थ इति ॥ ४१ ॥

अन्यत्ववारकं स्वत्वमिति चेदन्यवारणम् ।

कूटस्थस्यात्मतां वक्तुरिष्टमेव हि तद्भवेत् ॥ ४२

ननु स्वत्वरूपो धर्मोऽन्यत्वं निवारयति, न कूटस्थत्वं  
बोधयतीति शङ्कते—अन्यत्ववारकमिति । स्वयंशब्दा-  
र्थस्य कूटस्थस्यैवात्मत्वात्स्वत्वेनान्यवारणमिष्टमेवेति परिह-  
रति—अन्यवारणं कूटस्थस्येति ॥ ४२ ॥

स्वयमात्मेति पर्यायौ, तेन लोके तयोः सह ।

प्रयोगोक्तस्त्यतः स्वत्वमात्मत्वं चान्यवारकम् ॥

ननु स्वयमात्मशब्दयोर्भिन्नप्रवृत्तिनिमित्तयोः गवाश्वादि-  
शब्दयोरिवैकार्यत्वाभावात्कथं स्वयंशब्दार्थस्य कूटस्थस्या-  
त्मत्वमित्याशङ्क्य हस्तकरादिशब्दवदेकार्यत्वोपपत्तेर्मेवमिति  
परिहरति—स्वयमात्मेतीति । पर्यायत्वे सहप्रयोगा-  
भावं हेतुमाह—तेन लोक इति । फलितमाह—अतः  
स्वत्वमिति ॥ ४३ ॥

घटः स्वयं न जानातीत्येवं स्वत्वं घटादिषु ।

अचेतनेषु दृष्टं चेद्दृश्यतामात्मसत्त्वतः ॥ ४४

ननु घटादिष्वचेतनेष्वपि स्वयंशब्दस्य प्रयोगदर्शना-  
त्स्वयंत्वात्मल्योरेकत्वं न घटत इति शङ्क्यते—घट  
इति । घटादिष्वपि स्फुरणरूपेणात्मचैतन्यस्य सत्त्वात्ते-  
ष्वपि स्वयंशब्दप्रयोगो न विरुध्यते इत्याह—**दृश्यता-**  
**मिति ॥ ४४ ॥**

चेतनाचेतनभिदा कूटस्थात्मकृता न हि ।

किंतु बुद्धिकृताऽऽभासकृतैवेत्यवगम्यताम् ॥ ४५

ननु घटादिष्वप्यात्मचैतन्यस्य सत्त्वे, चेतनाचेतनवि-  
भागो निर्निमित्तकः स्यादित्याशङ्क्य चेतनाचेतनविभागस्य  
चिदाभाससत्त्वासत्त्वलक्षणकारणसद्भावान्मैवमिति परिहृ-  
रति—**चेतनेति ॥ ४५ ॥**

यथा चेतन आभासः कूटस्थे भ्रान्तिकल्पितः ।

अचेतनो घटादिश्च तथा तत्रैव कल्पितः ॥ ४६

ननु चेतनाचेतनविभागस्य चिदाभाससत्त्वासत्त्वप्रयुक्त-  
त्वाभ्युपगमे, अचेतनेष्वात्मसत्त्वाभ्युपगमो निष्प्रयोजनः  
स्यादित्याशङ्क्य चेतनाचेतनविभागेतुत्वेन कूटस्थस्यानभ्यु-  
पगम्यत्वेऽप्यचेतनकल्पनाधिष्ठानत्वेन कूटस्थोऽभ्युपगन्तव्य  
इत्यभिप्रायेण घटादेस्तत्र कल्पितत्वं सहधान्तमाह—  
**यथा चेतन इति ॥ ४६ ॥**

तत्तेदन्ते अपि स्वत्वमिव त्वमहमादिषु ।

सर्वत्रानुगते, तेन तयोरप्यात्मतेति चेत् ॥ ४७

स्वत्वात्मत्वयोरेकत्वेऽतिप्रसङ्गं शङ्कते—तत्तेदन्ते अपीति । त्वमहमादिषु सर्वत्रानुगतस्य स्वत्वस्येव सर्वत्रानुगत-योस्तत्तेदन्तयोरप्यात्मस्वरूपता किं न स्यादिति भावः ॥ ४७ ॥

तै, आत्मत्वेऽप्यनुगते, तत्तेदन्ते ततस्तयोः ।

आत्मत्वं नैव संभाव्यं, सम्यक्त्वादेर्यथा तथा ॥

तत्तेदन्तयोरात्मत्वाधिकवृत्तित्वादात्मत्व न संभवतीत्याह—ते आत्मत्वेऽपीति । तत्तेदन्ते स्वत्वमिव यद्यपि त्वमहमादिषु अनुगते तथापि तेष्वनुवर्तमाने आत्मत्वेऽप्यनुगते, तदात्मत्वमिदमात्मत्वमित्यादिव्यवहारसंभवादतस्तयोरात्मत्वाधिकवृत्तित्वादात्मस्वरूपता न संभाव्यते । तत्र दृष्टान्तः—सम्यक्त्वादेरिति । आत्मत्वं सम्यग्मात्मत्वमसम्यगिति व्यवहारवशादात्मत्वेऽप्यनुवर्तमानयोः सम्यक्त्वासम्यक्त्वयोरिवेत्यर्थः ॥ ४८ ॥

तत्तेदन्ते, स्वतान्यत्वे त्वन्ताहन्ते परस्परम् ।

प्रतिद्वन्द्वितया लोके प्रसिद्धे नास्ति संशयः ॥ ४९

एवं प्रासङ्गिकं परिसमाप्य फलितदर्शनाय लोकव्यवहारसिद्धमर्थमनुवदति—तत्तेदन्ते इति । तत्ताप्रतियोगि-त्वमिदन्तायास्तदिदमिति, स्वत्वप्रतियोगित्वमन्यत्वस्य स्वय-

मन्य इति, त्वन्ताप्रतियोगित्वमहन्तायास्त्वमहमिति लोके  
प्रतिद्वन्द्वित्वेन प्रयोगदर्शनात्प्रसिद्धमिति भावः ॥ ४९ ॥

अन्यतायाः प्रतिद्वन्द्वी स्वयं कूटस्थ इष्यताम् ।  
त्वन्तायाः प्रतियोग्येषोऽहमित्यात्मनि कल्पितः

भवत्वेवं लोके, प्रकृते किमायातमित्यत आह—अन्य-  
ताया इति । अन्यत्वप्रतियोगी स्वयंशब्दार्थः, त्वन्ताप्रति-  
योग्यहंशब्दार्थश्चिदाभासः कूटस्थे कल्पित इत्यर्थः ॥ ५० ॥

अहन्तास्त्वयोर्भेदे रूप्यतेदन्तयोरिव ।

स्पष्टेऽपि मोहमापन्ना एकत्वं प्रतिपेदिरे ॥ ५१

ननूक्तप्रकारेण जीवकूटस्थयोर्भेदे सत्यपि, सर्वे इत्थं  
किमिति न जानन्तीत्याशङ्क्याह—अहन्तेति । बुद्धिसा-  
क्षिणः कूटस्थस्य बुद्ध्या प्रत्यक्षीकर्तुमशक्यत्वादहमिति प्रति-  
भासमानयोः जीवकूटस्थयोर्भ्रान्त्येकत्वं प्रतिपन्ना इत्यर्थः ५१

तादात्म्याध्यास एवात्र पूर्वोक्ताविद्यया कृतः ।

अविद्यायां निवृत्तायां तत्कार्यं विनिवर्तते ॥ ५२

नन्वस्य जीवकूटस्थयोरेकत्वभ्रमस्य किं कारणमित्यपे-  
क्षायामाह—तादात्म्येति । अत्रास्मिन् ग्रन्थे अनादि-  
रविवेकोऽयमित्यत्रोक्तयाऽविद्ययेत्यर्थः । यतोऽविद्याकार्य-  
त्वमस्यातोऽविद्यानिवर्तकज्ञानेनैव तन्निवृत्तिरित्याह—अवि-  
द्यायामिति ॥ ५२ ॥



अविद्यावृत्तिर्तादात्म्ये विद्ययैव विनश्यतः ।

विक्षेपस्य स्वरूपं तु प्रारब्धक्षयमीक्षते ॥ ५३

नन्वध्यासस्याविद्याकार्यत्वात्तन्निवृत्त्या निवृत्तिरित्येतदनु-  
पपन्नं ब्रह्मात्मैकत्वविद्यायामुत्पन्नयामप्यविद्याकार्यस्य देहादे-  
रुपलभ्यमानत्वादित्यत आह—अविद्यावृत्तीति । अविद्य-  
ककारणयोरविद्यावृत्तितादात्म्ययोर्विद्ययैव विनिवृत्तिः, कर्मसहि-  
ताविद्याजन्यस्य तु विक्षेपस्वरूपस्य कर्मावसानपर्यन्तमवस्था-  
नमित्यविरोध इति भावः ॥ ५३ ॥

उपादाने विनष्टेऽपि क्षणं कार्यं प्रतीक्षते ।

इत्याहुस्तार्किकास्तद्वदस्माकं किं न संभवेत् ५४

ननु प्रारब्धकर्मणो निश्चितमात्रत्वात्तत्सद्भावमात्रेणोपा-  
दाने विनष्टेऽपि कथं कार्यानुवृत्तिरित्याशङ्क्य शास्त्रान्तरसि-  
द्धदृष्टान्तेन तदनुवृत्तिं संभावयति—उपादान इति ५४  
तन्तूनां दिनसंख्यानां तैस्तादृक् क्षण ईरितः ।

अमस्यासंख्यकल्पस्य योग्यः क्षण इहेष्यताम् ५५

ननु तार्किकैः कार्यस्य क्षणमात्रमवस्थानमङ्गीकृतं, न  
चिरकालमित्याशङ्क्याह—तन्तूनामिति । संसारस्याना-  
दिकालमारभ्यानुवृत्तत्वात्तत्संस्कारवशेन, कुलालचक्रभ्रमव-  
चिरकालानुवृत्तिर्न विरुध्यत इति भावः ॥ ५५ ॥

विना क्षोदक्षमं मानं तैर्वृथा परिकल्प्यते ।

श्रुतियुक्त्यनुभूतिभ्यो वदतां किंनु दुःशकम् ५६

ननु तार्किकैर्यथा युक्तमभिहितं तद्रङ्गवतापीत्याशङ्क्य  
स्वोक्तौ ततो वैषम्यं दर्शयति—विनेति । क्षोदक्षमं  
विचारसहं मानं विना । प्रमाणमन्तरेणेत्यर्थः । ‘तस्य ताव-  
देव चिरं यावन्न विमोक्षयेऽथ संपस्ये’ इति श्रुतिः । चक्र-  
भ्रमादिदृष्टान्तो युक्तिः । अनुभूतिर्विद्वदनुभवः । एतेभ्यः  
प्रमाणेभ्यः किं वक्तुमशक्यमित्यभिप्रायः ॥ ५६ ॥

आस्तां दुस्तार्किकैः साकं विवादः प्रकृतं ब्रुवे ।  
स्वाहमोः सिद्धमेकत्वं कूटस्थपरिणामिनोः ॥ ५७

प्रकृतमनुसरति—आस्तामिति । स्वयमहंशब्दार्थयोः  
कूटस्थपरिणामिनोरेकत्वं भ्रान्त्या सिद्धम् ॥ ५७ ॥  
भ्राम्यन्ते पण्डितमन्याः सर्वे लौकिकतैर्थिकाः ।  
अनादृत्य श्रुतिं मौख्यात्केवलां युक्तिमाश्रिताः ५८

ननु कूटस्थजीवयोरेकत्वं भ्रान्तिसिद्धं चेदिदं भ्रान्तमिति  
केऽपि कुतो न जानन्तीत्याशङ्क्य श्रुतितात्पर्यपर्यालोचन-  
शून्यत्वादित्याह—भ्राम्यन्त इति ॥ ५८ ॥

पूर्वापरपरामर्शविकलास्तत्र केचन ।

वाक्याभासान्स्वस्वपक्षे योजयन्त्यप्यलज्जया ५९

ननु श्रुत्यर्थप्रवक्तारोऽपि केचिदित्थं कुतो न जानन्ती-  
त्याशङ्क्य तेषां साकल्येऽश्रुत्यर्थपर्यालोचनाभावादित्याह—  
पूर्वापरेति ॥ ५९ ॥

कूटस्थादिशरीरान्तसंघातस्यात्मतां जगुः ।

लोकायताः पामराश्च प्रत्यक्षाभासमाश्रिताः ६०

तत्र तावत्प्रत्यक्षैकप्रमाणाभ्युपगमेनातिस्थूलत्वालोकाय-  
तादिपक्षं प्रथमतोऽनुभाषते—कूटस्थादीति । प्रत्यक्ष-  
सिद्धत्वेन देहादेरात्मत्वं पारमार्थिकं स्यादित्याशङ्क्योक्तं—  
प्रत्यक्षाभासमिति ॥ ६० ॥

श्रौतीकर्तुं स्वपक्षं ते कोशमन्नमयं तथा ।

विरोचनस्य सिद्धान्तं प्रमाणं प्रतिजज्ञिरे ॥ ६१

ते प्रत्यक्षैकप्रमाणवादिनोऽपि परव्यामोहनाय स्वमतं  
श्रुतिसिद्धमिति दर्शयितुं वाक्यमप्युदाहरन्तीत्याह—श्रौती-  
कर्तुमिति । कोशमन्नमयमिति शब्देन अन्नमयकोशप्रति-  
पादकं 'स वा एष पुरुषोऽन्नरसमयः' इत्यादिवाक्यं  
लक्ष्यते । विरोचनस्य सिद्धान्तमिति तत्सिद्धान्तप्रतिपादकं  
'आत्मैव देहमयः' इत्यादिवाक्यं लक्ष्यते । एतद्व्याक्यद्वयं  
प्रमाणत्वेन प्रतिजानन्त एव न तूपपादयितुं क्षमाः प्रकर-  
णविरोधादिति भावः ॥ ६१ ॥

जीवात्मनिर्गमे देहमरणस्यात्र दर्शनात् ।

देहातिरिक्त पद्मात्मेत्याहुर्लोकायताः परे ॥ ६२

अस्मिन्मते दोषदर्शनपुरःसरं मतान्तरमुत्थापयति—  
जीवात्मेति ॥ ६२ ॥

प्रत्यक्षत्वेनाभिमताहंधीर्देहातिरेक्षणम् ।

गमयेदिन्द्रियात्मानं वच्मीत्यादिप्रयोगतः ॥ ६३

कीदृशो देहातिरिक्त आत्मा केन वा प्रमाणेनावगम्यत इत्याशङ्कयामाह—प्रत्यक्षत्वेनेति । अहं वच्मि अहं पश्यामीत्यादिप्रयोगदर्शनात् देहातिरिक्ताहंबुद्धिगम्यानीन्द्रियाण्यात्मेत्यर्थः ॥ ६३ ॥

वागादीनामिन्द्रियाणां कलहः श्रुतिषु श्रुतः ।

तेन चैतन्यमेतेषामात्मत्वं तत एव हि ॥ ६४

नन्विन्द्रियाणामचेतनानां कथमात्मत्वमित्याशङ्क्य श्रुतिविन्द्रियसंवादश्रवणादचेतनत्वमसिद्धमित्याह—वागादीनामिति । चेतनत्वस्यैवात्मलक्षणत्वात् चेतनानामिन्द्रियाणां आत्मत्वमुचितमित्याह—आत्मत्वमिति ॥ ६४ ॥

हैरण्यगर्भाः प्राणात्मवादिनस्त्वेवमन्त्रिरे ।

चक्षुराद्यक्षलोपेऽपि प्राणसत्त्वे तु जीवति ॥ ६५

मतान्तरमुत्थापयितुं—हैरण्यगर्भा इति ॥ ६५ ॥

प्राणो जागर्ति सुप्तेऽपि प्राणश्चैष्ठ्यादिकं श्रुतम् ।

कोशः प्राणमयः सम्यग्विस्तरेण प्रपञ्चितः ॥ ६६

प्राणस्यात्मत्वे श्रौतलिङ्गानीति दर्शयति—प्राण इति ।

‘प्राणादय एवैतस्मिन् पुरे जाग्रती’त्यादिना प्राणजागरणं श्रूयते ‘तत्प्राणे प्रपन्न उदतिष्ठत्तदुक्थमभवत्तदेतदुक्थम्’

इति प्राणस्य श्रैष्ठ्यादिकं श्रूयते । ‘अन्योऽन्तर आत्मा प्राणमयः’ इत्यादिना प्राणमयकोशः प्रपञ्चितः । आदिशब्देन प्राणसंवादप्रवेशादिकं ग्राह्यम् ॥ ६६ ॥

**मन आत्मेति मन्यन्त उपासनपरा जनाः ।**

**प्राणस्याभोक्तृता स्पष्टा भोक्तृत्वं मनसस्ततः ॥ ६७**

प्राणादप्यान्तरस्य मनसः आत्मत्ववादिनो मतं दर्शयति—

**मन आत्मेति ।** प्राणस्यानात्मत्वे युक्तिमाह—  
**प्राणस्येति ॥ ६७ ॥**

**मन एव मनुष्याणां कारणं बन्धमोक्षयोः ।**

**श्रुतो मनोमयः कोशस्तेनात्मेतीरितं मनः ॥ ६८**

मनस आत्मत्वे युक्तिप्रतिपादिकां श्रुतिमाह—**मन एवेति ।** ‘तस्माद्वा एतस्मात्प्राणमयादन्योऽन्तर आत्मा मनोमयः’ इति श्रुत्यन्तरं दर्शयति—**श्रुत इति ।** फलितमाह—**तेनेति ॥ ६८ ॥**

**विज्ञानमात्मेति पर आहुः क्षणिकवादिनः ।**

**यतो विज्ञानमूलत्वं मनसो गम्यते स्फुटम् ॥ ६९**

मनसोऽप्यान्तरस्य विज्ञानस्य आत्मत्ववादिनो बौद्धस्य मतं दर्शयति—**विज्ञानमिति ।** विज्ञानस्यान्तरत्वे युक्तिमाह—**य इति ॥ ६९ ॥**

अहंवृत्तिरिदंवृत्तिरित्यन्तःकरणं द्विधा ।

विज्ञानं स्यादहंवृत्तिरिदंवृत्तिर्मनो भवेत् ॥ ७०

विज्ञानमनःशब्दवाच्यस्यान्तःकरणस्यैकत्वात् कथं मनो-  
विज्ञानयोः कार्यकारणभाव इत्याशङ्क्य तमुपपादयितुं तयो-  
र्भेदं तावदर्शयति—अहंवृत्तिरिति ॥ ७० ॥

अहंप्रत्ययबीजत्वमिदंवृत्तेरिति स्फुटम् ।

अविदित्वा स्वमात्मानं बाह्यं वेत्ति न तु क्वचित्

तयोः कार्यकारणभावमाह—अहंप्रत्ययबीजत्व-  
मिति । तदेवोपपादयति—अविदित्वेति । अहंवृत्त्यु-  
द्गाभावे इदंवृत्त्यनुदयादनयोः कार्यकारणभाव इत्यर्थः ७१

क्षणे क्षणे जन्मनाशावहंवृत्तेर्मितौ यतः ।

विज्ञानं क्षणिकं तेन स्वप्रकाशं स्वतो मितेः ७२

तस्य विज्ञानस्य क्षणिकत्वेऽनुभवं प्रमाणयति—क्षण  
इति । क्षणिकत्वमुपपाद्य स्वप्रकाशलमुपपादयति—स्वप्र-  
काशमिति । स्वेनैव प्रमितत्वादित्यर्थः ॥ ७२ ॥

विज्ञानमयकोशोऽयं जीव इत्यागमा जगुः ।

सर्वसंसार एतस्य जन्मनाशसुखादिकः ॥ ७३

विज्ञानस्यात्मत्वे आगमः प्रमाणमित्याह—विज्ञान-  
मयेति । 'तस्माद्वा एतस्मान्मनोमयादन्योऽन्तर आत्मा  
विज्ञानमयः' 'विज्ञानं यज्ञं तनुते' इत्यादिवाक्यं विज्ञान-  
स्यात्मत्वप्रतिपादकमिति भावः ॥ ७३ ॥

विज्ञानं क्षणिकं नात्मा विद्युद्भ्रनिमेषवत् ।

अन्यस्यानुपलब्धत्वाच्छून्यं माध्यमिका जगुः ७४

बौद्धावान्तरमेदस्य शून्यवादिनो मतं दर्शयति—

विज्ञानमिति ॥ ७४ ॥

असदेवेदमित्यादाविदमेव श्रुतं ततः ।

ज्ञानज्ञेयात्मकं सर्वं जगद्भ्रान्तिप्रकल्पितम् ॥ ७५

तत्र श्रुतिमाह—असदेवेदमितीति । शून्यस्यैव  
तद्रूपत्वे प्रतीयमानस्य जगतः का गतिरित्यत आह—

ज्ञानेति ॥ ७५ ॥

निरधिष्ठानविभ्रान्तेरभावादात्मनोऽस्तिता ।

शून्यस्यापि ससाक्षित्वादन्यथा नोक्तिरस्य ते ७६

तदेतन्मतं दूषयति—निरधिष्ठानेति । निःस्वरूपस्य  
शून्यस्याधिष्ठानत्वायोगान्निरधिष्ठानस्य भ्रमस्यानुपपत्तेर्जगत्क-  
ल्पनाधिष्ठानस्यात्मनः सत्ताभ्युपगन्तव्या । किंच शून्यवादि-  
नोऽपि शून्यसाक्षित्वेनावश्यमात्माभ्युपगन्तव्यः । अन्यथा  
तस्यानभ्युपगमे, अस्य शून्यस्योक्तिः शून्यमित्यभिधानं ते  
बौद्धस्य तव मते न सिध्येदिति भावः ॥ ७६ ॥

अन्यो विज्ञानमयत आनन्दमय आन्तरः ।

अस्तीत्येवोपलब्धव्य इति वैदिकदर्शनम् ॥ ७७

कस्तर्ह्यात्मेत्यत आह—अन्य इति । ‘तस्माद्वा एत-  
स्माद्विज्ञानमयादन्योऽन्तर आत्मानन्दमयः’ ‘अस्तीत्येवो-

पलब्धव्यस्तत्त्वभावेन' इति च श्रुतिसद्भावादानन्दमय  
आत्माभ्युपगन्तव्य इति वैदिकदर्शनं वैदिकसिद्धान्तः ॥७७

अणुर्महान्मध्यमो वेत्येवं तत्रापि वादिनः ।

बहुधा विवदन्ते हि श्रुतियुक्तिसमाश्रयात् ॥७८

एवमात्मस्वरूपे विप्रतिपत्तिं प्रदर्श्य तत्परिमाणविशेषेऽपि  
यादिविप्रतिपत्तिं दर्शयति—अणुरिति ॥ ७८ ॥

अणुं वदन्त्यान्तरालाः सूक्ष्मनाडीप्रचारतः ।

रोम्णः सहस्रभागेन तुल्यासु प्रचरत्ययम् ॥७९

अत्राणुत्ववादिनस्तावद्दर्शयति—अणुमिति । अणुत्वा-  
भिधाने हेतुमाह—सूक्ष्मेति । तदुपपादयति—रोम्ण  
इति । नाडीष्विति शेषः । सूक्ष्मासु नाडीषु संचारोऽणुत्व-  
मन्तरेण न घटत इत्यभिप्रायः ॥ ७९ ॥

अणोरणीयानेषोऽणुः सूक्ष्मात्सूक्ष्मतरं त्विति ।

अणुत्वमाहुः श्रुतयः शतशोऽथ सहस्रशः ॥ ८०

अणुत्वे किं प्रमाणमित्यत आह—अणोरिति ।  
'अणोरणीयान्महतो महीयान्' 'एषोऽणुरात्मा चेतसा  
वेदितव्यः' 'सूक्ष्मात्सूक्ष्मतरं नित्यम्' इत्यादि श्रुतय  
इत्यर्थः ॥ ८० ॥

वालाप्रशतभागस्य शतधा कल्पितस्य च ।

भागो जीवः स विज्ञेय इति चाहाऽपरा श्रुतिः ८१



श्रुत्यन्तरमुदाहरति—वालाग्रेति ॥ ८१ ॥

दिगम्बरा मध्यमत्वमाहुरापादमस्तकम् ।

चैतन्यव्याप्तिसंदष्टेरानखाग्रश्रुतेरपि ॥ ८२

मध्यमपरिमाणवादिनो मतं दर्शयति—दिगम्बरा इति । तत्रोपपत्तिमाह—आपादेति । ‘स एष इह प्रविष्ट आनखाग्रेभ्यः’ इति श्रुतिरप्यत्र प्रमाणमित्याह—आनखाग्रेति ॥ ८२ ॥

सूक्ष्मनाडीप्रचारस्तु सूक्ष्मैरवयवैर्मवेत् ।

स्थूलदेहस्य हस्ताभ्यां कञ्चुकप्रतिमोकवत् ॥ ८३

ननु मध्यमपरिमाणत्वे श्रुतिसिद्धो नाडीप्रचारो न घटते इत्याशङ्क्याह—सूक्ष्मनाडीति । यथा देहावयवयोर्हस्तयोः कञ्चुकप्रवेशेन देहस्य कञ्चुकप्रवेशस्तद्वदात्मावयवानां सूक्ष्माणां नाडीषु प्रचारेणात्मनोऽपि प्रचार उपचर्यत इत्यर्थः ॥ ८३ ॥

न्यूनाधिकशरीरेषु प्रवेशोऽपि गमागमैः ।

आत्मांशानां भवेत्तेन मध्यमत्वं विनिश्चितम् ८४

नन्वात्मनो नियतमध्यमपरिमाणत्वे कर्मवशान्न्यूनाधिकशरीरप्रवेशो न घटत इत्याशङ्क्यावयवागमापायाभ्यामात्मनो नियतमध्यमपरिमाणत्वाद्देहवदुभयं न विरुध्यत इत्याह—न्यूनाधिकेति । फलितमाह—तेनेति ॥ ८४ ॥

सांशस्य घटवन्नाशो भवत्येव, तथा सति ।

कृतनाशाऽकृताभ्यागमयोः को वारको भवेत् ८५

आत्मनः सावयवत्वे घटादिवदनित्यत्वप्रसङ्गेनैतद्वृष-  
यति—सांशस्येति । भवतु को दोषस्तत्राह—तथा  
सतीति । कृतयोः पुण्यपापयोर्भोगमन्तरेण नाशः कृत-  
नाशः, अकृतयोरकस्मात्फलदातृत्वमकृताभ्यागमः, एतदो-  
षद्वयमात्मनोऽनित्यत्वाभ्युगमे भवेदिति भावः ॥ ८५ ॥

तस्मादात्मा महानेव नैवाणुर्नापि मध्यमः ।

आकाशवत्सर्वगतो निरंशः श्रुतिसंमतः ॥ ८६

अतः परिशेषादात्मनो विभुत्वं सिद्धमित्याह—तस्मा-  
दिति । तत्र प्रमाणमाह—आकाशवदिति । ‘आका-  
शवत्सर्वगतश्च नित्यः’ ‘निष्कलं निष्क्रियं’ इत्याद्यागमः  
प्रमाणमित्यर्थः ॥ ८६ ॥

इत्युक्त्वा तद्विशेषे तु बहुधा कलहं ययुः ।

अचिद्रूपोऽथ चिद्रूपश्चिद्रूप इत्यपि ॥ ८७

एवमात्मनो विभुत्वं प्रसाध्य तस्य चिद्रूपं निश्चेतुं ताव-  
द्वादिविप्रतिपत्तिं दर्शयति—इत्युक्त्वेति ॥ ८७ ॥

प्राभाकरास्तार्किकाश्च प्राहुरस्याचिदात्मताम् ।

आकाशवद्व्यमात्मा शब्दवत्तद्व्यमात्मा ॥ ८८

अचिद्रूपत्ववादिनो मतं दर्शयति—प्राभाकरा इति ।

तत्प्रक्रियामनुभाषते—आकाशवद्रव्यमिति । आत्मा  
द्रव्यं भवितुमर्हति गुणवत्त्वादाकाशवदिति अनुमानं सूचितं,  
आत्मनः पृथिव्यादिभ्यो भेदसाधकं विशेषगुणं दर्शयति—  
शब्दवदिति । आत्मा पृथिव्यादिभ्यो मिद्यते ज्ञानगुण-  
त्वात्, यत्पृथिव्यादिभ्यो न मिद्यते तत् ज्ञानगुणकमपि न  
भवति यथा पृथिव्यादीत्यनुमानं द्रष्टव्यम् ॥ ८८ ॥

इच्छाद्वेषप्रयत्नाश्च धर्माधर्मौ सुखासुखे ।

तत्संस्काराश्च तस्यैते गुणाश्चितिवदीरिताः ८९

तस्यैव विशेषगुणान्तराण्याह—इच्छेति । तत्सं-  
स्काराः भावनाः ॥ ८९ ॥

आत्मनो मनसा योगे स्वादृष्टवशतो गुणाः ।

जायन्तेऽथ प्रलीयन्ते सुषुप्तेऽदृष्टसंक्षयात् ॥ ९०

एषां गुणानामुत्पत्तिविनाशकारणमाह—आत्मन इति ।  
स्वादृष्टवशत आत्मनो मनसा योगे इत्यन्वयः ॥ ९० ॥

चितिमत्त्वाच्चेतनोऽयमिच्छाद्वेषप्रयत्नवान् ।

स्याद्धर्माधर्मयोः कर्ता भोक्ता दुःखादिमत्त्वतः ॥

आत्मनोऽचिद्रूपत्वे कथं चेतनत्वाभ्युपगम इत्याशङ्क्य  
चितिमत्त्वादित्याह—चितिमत्त्वादिति । आत्मनश्चेत-  
नत्वे हेतुन्तरमाह—इच्छेति । तस्येश्वराद्वैलक्षण्यमाह—  
स्यादिति ॥ ९१ ॥

यथात्र कर्मवशतः कादाचित्कं सुखादिकम् ।

तथा लोकान्तरे देहे कर्मणेच्छादि जन्यते ॥ ९२

नन्वात्मनो विभुत्वे लोकान्तरगमनादिकं कथं घटेतेत्या-  
शङ्क्यास्मिन् देहे कर्मवशादिच्छाद्युत्पत्तौ सत्यामत्रात्मनोऽव-  
स्थानादिव्यवहारं इव कर्मवशाल्लोकान्तरे देहान्तरोत्पत्तौ  
तदवच्छिन्नात्मप्रदेशे सुखाद्युत्पत्तिवशात्तत्रात्मनो गमना-  
दिकव्यवहार इत्यौपचारिकमात्मनो गमनादिकमित्यभिप्रे-  
त्याह—यथात्र कर्मवशत इति ॥ ९२ ॥

एवं च सर्वगस्यापि संभवेतां गमागमौ ।

कर्मकाण्डः समग्रोऽत्र प्रमाणमिति तेऽवदन् ९३

एवमिति । आत्मनः कर्तृत्वादिधर्मवत्त्वे किं प्रमा-  
णमित्यत आह—कर्मकाण्ड इति ॥ ९३ ॥

आनन्दमयकोशो यः सुषुप्तौ परिशिष्यते ।

अस्पष्टचित्स आत्मैषां पूर्वकोशोऽस्य ते गुणाः ९४

ननु 'अन्यो विज्ञानमयात् आनन्दमय आन्तरः', इत्यत्रा-  
नन्दमयस्यात्मत्वमुक्तम्, इदानीमिच्छादिमानन्यः प्रतिपा-  
द्यतेऽतः पूर्वोत्तरविरोध इत्याशङ्क्याह—आनन्दमयेति ।  
सुषुप्तावस्पष्टचिद्य आनन्दमयकोशः परिशिष्यते स पूर्वकोशः  
श्रौतेषु पञ्चकोशेषु प्रथम एषां प्राभाकरादीनामात्मा । अ-  
स्यात्मनस्ते पूर्वोक्ताः ज्ञानानन्दादयो गुणा इत्यर्थः ॥ ९४ ॥

गूढं चैतन्यमुत्प्रेक्ष्य जडबोधस्वरूपताम् ।

आत्मनो ब्रुवते भाट्टाश्चिदुत्प्रेक्षोत्थितस्मृतेः ९५

अस्यैवात्मनश्चिदचिद्रूपत्वं भाट्टा वर्णयन्तीत्याह—गूढ-  
मिति । आत्मनो गूढमस्पष्टं चैतन्यमुत्प्रेक्ष्य ऊहित्वा  
चिज्जडोभयात्मकतां वर्णयन्ति । चैतन्योत्प्रेक्षायां कारण-  
माह—चिदुत्प्रेक्षेति । उत्थितस्मृतेश्चिदुत्प्रेक्षा भवतीति  
योजना । सुमेरुत्थितस्य जायमानात्स्मरणात्सौषुप्तचैतन्य-  
स्योत्प्रेक्षा भवतीत्यर्थः ॥ ९५ ॥

जडो भूत्वा तदाऽस्वाप्समिति जाड्यस्मृतिस्तदा  
विना जाड्यानुभूतिं न कथंचिदुपपद्यते ॥ ९६

चिदुत्प्रेक्षाप्रकारमेव स्पष्टयति—जडो भूत्वेति ।  
तदा सुषुप्तिकाले जडो भूत्वाऽस्वाप्समित्येवंरूपा जाड्य-  
स्मृतिरुत्थितस्य पुरुषस्य जायमाना सुषुप्तिकालीनजाड्यनु-  
भवमन्तरेण अनुपपद्यमाना तदानींतनजाड्यानुभवं कल्प-  
यतीति भावः ॥ ९६ ॥

द्रष्टृदृष्टेरलोपश्च श्रुतः सुप्तौ ततस्त्वयम् ।

अप्रकाशप्रकाशाभ्यामात्मा खद्योतवद्युतः ॥ ९७

सुषुप्तौ चैतन्यलोपाभावे प्रमाणमाह—द्रष्टुरिति ।  
'नहि द्रष्टृदृष्टेर्विपरिलोपो विद्यतेऽविनाशित्वात्' इति श्रुतौ  
द्रष्टुरात्मनः स्वरूपभूताया दृष्टेलोपो न विद्यते, विना-

शरहितस्वभावत्वात् । अन्यथा लोपवादिनोऽपि निःसाक्षि-  
कस्य वक्तुमशक्यत्वात्सुपुप्तौ चैतन्यलोपाभावः श्रूयते ।  
ततोऽपि कारणादयमात्मा खद्योतवदस्फुरणस्फुरणाभ्यां  
युक्तो भवतीत्यर्थः ॥ ९७ ॥

निरंशस्योभयात्मत्वं न कथंचिद्वटिष्यते ।

तेन चिद्रूप एवात्मेत्याहुः सांख्यविवेकिनः ॥ ९८

अस्मिन् भाट्टमते दूषणामिधानपुरःसरं सांख्यमतमु-  
त्थापयति—निरंशस्येति ॥ ९८ ॥

जाड्यांशः प्रकृते रूपं विकारि त्रिगुणं च तत् ।

चित्तो भोगापवर्गार्थं प्रकृतिः सा प्रवर्तते ॥ ९९

जाड्यस्मृतेस्तर्हि का गतिरित्याशङ्क्याह—जाड्यांश  
इति । तत् प्रकृतिरूपं सत्त्वरजस्तमोगुणात्मकम् । प्रकृति-  
कल्पनायां प्रयोजनमाह—चित इति । चितः पुरुषस्येति  
यावत् ॥ ९९ ॥

असङ्गायाश्चितेर्बन्धमोक्षौ मेदाग्रहान्मतौ ।

बन्धमुक्तिव्यवस्थार्थं पूर्वेषामिव चिद्भिदा ॥ १००

ननु चितोऽसङ्गत्वेन प्रकृतिपुरुषयोरत्यन्तविविक्तत्वात्  
प्रकृतिप्रवृत्त्या कथं पुरुषस्य भोगापवर्गावित्याशङ्क्य तयोर्वि-  
वेकस्याग्रहणात्पुरुषे भोगापवर्गौ व्यवहियेते इत्याह—

असङ्गाया इति । तार्किकादिभिरिव सांख्यैरात्माभेदोऽ-  
ङ्गीक्रियत इत्याह—बन्धमुक्तीति ॥ १०० ॥

महतः परमव्यक्तमिति प्रकृतिरुच्यते ।

श्रुतावसङ्गता तद्वदसङ्गो हीत्यतः स्फुटा ॥ १

प्रकृतिसद्भावे पुरुषस्यासङ्गत्वे च श्रुतिमुदाहरति—  
महत इति ॥ १ ॥

चित्संनिधौ प्रवृत्तायाः प्रकृतेर्हि नियामकम् ।

ईश्वरं ब्रुवते योगाः स जीवेभ्यः परः श्रुतः ॥ २

एवं जीवविषयां वादिविप्रतिपत्तिं प्रदर्श्येश्वरविषयां तां  
प्रदर्शयितुं ईश्वररूपं तावत्स्थापयति—चित्संनिधा-  
विति । ननु प्रकृतिपुरुषातिरिक्तेश्वरकल्पनमप्रमाणमित्या-  
शङ्काह—स जीवेभ्य इति ॥ २ ॥

प्रधानक्षेत्रज्ञपतिर्गुणेश इति हि श्रुतिः ।

आरण्यकेऽसंभ्रमेण ह्यन्तर्याम्युपपादितः ॥ ३

तामेवेश्वरसद्भावप्रतिपादिकां श्रुतिं पठति—प्रधा-  
नेति । प्रधानं गुणसाम्यावस्थारूपं क्षेत्रज्ञा जीवास्तेषां  
पतिः । गुणाः सत्त्वादयस्तेषामीशो नियामक इत्यर्थः । न  
केवलमियमेव श्रुतिरीश्वरप्रतिपादिका अन्तर्यामिब्राह्मणम-  
पीत्याह—आरण्यक इति ॥ ३ ॥

अत्रापि कलहायन्ते वादिनः स्वस्वयुक्तिभिः ।

वाक्यान्यपि यथाग्रहं दाढ्यायोदाहरन्ति हि ॥४

तामेव वादिविप्रतिपत्तिं प्रतिजानीते—अत्रापीति ।  
प्रज्ञामनतिक्रम्य यथाग्रहम् ॥ ४ ॥

क्लेशकर्मविपाकैस्तदाशयैरप्यसंयुतः ।

पुंविशेषो भवेदीशो जीववत्सोऽप्यसङ्गचित् ॥ ५

इदानीं पतञ्जलिनोक्तमीश्वरप्रतिपादकं 'क्लेशकर्मविपाका-  
शयैरपरामृष्टः पुरुषविशेष ईश्वरः' इत्येतत्सूत्रमर्थतः  
पठति—क्लेशेति । क्लेशा अविद्यादयः पञ्च, कर्माणि  
'कर्माशुक्लाकृष्णं योगिनस्त्रिविधमितरेषाम्' इति सूत्रितानि,  
सति मूले तद्विपाका जात्यायुर्भोगा इत्युक्ताः कर्मविपाकाः  
फलविशेषास्तदाशयास्तेषां संस्कारास्तैः क्लेशादिमिरसंस्पृष्टः  
पुरुषविशेष ईश्वरो भवति सोऽपि जीववदसङ्गश्चिद्रूपश्चे-  
त्यर्थः ॥ ५ ॥

तथापि पुंविशेषत्वाद्भट्टतेऽस्य नियन्तृता ।

अव्यवस्थौ बन्धमोक्षावापतेतामिहान्यथा ॥ ६

नन्वसङ्गचिद्रूपत्वे कथं नियन्तृत्वमित्यत आह—तथा-  
पीति । ईश्वरस्य नियन्तृत्वानभ्युपगमे दोषमाह—अव्य-  
वस्थाविति ॥ ६ ॥

भीषास्मादित्येवमादावसङ्गस्य परात्मनः ।

श्रुतं तद्युक्तमप्यस्य क्लेशकर्माद्यसंगमात् ॥ ७

असङ्गस्येश्वरस्य नियन्तृत्वं निष्प्रमाणकमित्याशङ्क्याह—  
भीषेति । तन्नियन्तृत्वं श्रुतम् । ननु श्रुतमप्ययुक्तं कथ-  
मङ्गीक्रियत इत्यत आह—युक्तमपीति । जीवधर्मस्य  
क्लेशादेरभावादुपपन्नं चेत्यर्थः ॥ ७ ॥



जीवानामप्यसङ्गत्वात्क्लेशादिर्न ह्यथापि च ।

विवेकाग्रहतः क्लेशकर्मादि प्रागुदीरितम् ॥ ८

ननु जीवा अप्यसङ्गचिद्रूपाः क्लेशादिरहिता एव, तथा-  
चेश्वरे को विशेष इत्याशङ्क्य जीवानां स्वतः क्लेशादिरहि-  
तत्वेऽपि बुद्ध्या सह विवेकाग्रहात्क्लेशादिरस्तीति पूर्वोक्तं  
स्मारयति—जीवानामिति ॥ ८ ॥

नित्यज्ञानप्रयत्नेच्छा गुणानीशस्य मन्वते ।

असङ्गस्य नियन्तृत्वमयुक्तमिति तार्किकाः ॥ ९

तार्किकास्त्वसङ्गस्य नियामकत्वमसहमाना जीवविलक्षण-  
त्वाय ज्ञानादिगुणत्रयं नित्यमङ्गीकुर्वन्त इत्याह—नित्येति ॥ ९

पुंविशेषत्वमप्यस्य गुणैरेव न चान्यथा ।

सत्यकामः सत्यसंकल्प इत्यादि श्रुतिर्जगौ ॥ ११०

नन्विच्छादिगुणकस्य तस्य कथं जीवाद्वैलक्षण्यमित्या-  
शङ्क्य गुणानां नित्यत्वादेवेति परिहरति—पुंविशेषत्व-  
मिति । गुणानां नित्यत्वे प्रमाणमाह—सत्येति ॥ ११० ॥

नित्यज्ञानादिमत्त्वेऽस्य सृष्टिरेव सदा भवेत् ।

हिरण्यगर्भ ईशोऽतो लिङ्गदेहेन संयुतः ॥ ११

तत्रापि दोषसद्भावात्पक्षान्तरमाह—नित्येति । तस्य  
हिरण्यगर्भस्य किं रूपमित्यत आह—लिङ्गदेहेनेति ।  
मायोपाधिकः परमात्मा लिङ्गशरीरसमष्ट्यभिमानेन हिरण्य-  
गर्भ इत्युच्यत इत्यर्थः ॥ ११ ॥

उद्गीथब्राह्मणे तस्य माहात्म्यमतिविस्तृतम् ।

लिङ्गसत्त्वेऽपि जीवत्वं नास्य कर्माद्यभावतः १२

हिरण्यगर्भस्येश्वरत्वे किं प्रमाणमित्यत आह—उद्गी-  
थेति । ननु लिङ्गशरीरयोगे जीवः स्यादित्याशङ्क्य अवि-  
द्याकामकर्माभावान्न जीव इत्याह—लिङ्गसत्त्वेऽपीति १२  
स्थूलदेहं विना लिङ्गदेहो न कापि दृश्यते ।

वैराजो देह ईशोऽतः सर्वतो मस्तकादिमान् १३

केवलं लिङ्गशरीरस्य स्थूलदेहं विहायानुपलभ्यमानत्वा-  
त्स्थूलशरीरसमष्ट्यभिमानो विराडेवेश्वर इत्याह—स्थूल-  
देहं विनेति ॥ १३ ॥

सहस्रशीर्षेत्येवं च विश्वतश्चक्षुरित्यपि ।

श्रुतमित्याहुरनिशं विश्वरूपस्य चिन्तकाः ॥ १४

तत्सद्भावे प्रमाणमाह—सहस्रशीर्षेतीति । श्रुतं वाक्य-  
मिति शेषः । विश्वरूपस्य चिन्तकाः विराडुपासकाः ॥ १४ ॥

सर्वतः पाणिपादत्वे कृम्यादेरपि चेशता ।

ततश्चतुर्मुखो देव एवेशो नेतरः पुमान् ॥ १५

अत्रापि दोषदृष्ट्या देवतान्तरमालम्बत इत्याह—  
सर्वत इति ॥ १५ ॥

पुत्रार्थं तमुपासीना एवमाहुः प्रजापतिः ।

प्रजा असृजतेत्यादिश्रुतिं चोदाहरन्त्यमी ॥ १६

एवं कैरुच्यत इत्यत आह—**पुत्रार्थमिति** । ‘प्रजा-  
पतिः प्रजा असृजत’ इत्यादिवाक्यं तत्र प्रमाणमाहुरि-  
त्याह—**प्रजापतिरिति** ॥ १६ ॥

**विष्णोर्नामेः समुद्भूतो वेधाः कमलजस्ततः ।**  
**विष्णुरेवेश इत्याहुर्लोकं भागवता जनाः ॥ १७**  
भागवतमतमाह—**विष्णोरिति** ॥ १७ ॥

**शिवस्य पादावन्वेष्टुं शार्ङ्गशक्तस्ततः शिवः ।**  
**ईशो न विष्णुरित्याहुः शैवा आगममानिनः ॥ १८**  
शैवानां मतमाह—**शिवस्येति** ॥ १८ ॥

**पुरत्रयं साधयितुं विघ्नेशं सोऽप्यपूजयत् ।**  
**विनायकं प्राहुरीशं गाणपत्यमते रताः ॥ १९**  
गाणपत्यमतमाह—**पुरत्रयमिति** ॥ १९ ॥

**एवमन्ये स्वस्वपक्षाभिमानेनान्यथान्यथा ।**  
**मन्त्रार्थवादकल्पादीनाश्रित्य प्रतिपेदिरे ॥ १२०**  
उक्तन्यायमन्यत्राप्यतिदिशति—**एवमिति** । अन्ये  
भैरवमैरालाद्युपासकाः । अन्यथान्यथावर्णने कारणमाह—  
**स्वस्वेति** । तत्र तत्र प्रमाणानि सन्तीति दर्शयति—  
**मन्त्रेति** ॥ १२० ॥

**अन्तर्यामिणमारभ्य स्थावरान्तेशवादिनः ।**  
**सन्त्यभ्वत्थार्कवंशादेः कुलदैवतदर्शनात् ॥ २१**

एवं कति मतानीत्याशङ्क्य असंख्यानीत्याह—अन्तर्यामिणमिति । स्थावरेषवादो न कापि दृष्टचर इत्याशङ्क्याह—अश्वत्थार्क्येति ॥ २१ ॥

तत्त्वनिश्चयकामेन न्यायागमविचारिणाम् ।

एकैव प्रतिपत्तिः स्यात्साप्यत्र स्फुटमुच्यते ॥२२

नन्वेवं मतभेदे कस्योपादेयत्वं कस्य वा हेयत्वमित्याकाङ्क्षायामाह—तत्त्वनिश्चयेति । तत्त्वनिश्चयकामेन तत्त्वनिश्चयेच्छया न्यायागमयोर्विचारणशीलानां पुरुषाणां प्रतिपत्तिरेकैव स्यात् । सा कीदृशी इत्यत आह—साप्यत्रेति ॥ २२ ॥

मायां तु प्रकृतिं विद्यान्मायिनं तु महेश्वरम् ।

अस्यावयवभूतैस्तु व्याप्तं सर्वमिदं जगत् ॥ २३

तामेव प्रतिपत्तिं दर्शयितुं तदनुकूलं श्रुतिं पठति—मायां त्विति । मायामेव प्रकृतिं जगदुपादानकारणं विद्यात् जानीयात् । मायिनं तु मायोपाधिकमन्तर्यामिणमेव महेश्वरं मायाधिष्ठातारं निमित्तकारणं जानीयात् । अस्य मायिनो महेश्वरस्याऽवयवभूतैरंशरूपैश्चरात्मकैर्जीवैः कृत्स्नमिदं जगद्व्याप्तमित्यस्याः श्रुतेरर्थः ॥ २३ ॥

इति श्रुत्यनुसारेण न्यायो निर्णय ईश्वरे ।

तथा सत्यविरोधः स्यात्स्थावरान्तेशवादिनाम् ॥

एतच्छ्रुत्यनुसारेणेश्वरविषयो निर्णयो युक्त इत्याह—  
**इतीति ।** कुतो युक्त इत्याशङ्क्य सर्वत्राविरुद्धत्वादित्याह—  
**तथेति ।** सर्वस्यापीश्वरत्वाभ्युपगमान्न केनापि विरोध  
 इति भावः ॥ २४ ॥

**माया चेयं तमोरूपा तापनीये तदीरणात् ।**

**अनुभूतिं तत्र मानं प्रतिजज्ञे श्रुतिः स्वयम् ॥ २५**

ननु जगत्प्रकृतिभूताया मायायाः किं रूपमित्यत  
 आह—**माया चेयमिति ।** कुत इत्यत आह—**ताप-**  
**नीय इति ।** माया च तमोरूपेति तापनीयोपनिषदि  
 तमोरूपत्वस्याभिधानादित्यर्थः । मायायास्तमोरूपत्वे किं  
 प्रमाणमित्याकाङ्क्षायां अनुभूतेरेति श्रुतिरेवात्रानुभवः प्रमा-  
 णमिति प्रतिजानीत इत्याह—**अनुभूतिमिति ॥ २५ ॥**

**जडं मोहात्मकं तच्चेत्यनुभावयति श्रुतिः ।**

**आबालगोपं स्पष्टत्वादानन्त्यं तस्य साब्रवीत् २६**

तत्र मायायास्तमोरूपत्वे कोऽसावनुभव इत्याकाङ्क्षायां  
 तदेतज्जडं मोहात्मकमिति श्रुतिरेवात्रानुभवं स्पष्टयती-  
 त्याह—**जडमिति ।** अनन्तमिति श्रुत्या सर्वानुभवसिद्ध-  
 त्वमुच्यत इत्याह—**आबालेति ।** जडं मोहं च प्रकृतेः  
 कार्यमिति आबालगोपालादीनां सर्वेषामनुभव इत्यर्थः २६

**अचिदात्मघटादीनां यत्स्वरूपं जडं हि तत् ।**

**यत्र कुण्ठीमवेष्टुद्भिः स मोह इति लौकिकाः २७**

जडशब्दस्यार्थमाह—अचिदात्मेति । मोहशब्दार्थ-  
माह—यत्रेति ॥ २७ ॥

इत्थं लौकिकदृष्ट्यैतत्सर्वैरप्यनुभूयते ।  
युक्तिदृष्ट्या त्वनिर्वाच्यं नासदासीदिति श्रुतेः २८

उक्तप्रकारेण सर्वानुभवसिद्धत्वलक्षणमानन्त्यं सिद्धमित्या-  
ह—इत्थमिति । एतज्जाड्यमोहलक्षणतमोरूपत्वम् । न-  
न्वेवं मायायाः सर्वानुभवसिद्धत्वे घटादिवत् ज्ञानेनानिव-  
र्त्यत्वं स्यादित्याशङ्काह—युक्तीति । तुशब्दः शङ्काव्या-  
वृत्त्यर्थः । अनिर्वाच्यं सत्त्वेनासत्त्वेन वा निर्वक्तुमशक्यम् ।  
तत्र किं प्रमाणमित्यत आह—नासदिति ॥ २८ ॥

नासदासीद्विभातत्वान्नो सदासीच्च बाधनात् ।  
विद्यादृष्ट्या श्रुतं तुच्छं तस्य नित्यनिवृत्तितः २९

अस्याः श्रुतेरभिप्रायमाह—नासदासीदिति । बाध-  
नात्, 'नेह नानास्ति किञ्चन' इति श्रुत्या निषेधादित्यर्थः ।  
सदसद्रूपत्वं तु विरुद्धत्वादयुक्तमिति श्रुत्योपेक्षितम् । एवं  
युक्तिदृष्ट्याऽनिर्वचनीयत्वं प्रदर्श्य 'तुच्छमिदं रूपमस्य' इति  
श्रुतिर्विद्वदनुभवेन तस्यास्तुच्छत्वं दर्शयतीत्याह—विद्येति ।  
तुच्छत्वे हेतुमाह—तस्येति ॥ २९ ॥

तुच्छाऽनिर्वचनीया च वास्तवी चेत्यसौ त्रिधा ।  
क्षेया माया त्रिमिर्बोधैः श्रौतयौक्तिकलौकिकैः १३०

उपपादितमुपसंहरति—तुच्छेति । श्रौतबोधेन तुच्छा  
कालत्रयेऽप्यसती, यौक्तिकबोधेनानिर्वचनीया, लौकिकबोधेन  
वास्तवी चेत्येवं त्रिधा माया ज्ञेयेत्यर्थः ॥ १३० ॥

अस्य सत्त्वमसत्त्वं च जगतो दर्शयत्यसौ ।

प्रसारणाच्च संकोचाद्यथा चित्रपटस्तथा ॥ ३१

‘अस्य सत्त्वमसत्त्वं च दर्शयती’ति श्रुतेरर्थः । अस्याः कृ-  
त्यमाह—अस्येति । एकस्या एव मायाया जगत्सत्त्वास-  
त्त्वप्रदर्शकत्वे दृष्टान्तमाह—प्रसारणादिति ॥ ३१ ॥

अस्वतन्त्रा हि माया स्यादप्रतीतेर्विना चितिम् ।  
स्वतन्त्रापि तथैव स्यादसङ्गस्यान्यथाकृतेः ॥ ३२

स्वतन्त्रास्वतन्त्रत्वेनेति श्रुत्या मायायाः स्वातन्त्र्यास्वा-  
तन्त्र्ये दर्शिते तत्रोभयत्रोपपत्तिमाह—अस्वतन्त्रेति ।  
स्वभासकचैतन्यं विहाय न प्रकाशते इति अस्वतन्त्रास-  
ङ्गस्यात्मनोऽन्यथाकरणात्स्वतन्त्रापीत्यर्थः ॥ ३२ ॥

कूटस्थासङ्गमात्मानं जगत्त्वेन करोति सा ।

चिदाभासस्वरूपेण जीवेशावपि निर्ममे ॥ ३३

अन्यथाकरणमेव स्पष्टयति—कूटस्थासङ्गमिति ।  
‘जीवेशावाभासेन करोती’ति श्रुत्युक्तं जीवेश्वरविभागं च  
करोतीत्याह—चिदाभासेति ॥ ३३ ॥

कूटस्थमनुपद्रुत्य करोति जगदादिकम् ।

दुर्घटैकविधायिन्यां मायायां का चमत्कृतिः ॥ ३४

नन्वात्मनोऽन्यथाकरणे कूटस्थत्वहानिः स्यादित्याशङ्क्या-  
ह—कूटस्थमिति । ननु कूटस्थत्वाविघातेन जगदादिस्व-  
रूपत्वापादनं दुर्घटमित्याशङ्क्य मायायां दुर्घटैकविधायित्वा-  
न्नेदमाश्चर्यकारणमित्याह—दुर्घटेति । अन्यथा मायात्व-  
मेव भज्येतेति भावः ॥ ३४ ॥

द्रवत्वमुदके वह्नावौष्ण्यं काठिन्यमश्मनि ।

मायाया दुर्घटत्वं च स्वतः सिध्यति नान्यतः ३५

मायाया दुर्घटकारित्वस्वभावत्वे दृष्टान्तमाह—द्रवत्व-  
मिति । उदकादीनां द्रवत्वादि यथा स्वाभाविकं तद्वन्मा-  
याया दुर्घटकारित्वमित्यर्थः ॥ ३५ ॥

न वेत्ति लोको यावत्तां साक्षात्तावच्चमत्कृतिम् ।

धत्ते मनसि पश्चात्तु मायैषेत्युपशाम्यति ॥ ३६

ननु मायाया दुर्घटकारित्वमाश्चर्यकारणं न भवतीत्युक्त-  
मनुपपन्नं, लोके मायायाश्चमत्कारहेतुलदर्शनादित्याशङ्क्य  
मायायाः प्रयोक्तृसाक्षात्कारपर्यन्तमेवास्या आश्चर्यकारणत्वं  
नोपरिष्ठादित्याह—न वेत्तीति ॥ ३६ ॥

प्रसरन्ति हि चोद्यानि जगद्वस्तुत्ववादिषु ।

न चोदनीयं मायायां तस्याश्चोद्यैकरूपतः ॥ ३७

किंच जगत्सत्यत्ववादिनो नैयायिकादीन्प्रत्येवंविधानि  
चोद्यानि कर्तव्यानि न मायावादिनं प्रतीत्याह—प्रसर-  
न्तीति ॥ ३७ ॥



चोद्येऽपि यदि चोद्यं स्यात्त्वचोद्ये चोद्यते मया ।  
 परिहार्यं ततश्चोद्यं न पुनः प्रतिचोद्यताम् ॥ ३८  
 मायावादिनं प्रति चोद्यकरणेऽतिप्रसङ्गमाह—चोद्येऽ-  
 पीति । तर्हि किं कर्तव्यमित्यत आह—परिहार्यमिति  
 ॥ ३८ ॥

विस्मयैकशरीराया मायायाश्चोद्यरूपतः ।  
 अन्वेष्ट्यः परिहारोऽस्या बुद्धिमद्भिः प्रयत्नतः ३९  
 उक्तमेवार्थं प्रपञ्चयति—विस्मयेति ॥ ३९ ॥  
 मायात्वमेव निश्चयेमिति चेत्तर्हि निश्चिनु ।  
 लोकप्रसिद्धमायाया लक्षणं यत्तदीक्ष्यताम् ॥ १४०  
 मायात्वनिश्चये तत्परिहारान्वेषणमुचितं स एव नेदानीं  
 सिद्धे इति शङ्कते—मायात्वमिति । मायालक्षणसद्भा-  
 वान्मायात्वं निश्चीयतामित्यभिप्रायेणाह—तर्हीति । किं  
 लक्षणमित्यत आह—लोकेति ॥ १४० ॥

न निरूपयितुं शक्या विस्पष्टं भासते च या ।  
 सा मायेतीन्द्रजालादौ लोकाः संप्रतिपेदिरे ४१  
 तस्या अपि किं लक्षणमित्यत आह—न निरूपयितु-  
 मिति ॥ ४१ ॥

स्पष्टं भाति गजश्चेदमशक्यं तन्निरूपणम् ।  
 मायामयं जगत्तस्मादीक्षस्वापक्षपाततः ॥ ४२

दृष्टान्ते सिद्धं लक्षणं दार्ष्टान्तिके योजयति—स्पष्टमि-  
ति ॥ ४२ ॥

निरूपयितुमारब्धे निखिलैरपि पण्डितैः ।

अज्ञानं पुरतस्तेषां भाति कक्षासु कासुचित् ४३

जगतोऽशक्यनिरूपणत्वं कथमित्याशङ्क्य तद्दर्शयति—

निरूपयितुमिति ॥ ४३ ॥

देहेन्द्रियादयो भावा वीर्येणोत्पादिताः कथम् ।

कथं वा तत्र चैतन्यमित्युक्ते ते किमुत्तरम् ॥ ४४

अशक्यनिरूपणत्वमेवोदाहरणेन स्पष्टयति—देहेन्द्रि-

यादय इति ॥ ४४ ॥

वीर्यस्यैष स्वभावश्चेत्कथं तद्विदितं त्वया ।

अन्वयव्यतिरेकौ यौ भग्नौ तौ वन्ध्यवीर्यतः ४५

स्वभाववादी शङ्कते—वीर्यस्येति । सिद्धान्ती पृच्छ-

ति—कथं तदिति । अन्वयव्यतिरेकाभ्यां जानामीत्या-

शङ्क्य व्याप्त्यभावान्मैवमित्याह—अन्वयेति । वन्ध्यवीर्यतः

वन्ध्यायां च तत्र वीर्यस्य व्यर्थत्वात् व्याप्तिर्न घटते, यत्र

यत्र वीर्यं तत्र तत्र देहादिकमिति नान्वयोऽपि ॥ ४५ ॥

न जानामि किमप्येतदित्यन्ते शरणं तव ।

अत एव महान्तोऽस्य प्रवदन्तीन्द्रजालताम् ४६

एवं पुनः पुनः पृष्टे सति किमपि न जानामीत्येवोत्तरं

देयमिति फलितमाह—न जानामीति ॥ ४६ ॥

एतस्मात्किमिवेन्द्रजालमपरं यद्गर्भवासस्थितं  
 रेतश्चेतति हस्तमस्तकपदप्रोद्धृतनानाङ्कुरम् ।  
 पर्यायेण शिशुत्वयौवनजरावेषैरनेकैर्वृतं  
 पश्यत्यत्तिशृणोतिजिघ्रतितथागच्छत्यथागच्छति  
 उक्तानिर्वचनीयत्वे वृद्धसंमतिं दर्शयति—एतस्मा-  
 दिति ॥ ४७ ॥

देहवद्वटधानादौ सुविचार्य विलोक्यताम् ।  
 क धाना कुत्र वा वृक्षस्तस्मान्मायेति निश्चिनु ४८  
 न केवलं देहस्यैव दुर्निरूपत्वं किंतु वटवृक्षादेरपी-  
 त्याह—देहवदिति ॥ ४८ ॥

निरुक्तावभिमानं ये दधते तार्किकादयः ।  
 हर्षमिश्रादिभिस्ते तु खण्डनादौ सुशिक्षिताः ४९  
 नन्वस्मामिनिर्वक्तुमशक्यत्वेऽपि उदयनादिमिराचार्यैर्नि-  
 रुच्यत इत्याशङ्क्याह—निरुक्ताविति ॥ ४९ ॥

अचिन्त्याः खलु ये भावा न तांस्तर्केषु योजयेत् ।  
 अचिन्त्यरचनारूपं मनसापि जगत्खलु ॥ १५०  
 उक्तार्थे सांप्रदायिकानां वाक्यं संवादयति—अचि-  
 न्त्या इति ॥ १५० ॥

अचिन्त्यरचनाशक्तिबीजं मायेति निश्चिनु ।  
 मायाबीजं तदेवैकं सुषुप्तावनुभूयते ॥ ५१

ननु भवत्वेवं जगतोऽचिन्त्यरचनात्वं मायायां किमा-  
यातमित्यत आह—अचिन्त्यरचनेति । अचिन्त्यरच-  
नाशक्तिमत् यद्वीजं कारणं सैव मायेत्यर्थः । नन्वेवंविधं  
कारणं क्व दृष्टमित्यत आह—मायेति ॥ ५१ ॥

जाग्रत्स्वप्नजगत्तत्र लीनं बीज इव द्रुमः ।

तस्मादशेषजगतो वासनास्तत्र संस्थिताः ॥ ५२

कथं तस्य जगद्वीजत्वमित्यत आह—जाग्रदिति ।  
ततः किमित्यत आह—तस्मादिति । यतो जगत्कारणं  
माया अतोऽशेषजगद्वासनास्तत्र मायायां तिष्ठन्तीत्यर्थः ५२

या बुद्धिवासनास्तासु चैतन्यं प्रतिबिम्बति ।

मेघाकाशवदस्पष्टचिदाभासोऽनुमीयताम् ॥ ५३

ततोऽपि किं तत्राह—या बुद्धीति । ननु तासु प्रति-  
बिम्बोऽस्ति चेत्कुतो नानुभूयत इत्याशङ्क्याऽस्पष्टत्वादित्याह—  
मेघेति । तर्हि कुतस्तत्सिद्धिरित्यत आह—अनुमीयता-  
मिति ॥ ५३ ॥

साभासमेव तद्वीजं धीरूपेण प्ररोहति ।

अतो बुद्धौ चिदाभासो विस्पष्टं प्रतिभासते ५४

ननु मेघांशोदकस्यास्पष्टाकाशप्रतिबिम्बवत्त्वेऽपि, तज्जा-  
तीयस्य यदोदकस्य स्पष्टाकाशप्रतिबिम्बवतः सद्भावान्मेघा-  
काशाभासं पश्यते, इह तथाविधदृष्टान्ताभावात्कथमनुमानो-

दय इत्याशङ्क्याऽत्रापि तथाविधदृष्टान्तसंपादनायाह—  
 साभासमिति । निदाभासविशिष्टं तदेवाज्ञानं बुद्धिरूपेण  
 परिणममानं विस्पष्टविदाभामवद्भवतीति भावः । एवं  
 चेदनुमानमत्र सूचितं भवति । विमता बुद्धिवासनाश्चित्प्र-  
 तिबिम्बवत्यो भवितुमर्हन्ति बुद्ध्यवस्थाविशेषत्वाद्बुद्धिवृत्ति-  
 वदिति ॥ ५४ ॥

मायाभासेन जीवेशौ करोतीति श्रुतौ श्रुतम् ।

मेघाकाशजलाकाशाविव तौ सुव्यवस्थितौ ॥ ५५

एवं जीवेश्वरयोर्मायिकत्वं श्रुत्युक्तमुपपादितमुपसंहरति—  
 मायाभासेनेति । ननु जीवेशयोर्मायिकत्वे समाने कथ-  
 मवान्तरमेदसिद्धिरित्याशङ्क्यास्पष्टस्पष्टोपाधिमतत्वेन मेघाका-  
 शजलाकाशयोरिव तन्निर्दिष्टिरित्याह—मेघाकाशेति ५५

मेघवद्वर्तते माया मेघस्थिततुषारवत् ।

धीवासनाश्चिदाभासस्तुषारस्थखर्वत्स्थितः ५६

ईशस्य मेघाकाशसाम्यं स्फुटीकरोति—मेघवदिति ५६

मायाधीनश्चिदाभासः श्रुतौ मायी महेश्वरः ।

अन्तर्यामी च सर्वज्ञो जगद्योनिः स एव हि ५७

मायाप्रतिबिम्बस्वैश्वरत्वे किं प्रमाणमित्याशङ्क्य श्रुतिरे-  
 वेत्याह—मायाधीन इति । न केवलमीश्वरस्यैव श्रुतं  
 अपिलन्तर्यामिणादिकमपि धर्मजातं श्रुतमस्तीत्याह—अ-  
 न्तर्यामीति ॥ ५७ ॥

सौषुप्तमानन्दमयं प्रक्रम्यैवं श्रुतिर्जगौ ।

एष सर्वेश्वर इति सोऽयं वेदोक्त ईश्वरः ॥ ५८

ननु धीवासनाप्रतिबिम्बस्येश्वरत्वादिकं कथं श्रुतिसिद्ध-  
मित्याशङ्क्य तदुपपादिका श्रुतिं दर्शयति—सौषुप्तमिति ।  
'सुषुप्तस्थान एकीभूतः प्रज्ञानघन एव'त्यादिका श्रुतिः धी-  
वासनाप्रतिबिम्बरूपस्यानन्दमयस्येश्वरत्वादिकं प्रतिपादय-  
तीत्यर्थः ॥ ५८ ॥

सर्वज्ञत्वादिके तस्य नैव विप्रतिपद्यताम् ।

श्रौतार्थस्यावितर्क्यत्वान्मायायां सर्वसंभवात् ॥

मन्वानन्दमयस्य सर्वज्ञत्वादिकमनुभवविरुद्धमित्याशङ्क्या-  
ह—सर्वज्ञत्वादिक इति । कुत इत्यत आह—श्रौ-  
तेति । इतोऽपि न विप्रतिपत्तिः कार्येत्याह—मायाया-  
मिति ॥ ५९ ॥

अयं यत्सृजते विश्वं तदन्यथयितुं पुमान् ।

न कोऽपि शक्तेनायं सर्वेश्वर इतीरितः ॥ १६०

नन्वनुकूलयुक्त्यभावे श्रुतिरपि प्रावल्यवाक्यवदर्थवादः  
स्यादित्याशङ्क्य श्रुतिप्रामाण्यसिद्धये सर्वेश्वरत्वादिकमुपपाद-  
यति—अयमिति । अयमानन्दमयो यज्जाग्रदादि विश्वं  
सृजति तन्न कैवाप्यन्यथाकर्तुं शक्यते । अतोऽयं सर्वेश्वर  
इत्यर्थः ॥ १६० ॥

अशेषप्राणिवुद्धीनां वासनास्तत्र संस्थिताः ।

ताभिः क्रोडीकृतं सर्वं तेन सर्वज्ञ ईरितः ॥ ६१

इदानीं सर्वज्ञत्वमुपपादयति—अशेषेति । तत्र सौषु-  
प्तेऽज्ञाने कारणभूते कार्यभूतानां सर्वप्राणिवुद्धीनां वासना  
निवसन्ति, ताभिश्च वासनाभिः सर्वं जगत् क्रोडीकृतं विप्र-  
यीकृतं, तेन सर्वबुद्धिवासनावदज्ञानोपाधिकत्वेन सर्वज्ञ उ-  
च्यत इत्यर्थः ॥ ६१ ॥

वासनानां परोक्षत्वात्सर्वज्ञत्वं नहीक्ष्यते ।

सर्वबुद्धिषु तद्बुद्ध्या वासनास्वनुमीयताम् ॥ ६२

ननु यदि सर्वज्ञत्वमस्ति तर्हि तत् कुतो नानुभूयत इ-  
त्याशङ्क्य तदुपाधीनां वासनानां परोक्षत्वान्नानुभव इत्याह—  
वासनानामिति । कथं तर्हि तदवगम इत्याशङ्क्याह—

सर्वबुद्धिर्ध्विति । सर्वबुद्धिनिष्ठं सर्वज्ञत्वं स्वकारणभूत-  
वासनागतसर्वज्ञत्वपुरःसरं भवितुमर्हति कार्यनिष्ठधर्मविशे-  
षत्वात्पटगतरूपादिवदित्यर्थः ॥ ६२ ॥ )

विज्ञानमयमुख्येषु कोशेष्वन्यत्र चैव हि ।

अन्तस्तिष्ठन्यमयति तेनान्तर्यामितां व्रजेत् ॥ ६३

सर्वज्ञत्वमुपपाद्य 'एषोऽन्तर्यामी'ति श्रुत्युक्तमन्तर्यामि-  
त्वमुपपादयति—विज्ञानेति । अन्यत्र पृथिव्यादौ तिष्ठन्  
यमयति यतस्तेनेत्यन्वयः ॥ ६३ ॥

बुद्धौ तिष्ठन्नान्तरोऽस्या धियानीक्ष्यश्च धीवपुः ।  
धियमन्तर्यमयतीत्येवं वेदेन घोषितम् ॥ ६४

अस्मिन्नर्थेऽन्तर्यामिब्राह्मणं कृत्स्नं प्रमाणमिति दर्शयितुं  
तदेकदेशभूतं 'यो विज्ञाने तिष्ठन्' इत्यादिवाक्यमर्थतोऽनु-  
क्रामति—बुद्धाविति ॥ ६४ ॥

तन्तुः पटे स्थितो यद्वदुपादानतया तथा ।

सर्वोपादानरूपत्वात्सर्वत्रायमवस्थितः ॥ ६५

इदानीमन्तर्यामिब्राह्मणस्य प्रतिपर्यायव्याख्यानं ग्रन्थ-  
बाहुल्यभयाद्याख्यानस्य सर्वपर्यायसंचारित्वसिद्धये यः सर्वेषु  
भूतेष्विति पर्यायं व्याचक्षाणो 'यः सर्वेषु तिष्ठन्' इत्य-  
स्यार्थं दृष्टान्तेनाह—तन्तुरिति ॥ ६५ ॥

पटादप्यान्तरस्तन्तुस्तन्तोरप्यंशुरान्तरः ।

आन्तरत्वस्य विश्रान्तिर्यत्रासावनुमीयताम् ॥ ६६

ननूपादानतया सर्वत्रायमवस्थितश्चेत् किमिति सर्वत्र  
नोपलभ्येतेत्याशङ्क्य सर्वान्तरत्वादित्याह—पटादपीति ।  
अत्रेदमनुमानं, आन्तरत्वतारतम्यं क्वचिद्विश्रान्तं तारत-  
म्यत्वादणुलतारतम्यवदिति ॥ ६६ ॥

द्विश्रान्तरत्वकक्षाणां दर्शनेऽप्ययमान्तरः ।

न नीक्ष्यते, ततो युक्तिश्रुतिभ्यामेव निर्णयः ॥ ६७

नान्तरत्वेऽप्यंशवादिवदन्तर्यामिणो दर्शनं किं न स्या-



दित्याशङ्क्य तेषामिव बाह्यत्वाभावात् दृश्यत इत्यभिप्राये-  
णाह—द्वित्रान्तरत्वेति । कुतस्तर्हि तन्निर्णय इत्यत  
आह—तत इति । अचेतनस्य चेतनाधिष्ठानमन्तरेण प्र-  
श्रुत्यनुपपत्तिर्युक्तिः । श्रुतिस्तूदाहर्तैव ॥ ६७ ॥

पटरूपेण संस्थानात्पटस्तन्तोर्वपुस्तथा ।

सर्वरूपेण संस्थानात्सर्वमस्य वपुस्तथा ॥ ६८

‘यस्य सर्वाणि भूतानि शरीरम्’ इत्यस्यार्थमाह—पट-  
रूपेणेति । पटरूपेणावस्थितस्य तन्तोः पटः शरीरं यथा,  
एवं सर्वरूपेणावस्थितस्य सर्वशरीरमित्यर्थः ॥ ६८ ॥

तन्तोः संकोचविस्तारचलनादौ, पटस्तथा ।

अवश्यमेव भवति, न स्वातन्त्र्यं पटे मनाक् ॥ ६९

‘यः सर्वाणि भूतान्यन्तरो यमयति’ इति वाक्यस्य ता-  
त्पर्यं सदृष्टान्तमाह श्लोकद्वयेन—तन्तोरिति ॥ ६९ ॥

तथान्तर्याम्ययं यत्र यथा वासनया यथा ।

विक्रियेत, तथावश्यं भवत्येव न संशयः ॥ १७०

तथेति । तन्तुसंकोचादिना पटसंकोचादिर्यथा भवति  
एवं पृथिव्यादिषूपादानत्वेन स्थितोऽन्तर्यामी यथायथा वा-  
सनया यथा घटादिकार्यरूपेण विक्रियेत, तथा तत्कार्यजात-  
मवश्यं भवतीति भावः ॥ १७० ॥

ईश्वरः सर्वभूतानां हृद्देशेऽर्जुन तिष्ठति ।

आमयन्सर्वभूतानि यन्त्रारूढानि मायया ॥ ७१

एवमन्तर्यामिप्रतिपादिकां श्रुतिमुपन्यस्य स्मृतिमप्युप-  
न्यस्यति—ईश्वर इति ॥ ७१ ॥

सर्वभूतानि विज्ञानमयास्ते हृदये स्थिताः ।

तदुपादानभूतेशस्तत्र विक्रियते खलु ॥ ७२

सर्वभूतानामिति पदस्यार्थमाह—सर्वभूतानीति ।  
तेषु हृदयपुण्डरीके स्थिताः । ननु तेषां कुतो हृदयस्थान-  
मित्याशङ्क्य हृदयन्तर्यामिणो विज्ञानमयाकारेण परिणामादि-  
त्याह—तदुपादानेति ॥ ७२ ॥

देहादिपञ्जरं यन्त्रं तदारोहोऽभिमानिता ।

विहितप्रतिषिद्धेषु प्रवृत्तिभ्रमणं भवेत् ॥ ७३

यन्त्रारूढानीत्यत्र यन्त्रारोहशब्दयोरर्थमाह—देहा-  
दीति । भ्रामयन्नितिपदे प्रकृत्यर्थमाह—विहितेति ७३  
विज्ञानमयरूपेण तत्प्रवृत्तिस्वरूपतः ।

स्वशक्त्येशो विक्रियते मायया भ्रामणं हि तत् ७४

इदानीं णिच्प्रत्ययमायापदयोरर्थमाह—विज्ञानमये-  
ति ॥ ७४ ॥

अन्तर्यमयतीत्युक्तयायमेवार्थः श्रुतौ श्रुतः ।

पृथिव्यादिषु सर्वत्र न्यायोऽयं योज्यतां धिया ७५

श्रौतस्य यमयतीति पदस्याप्ययमेवार्थ इत्याह—अन्त-  
र्यमयतीति । उक्तव्याख्यानं पर्यायान्तरेष्वतिदिशति—  
पृथिव्यादिष्विति ॥ ७५ ॥

जानामि धर्मं न च मे प्रवृत्ति-

र्जानाम्यधर्मं न च मे निवृत्तिः ।

केनापि देवेन हृदि स्थितेन

यथा निगुक्तोऽस्मि तथा करोमि ॥ ७६

प्रवृत्तिजातस्य सर्वेश्वराधीनत्वे वचनान्तरमुदाहरति—

जानामि धर्ममिति ॥ ७६ ॥

नार्थः पुरुषकारेणेत्येव मा शङ्क्यतां यतः ।

ईशः पुरुषकारस्य रूपेणापि विवर्तते ॥ ७७

ननु प्रवृत्तेरीश्वराधीनत्वे पुरुषप्रयत्नो व्यर्थः स्यादित्या-  
शङ्क्य पुरुषप्रयत्नस्यापीश्वररूपत्वान्मैवमिति परिहरति—

नार्थ इति । अर्थः प्रयोजनम् । पुरुषकारः पुरुषप्रयत्नः ७७

ईदृग्वोधेनेश्वरस्य प्रवृत्तिर्मेव वार्यताम् ।

तथापीशस्य बोधेन स्वात्मासङ्गत्वधीजनिः ॥ ७८

ननु पुरुषप्रयत्नस्यापीश्वररूपत्वे, यमयति भ्रामयतीति  
प्रतिपादितमन्तर्यामिप्रेरणं वृथा स्यादित्याशङ्क्य, तद्वोधेन स्वा-  
त्मासङ्गत्वज्ञानलक्षणफलस्य सत्त्वान्मैवमिति परिहरति—ई-  
दृगिति । ईदृग्वोधेनेशस्य पुरुषकारादिरूपेणाप्यवस्थानज्ञा-  
नेन प्रवृत्तिः अन्तर्यामिरूपेण प्रेरणा ॥ ७८ ॥

तावता मुक्तिरित्याहुः श्रुतयः स्मृतयस्तथा ।

श्रुतिस्मृती ममैवाक्षे इत्यपीश्वरभाषितम् ॥ ७९

आत्मनोऽसङ्गत्वज्ञानेनापि किं प्रयोजनमित्यत आह—  
तावतेति । श्रुतिस्मृत्युदितस्यानतिलङ्घनीयत्वे स्मृतिं दर्शयति—श्रुतिस्मृती इति ॥ ७९ ॥

आज्ञाया भीतिहेतुत्वं भीषास्मादिति हि श्रुतम् ।  
सर्वेश्वरत्वमेतत्स्यादन्तर्यामित्वतः पृथक् ॥ १८०

श्रुत्यापीश्वरस्य भीतिहेतुत्वमुक्तमित्याह—आज्ञाया  
इति । ईश्वरस्य भीतिहेतुत्वं किमर्थमुक्तमित्याशङ्क्य सर्वे-  
श्वरत्वस्यान्तर्यामित्वतः पार्थक्यसिद्धय इति मत्वाह—सर्वे-  
श्वरत्वमिति ॥ १८० ॥

एतस्य वा अक्षरस्य प्रशासन इति श्रुतिः ।  
अन्तः प्रविष्टः शास्ताऽयं जनानामिति च श्रुतिः॥

बहिरन्तश्चेश्वर एव नियामक इत्यत्र श्रुतिद्वयमाह—ए-  
तस्येति ॥ ८१ ॥

जगद्योनिर्भवेदेष प्रभवाप्ययकृत्वतः ।  
आविर्भावतिरोभावाद्युत्पत्तिप्रलयौ मतौ ॥ ८२

क्रमप्राप्तस्यैष योनिरित्यस्यार्थमाह—जगद्योनिरिति ।  
प्रतिज्ञातार्थे 'प्रभवाप्ययौ हि भूतानाम्' इति वाक्यं हेतु-  
त्वेन योजयति—प्रभवेति । प्रभवाप्ययाद्युत्पत्तिप्रलयौ  
तत्कर्तृत्वाज्जगद्योनिरित्यर्थः । उत्पत्तिप्रलयशब्दयोर्विवक्षित-  
मर्थमाह—आविर्भावेति । उत्पत्तिप्रलयावाविर्भावतिरो-  
भावौ मताविति योजना ॥ ८२ ॥

आविर्भावयति स्वस्मिन्विलीनं सकलं जगत् ।  
प्राणिकर्मवशादेष पटो यद्वत्प्रसारितः ॥ ८३

आविर्भावकारित्वं सदृष्टान्तमुपपादयति—आविर्भाव-  
यतीति । यथा संकुचितश्चित्रपटः स्वस्य प्रसारणेन खनि-  
ष्ठाणि चित्राण्याविर्भावयति एवमीशोऽपीत्यर्थः ॥ ८३ ॥

पुनस्तिरोभावयति स्वात्मन्येवाखिलं जगत् ।  
प्राणिकर्मक्षयवशात्संकोचितपटो यथा ॥ ८४

तस्यैव प्रलयकारणत्वं दर्शयति—पुनरिति । स एव  
पटः संकुचितः चित्राणि यथा तिरोभावयति तद्वदित्यर्थः ८४  
रात्रिघस्रौ सुप्तिबोधाबुन्मीलननिमीलने ।

तूष्णींभावमनोराज्ये इव सृष्टिलयाविमौ ॥ ८५

आविर्भावतिरोभावयोर्दृष्टान्तान्तराणि दर्शयति—रा-  
त्रिघस्राविति । घस्रोऽहः ॥ ८५ ॥

आविर्भावतिरोभावशक्तिमत्त्वेन हेतुना ।

आरम्भपरिणामादिचोद्यानां नात्र संभवः ॥ ८६

नन्वीश्वरस्य जगद्योनित्वं किं आरम्भकत्वेन, किंवा त-  
दाकास्परिणामित्वेन । नाद्यः । अद्वितीयस्य<sup>न</sup>आरम्भकत्वात् ।

न द्वितीयः । निरवयवस्य परिणामासंभवादित्याशङ्क्य विव-  
र्तवादाश्रयणान्नायं दोष इति परिहरति—आविर्भावेति

॥ ८६ ॥

अचेतनानां हेतुः स्याज्जाड्यांशेनेश्वरस्तथा ।

चिदाभासांशतस्त्वेष जीवानां कारणं भवेत् ८७

नन्वेक एवेश्वरः कथं चेतनाचेतनजगदुपादानं भविष्य-  
तीत्याशङ्क्य उपाधिप्राधान्येनाचेतनोपादानं, चित्प्राधान्येन  
चेतनोपादानं च भविष्यतीत्याह—अचेतनानामिति ८७

तमःप्रधानः क्षेत्राणां चित्प्रधानश्चिदात्मनाम् ।

परः कारणतामेति भावनाज्ञानकर्मभिः ॥ ८८

इति वार्तिककारेण जडचेतनहेतुता ।

परमात्मन एवोक्ता नेश्वरस्येति चेच्छृणु ॥ ८९

ननु मायाविन ईश्वरस्य जगत्कारणत्वप्रतिपादनमनुपपन्नं  
सुरेश्वराचार्यैः परमात्मन एव तदभिधानादिति शङ्कते द्वा-  
भ्याम्—तमःप्रधान इति । तमःप्रधानः तमोगुणप्रधा-  
नमायोपाधिकः, क्षेत्राणां शरीरादीनां, भावनाज्ञानकर्मभिः  
भावना संस्कारः, ज्ञानं देवताध्यानादि, कर्म पुण्यापुण्यल-  
क्षणं, तैर्निमित्तभूतैरित्यर्थः ॥ ८८ ॥ ८९ ॥

अन्योन्याध्यासमत्रापि जीवकूटस्थयोरिव ।

ईश्वरब्रह्मणोः सिद्धं कृत्वा ब्रूते सुरेश्वरः ॥ १९०

त्वंपदार्थ इव तत्पदार्थेऽप्यभिष्ठानारोपयोरन्योन्याध्यासस्य  
विवक्षितत्वान्मैवमिति परिहरति—अन्योन्याध्यासमि-  
ति ॥ १९० ॥

सत्यं ज्ञानमनन्तं यद्ब्रह्म तस्मात्समुत्थिताः ।

खंवाय्वग्निजलोर्व्योषध्यन्नदेहा इति श्रुतिः ॥ ९१

ननु सुरेश्वराचार्यैरीश्वरब्रह्मणोरन्योन्याध्यासः सिद्धव-  
त्कृत्य व्यवहृत इति कुतोऽवगम्यत इत्याशङ्क्य श्रुत्यर्थपर्या-  
लोचनवशादिति दर्शयितुं श्रुतिमर्थतः पठति—सत्यमि-  
ति ॥ ९१ ॥

आपातदृष्टितस्तत्र ब्रह्मणो भाति हेतुता ।

हेतोश्च सत्यता तस्मादन्योन्याध्यास इष्यते ॥ ९२

भवत्वेष्टा श्रुतिरनया कथमन्योन्याध्यासावगतिरित्यत  
आह—आपातेति । तत्र तस्यां श्रुतौ सत्यादिलक्षणस्य  
निर्गुणब्रह्मणो जगत्कारणत्वं, जगत्कारणस्य मायाधीनचिदा-  
भासस्य च सत्यत्वभापाततः प्रतीयमानमन्योन्याध्यास-  
मन्तरेण न घटत इति भावः ॥ ९२ ॥

अन्योन्याध्यासरूपोऽसावन्नलिप्तपटो यथा ।

घटितेनैकतामेति, तद्वद्भ्रान्त्यैकतां गतः ॥ ९३

एवमन्योन्याध्याससिद्धमीश्वरब्रह्मणोरेकत्वं पूर्वमुदाहृतं  
घटितपटदृष्टान्तस्मारणेन द्रढयति—अन्योन्येति ॥ ९३ ॥

मेघाकाशमहाकाशौ विविच्येते न पामरैः ।

तद्वद्ब्रह्मेशयोरैक्यं पश्यन्त्यापातदर्शिनः ॥ ९४

भ्रान्त्यैकत्वापत्तौ दृष्टान्तमभिधाय, आपातदर्शिनां मेघाप्र-

तीतौ पूर्वोक्तमेव दृष्टान्तान्तरं दर्शयति—मेघाकाशेति ।  
तद्वत् ब्रह्मेशयोरेक्यं पश्यन्ति न भेदमित्यर्थः ॥ ९४ ॥

उपक्रमादिमिलिङ्गैस्तात्पर्यस्य विचारणात् ।

असङ्गं ब्रह्म, मायावी सृजत्येष महेश्वरः ॥ ९५

कुतस्तर्हि ब्रह्मेशयोर्भेदावगतिरित्यत आह—उपक्र-  
मेति । ‘उपक्रमोपसंहारावभ्यासोऽपूर्वताफलम् । अर्थवा-  
दोपपत्ती च लिङ्गं तात्पर्यनिर्णये ॥’ इत्युक्तैः षड्विधैर्लिङ्गैः  
श्रुतितात्पर्यावधारणे सति ब्रह्मासङ्गं मायावी स्रष्टेत्यवगम्यत  
इति शेषः ॥ ९५ ॥

सत्यं ज्ञानमनन्तं चेत्युपक्रम्योपसंहृतम् ।

यतो वाचो निवर्तन्त इत्यसङ्गत्वनिर्णयः ॥ ९६

श्रुतावुपक्रमोपसंहारैकरूपप्रदर्शनेनोक्तं ब्रह्मणोऽसङ्गत्वं  
स्पष्टयति—सत्यमिति । अतोऽसङ्गत्वनिर्णयो भवतीति  
शेषः ॥ ९६ ॥

मायी सृजति विश्वं सन्निरुद्धस्तत्र मायया ।

अन्य इत्यपरा ब्रूते श्रुतिस्तेनेश्वरः सृजेत् ॥ ९७

मायाविन ईश्वरस्य स्रष्टृत्वप्रतिपादिकां श्रुतिमर्थतो दर्श-  
यति—मायीति । ‘अस्मान्मायी सृजते विश्वमेतत्तस्मि-  
न्धान्यो मायया संनिरुद्धः’ इति श्रुतिरीश्वरस्य स्रष्टृत्वं, जी-  
वस्य तत्र जगति बद्धत्वं च दर्शयतीति भावः ॥ ९७ ॥



आनन्दमय ईशोऽयं बहु स्यामित्यवैक्षत ।

हिरण्यगर्भरूपोऽभूत्सुप्तिः स्वप्नो यथा भवेत् ९८

एवमानन्दमयस्येश्वरस्य जगत्कारणत्वं प्रतिपाद्य तस्मा-  
ज्जगदुत्पत्तिप्रकारमाह—आनन्दमय इति । ईक्षित्वा च  
हिरण्यगर्भरूपोऽभूदित्यन्वयः । तत्र दृष्टान्तमाह—सुप्ति-  
रिति ॥ ९८ ॥

क्रमेण युगपद्वैषा, सृष्टिर्ज्ञेया यथाश्रुति ।

द्विविधश्रुतिसद्भावाद्विविधस्वप्नदर्शनात् ॥ ९९

‘तस्माद्वा एतस्मादात्मन आकाशः संभूतः’ इत्यादौ क्र-  
मेण सृष्टिर्भवणात्, ‘इदं सर्वमसृजत’ इति युगपच्छ्रवणाच्च  
कस्योपादेयत्वं, कस्य वा हेयत्वमित्याकाङ्क्षायां श्रुतियुक्त्युपेत-  
त्वादुभयं ग्राह्यमित्याह—क्रमेणेति । एषा जगत्सृष्टिर्द्वि-  
विधश्रुतिसद्भावात्, क्रमेण युगपद्वा यथाश्रुति ज्ञेयेति यो-  
जना । तत्रोपपत्तिर्द्विविधस्वप्नदर्शनादिति । लोके क्रमयुक्तस्य  
चाक्रमयुक्तस्य च स्वप्नपदार्थजातस्य दर्शनादिति भावः ९९

सूत्रात्मा सूक्ष्मदेहाख्यः सर्वजीवधनात्मकः ।

सर्वाहंमानधारित्वात्क्रियाज्ञानादिशक्तिमान् ॥

हिरण्यगर्भस्य स्वरूपं निरूपयति—सूत्रात्मेति । सू-  
त्रात्मा पटे सूत्रमिव जगत्पुनस्त्युत आत्मा स्वरूपं यस्य स  
सूक्ष्मदेह इत्याख्या यस्य स तथाविधः सर्वजीवधनात्मकः

सर्वेषां जीवानां लिङ्गशरीरोपाधिकानां घनात्मकः समष्टि-  
स्वरूपः । तत्र हेतुः—सर्वाहंमानेति । सर्वेषु व्यष्टिलि-  
ङ्गशरीरेषु अहंमानवत्त्वादिति भावः । इच्छाज्ञानक्रियाश-  
क्तिमांश्च ॥ २०० ॥

प्रत्यूषे वा प्रदोषे वा मग्नो मन्दे तमस्ययम् ।

लोको भाति यथा तद्वदस्पष्टं जगदीक्ष्यते ॥ १

हिरण्यगर्भावस्थायां जगत्प्रतीतौ दृष्टान्तमाह—प्रत्यूष  
इति । प्रत्यूष उषःकालः ॥ १ ॥

सर्वतो लाञ्छितो मण्या यथा स्याद्वद्वितः पटः ।  
सूक्ष्माकारैस्तथेशस्य वपुः सर्वत्र लाञ्छितम् ॥ २

एवं लोकप्रसिद्धदृष्टान्तमभिधाय यथा धौत इति पूर्वी-  
क्तश्लोकेऽभिहितं लाञ्छितं पटं दृष्टान्तयति—सर्वत इति ।  
यथा घटितः पटो मणीमयैराकारविशेषैर्लाञ्छितो भवति,  
तथा मायिन ईश्वरस्य वपुः अपञ्चीकृतभूतकार्यैर्लिङ्गशरीरै-  
र्लाञ्छितमित्यर्थः ॥ २ ॥

सस्यं वा शाकजातं वा सर्वतोऽङ्कुरितं यथा ।

कोमलं तद्वदेवैष पेलवो जगदङ्कुरः ॥ ३

बुद्ध्यारोहाय वैभवात् दृष्टान्तान्तरमाह—सत्यं वेति ३

आतपाभातलोको वा पटो वा वर्णपूरितः । २

सस्यं वा फलितं यद्वत्तथा स्पष्टवपुर्विराट् ॥ ४

एवं सूत्रात्मस्वरूपं विशदीकृत्य तस्यैवावस्थाभेदं पञ्ची-  
कृतभूतकार्योपाधिकं विराजं दृष्टान्तत्रयेण विशदयति—  
आतपेति । सूर्योदयानन्तरमातपेन प्रकाशितो लोक  
आतपाभातलोकः ॥ ४ ॥

विश्वरूपाध्याय एष उक्तः, सूक्तेऽपि पौरुषे ।  
धात्रादिस्तम्बपर्यन्तानेतस्यावयवान्विदुः ॥ ५

तत्सद्भावे प्रमाणमाह—विश्वरूपेति । विश्वरूपाध्या-  
यादौ कीदृशप्रमुदितमित्याकाङ्क्षायां ब्रह्मादिस्तम्बपर्यन्तज-  
गद्रूपमुदितमित्याह—धात्रादीति ॥ ५ ॥

ईशसूत्रविराड्वेधोविष्णुरुद्रेन्द्रवह्नयः ।  
विघ्नभैरवमैरालमरिकायक्षराक्षसाः ॥ ६  
विप्रक्षत्रियविट्शूद्रा गत्राश्वमृगपक्षिणः ।  
अश्वत्थवटचूताद्या यवव्रीहितृणादयः ॥ ७  
जलपाषाणमृत्काष्ठवास्याकुडालकादयः ।  
ईश्वराः सर्व एवैते पूजिताः फलदायिनः ॥ ८

एतावता प्रकृते किमायातमित्याशङ्क्याऽन्तर्यामिप्रभृतिकु-  
डालकादिपर्यन्तं वस्तुजातं प्रत्येकमीश्वरत्वेन पूज्यतामित्याह  
—ईशेत्यादिना श्लोकत्रयेण ॥ ६ ॥ ७ ॥ ८ ॥

यथायथोपासते तं फलमीयुस्तथातथा ।  
फलोत्कर्षापकर्षौ तु पूज्यपूजानुसारतः ॥ ९

‘ते यथायथोपासते तदेव भवति’ इति श्रुतिः तत्पूजा-  
तस्तत्फलसद्भावे प्रमाणमित्याह—**यथायथेति** । ननु स-  
र्वेषामीश्वरत्वे फलवैषम्यं कुत इत्याशङ्क्य पूज्यानामधिष्ठा-  
नानां पूजनानामर्चादीनां च सात्त्विकादिभेदेन वैषम्यमि-  
त्याह—**फलोत्कर्षेति** ॥ ९ ॥

**मुक्तिस्तु ब्रह्मतत्त्वस्य ज्ञानादेव न चान्यथा ।**  
**स्वप्रबोधं विना नैव स्वस्वप्नो हीयते यथा ॥ २१०**

सांसारिकफलसिद्धिरेवं भवतु मुक्तिः कस्योपासनाद्भव-  
तीत्याशङ्क्य ज्ञानव्यतिरेकेण केनापि न भवतीत्याह—**मु-**  
**क्तिरिति** । तत्र दृष्टान्तमाह—**स्वप्रबोधमिति** । स्वजा-  
गरणमन्तरेण स्वनिद्राकल्पितस्वप्नो यथा न निवर्तते, तथा  
ब्रह्मतत्त्वज्ञानमन्तरेण तदज्ञानकल्पितः स्वसंसारो न निव-  
र्तत इति भावः ॥ २१० ॥

**अद्वितीयब्रह्मतत्त्वे स्वप्नोऽयमखिलं जगत् ।**  
**ईशजीवादिरूपेण चेतनाचेतनात्मकम् ॥ ११**

ननु द्वैतनिवृत्तिलक्षणाया मुक्तेः स्वप्नदृष्टान्तेन तत्त्वबोध-  
साध्यत्वमिधानमनुपपन्नं निवर्त्यस्य द्वैतस्य स्वप्नतुल्यत्वाभा-  
वादित्याशङ्क्यान्यथाग्रहणरूपत्वेन स्वप्नतुल्यत्वमस्त्येव ‘त्रय-  
मेतत्सुषुप्तं स्वप्नं मायामात्रम्’ इति श्रुत्यामिहितत्वान्मैवमि-  
त्याह—**अद्वितीयेति** । ईशजीवादिरूपेण वर्तमानं चेत-

नाचेतमात्मकं यदखिलं जगदस्त्ययमद्वितीयब्रह्मतत्त्वे स्वप्न  
इति योजना ॥ ११ ॥

आनन्दमयविज्ञानमयावीश्वरजीवको ।

मायया कल्पितावेतौ ताभ्यां सर्वे प्रकल्पितम् ॥

नन्वीशजीवयोर्ब्रह्माभिन्नयोः कथं जगदन्तःपातिलमि-  
त्याशङ्क्य तयोर्मायाकल्पितत्वेन जगदन्तःपातिलमित्याह—

आनन्दमयेति ॥ १२ ॥

ईक्षणादिप्रवेशान्ता सृष्टिरीशेन कल्पिता ।

जाग्रदादिविमोक्षान्तः संसारो जीवकल्पितः १३

ताभ्यां सर्वं कल्पितमित्युक्तं तत्र केन कियस्कल्पितमि-  
त्याकाङ्क्षायामाह—ईक्षणादीति । ‘स ऐक्षत लोकानु-  
सृजा’ इत्यादिकया ‘एतया द्वारा प्रापद्यत’ इत्यन्तया श्रुत्या  
प्रतिपादिता सृष्टिरीश्वरकर्तृका ‘तस्य त्रय आवसथाः’ इत्या-  
दिकया ‘स एतमेव पुरुषं ब्रह्म ततममपश्यत्’ इत्यन्तया  
श्रुत्या प्रतिपादितः संसारो जीवकर्तृक इत्यर्थः ॥ १३ ॥

अद्वितीयं ब्रह्मतत्त्वमसङ्गं तन्न जानते ।

जीवेशयोर्मायिकयोर्वृत्यैव कलहं ययुः ॥ १४

ननु ब्रह्मण एव पारमार्थिकत्वे वादिनां जीवेश्वरतत्त्ववि-  
षया विप्रतिपत्तिः कुत इत्याशङ्क्य श्रुतिसिद्धतत्त्वज्ञानशून्य-  
त्वादित्याह—अद्वितीयमिति ॥ १४ ॥

ज्ञात्वा सदा तत्त्वनिष्ठां ननु मोदामहे वयम् ।

अनुशोचाम एवान्यान्न भ्रान्तेर्विवदामहे ॥ १५

जीवेश्वरविषयाया वादिविप्रतिपत्तेः अज्ञानमूलत्वे तथा-  
विधतत्त्वेन बोधनीया इत्याशङ्क्य तृथाश्रमत्वान्नेत्याह—ज्ञा-  
त्वेति ॥ १५ ॥

तृणार्चकादियोगान्ता ईश्वरे भ्रान्तिमाश्रिताः ।

लोकायतादिसंख्यानता जीवे विभ्रान्तिमाश्रिताः

ईश्वरे जीवे च भ्रान्त्या विप्रतिपन्नान् वादिनो विभज्य  
दर्शयति—तृणेति ॥ १६ ॥

अद्वितीयब्रह्मतत्त्वं न जानन्ति यदा तदा ।

भ्रान्ता एवाखिलास्तेषां क्व मुक्तिः केह वा सुखम्

कृतो भ्रान्तत्वं तेषामित्यत आह—अद्वितीयेति ।  
ततः किं तत्राह—तेषामिति । परिगृहीतपक्षप्रतिपादना-  
भिनिवेशेन चित्तविश्रान्त्यभावान्नैहिकमपि सुखं तेषामि-  
त्याह—केह वेति ॥ १७ ॥

उत्तमाधमभावश्चेत्तेषां स्यादस्तु तेन किम् ।

स्वप्नस्थराज्यभिक्षाभ्यां न बुद्धः स्पृश्यते खलु ॥

ननु तेषां ब्रह्मविद्याभावेऽपि इतरविद्याप्रयुक्तं उत्तमाध-  
मभावो दृश्यते, उत्तमत्वप्रयुक्तं सुखं केषांचित्स्यादित्याशङ्क्य  
तस्य मुमुक्षुमिरनादरणीयत्वं दृष्टान्तैनाह—उत्तमाधमे-  
ति ॥ १८ ॥

तस्मान्मुक्षुभिर्नैव मतिर्जीवेशवादयोः ।

कार्या किंतु ब्रह्मतत्त्वं विचार्य बुध्यतां च तत् १९

जीवेश्वरवादयोर्मुक्तिहेतुत्वाभावात् न मुमुक्षुभिस्तत्र मति-  
निवेशनीयेत्युपसंहरति—तस्मादिति । तर्हि किं कर्तव्य-  
मित्याशङ्क्य श्रुतिविचारेण ब्रह्मबोध एव कर्तव्य इत्याह—  
किंत्विति ॥ १९ ॥

पूर्वपक्षतया तौ चेत्तत्त्वनिश्चयहेतुताम् ।

प्राप्तुतोऽस्तु निमज्जस्व तयोर्नैतावताऽवशः ॥ २२०

ननु ब्रह्मतत्त्वनिश्चयाय तयोः स्वरूपं हेयत्वेन ज्ञातव्य-  
मित्याशङ्क्य तथात्वे जीवेशवादयोरेव बुद्धिर्न परिसमापनी-  
येत्याह—पूर्वपक्षतयेति । एतावता पूर्वपक्षतया तत्त्व-  
निर्णयहेतुत्वसंभवेन तयोर्जीवेशवादयोरेवावशो विवेकज्ञान-  
शून्यो न निमज्जस्वेति योजना ॥ २०० ॥

असङ्गचिद्विभुर्जीवः सांख्योक्तस्तादृगीश्वरः ।

योगोक्तस्तत्त्वमोरर्थौ शुद्धौ ताविति चेच्छृणु २१

ननु सांख्ययोगशास्त्रोक्तयोर्जीवेशयोः शुद्धचिद्रूपत्वेन भ-  
वद्विरप्युपादेयत्वान्न तयोः पूर्वपक्षत्वमिति शङ्कते—अस-  
ङ्गचिदिति । सांख्ययोगशास्त्रोक्तयोर्जीवेशयोः शुद्धचिद्रू-  
पत्वेऽपि तयोर्वास्तवभेदस्य तैरङ्गीकाराभायमस्मात्सिद्धान्त-  
इत्याह—शृण्विति ॥ २१ ॥

न तत्त्वमोरुभावर्थावस्मत्सिद्धान्ततां गतौ ।

अद्वैतबोधनायैव सा कक्षा काचिदिष्यते ॥ २२

न तत्त्वमोरिति । तत्त्वंपदयोरुभावर्थावस्मात्सिद्धान्तत्वं न गताविति योजना । ननु कूटस्थब्रह्मशब्दाभ्यां शुद्धौ तत्त्वंपदार्थौ भवद्विरपि भिन्नौ निरूपितावित्याशङ्क्याह—अद्वैतबोधनायैवेति । लोकप्रसिद्धभेदनिरासद्वारा तदेक्यप्रतिपादनायैव तौ भेदेनानुदितौ ननु तयोर्भेदः प्रतिपाद्यत इति भावः ॥ २२ ॥

अनादिमायया भ्रान्ता जीवेशौ सुविलक्षणौ ।

मन्यन्ते तद्गुदासाय केवलं शोधनं तयोः ॥ २३

तर्हि पदार्थशोधनं किमर्थमित्यत आह—अनादीति । अत्र मायाशब्देन स्वाश्रयव्याप्तोद्दिका अविद्या लक्ष्यते । तया विपरीतज्ञानं प्राप्ताः कर्तृत्वादिमत्त्वं जीवस्य, सर्वज्ञत्वादिगुणयोगित्वं चेश्वरस्य पारमार्थिकं मन्यन्ते । अतस्तन्निवृत्त्यर्थमेव शोधनं क्रियत इत्यर्थः ॥ २३ ॥

अत एवात्र दृष्टान्तो योग्यः प्राक्सम्यगीरितः ।

घटाकाशमहाकाशजलाकाशाभ्रखात्मकः ॥ २४

पदार्थशोधनप्रकारमेव दिदर्शयिषुस्तदुपायत्वेन पूर्वोक्तदृष्टान्तं स्मारयति—अत एवेति । यतः पदार्थशोधनं कर्तव्यमत एवेत्यर्थः ॥ २४ ॥



जलाभ्रोपाध्यधीने ते जलाकाशाभ्रखे तयोः ।

आधारौ तु घटाकाशमहाकाशौ सुनिर्मलौ २५

पदार्थशोधनप्रकारमाह—जलाभ्रेति । ये जलाका-  
शाभ्रखे ते जलाभ्रोपाध्यधीनत्वादपारमार्थिके । तयोराधार-  
भूतौ घटाकाशमहाकाशौ सुनिर्मलौ । जलाद्युपाधिनिरपेक्षा-  
काशमात्ररूपावित्यर्थः ॥ २५ ॥

एवमानन्दविज्ञानमयौ मायाधियोर्वशौ ।

तदधिष्ठानकूटस्थब्रह्मणी तु सुनिर्मले ॥ २६

दार्ष्टान्तिकमाह—एवमिति ॥ २६ ॥

एतत्कक्षोपयोगेन सांख्ययोगौ मतौ यदि ।

देहोऽन्नमयकक्षत्वादात्मत्वेनाभ्युपेयताम् ॥ २७

ननु पदार्थद्वयशोधनकक्षोपयोगित्वेनापि सांख्ययोगमत-  
द्वयमङ्गीकार्यमिति चेदल्पमिदमुच्यते इतरेषामपि शास्त्राणां  
तत्कक्षोपयोगित्वेनास्माभिरभ्युपेयत्वादित्याह—एतदि-  
ति ॥ २७ ॥

आत्ममेदो जगत्सत्यमीशोऽन्य इति चेन्नयम् ।

त्यज्यते तैस्तदा सांख्ययोगवेदान्तसंमतिः ॥ २८

कुतस्तर्हि सांख्ययोगयोर्वेदान्तविरोधिलमित्याशङ्क्य जी-  
वमेवजगत्सत्यत्वेश्वरताटस्थ्यलक्षणैः शो इत्याह—आत्म-  
मेद इति ॥ २८ ॥

३१ वरत भिरयाः प्रच्छन्न-प्रोक्तानि ॥

जीवोऽसङ्गत्वमात्रेण कृतार्थ इति चेत्तदा ।

स्वचन्दनादिनित्यत्वमात्रेणापि कृतार्थता ॥ २९

ननु जीवस्यासङ्गत्वज्ञानादेव मुक्तिसिद्धेः किमद्वैतबोधेने-  
त्याशङ्क्याद्वैतज्ञानमन्तरेणासङ्गत्वादिकं न संभाव्यत इत्यमि-  
संधि हृदि निधायोत्तरमाह—जीव इति ॥ ३९ ॥

यथा स्वगादिनित्यत्वं दुःसंपाद्यं तथात्मनः ।

असङ्गत्वं न संभाव्यं जीवतोर्जगदीशयोः ॥ २३०

अभिसंधिमाविष्करोति—यथेति । जीवतोर्विशेष्यवि-  
शेषणाकारेण भासमानयोः ॥ २३० ॥

अवश्यं प्रकृतिः सङ्गं पुरेवापादयेत्तथा ।

नियच्छत्येतमीशोऽपि, कोऽस्य मोक्षस्तथासति ॥

असंभवमेव स्पष्टयति—अवश्यमिति । फलितमाह—  
कोऽस्येति ॥ ३१ ॥

अविवेककृतः सङ्गो नियमश्चेति चेत्तदा ।

बलादापतितो मायावादः सांख्यस्य दुर्मतेः ३२

सङ्गनियमनयोरविवेकार्थत्वात् विवेकज्ञानेन च अवि-  
वेकनिवृत्तौ कुतः पुनः सङ्गादुत्पत्तिरिति शङ्कते—अविवे-  
केति । एवं सति अपसिद्धान्तापात्न इति परिहरति—बला-  
दिति । अयं भावः । अविवेको नाम किं विवेकाभावः,  
किंवा तदन्यः, उत तद्विरोधी । नाद्यः । अभावमात्रस्य

भावकार्यजनकत्वायोगात् । न द्वितीयः । विवेकादन्यस्य घटादेः सङ्गहेतुत्वाददर्शनात् । तृतीये तु तस्य भावरूपाज्ञान-  
भ्रमेवेति मायावादप्रसङ्ग इति ॥ ३२ ॥

बन्धमोक्षव्यवस्थार्थमात्मनानात्वमिष्यताम् ।  
इति चेन्न यतो माया व्यवस्थापयितुं क्षमा ॥ ३३

अद्वैताभ्युपगमे बन्धमोक्षव्यवस्थानुपपत्तेरात्मभेदोऽङ्गी-  
कर्तव्य इति चोदयति—बन्धमोक्षेति । एकस्याप्यात्मनो  
मायया बन्धमोक्षव्यवस्थोपपत्तेर्मेवमिति परिहरति—न  
यत इति ॥ ३३ ॥

दुर्घटं घटयामीति विरुद्धं किं न पश्यसि ।  
वास्तवौ बन्धमोक्षौ तु श्रुतिर्न सहतेतराम् ॥ ३४

मायापि कथं व्यवस्थापयेदित्याशङ्क्य तस्या दुर्घटकारि-  
त्वाभावादित्याह—दुर्घटमिति । बन्धस्याविद्यकत्वे-  
ऽपि मोक्षो वास्तवोऽभ्युपेतव्य इत्याशङ्क्य श्रुतिविरोधान्नै-  
वमित्याह—वास्तवाविति । न सहतेतराम् । अतितरां  
नैव सहत इत्यर्थः । बन्धमिव मोक्षमपि वास्तवं न सहत  
इति भावः ॥ ३४ ॥

न निरोधो न चोत्पत्तिर्न बद्धो न च साधकः ।  
न मुमुक्षुर्न वै मुक्त इत्येषा परमार्थता ॥ ३५

मोक्षादेर्वास्तवत्वप्रतिषेधिकां श्रुतिं पठति—न निरोध

इति । निरोधो नाशः, उत्पत्तिर्देहसंबन्धः, वद्धः सुखदुःखादिधर्मवान्, साधकः श्रवणायनुष्ठाता, मुमुक्षुः साधनचतुष्टयसंपन्नः, मुक्तः निवृत्ताविद्यः, इत्येतत्सर्वं वस्तुनो नास्तीत्यर्थः ॥ ३५ ॥

मायाख्यायाः कामधेनोर्वत्सौ जीवेश्वराबुभौ ।  
यथेच्छं पिबतां द्वैतं तत्त्वं त्वद्वैतमेव हि ॥ ३६  
एवं जीवेश्वरादिभेदस्य मायामयत्वमुपपादितमुपसंहरति—मायाख्याया इति ॥ ३६ ॥

कूटस्थब्रह्मणोर्भेदो नाममात्रादृते नहि ।  
घटाकाशमहाकाशौ वियुज्येते नहि क्वचित् ३७  
ननु जीवेश्वरयोर्मायिकत्वेन तद्भेदस्य मिथ्यात्वेऽपि कूटस्थब्रह्मणोः पारमार्थिकत्वेन तद्भेदोऽपि पारमार्थिकः स्यात् इत्याशङ्क्य भेदप्रयोजकस्य स्वरूपवैलक्षण्यस्याभावान्मैवमिति परिहरति—कूटस्थेति । नाममात्राद्भेदप्रतीतावपि वस्तुतो भेदाभावे दृष्टान्तं पूर्वोक्तं स्मारयति—घटाकाशेति ३७  
यदद्वैतं श्रुतं सृष्टेः प्राक्तदेवाद्य चोपरि ।

मुक्तावपि वृथा माया भ्रामयत्यखिलाञ्जनान् ३८  
एवं भेदस्य मिथ्यात्वसमर्थनेन किं फलमित्याह—यदद्वैतमिति । 'सदेव सोम्येदमग्र आसीदेकमेवाद्वितीयम्' इति श्रुतौ यदद्वितीयं ब्रह्म प्रतिपादितं, तदेव कालत्र-

येऽप्यबाध्यत्वेन वास्तवं न मेद इति भावः । कुतस्तर्हि सर्वेर्भेदामिनिवेशः कियत् इत्यत आह—**वृथा मायेति ।**  
तत्त्वज्ञानरहितत्वादमिनिवेशं कुर्वन्तीति भावः ॥ ३८ ॥

**ये वदन्तीत्यमेतेऽपि भ्रास्यन्तेऽविद्ययात्र किम् ।**  
**न यथापूर्वमेतेषामत्र भ्रान्तेरदर्शनात् ॥ ३९**

ननु प्रपञ्चस्य मायामयत्वं, तत्त्वस्याद्वितीयत्वं च ये वर्णयन्ति तेऽपि संसारवन्तो दृश्यन्ते, अतस्तत्त्वज्ञानेन किं प्रयोजनमिति शङ्कते—**ये वदन्तीति ।** कर्मवशात्केषां चिद्व्यवहारे सुत्यपि पूर्ववदमिनिवेशाभावान्मैवमिति परिहर्ति—**न यथेति ॥ ३९ ॥**

**ऐहिकामुष्मिकः सर्वः संसारो वास्तवस्ततः ।**  
**न भाति नास्ति चाद्वैतमित्यज्ञानिविनिश्चयः २४०**

ज्ञानिनां भ्रान्त्यभावं दर्शयितुं अज्ञानिनां निश्चयं तावदाह—**ऐहिकेति ।** इह लोके भव ऐहिकः पुत्रकलत्रादि-पोषणरूपः, अमुष्मिन्परलोके भव आमुष्मिकः स्वर्गसुखाद्यनुभवरूपः ॥ २४० ॥

**ज्ञानिनो विपरीतोऽस्मान्निश्चयः सम्यगीक्ष्यते ।**  
**स्वस्वनिश्चयतो बद्धो मुक्तोऽहं चेति मन्यते ॥ ४१**

तत्त्वविनिश्चयस्य ततो वैलक्षण्यं दर्शयति—**ज्ञानिनामिति ।** अद्वैतं पारमार्थिकं भाति च संसारस्तत्पारमार्थिक

इति निश्चय इत्यर्थः । ततः किमित्याशङ्क्य स्वस्वनिश्चयानु-  
सारेण फलं भवतीत्याह—स्वस्वेति ॥ ४१ ॥

नाद्वैतमपरोक्षं चेन्न चिद्रूपेण भासमात् ।  
अशेषेण न भातं चेद्वैतं किं भासतेऽखिलम् ४२

अद्वैतं भातीत्युक्तिः शास्त्रत एव नानुभवतोऽतो न त-  
न्निश्चय इति शङ्कते—नाद्वैतमिति । अनुभवागोचरत्वम-  
सिद्धमिति परिहरति—न चिद्रूपेणेति । घटः स्फुरति  
पटः स्फुरति इति घटादिष्वनुस्यूतस्फुरणरूपेण भानादि-  
त्यर्थः । ननु चिद्रूपत्वस्य भानेऽपि तत्कात्क्षर्येण न प्रतीयत  
इति शङ्कते—अशेषेणेति । साकल्येन भानाभावो द्वैते-  
ऽपि समान इत्याह—द्वैतं किमिति ॥ ४२ ॥

दिङ्मात्रेण विभानं तु द्वयोरपि समं खलु ।  
द्वैतसिद्धिवद्वैतसिद्धिस्ते तावता न किम् ॥ ४३

एवं दोषसाम्यमभिधाय परिहारसाम्यमाह—दिङ्मा-  
त्रेणेति । दिङ्मात्रेणैकदेशेन । द्वयोर्द्वैताद्वैतयोरित्यर्थः ।  
एतावता कथं परिहारसाम्यमित्याशङ्क्याह—द्वैतसिद्धि-  
वदिति । ते तव पक्षे तावता एकदेशप्रतीतिसङ्गावेन  
द्वैतसिद्धिवत्, द्वैतानिश्चय इवा अद्वैतसिद्धिरद्वैतनिश्चयोऽपि  
किं न भवति । किंतु भवत्येवेत्यर्थः ॥ ४३ ॥

द्वैतेन हीनमद्वैतं द्वैतज्ञाने कथं त्विदम् ।

चिद्भानं त्वन्निरोध्यस्य द्वैतस्यातोऽसमे उभे ४४

पूर्ववादी प्रकारान्तरेणाद्वैतासिद्धिं शङ्कते—द्वैतेनेति ।

अद्वैतं द्वैतरहितं तयोः परस्परविरोधात्तथा सति द्वैतप्रती-  
तावद्वैतं न संभवतीत्यर्थः ॥ ननु तर्हि द्वैतस्याप्यद्वैतविरोधि-  
त्वादद्वैते प्रतिभासमाने द्वैतस्यासिद्धिरिति चोयं समानमि-  
त्याशङ्क्याह पूर्ववादी—चिद्भानं त्विति । भवन्मते  
चिद्रूपप्रतीतेरेवाद्वैतप्रतीतित्वात्तस्याश्च द्वैतविरोधित्वाभावा-  
न्नाभयोः साम्यमिति भावः ॥ ४४ ॥

एवं तर्हि शृणु द्वैतमसन्भायामयत्वतः ।

तेन वास्तवमद्वैतं परिशेषाद्विभासते ॥ ४५

प्रतीयमानस्यापि द्वैतस्य वास्तवत्वाभावान्न वास्तवाद्वैत-  
विधातित्वमिति परिहरति सिद्धान्ती—एवमिति । प्रस-  
क्तप्रतिषेधेऽन्यत्राप्रसङ्गाच्छिष्यमाणे संप्रत्ययः परिशेषः ४५  
अचिन्त्यरचनारूपं मायैव सकलं जगत् ।

इति निश्चित्य वस्तुत्वमद्वैते परिशेष्यताम् ॥ ४६

परिशेषप्रकारमेव दर्शयति—अचिन्त्येति । न चिन्त्या  
अचिन्त्या अचिन्त्या रचना रूपं यस्य तत्तथाविधं सकलं  
जगत् मायैव मिथ्यैवेत्यनेन प्रकारेणानिर्वचनीयत्वान्मि-  
थ्यात्वं द्वैतस्य निश्चित्य वास्तवमद्वैतं परिशेष्यतामित्यर्थः ४६

पुनर्द्वैतस्य यस्तुत्वं भाति चेत्त्वं तथा पुनः ।

परिशीलय को वात्र प्रयासस्तेन ते मद ॥ ४७

नन्वेवमद्वैतनिश्चये कृतेऽपि पुनःपुनर्द्वैतसत्यत्वं पूर्ववास-  
नया भातीत्याशङ्क्य तन्निवृत्तये पुनः पुनर्मिथ्यात्वं विचार-  
येदित्याह—पुनर्द्वैतस्येति । ‘आवृत्तिरसकृदुपदेशात्’ इति  
वनुर्थाध्याये आत्मनः श्रवणाद्यावर्तनस्य विहितत्वाद्यासे-  
नेति भावः ॥ ४७ ॥

कियन्तं कालमिति चेत्खेदोऽयं द्वैत इष्यताम् ।

अद्वैते तु न युक्तोऽयं सर्वानर्थनिवारणात् ॥ ४८

कियन्तं कालमित्थं विचारणीयमित्याशङ्क्य ‘तत्रापरोक्ष-  
विद्यासौ विचारोऽयं समाप्यते’ इति विचारकालावधेरुक्त-  
त्वान्नाद्वैतविचारेऽयं खेदो युक्तः, किंतु द्वैतप्रतिभास एव  
युक्त इत्याह—कियन्तमिति ॥ ४८ ॥

क्षुत्पिपासादयो दृष्टा यथापूर्वं मयीति चेत् ।

मच्छब्दवाच्येऽहंकारे दृश्यतां नेति को वदेत् ४९

नन्वेवमद्वैतात्मतत्त्वापरोक्षज्ञानवत्यपि मयि क्षुत्पिपासा-  
नर्थस्य परिदृश्यमानत्वादनर्थनिवारकत्वात्मात्मज्ञानस्मासिद्धि-  
मिति शङ्कते—क्षुत्पिपासादय इति । किं मच्छब्दवा-  
च्येऽहंकारे दृश्यन्ते, उत मच्छब्दोपलक्षिते चिदात्मनीति  
विकल्प्य आद्यमज्ञाकरोति—मच्छब्दवाच्य इति । न



द्वितीयः । तस्यासङ्गत्वादविषयत्वाच्चेति बहिरेव द्रष्टव्यम् ४९  
चिद्रूपेऽपि प्रसज्येरंस्तादात्म्याध्यासतो यदि ।

माऽध्यासं कुरु किंतु त्वं विवेकं कुरु सर्वदा २५०

वस्तुतस्तत्प्रतीत्यभावेऽपि भ्रान्त्या तत्प्रसक्तिः स्यादिति  
शङ्कते—चिद्रूपेऽपीति । एवं तर्ह्यनर्थहेतोरध्यासस्य नि-  
वृत्तये सदा विवेकः क्रियतामित्याह—माऽध्यासमिति  
॥ २५० ॥

झटित्यध्यास आयाति दृढवासनयेति चेत् ।

आचर्तयेद्विवेकं च दृढं वासयितुं सदा ॥ ५१

अनादिवासनावशात्पुनरध्यासागमने, तन्निवृत्तये विवेक  
एवावर्तनीयो नोपायान्तरमित्याह—झटितीति ॥ ५१ ॥

विवेके द्वैतमिथ्यात्वं युक्त्यैवेति न भण्यताम् ।

अचिन्त्यरचनात्वस्यानुभूतिर्हि स्वसाक्षिकी ५२

ननु विचारेण द्वैतस्य मायामयत्वं युक्त्यैव सिध्यति, ना-  
नुभवत इत्याशङ्क्य अचिन्त्यरचनालक्षणमिथ्यात्वानुभवस्य  
स्वसाक्षिकत्वान्मैवमिति परिहरति—विवेक इति ॥ ५२ ॥

चिदप्यचिन्त्यरचना यदि तर्ह्यस्तु नो वयम् ।

चित्ति सुचिन्त्यरचनां ब्रूमो नित्यत्वकारणात् ५३

नन्वचिन्त्यरचनात्वं मिथ्यात्वपदार्थलक्षणमुक्तं चिदात्म-  
न्यतिव्याप्तमिति शङ्कते—चिदपीति । प्रागभावायुक्तत्वे

सति अचिन्त्यरचनात्वं मिथ्यालक्षणमिति विवक्षुरचिन्त्यर-  
चनाल्लमात्मनोऽङ्गीकरोति—तर्ह्यस्त्विति । एवमङ्गीकारे-  
ऽपसिद्धान्त इत्याशङ्क्य परिहरति—नो घयमिति । तत्र  
हेतुमाह—नित्यत्वेति । वयं चितिं सुचिन्त्यरचनां नो  
ब्रूम इति योजना ॥ ५३ ॥

प्रागभावो नानुभूतश्चित्तेर्नित्या ततश्चितिः ।

द्वैतस्य प्रागभावस्तु चैतन्येनानुभूयते ॥ ५४

चित्तेर्नित्यत्वं कुत इत्याशङ्क्य प्रागभावानुभवाभावादि-  
त्याह—प्रागभाव इति । यतश्चित्तेः प्रागभावो नानुभूत-  
स्ततो नित्येति योजना । इदमत्राकूतम् । चित्तेः प्रागभावो-  
ऽस्तीति वदन् प्रष्टव्यः—चित्प्रागभावः किं चित्तानुभूयते-  
उतान्येन । नान्येन । तदन्यस्य जडत्वेनानुभवितृत्वानुप-  
पत्तेः । चित्तानुभूयत इत्यपि पक्षे किं चिदन्तरेण उत स्वे-  
नैव । नाथः । अद्वैतवादे चिदन्तरस्यैवाभावात्, तत्स्वी-  
कारेऽपि चित्प्रतियोगिकस्य अभावस्य, त्रिवृहणमन्तरेण प्र-  
हीतुमशक्यत्वात्, तस्या अपि गृह्यमाणत्वे घटादिवच्चित्त्वा-  
पत्तेः । नापि द्वितीयः । स्वाभावस्य स्वेन प्रहीतुमशक्य-  
त्वादिति ॥ ननु द्वैतस्य प्रमात्रादिभेदरूपत्वात्, तदभावस्य च  
तेनैवानुभवितुमशक्यत्वात्, तदनुभवित्रन्तराभावात्, चैतन्य-  
भेदे द्वैतस्यापि नित्यत्वापत्तिरित्याशङ्क्य अनुभवित्रन्तराभा-

वोऽसिद्ध इति परिहरति—**द्वैतस्येति** । जाग्रदादिद्वैताभावस्य सुषुप्तौ साक्षिणानुभूयमानत्वात् 'तमसः साक्षी सर्वस्य साक्षी' इति श्रुतश्चेति भावः ॥ ५४ ॥

**प्रागभावयुतं द्वैतं रच्यते हि घटादिवत् ।**

**तथापि रचनाऽचिन्त्या मिथ्या तेनेन्द्रजालवत् ॥**

एवं च प्रागभावयुतत्वे सति अचिन्त्यरचनात्वस्य मिथ्यात्वलक्षणस्य सद्भावात् द्वैतमिथ्यात्वं सिद्धमित्याह—**प्रागभावेति** । प्रागभावयुतमिति हेतुगर्भितं विशेषणम् । द्वैतं प्रागभावयुतत्वात् घटादिवद्रच्यते हि तथापि रच्यमानत्वेऽपि तस्य द्वैतस्य रचनाऽचिन्त्या । तेन रच्यमानत्वे सति अचिन्त्यरचनात्वेन ऐन्द्रजालिकप्रासादवन्मिथ्येत्यर्थः ॥ ५५ ॥

**चित्प्रत्यक्षा ततोऽन्यस्य मिथ्यात्वं चानुभूयते ।**

**नाद्वैतमपरोक्षं नेत्येतन्न व्याहतं कथम् ॥ ५६**

चित्तिस्त्वावत्स्वप्रकाशत्वेन नित्याऽपरोक्षा च भासते, चिद्व्यतिरिक्तस्य च मिथ्यात्वं तथैव चित्तानुभूयत इति दर्शितं, एवं च सति अद्वैतस्यापरोक्षत्वं नास्तीति वदतो व्याधानश्च स्यादित्याह—**चित्प्रत्यक्षेति** । चिद्रूपेण भासनादित्यमिहितयुक्तिसमुच्चयार्थश्चशब्दः । अद्वैतमपरोक्षं नेत्येतत्कथं न व्याहतं चेति योजना ॥ ५६ ॥

**इत्थं ज्ञात्वाप्यसंतुष्टाः केचित्कुत इतीर्यताम् ।**

**चार्वाकादेः प्रबुद्धस्याप्यात्मा देहः कुतो वद ५७**

एवं वेदान्तार्थं जानतामपि पुरुषाणां केषांचिदत्र विश्वासः कुतो न जायत इति पृच्छति—इदंमिति । सम्यग्विचारशून्यत्वादिति विवक्षुः प्रतिबन्दीं गृह्णाति—चार्वाकादेरिति । आदिशब्देन पामरा गृह्यन्ते । प्रबुद्धस्य ऊहापोहकुशलस्य ॥ ५७ ॥

सम्यग्विचारो नास्त्यस्य धीदोषादिति चेत्तथा । असंतुष्टास्तु शास्त्रार्थं न त्वैक्षन्त विशेषतः ५८

प्रतिबन्दी मोचनं शङ्कते—सम्यगिति । साम्येन समाधत्ते—तथेति । धीदोषादित्यनुषज्यते । तुशब्द एवशब्दार्थः ॥ ५८ ॥

यदा सर्वे प्रमुच्यन्ते कामा येऽस्य हृदि श्रिताः । इति श्रौतं फलं दृष्टं नेति चेद्दृष्टमेव तत् ॥ ५९

इत्थं तत्त्वं विचार्य तंजन्यतत्त्वज्ञानफलं विचारयितुं तत्प्रतिपादिकां श्रुतिं पठति—यदेति । ‘अथ मर्त्योऽमृतो भवत्यत्र ब्रह्म समश्नुते’ इति अस्य मन्त्रस्योत्तरार्थः । अस्य मुमुक्षोर्हृदि श्रिता ये कामास्तादात्म्याध्यासमूला इच्छादयः सन्ति ते सर्वे यदा यस्मिन्काले प्रमुच्यन्ते तत्त्वज्ञानेनाध्यासनिवृत्तौ निवर्तन्ते, अथ तदानीमेव मर्त्यः पूर्वदेहतादात्म्याध्यासेन मरणशीलः पुरुषः अमृतः अध्यासाभावेन तद्रहितो भवति । तत्र हेतुमाह—अत्र ब्रह्म समश्नुते इति ।

अत्रास्मिन्नेव देहे ब्रह्म सत्यादिलक्षणं समश्नुते सम्यगाप्रो-  
तीत्यस्याः श्रुतेरर्थः <sup>५७</sup> श्रुत्या प्रतिपादितं फलं कामनिवृ-  
त्त्यादिलक्षणं नानुभवसिद्धं किंतु शाब्दमेवेति शङ्कते—  
इति श्रौतमिति । समनन्तरश्रुतिवाक्यतात्पर्यालोचनया  
‘तस्य दृष्टत्वं सिध्यतीत्यभिप्रायेण परिहरति—दृष्टमेव  
तदिति ॥ ५९ ॥

यदा सर्वे प्रभिद्यन्ते हृदयग्रन्थयस्त्विति ।

कामा ग्रन्थिस्वरूपेण व्याख्याता वाक्यशेषतः ॥

तस्य दृष्टत्वस्यष्टीकरणाय तद्वाक्यमुदाहृत्य तस्यार्थमाह—  
यदा सर्वे इति । अनेन वाक्यशेषेण कामप्रमोकस्य ग्र-  
न्थिमेदत्वेन व्याख्यातत्वात् ग्रन्थिमेदस्य अहंकारचिदात्म-  
नोक्तादात्म्याध्यासनिवृत्तिलक्षणस्यानुभवसिद्धत्वान्नाप्रत्यक्ष-  
तेति भावः । वाक्यशेषतः इत्यनेन वाक्येनेत्यर्थः ॥ २६० ॥

अहंकारचिदात्मानावेकीकृत्याविवेकतः ।

इदं मे स्यादिदं मे स्यादितीच्छाः कामशब्दिताः ६१

ननु लोके कामशब्देनेच्छामेद एवोच्यते । अतः कथं  
तस्य ग्रन्थित्वेन व्याख्यानमित्याशङ्क्य अध्यासमूलस्यैव इ-  
च्छाविशेषस्य कामशब्दवाच्यत्वं नेच्छामात्रस्येत्याह—अ-  
हंकारेति ॥ ६१ ॥

अप्रवेक्ष्य चिदात्मानं पृथक्पश्यन्नहंकृतिम् ।

इच्छंस्तु कोटिवस्तूनि न बाधो ग्रन्थिमेदतः ६२

नन्वध्यासमूलस्यैव कामस्य त्याज्यत्वे सति इतरोऽभ्युपे-  
तव्यः स्यादित्याशङ्क्य बाधकत्वाभावादभ्युपेक्षत एवेत्याह—  
अप्रवेक्ष्येति । अहंकारे चिदात्मानंमप्रवेक्ष्य । तादात्म्या-  
ध्यासेनानन्तर्भावन्येत्यर्थः ॥ ६२ ॥

ग्रन्थिभेदेऽपि संभाव्या इच्छाः प्रारब्धदोषतः ।  
बुद्धापि पापबाहुल्यादसंतोषो यथा तव ॥ ६३  
नन्वध्यासाभावे कामानामनुदय एव स्यादित्याशङ्क्य आ-  
रब्धकर्मवशात्तेषामुत्पत्तिः संभविष्यतीत्याह—ग्रन्थिभेदे-  
ऽपीति । अत्र दृष्टान्तमाह—बुद्धापीति ॥ ६३ ॥

अहंकारगतेच्छाद्यैर्देहव्याध्यादिभिस्तथा ।  
वृक्षादिजन्मनाशैर्वा चिद्रूपात्मनि किं भवेत् ६४  
अध्यासाभावेऽहंकारगतेच्छादेरबाधकत्वं दृष्टान्तद्वयप्रद-  
शनेन विशदयति—अहंकारेति । यथा देहगतव्याध्या-  
दिभिः अहंकारसाक्षिणो बाधो नास्ति देहसंबन्धरहितत्वात्  
यथा वृक्षादिगतैर्जन्मादिभिः एवमध्यासनिवृत्तावहंकारगते-  
च्छादिभिरपीति भावः ॥ ६४ ॥

ग्रन्थिभेदात्पुराप्येवमिति चेत्तन्न विस्मर ।  
अयमेव ग्रन्थिभेदस्तव तेन कृती भवान् ॥ ६५

चिदात्मनोऽसङ्गलस्यैकरूपत्वात् पूर्वमपि कामादिबाधो  
नास्तीति शङ्कते—ग्रन्थिभेदादिति । एवंविधबोधस्यैव

ग्रन्थिभेदत्वेन अस्माभिरभिधीयमानत्वादिदं चोद्यमस्मदनु-  
कूलमित्याह—तन्न विस्मरेति ॥ ६५ ॥

नैवं जानन्ति मूढाश्चेत्सोऽयं ग्रन्थिर्न चापरः ।

ग्रन्थितद्भेदमात्रेण वैषम्यं मूढबुद्धयोः ॥ ६६

एवंविधज्ञानाभाव एव ग्रन्थिरित्याह—नैवमिति ।

ननु ज्ञानिनोऽपीच्छाभ्युपगमे ज्ञान्यज्ञानिनोः कुतो वैलक्ष-  
ण्यमित्याशङ्क्य ग्रन्थिभेदातिरेकेण न कुतोऽपीत्याह—ग्र-  
न्थितद्भेदेति ॥ ६६ ॥

प्रवृत्तौ वा निवृत्तौ वा देहेन्द्रियमनोधियाम् ।

न किञ्चिदपि वैषम्यमस्त्यज्ञानिविबुद्धयोः ॥ ६७

कारणान्तराभावमेव विशदयति—प्रवृत्ताविति ६७

व्रात्यश्रोत्रिययोर्वेदपाठापाठकृता भिदा ।

नाहारादावस्ति भेदः सोऽयं न्यायोऽत्र योज्यताम्

उक्तार्थं दृष्टान्तमाह—व्रात्येति ॥ ६८ ॥

न द्वेष्टि संप्रवृत्तानि न निवृत्तानि काङ्क्षति ।

उदासीनवैदासीन इति ग्रन्थिभिदोच्यते ॥ ६९

ज्ञानिनो ग्रन्थिशून्यत्वे गीतावाक्यं प्रमाणयति—न द्वे-  
ष्टीति । संप्रवृत्तानि प्राप्तानि दुःखानि न द्वेष्टि । निवृत्तानि  
सुखानि न काङ्क्षति । उदासीनवद्वर्तत इत्यर्थः । ग्रन्थिभिदा  
ग्रन्थिभेदः ॥ ६९ ॥

औदासीन्यं विधेयं चेद्वच्छब्दव्यर्थता तदा ।

न शक्ता अस्य देहाद्य इति चेद्रोग एव सः २७०

इदं वाक्यमौदासीन्यविधिपरं नतु ग्रन्थिभेदे प्रमाणमिति शङ्कते—औदासीन्यमिति । विधिपरत्वे वच्छब्दो व्यर्थः स्यादिति परिहरति—वच्छब्देति । ज्ञानिदेहादेरकार्यक्ष-  
मत्वादप्रवृत्तिः नतु ग्रन्थिभेदादित्याशङ्क्योपहसति—न शक्ता इति ॥ २७० ॥

तत्त्वबोधं क्षयं व्याधिं मन्यन्ते ये महाधियः ।

तेषां प्रज्ञाऽतिविशदा किं तेषां दुःशकं वद ॥७१

भवतु को दोषस्तत्राह—तत्त्वबोधमिति । दुःशक-  
मसाध्यमित्यर्थः ॥ ७१ ॥

भरतादेरप्रवृत्तिः पुराणोक्तेति चेत्तदा ।

जक्षन्क्रीडन्नरतिं विन्दन्नित्यश्रौषीर्न किं श्रुतिम् ॥

नन्वस्थाने परिहासोऽयं ज्ञानिनां प्रवृत्त्यभावस्य पुराण-  
सिद्धत्वादिति शङ्कते—भरतादेरिति । श्रुतिमजानान-  
श्चोदयसीति परिहरति—जक्षन्निति । ‘जक्षन् क्रीडन्  
रममाणः स्त्रीभिर्वा यानैर्वा ज्ञातिभिर्वा वयस्थैर्वा नोपजनं  
स्मरन्निदं शरीरम्’ इति श्रौतं वाक्यं नाश्रौषीरित्यर्थः । ज-  
क्षन् भक्षन् । ‘जक्ष भक्षहसनयोः’ इति धातुः । क्रीडन्  
स्वेच्छया विहरन्, रममाणः रुयादिभिर्नोपजनं स्मरन्निदं



शरीरमित्युपजनं जनानां समीपे वर्तमानमिदं स्वशरीरं न  
स्मरन्मानुसंदधान इत्यर्थः । श्लोके रतिं विन्दन्निति श्रौतस्य  
रममाण इतिपदस्य व्याख्यानम् ॥ ७२ ॥

नह्याहारादि संत्यज्य भरताद्याः स्थिताः क्वचित् ।  
काष्ठपाषाणवर्तिकतु सङ्गभीता उदासते ॥ ७३

ननु तर्हि पुराणस्य का गतिरित्याशङ्क्य पुराणमप्यौदासी-  
न्यबोधनपरं न प्रवृत्त्यभावपरमित्यभिप्रेत्याह—नह्याहा-  
रादीति ॥ ७३ ॥

सङ्गी हि बाध्यते लोके निःसङ्गः सुखमश्नुते ।  
तेन सङ्गः परित्याज्यः सर्वदा सुखमिच्छता ७४

सङ्गोऽपि कुतस्त्यज्यत इत्यत आह—सङ्गी हीति ७४

अज्ञात्वा शास्त्रहृदयं मूढो वक्तव्यन्यथान्यथा ।  
मूर्खाणां निर्णयस्त्वास्तामस्मत्सिद्धान्त उच्यते ॥

ननु तर्हि मानससङ्गस्यैव त्याज्यत्वेऽन्तःसङ्गशून्यानां  
बहिर्व्यवहरतामङ्गत्वादिकं जनैः कथमुच्यत इत्याशङ्क्य शा-  
स्त्रतात्पर्यज्ञानशून्यत्वादित्याह—अज्ञात्वेति । अतो मूढ-  
व्यवहारो नात्र विचारणीय इत्याह—मूर्खाणामिति ।  
तर्हि किमनुसंधेयमित्याकाङ्क्षायां शास्त्रहृदयमित्याह—अ-  
स्मत्सिद्धान्त इति ॥ ७५ ॥

वैराग्यबोधोपरमाः सहायास्ते परस्परम् ।  
प्रायेण सह वर्तन्ते वियुज्यन्ते क्वचित्क्वचित् ७६

कोऽसावित्यत आह—वैराग्येति ॥ ७६ ॥

हेतुस्वरूपकार्याणि भिन्नान्येषामसंकरः ।

यथावदवगन्तव्यः शास्त्रार्थं प्रविविच्यता ॥ ७७

वैराग्यादीनामन्योन्यपरिहारेण अवस्थानदर्शनादभेदश-  
ङ्कायां सद्भेदादीनां भेदाद्भेदोऽवगन्तव्य इत्याह—हेतुस्व-  
रूपेति ॥ ७७ ॥

दोषदृष्टिर्जिहासा च पुनर्भोगेष्वदीनता ।

असाधारणहेत्वाद्या वैराग्यस्य त्रयोऽप्यमी ७८

तत्र वैराग्यस्य हेत्वादित्रयं दर्शयति—दोषदृष्टिरिति  
॥ ७८ ॥

श्रवणादित्रयं तद्वत्तत्त्वमिथ्याविवेचनम् ।

पुनर्ग्रन्थेरनुदयो बोधस्यैते त्रयो मताः ॥ ७९

इदानीं तत्त्वबोधस्य कारणादीनि दर्शयति—श्रवणा-  
दीति । आदिशब्देन मनननिदिध्यासने गृह्येते । ‘आत्मा  
वारे द्रष्टव्यः श्रोतव्यो मन्तव्यो निदिध्यासितव्यः’ इत्यात्म-  
दर्शनसाधनत्वेन श्रवणादिभिधानाच्छ्रवणादेर्ज्ञानहेतुत्वं, त-  
त्त्वमिथ्याविवेचनं, कूटस्थाहंकारादेश्च भेदज्ञानं पुनर्ग्रन्थेरनुद-  
योऽन्योन्याध्यासानुत्पत्तिः ॥ ७९ ॥

यमादिर्धीनिरोधीश्च व्यवहारस्य संक्षयः ।

स्युर्हेत्वाद्या उपरतेरित्यसंकर ईरितः ॥ २८०

उपरतेस्तानि दर्शयति—यमादिरिति । आदिपदेन नियमादयो गृह्यन्ते । धीनिरोधश्चित्तवृत्तिनिरोधलक्षणो योगः ॥ २८० ॥

तत्त्वबोधः प्रधानं स्यात्साक्षान्मोक्षप्रदन्वतः ।  
बोधोपकारिणाच्चेतौ वैराग्योपरमावुभौ ॥ ८१

किमेतेषां समं प्राधान्यमुत नेत्याशङ्क्याह—तत्त्वबोध इति । ‘तमेव विदित्वाऽतिमृत्युमेति नान्यः पन्था विद्यते-ऽयनाय’ इति श्रुतेरित्यर्थः । इतरयोस्तूपकारित्वं ‘ब्राह्मणो निर्वेदमायाम्नास्यकृतः कृतेन । तद्विज्ञानार्थं स गुरुमेवामि-गच्छेत्’ ‘शान्तो दान्त उपरतस्तिष्ठुः समाहितो भूत्वात्म-न्येवात्मानं पश्येत्’ इति श्रुतिभ्यामवगम्यते ॥ ८१ ॥

त्रयोऽप्यत्यन्तपक्वाश्चेन्महतस्तपसः फलम् ।  
दुरितेन क्वचित्किञ्चित्कदाचित्प्रतिबध्यते ॥ ८२

‘प्रायेण सह वर्तन्ते वियुज्यन्ते क्वचित्क्वचित्’ इत्युक्तं तत्र कारणमाह—त्रयोऽपीति । अनेकजन्मार्जितपुण्यपु-ञ्जपरिपाके त्रयाणां सहभावो भवति, अन्यथा तु प्रतिबन्ध-कपापानुसारेण पुरुषविशेषे कालविशेषेण कस्यचित्प्रति-बन्धो भवतीति भावः ॥ ८२ ॥

वैराग्योपरती पूर्णे बोधस्तु प्रतिबध्यते ।

यस्य तस्य न मोक्षोऽस्ति पुण्यलोकस्तपोबलात् ८३

तत्रापि तत्त्वज्ञानप्रतिबन्धे मोक्षो नास्तीत्याह—वैरा-  
ग्येति । तर्हि वैराग्यादिसंपादनं निष्फलमित्याशङ्क्य 'प्राप्य  
पुण्यकृतांल्लोकानुषित्वा शाश्वतीः समाः । शुचीनां श्रीमतां  
गेहे योगभ्रष्टोऽभिजायते' इति भगवद्वचनात्पुण्यलोकप्राप्ति-  
र्भवतीत्याह—पुण्यलोकस्तपोबलादिति ॥ ८३ ॥

पूर्णे बोधे तदन्यौ द्वौ प्रतिबद्धौ यदा तदा ।  
मोक्षो विनिश्चितः किंतु दृष्टदुःखं न नश्यति ८४  
वैराग्योपरत्योस्तु प्रतिबन्धे जीवन्मुक्तिसुखं न सिध्यती-  
त्याह—पूर्णे बोधे इति ॥ ८४ ॥

ब्रह्मलोकतृणीकारो वैराग्यस्यावधिर्मतः ।  
देहात्मवत्परात्मत्वदाढ्ये बोधः समाप्यते ॥ ८५  
इदानीं वैराग्यादीनामवधिं दर्शयति—ब्रह्मलोकेति  
॥ ८५ ॥

सुप्तिवद्विस्मृतिः सीमा भवेदुपरमस्य हि ।  
दिशानया विनिश्चयं तारतम्यमवान्तरम् ॥ ८६  
सुप्तिवदिति । अवान्तरतारतम्यं स्वस्वबुद्ध्या निश्चय-  
मित्याह—दिशेति ॥ ८६ ॥

आरब्धकर्मनानात्वाद्बुद्धानामन्यथान्यथा ।  
वर्तनं तेन शास्त्रार्थे भ्रमितव्यं न पण्डितैः ॥ ८७  
ननु तत्त्वबोधवतामपि रागादिमत्त्वेन वैषम्योपलम्भात्

ज्ञानस्यापि मुक्तिहेतुत्वं निश्चेतुं न शक्यमित्याशङ्क्य रागादेः  
व्याध्यादिवदारब्धकर्मफलत्वात् मुक्तिप्रतिबन्धकत्वमसिद्धं,  
अतो न शास्त्रार्थे विप्रतिपत्तव्यमित्याह—आरब्धकर्म-  
नानात्वादिति ॥ ८७ ॥

स्वस्वकर्मानुसारेण वर्तन्तां ते यथा तथा ।

अविशिष्टः सर्वबोधः समा मुक्तिरितिस्थितिः ८८

किं तर्हि प्रतिपत्तव्यमित्यत आह—स्वस्वेति । सर्वेषां  
ब्रह्माहमस्मीति ज्ञानमेकाकारं निरवयवब्रह्मरूपेणावस्थानं च  
समानमिति भावः ॥ ८८ ॥

जगच्चित्रं स्वचैतन्ये पटे चित्रमिवार्पितम् ।

मायया तदुपेक्ष्यैव चैतन्यं परिशेष्यताम् ॥ ८९

प्रकरणस्यास्य तात्पर्यं संक्षिप्य दर्शयति—जगदिति  
॥ ८९ ॥

चित्रदीपमिमं नित्यं येऽनुसंदधते बुधाः ।

पश्यन्तोऽपि जगच्चित्रं ते मुह्यन्ति न पूर्ववत् २९०

इति विद्यारण्य० श्रीपञ्चदश्यां चित्रदीपः समाप्तः ।

ग्रन्थाभ्यासफलमाह—चित्रदीपमिति ॥ २९० ॥

इति श्रीमत्परमहंसपरिव्राजकाचार्यश्रीभारतीतीर्थविद्यारण्य-

श्रीचरणशिष्येण रामकृष्णाख्यविदुषा विरचितं तात्पर्य-

बोधिनीनामकं चित्रदीपव्याख्यानं समाप्तम् ॥

## तृप्तिदीपप्रकरणम् ७

—००००००—

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥ १

अखण्डानन्दरूपाय शिवाय गुरवे नमः ।

शिष्याज्ञानतमोर्ध्वसपद्मेन्द्वग्निमूर्तये ॥ १ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ २ ॥

मत्वा श्रीभारतीतीर्थविद्यारण्यमुनीश्वरौ ।

क्रियते तृप्तिदीपस्य व्याख्यानं गुर्वनुग्रहात् ॥ ३ ॥

तृप्तिदीपाख्यं प्रकरणमारभमाणः श्रीभारतीतीर्थगुरुस्तस्य  
श्रुतिव्याख्यानरूपत्वात् तद्व्याख्येयां श्रुतिमादां पठति—आ-  
त्मानं चेदिति ॥ १ ॥

अस्याः श्रुतेरभिप्रायः सम्यगत्र विचार्यते ।

जीवन्मुक्तस्य या तृप्तिः सा तेन विशदायते ॥ २

इदानीं चिकीर्षितविचारं तत्फलं च दर्शयति—अस्या  
इति । अत्र तृप्तिदीपाख्ये ग्रन्थेऽस्या आत्मानं चेदित्यादि-  
कायाः श्रुतेरभिप्रायः तात्पर्यं सम्यक् विचार्यते । तेनाभि-  
प्रायविचारेण जीवन्मुक्तस्य श्रुतिप्रसिद्धा या तृप्तिः सा वि-  
शदायते स्पष्टीभवति ॥ २ ॥

मायाभासेन जीवेशौ करोतीति श्रुतत्वतः ।

कल्पितावेव जीवेशौ ताभ्यां सर्वे प्रकल्पितम् ३

‘पदच्छेदः पदार्थोक्तिर्विग्रहो वाक्ययोजना । आक्षेपस्य समाधानं व्याख्यानं पञ्चलक्षणम् ॥’ इति व्याख्यानलक्षण-  
स्योक्तत्वात् पुरुष इति पदस्यार्थमभिधातुं तदुपोद्धातत्वेन  
सृष्टिं संक्षिप्य दर्शयति—मायाभासेनेति । प्रतिपाद्य-  
मर्थं बुद्धौ संगृह्य तदर्थमर्थान्तरवर्णनमुपोद्धातः । अत्र  
मायाशब्देन चिदानन्दमयब्रह्मप्रतिबिम्बसमन्विता सत्त्वर-  
जस्तमोगुणात्मिका जगदुपादानभूता प्रकृतिरुच्यते । सा च  
सत्त्वगुणस्य शुद्धविशुद्धिभ्यां द्विधा भिद्यमाना क्रमेण माया  
चाविद्या च भवति । तयोः मायाविद्ययोः प्रतिबिम्बितं ब्र-  
ह्मचैतन्यमेव ईश्वरो जीवश्चेत्युच्यते । तदिदं तत्त्वविवेकाख्ये  
ग्रन्थे श्रीमद्विद्यारण्यगुरुमिर्निरूपितं—‘चिदानन्दमयब्रह्मप्र-  
तिबिम्बसमन्विता । तमोरजःसत्त्वगुणा प्रकृतिर्द्विविधा च  
सा ॥ सत्त्वशुद्धविशुद्धिभ्यां मायाविद्ये च ते मते । माया-  
बिम्बो वशीकृत्य तां स्यात्सर्वज्ञ ईश्वरः ॥ अविद्यावशगस्त्व-  
न्यस्तद्वैचित्र्यादनेकधा । सा कारणशरीरं स्यात्प्राज्ञस्तत्राभि-  
मानवान्’ इति । इममेवार्थं मनसि निधाय ‘जीवेशावाभासेन  
करोति माया चाविद्या च स्वयमेव भवति’ इति श्रुतिरपि  
प्रवृत्ता । अतो जीवेश्वरयोर्मायाकल्पितत्वं, अन्यत्कृत्स्नं जग-  
त्ताभ्यामेव कल्पितम् ॥ ३ ॥

ईक्षणादिप्रवेशान्ता सृष्टिरीशेन कल्पिता ।

जाग्रदादिविमोक्षान्तः संसारो जीवकल्पितः ४

तत्र केन कियत्कल्पितमित्यत आह—ईक्षणादीति ।  
‘तदैक्षत बहुस्यां प्रजायेय’ इति श्रुतमीक्षणादि यस्याः सा  
ईक्षणादिः । ‘अनेन जीवेनात्मनानुप्रविश्य’ इति श्रुतः प्रवे-  
शोऽन्तो यस्याः सा प्रवेशान्ता ईक्षणादिश्चासौ प्रवेशान्ता  
चेति पश्चात्कर्मधारयः । सेयं सृष्टिरीश्वरेण कल्पिता जाग्र-  
दादिः यस्य संसारस्य असौ जाग्रदादिः । विमोक्षो मुक्ति-  
रन्तो यस्य सः विमोक्षान्तः संसारो जीवेन कल्पितः । त-  
दभिमानित्वात् जीवस्येत्यर्थः । ते जाग्रदादय इत्थं श्रूय-  
न्ते—‘स एष मायापरिमोहितात्मा शरीरमास्थाय करोति  
सर्वम् । स्त्रियन्नपानादिविचित्रभोगैः स एव जाग्रत्परितृप्ति-  
मेति ॥ स्वप्नोऽपि जीवः सुखदुःखभोक्ता स्वमायया कल्पि-  
तविश्वलोके । सुषुप्तिकाले सकले विलीने तमोऽभिभूतः सु-  
स्वरूपमेति ॥ पुनश्च जन्मान्तरकर्मयोगात्स एव जीवः स्व-  
पिति प्रबुद्धः । पुरत्रये क्रीडति यश्च जीवस्ततस्तु जातं  
सकलं विचित्रम् ॥ जाग्रत्स्वप्नसुषुप्त्यादिप्रपञ्चं यत्प्रकाशते ।  
तद्ब्रह्माहमिति ज्ञात्वा सर्वबन्धैः प्रमुच्यते ॥’ इति ॥ ४ ॥

भ्रमाधिष्ठानभूतात्मा कूटस्थासङ्गचिद्वपुः ।

अन्योन्याभ्यासतोऽसङ्गधीस्थजीवोऽत्र पूरुषः ५



एवं पुरुषशब्दार्थावबोधोपयोगिनीं सृष्टिमभिधायेदानीं  
 पुरुषशब्दार्थमाह—भ्रमाधिष्ठानेति । यः कूटस्थासङ्ग-  
 चिद्रूपविकार्यसङ्गचित्स्वरूपः भ्रमाधिष्ठानभूतात्मा, भ्रमस्य  
 देहेन्द्रियाद्यध्यासस्य अधिष्ठानभूतः अधिष्ठानत्वेन वर्तमानः  
 परमात्मास्ति सोऽसङ्ग एव, अन्योन्याध्यासतः अन्योन्यस्मिन्  
 अन्योन्यात्मकतामन्योन्यधर्माश्चाध्यस्य सर्वव्यवहारभागभव-  
 तीत्याचार्यैः निरूपितेन, तादात्म्याध्यासेन असङ्गधीस्थजीवः  
 स्वेन पारमार्थिकसंबन्धशून्यायां बुद्धौ वर्तमानो जीवः सन्  
 अत्रास्यां श्रुतौ पुरुष इत्युच्यते 'स वा अयं पुरुषः सर्वासु  
 पूर्षु पुरिषायः' इति श्रुत्या, पुरुषशब्दस्य, व्युत्पादितत्वात्पु-  
 रुषस्यैव च पुरुषत्वात् पुरुष एव पूरुषः, बुद्ध्यादिकल्पनाधि-  
 ष्ठानं कूटस्थचैतन्यमेव, बुद्धौ प्रतिबिम्बितत्वेन प्राप्तजीवभावं  
 सत्पुरुषशब्देनोच्यत इत्यभिप्रायः ॥ ५ ॥

साधिष्ठानो विमोक्षादौ जीवोऽधिक्रियते, न तु ।  
 केवलो, निरधिष्ठानविभ्रान्तेः क्वाप्यसिद्धितः ॥ ६

नन्वत्र पुरुषशब्देन केवलचिदाभासरूपो जीव एव उ-  
 च्यतां, किमनेन कूटस्थचैतन्येन अधिष्ठानभूतेनेत्याशङ्क्य तस्य  
 मोक्षायुग्वयितृत्वसिद्धये तदपि स्वीकर्तव्यमित्याह—साधि-  
 ष्ठान इति । साधिष्ठानः अधिष्ठानेन कूटस्थचैतन्येन स-  
 हितो जीवः विमोक्षादौ मोक्षस्वर्गादिसाधनानुष्ठाने अभिक्रि-

यते अधिकारी भवति न केवलचिदाभासः । कुत इत्यत आह—निरधिष्ठानस्याधिष्ठानरहितस्यारोप्यस्य लोकेऽदृष्टत्वादिति भावः ॥ ६ ॥

**अधिष्ठानांशसंयुक्तं भ्रमांशमवलम्बते ।**

**यदा तदाहं संसारीत्येवं जीवोऽभिमन्यते ॥ ७**

इदानीं साधिष्ठानस्थैव तस्य संसाराद्यन्वयितृत्वं श्लोकद्वयेन विभज्य दर्शयति—अधिष्ठानांशेति । जीवो यदा अधिष्ठानांशसंयुक्तं कूटस्थसहितं भ्रमांशं चिदाभासोपेतं शरीरद्वयमवलम्बते स्वस्वरूपत्वेन स्वीकरोति तदाहं संसारीत्येवमभिमन्यते ॥ ७ ॥

**भ्रमांशस्य तिरस्कारादधिष्ठानप्रधानता ।**

**यदा तदा चिदात्माहमसङ्गोऽस्मीति बुध्यते ॥ ८**

यदा पुनर्भ्रमांशस्य देहद्वयसहितस्य चिदाभासस्य तिरस्कारान्मिथ्यात्वज्ञानेन अनादरणात् अधिष्ठानप्रधानता अधिष्ठानभूतस्थैव कूटस्थस्य स्वरूपत्वं जीवेन स्वीक्रियते तदा अहं चिदात्माऽसङ्गश्चास्मीति बुध्यते जानाति ॥ ८ ॥

**नासङ्गेऽहंकृतिर्युक्ता कथमस्मीति चेच्छृणु ।**

**एको मुख्यो द्वावमुख्यावित्यर्थस्त्रिविधोऽहमः ९**

नन्वधिष्ठानवैतन्यस्य जीवस्वरूपत्वस्वीकारे चिदाभासमसङ्गोऽस्मीति बुध्यते इति यदुक्तं तदनुपपन्नं स्यात् अस-

अचिद्रूपस्य कूटस्थस्य अहंप्रत्ययविषयत्वाभावादिति श-  
ङ्कते—नासङ्ग इति । असङ्गे चिदात्मनि अविषये अहं-  
प्रत्ययो न युज्यते यतः अतः कथमहमस्मीति जानीयात् ।  
न कथमपीत्यर्थः । मुख्यया वृत्त्या अहंप्रत्ययविषयत्वाभा-  
वेऽपि लक्षणया तदस्तीति विवक्षुरहंशब्दार्थं तावद्विभ-  
जते—शृण्विति । अहमोऽहंशब्दस्येत्यर्थः ॥ ९ ॥

अन्योन्याध्यासरूपेण कूटस्थाभासयोर्वपुः ।

एकीभूय भवेन्मुख्यस्तत्र मूढैः प्रयुज्यते ॥ १०

कीदृशो मुख्योऽर्थ इत्याकाङ्क्षायां तं दर्शयति—अन्यो-  
न्येति । कूटस्थचिदाभासयोः स्वरूपमन्योन्याध्यासेनैक्यं  
प्राप्तं अहंशब्दस्य वान्यत्वेन मुख्योऽर्थो भवति । अस्य  
कुतो मुख्यत्वमित्यत आह—तत्र मूढैरिति । यत इत्य-  
ध्याहारः । तत्र तस्मिन्नविविक्तकूटस्थचिदाभासयोः । स्वरू-  
पे यतो विवेकज्ञानशून्यैः सर्वैरप्यहंशब्दः प्रयुज्यते अ-  
तोऽस्य मुख्यत्वमित्यर्थः ॥ १० ॥

पृथगाभासकूटस्थावमुख्यौ तत्र तत्त्ववित् ।

पर्यायेण प्रयुक्तेऽहंशब्दं लोके च वैदिके ॥ ११

इदानीममुख्यौ द्वौ दर्शयति—पृथगिति । आभासकू-  
टस्थौ प्रत्येकमहंशब्दार्थत्वेन यदा विवक्षितौ तदा अमु-  
ख्यार्थौ भवतः । अनयोरमुख्यत्वे कारणमाह—तत्र त-

**त्वविदिति ।** अत्रापि यत इत्यध्याहारः । तत्त्वविद्यतस्तत्र तयोः कूटस्थचिदाभासयोरहंशब्दं लोके लौकिके, वैदिके वैदिकव्यवहारे च पर्यायेण प्रयुक्ते इति योजना । अयं भावः । चिदाभासकूटस्थयोरविविक्तरूपस्य सार्वजनीनव्यवहारविषयत्वात् मुख्यार्थत्वं, विविक्तरूपस्य तु कृतिपथजनैः कदाचिदेव व्यवहियमाणत्वादमुख्यार्थत्वमिति ॥ ११ ॥

**लौकिकव्यवहारेऽहं गच्छामीत्यादिके बुधः ।  
विविच्यैव चिदाभासं कूटस्थात्तं विवक्षति ॥१२**

पर्यायेण प्रयुक्त इत्युक्तमेवार्थं प्रपञ्चयति प्रतिपत्तिसौकर्याय श्लोकद्वयेन—लौकिकेति । बुधो विद्वान् अहं गच्छामीत्यादिलौकिकव्यवहारे, कूटस्थाचिदाभासं विविच्य तमेवाहंशब्देन विवक्षति वक्तुमिच्छति ॥ १२ ॥

**असङ्गोऽहं चिदात्माहमिति शास्त्रीयदृष्टितः ।  
अहंशब्दं प्रयुक्तेऽयं कूटस्थे केवले बुधः ॥ १३**

असङ्ग इति । अयमेव बुधः शास्त्रीयदृष्टितः वेदान्तश्रवणजनितज्ञानेन, केवले चिदाभासाद्विविक्ते कूटस्थेऽसङ्गोऽहं चिदात्माहमिति लक्षणयाहंशब्दं प्रयुक्ते । अतो लक्षणया अहंशब्दार्थत्वेन अहंप्रत्ययविषयत्वसंभवादसङ्गोऽहमस्मीति ज्ञानमुपपद्यत इत्यभिप्रायः ॥ १३ ॥

**ज्ञानिताज्ञानिते त्वात्माभासस्यैव न चात्मनः ।  
तथा च कथमाभासः कूटस्थोऽस्मीति बुध्यताम् ॥**

ननु पृथगाभासकूटस्थौ अहंशब्दस्य अमुख्यार्थमित्युक्तं तयोर्मध्ये कूटस्थः किमज्ञाननिवृत्तयेऽस्मीति जानाति, किंवा चिदाभासः । न तावत्कूटस्थः । तस्यासङ्गचिद्रूपत्वेन ज्ञानित्वाज्ञानित्वयोरनुपपत्तेः, अतश्चिदाभासस्य ज्ञानित्वादिकं वक्तव्यम् । तथाच सति कूटस्थादन्यश्चिदाभासोऽहं कूटस्थोऽस्मीति न ज्ञातुमर्हतीति शङ्कते—ज्ञानिताज्ञानिते इति ॥ १४ ॥

भायं दोषश्चिदाभासः कूटस्थैकस्वभाववान् ।  
आभासत्वस्य मिथ्यात्वात्कूटस्थत्वावशेषणात् ॥  
तस्य कूटस्थान्यत्वमेवासिद्धमिति परिहरति—नायमिति । तत्रोपपत्तिमाह—आभासत्वस्येति । यथा दर्पणे प्रतीयमानस्य मुखाभासस्य ग्रीवास्थं मुखमेव तत्त्वं तद्वदिति भावः ॥ १५ ॥

कूटस्थोऽस्मीति बोधोऽपि मिथ्या चेन्नेतिकोषदेत् महि सत्यतयाभीष्टं रज्जुसर्पविसर्पणम् ॥ १६

ननु चिदाभासस्य मिथ्यात्वे, तदाश्रितं कूटस्थोऽस्मीति ज्ञानमपि मिथ्या स्यादिति शङ्कते—कूटस्थ इति । कूटस्थस्वरूपातिरिक्तस्य कृत्स्नस्यापि मिथ्यात्वाभ्युपगमात्, तन्मिथ्यात्वमस्माकमिष्टमेवेति परिहरति—नेति कोषदेदिति । उक्तमर्थं दृष्टान्तेन स्पष्टयति—नहीति । रज्ज्वां

कल्पितस्य सर्पस्य गत्यादिकमपि प्रतीयमानं वास्तवं नाङ्गी-  
क्रियते यथा तद्वदिति भावः ॥ १६ ॥

तादृशेनापि बोधेन संसारो हि निवर्तते ।

यक्षानुरूपो हि बलिरित्याहुर्लौकिका जनाः १७

ज्ञानस्य मिथ्यात्वे तेन संसारनिवृत्तिर्न स्यादित्याशङ्क्य  
निवर्त्यस्य संसारस्यापि तथात्वात्तन्निवृत्तिरुपपद्यते, स्वप्नव्या-  
घ्रदर्शनेन निद्रानिवृत्तिवदित्यभिप्रायेणाह—तादृशेनेति ।  
तत्र 'यादृशो यक्षस्तादृशो बलिः' इति लौकिकगाथां संवा-  
दयति—यक्षेति ॥ १७ ॥

तस्मादाभासपुरुषः स कूटस्थो विविच्य तम् ।

कूटस्थोऽस्मीति विज्ञातुमर्हतीत्यभ्यधाच्छ्रुतिः १८

उपपादितमर्थमुपसंहरति—तस्मादिति । यस्मात्कू-  
टस्थ एव चिदाभासस्य निजं स्वरूपं, तस्मात्पुरुषशब्दवाच्यः  
कूटस्थसहितश्चिदाभासः तं कूटस्थं मिथ्याभूतात्स्वस्मात् वि-  
विच्य, लक्षणया कूटस्थोऽहमस्मीत्यवगन्तुं शक्नोतीत्यभिप्रा-  
येण श्रुतिरस्मीत्युक्तवतीत्यर्थः ॥ १८ ॥

असंदिग्धाविपर्यस्तबोधो देहात्मनीक्ष्यः

तद्वदत्रेति निर्णेतुमयमित्यभिधीयते ॥ १९

एवं पुरुषोऽस्मीति पदद्वयप्रयोगाभिप्रायमभिधातुं, अय-  
मितिपदप्रयोगाभिप्रायमाह—असंदिग्धेति । लौकिकाणां

प्रसिद्धे देहरूपे आत्मनि संशयविपर्ययरहितोऽयमस्मीति बोधो यद्वदुपलभ्यते, अत्र प्रत्यगात्मनि विषये तद्वत्तथाविधं ज्ञानं मुक्तिसिद्धये संपाद्यमिति निर्णेतुमयमित्यभिधीयते श्रुत्येति शेषः ॥ १९ ॥

**देहात्मज्ञानवज्ज्ञानं देहात्मज्ञानबाधकम् ।**

**आत्मन्येव भवेद्यस्य स नेच्छन्नपि मुच्यते ॥ २०**

ईदृशस्यैव बोधस्य मोक्षसाधनत्वे च, आचार्यवाक्यं संवादयति—देहात्मेति । अहं मनुष्य इति देहात्मविषयो दृढप्रत्ययो यथा, एवं प्रत्यगात्मन्येव देह एव आत्मेत्येवं देहात्मत्वज्ञानापबाधनेन ब्रह्माहमस्मीति ज्ञानं यस्य जायते स विद्वान्नेच्छन्नपि मोक्षेच्छारहितोऽपि मुच्यते संसारहेतोरज्ञानस्य ज्ञानेनापबाधितत्वादिति भावः ॥ २० ॥

**अयमित्यपरोक्षत्वमुच्यते चेत्तदुच्यताम् ।**

**स्वयंप्रकाशचैतन्यमपरोक्षं सदा यतः ॥ २१**

अयमितिपदप्रयोगस्याभिप्रायान्तरं शङ्कते—अयमिति । यथाऽयं घट इत्यादिप्रयोगेध्विदमा निर्दिष्टस्य वस्तुन आपरोक्ष्यं दृष्टं तथाऽयमस्मीत्यत्रापीति भावः । तदप्यस्माकमिष्टमेवेत्याह—तदुच्यतामिति । कुत इत्यत आह—**स्वयमिति** । साधनान्तरनिरपेक्षतयावभासमानं चैतन्यं व्यवधायकाभावात् नित्यमपरोक्षमित्यस्माभिः अभ्युपेतत्वादित्यर्थः ॥ २१ ॥

परोक्षमपरोक्षं च ज्ञानमज्ञानमित्यदः ।

नित्यापरोक्षरूपेऽपि द्वयं स्याद्दशमे यथा ॥ २२

नन्वात्मनः स्वप्रकाशचिद्रूपत्वेन नित्यापरोक्षत्वाभ्युपगमे  
अयमिति पदप्रयोगस्य अमिप्रायवर्णनाङ्गीकारबलादागतं  
आत्मनः परोक्षविषयत्वं अपरोक्षविषयत्वं पूर्वोक्तं ज्ञानाज्ञा-  
नाश्रयविषयत्वं वा अनुपपन्नं स्यादित्याशङ्क्य दशमे इव स-  
र्वमुपपत्स्यत इत्याह—परोक्षमिति । परोक्षमपरोक्षं चे-  
त्येकं युगलं, ज्ञानमज्ञानमित्यपरं, इदं द्वयं नित्यापरोक्षरूपे-  
ऽप्यात्मनि दशमे इव स्यादित्यर्थः ॥ २२ ॥

नवसंख्याहतज्ञानो दशमो विभ्रमात्तदा ।

न वेत्ति दशमोऽस्मीति वीक्षमाणोऽपि तान्नव २३

दृष्टान्तं व्युत्पादयति—नवसंख्येति । परिगणनीयपु-  
रुषनिष्ठया नवसंख्यया अपहृतविवेकज्ञानो दशमस्तदा तान्  
परिगणनीयान्नवसंख्याकान्वीक्षमाणोऽपि सम्यक् पश्यन्नपि  
भ्रान्त्या गणनाकर्तारं स्वात्मानं दशमोऽहमस्मीति न वेत्ती-  
त्यर्थः ॥ २३ ॥

न भाति नास्ति दशम इति स्वं दशमं तदा ।

मत्वा वक्ति तदज्ञानकृतमावरणं विदुः ॥ २४

एवं दशमेऽज्ञानं प्रदर्श्य तत्कार्यमावरणं दर्शयति—न  
भातीति । तदा दशमः स्वं दशमं सन्तं दशमो न भाति



नास्तीति मत्वा वक्ति । अस्य व्यवहारस्य यत्कारणं तदज्ञा-  
नकृतं अज्ञानकार्यमावरणं विदुर्बुधा इति शेषः ॥ २४ ॥

नद्यां ममार दशम इति शोचन्प्ररोदिति ।

अज्ञानकृतविक्षेपं रोदनार्थं विदुर्बुधाः ॥ २५

अज्ञातस्थैव कार्यविशेषविक्षेपं दर्शयति—नद्यामिति ।

॥ २५ ॥

न मृतो दशमोऽस्तीति श्रुत्वाप्तवचनं तदा ।

परोक्षत्वेन दशमं वेत्ति स्वर्गादिलोकवत् ॥ २६

दशमस्यासत्त्वांशनिवर्तकं परोक्षज्ञानमाह—न मृत  
इति ॥ २६ ॥

त्वमेव दशमोऽस्मीति गणयित्वा प्रदर्शितः ।

अपरोक्षतया ज्ञात्वा हृष्यत्येव न रोदिति ॥ २७

तस्यैवाभावांशनिवर्तकमपरोक्षज्ञानं दर्शयति—त्वमे-  
वेति । स्वेन परिगणितैर्नवभिः सह स्वात्मानं गणयित्वा  
त्वमेव दशमोऽस्मीति प्रदर्शितः अहं दशमोऽस्मीति अपरो-  
क्षतया ज्ञात्वा हर्षं प्राप्नोति रोदनं त्यजति ॥ २७ ॥

अज्ञानावृत्तिविक्षेपद्विविधज्ञानतृप्तयः ।

शोकापगम इत्येते योजनीयाश्चिदात्मनि ॥ २८

एवं हृद्यन्तभूते दशमे प्रदर्शितमवस्थासप्तकमनूय द-  
र्शान्तिके आत्मन्यपि तथोजनीयमित्याह—अज्ञानेति ।

अज्ञानं चावृतिश्च विक्षेपश्च द्विविधं ज्ञानं च तृप्तिश्चेति द्वन्द्वः  
समासः ॥ २८ ॥

**संसारासक्तचित्तः संश्चिदाभासः कदाचन ।**

**स्वयंप्रकाशकूटस्थं स्वतत्त्वं नैव वेत्त्ययम् ॥ २९**

तत्रात्मन्यज्ञानादिकं क्रमेण दर्शयति—संसारासक्ते-  
त्यादिना चतुर्भिः । अयं चिदाभासो विषयसंपादनादिध्या-  
नासक्तचित्तः सन् कदाचन श्रुतिविचारात्पूर्वं, कदापि स्व-  
तत्त्वं स्वस्य निजं रूपं स्वप्रकाशचिद्रूपं कूटस्थं प्रत्यगात्मानं  
नैव वेत्ति न जानाति यत्तदज्ञानम् ॥ २९ ॥

**न भाति नास्ति कूटस्थ इति वक्ति प्रसङ्गतः ।**

**कर्ता भोक्ताहमस्मीति विक्षेपं प्रतिपद्यते ॥ ३०**

न भातीति । चिदात्मविषये प्रसङ्गे जाते, कूटस्थो  
नास्ति न भातीति मत्वा ब्रूते, इदमज्ञानकार्यमावरणं, कूट-  
स्थासत्त्वाभानाभिधानवत्कर्तृत्वादिकमात्मन्यारोपयति । अ-  
स्यारोपस्य हेतुर्देहद्वययुतश्चिदाभासो विक्षेपः ॥ ३० ॥

**अस्ति कूटस्थ इत्यादौ परोक्षं वेत्ति वार्तया ।**

**पश्चात्कूटस्थ एवास्मीत्येवं वेत्ति विचारतः ३१**

अस्ति कूटस्थ इति । परेण बोधितः कूटस्थोऽस्तीति  
जानाति इदं परोक्षज्ञानम् । श्रवणादिपरिपाकवशात्कूटस्थो-  
ऽहमेवास्मीति जानाति इदमपरोक्षज्ञानम् ॥ ३१ ॥

कर्ता भोक्तृत्येवमादि शोकजातं प्रमुञ्चति ।

कृतं कृत्यं प्रापणीयं प्राप्तमित्येव तुष्यति ॥ ३२

कर्तेति । कूटस्थासङ्गात्मज्ञानानन्तरं कर्तृत्वादिशोकजातं त्यजतीति यदयं शोकापगमः । कृत्यं कर्तव्यजातं कृतं निष्पादितं, प्रापणीयं फलजातं प्राप्तं लब्धमिति, तुष्यति इयं तृप्तिरित्यर्थः ॥ ३२ ॥

अज्ञानमावृतिस्तद्विधेपश्च परोक्षधीः ।

अपरोक्षमतिः शोकमोक्षस्तृप्तिर्निरङ्कुशा ॥ ३३

दार्ष्टान्तिकेऽप्युक्तमवस्थासप्तकमनुवदति—अज्ञान-  
मिति ॥ ३३ ॥

सप्तावस्था इमाः सन्ति चिदाभासस्य, तास्विमौ ।

बन्धमोक्षौ स्थितौ, तत्र तिस्रो बन्धाकृतः स्मृताः ॥

ननुक्तावस्थासप्तकस्य आत्मधर्मत्वाङ्गीकारे तस्य कूट-  
स्थत्वं व्याहन्येतेत्याशङ्क्य एताः सप्तावस्थाः चिदाभासस्यैव  
न कूटस्थस्येत्याह—सप्तावस्था इति । सर्वं वाक्यं सा-  
वधारणमिति न्यायेन चिदाभासस्यैवेत्यवगम्यते न कूट-  
स्थस्य । सप्तावस्थानां आसामत्रोपन्यासो वृथेत्याशङ्क्य न  
वृथात्वं, बन्धमोक्षकारित्वद्योतनफलत्वादुपन्यासस्येत्यमि-  
प्रायेणाह—तास्विमाविति । किमासौ सप्तानामप्यविशे-  
षेण बन्धमोक्षकारित्वं, नेत्याह—तत्रेति । अज्ञानावरण-  
विक्षेपरूपास्तिस्र इत्यर्थः ॥ ३४ ॥

न जानामीत्युदासीनव्यवहारस्य कारणम् ।

विचारप्रागभावेन युक्तमज्ञानमीरितम् ॥ ३५

आसां बन्धकारित्वदर्शनाय तिमृणामपि स्वरूपं प्रत्येकं कार्यप्रदर्शनेन स्पष्टीचिकीर्षुः अज्ञानस्य स्वरूपं तावद्दर्शयति—न जानामीति । आत्मतत्त्वविचारप्रागभावसहितं उदासीनव्यवहारस्य कारणं न जानामीत्यनुभूयमानं अज्ञानमीरितमित्यर्थः ॥ ३५ ॥

अमार्गेण विचार्याथ नास्ति नो भाति चेत्यसौ ।

विपरीतव्यवहृतिरावृतेः कार्यमिष्यते ॥ ३६

आवृतिस्वरूपं तत्कार्यं च दर्शयति—अमार्गेणेति । शास्त्रोक्तं प्रकारमतिलङ्घ्यं केवलं तर्केण विचार्य अनन्तरं कूटस्थो नास्ति न भातीत्येवंरूपो विपरीतव्यवहार आवरणकार्यमित्यर्थः ॥ ३६ ॥

देहद्वयचिदाभासरूपो विक्षेप ईरितः ।

कर्तृत्वाद्यखिलः शोकः संसाराख्योऽस्य बन्धकः

विक्षेपस्य स्वरूपं तत्कार्यं च दर्शयति—देहद्वयेति ।

स्थूलसूक्ष्माख्यशरीरद्वयसहितश्चिदाभास एव विक्षेपः, बन्धकः बन्धहेतुः संसाराख्यः, कर्तृत्वाद्यखिलः शोकः अस्य चिदाभासस्य कार्यमिति शेषः । कर्तृत्वादित्यत्र अवशिष्टेन प्रमातृत्वादयो गृह्यन्ते ॥ ३७ ॥

अज्ञानमावृत्तिश्चैते विक्षेपात्प्राक्प्रसिध्यतः ।

यद्यप्यथाप्यवस्थे ते विक्षेपस्यैव, नात्मनः ॥ ३८

ननु सप्तावस्थाः चिदाभासस्येत्युक्तमनुपपन्नं अज्ञानावर-  
णयोर्विक्षेपोत्पत्तेः पुरा स्थितत्वात्, चिदाभासस्य च विक्षेपा-  
न्तःपातित्वात्तदवस्थालानुपपत्तेरित्याशङ्काह—अज्ञानमि-  
ति । अनयोरज्ञानावरणयोर्विक्षेपात्पुरा स्थितत्वेऽपि नात्मा-  
वस्थात्वं तस्यासङ्गत्वेन अवस्थावत्त्वानुपपत्तं । अतः परिशे-  
षाच्चिदाभासावस्थालमेव तयोर्वक्तव्यमिति भावः ॥ ३८ ॥

विक्षेपोत्पत्तितः पूर्वमपि विक्षेपसंस्कृतिः ।

अस्त्येव, तदवस्थात्वमविरुद्धं ततस्तयोः ॥ ३९

अवस्थावतो विक्षेपस्य तदानीमभावात्तदवस्थालामिधा-  
नमनुपपन्नमित्याशङ्का, विक्षेपाभावेऽपि तत्संस्कारस्य तदानीं  
सत्त्वाद्विक्षेपावस्थालामिधानं न विरुध्यत इत्याह—विक्षे-  
पेति । ततः कारणात्तयोस्तदवस्थालवर्णनमविरुद्धमिति यो-  
जना ॥ ३९ ॥

ब्रह्मण्यारोपितत्वेन ब्रह्मावस्थे इमे इति ।

न शङ्कनीयं सर्वासां ब्रह्मण्येवाधिरोपणात् ॥ ४०

नन्वप्रसिद्धसंस्काराभ्युपगमद्वारा विक्षेपावस्थालवर्णनात्  
वरमविधानतया प्रसिद्धब्रह्मावस्थालवर्णनमित्याशङ्का अति-  
प्रसङ्गान्नैवमिति परिहरति—ब्रह्मणीति ॥ ४० ॥

संसार्यहं विबुद्धोऽहं निःशोकस्तुष्ट इत्यपि ।

जीवगा उत्तरावस्था भान्ति न ब्रह्मगा यदि ४१

ननु ब्रह्मण्यारोपितत्वाविशेषेऽपि विक्षेपोत्पत्त्युत्तरकाल-  
भाविनीनां संसारित्वाद्यवस्थानां जीवाश्रितत्वेनानुभूयमान-  
त्वान्न ब्रह्मावस्थात्वमिति शङ्कते—संसारीति । संसारी  
कर्तृत्वादिधर्मवान्, विबुद्धः तत्त्वसाक्षात्कारवान् निःशोकः  
शोकरहितः । तुष्टः वक्ष्यमाणकृतकृत्यत्वादिजनितसंतोषवान्  
अहमस्मीत्युत्तरावस्था जीवगा जीवाश्रिता भान्ति न ब्रह्मा-  
श्रिता इत्यर्थः ॥ ४१ ॥

तर्ह्यहोऽहं ब्रह्मसत्त्वभावे मद्दृष्टितो न हि ।

इति पूर्वे अवस्थे च भासेते जीवगे खलु ॥ ४२

एवं तर्ह्यज्ञानावरणयोरपि जीवाश्रितत्वेन अनुभूयमा-  
नत्वाजीवावस्थात्वमेवेति परिहरति—तर्ह्यहोऽहमिति ।  
मद्दृष्टितो ममानुभवेनेत्यर्थः ॥ ४२ ॥

अज्ञानस्याश्रयो ब्रह्मेत्यधिष्ठानंतया जगुः ।

जीवावस्थात्वमज्ञानाभिमानित्वादवादेषम् ४३

ननु तर्ह्यज्ञानाश्रयत्वं ब्रह्मणः पूर्वाचार्यैः कथमुक्तमित्या-  
शङ्क्य तद्विवक्षां दर्शयति—अज्ञानस्येति । ब्रह्मणोऽज्ञा-  
नाधिष्ठानत्वविवक्षया तदाश्रयत्वमुक्तमित्यर्थः । भवद्भिस्तर्हि  
किंविवक्षया जीवावस्थात्वमुक्तमित्याशङ्क्य स्वविवक्षां दर्श-  
यति—जीवावस्थात्वमिति ॥ ४३ ॥

**ज्ञानद्वयेन नष्टेऽस्मिन्नज्ञाने तत्कृतावृत्तिः ।**

**न भाति नास्ति चेत्येषा द्विविधापि विनश्यति ४४**

एवं बन्धहेतुमवस्थात्रयं प्रदर्श्य अवशिष्टास्ववस्थासु मध्ये पूर्वोक्ताज्ञानावरणनिवृत्तिद्वारा मुक्तिहेतुमवस्थाद्वयं दर्शयति—**ज्ञानद्वयेनेति ।** परोक्षत्वापरोक्षत्वलक्षणेन ज्ञानद्वयेन आवरणकारणे अज्ञाने नष्टे सति तत्कृतावृत्तिः तेनाज्ञानिनोत्पादितं न भाति नास्तीति व्यवहारकारणं द्विविधमप्यावरणं, कारणाभावान्नश्यतीति ॥ ४४ ॥

**परोक्षज्ञानतो नश्येदसत्त्वावृत्तिहेतुता ।**

**अपरोक्षज्ञाननाश्या ह्यभानावृत्तिहेतुता ॥ ४५**

कस्यांशस्य केन निवृत्तिरित्यपेक्षायां उभयं विभज्य दर्शयति—**परोक्षज्ञान इति ।** कूटस्थोऽस्तीत्येवंरूपात्परोक्षज्ञानात् अज्ञानस्यासत्त्वावरणकारणत्वं निवर्तते । कूटस्थोऽस्मीत्यपरोक्षज्ञानेन तु कूटस्थो न भातीत्येवंरूपावरणकारणत्वं निवर्तते ॥ ४५ ॥

**अभानावरणे नष्टे जीवत्वारोपसंक्षयात् ।**

**कर्तृत्वाद्यखिलः शोकः संसाराख्यो निवर्तते ॥ ४६**

इदानीं ज्ञानस्य फलरूपावस्थाद्वये प्रथमावस्थामाह—**अभानावरण इति ।** अभानावरणे निवृत्ते भ्रान्त्या प्रतीयमानस्य जीवत्वस्यापि निवृत्तत्वात्तन्निमित्तकः कर्तृत्वादिलक्षणः संसाराख्यः शोकः सर्वोऽपि निवर्तत इत्यर्थः ॥ ४६ ॥

निवृत्ते सर्वसंसारे नित्यमुक्तत्वभासनात् ।

निरङ्कुशा भवेत्तृप्तिः पुनः शोकासमुद्भवात् ॥ ४७

एवं शोकापगमरूपामवस्थां प्रदर्श्य निरङ्कुशतृप्तिलक्षणां  
द्वितीयां दर्शयति—निवृत्ते सर्वसंसार इति ॥४७॥

अपरोक्षज्ञानशोकनिवृत्त्याख्ये उभे इमे ।

अवस्थे जीवगे ब्रूत आत्मानं चेदिति श्रुतिः ४८

ननु 'आत्मानं चेद्विजानीयात्' इति मन्त्रव्याख्याने प्रवृ-  
त्तत्वात्तद्विहाय मध्येऽज्ञानाद्यवस्थासप्तकनिरूपणं प्रकृतासङ्ग-  
तमित्याशङ्क्य 'आत्मानं चेद्विजानीयात्' इत्यस्याः श्रुतेस्ता-  
त्पर्यनिरूपणशेषत्वेन अमिहितत्वान्न प्रकृतासङ्गतमित्यभि-  
प्रेत्य श्रुतितात्पर्यमाह—अपरोक्षज्ञानेति । चिदाभास-  
निष्ठं यदवस्थासप्तकमस्ति, तत्रापरोक्षज्ञानशोकनिवृत्तिलक्षण-  
मवस्थाद्वयं प्रतिपादयितुं मन्त्रः प्रवृत्त इत्यभिप्रायः ॥४८॥

अयमित्यपरोक्षत्वमुक्तं तद्विविधं भवेत् ।

विषयस्वप्रकाशत्वाद्विद्याप्येवं तदीक्षणात् ॥ ४९

अयमित्यपरोक्षत्वमित्यत्र, अयमिति पदेनात्मनोऽपरोक्ष-  
त्वमुच्यत इत्युक्तं, तथा सति अपरोक्षज्ञानविषयत्वमेव स्यान्न  
परोक्षज्ञानविषयत्वमित्याशङ्क्य तदुपपादनाय अपरोक्षज्ञानं  
विभजते—अयमिति । द्वैविध्ये कारणमाह—विष-  
येति । विषयस्य चिद्रूपस्यात्मनः स्वप्रकाशत्वात्स्वव्यवहारे



साधनान्तरनिरपेक्षत्वात्, धिया बुद्ध्या एवं स्वप्रकाशत्वेन तदीक्षणान्तस्य विषयस्य आत्मनोऽवलोकनाच्चेत्यर्थः ॥ ४९ ॥

परोक्षज्ञानकालेऽपि विषयस्वप्रकाशता ।

समा ब्रह्म स्वप्रकाशमस्तीत्येवं विबोधनात् ॥ ५० ॥

भवतु द्वैविध्यं एतावता परोक्षज्ञानविषयत्वे किमायात-  
मित्याशङ्क्य, विषयस्वप्रकाशत्वं परोक्षज्ञानविषयत्वविरोधि न  
भवतीत्याह—परोक्षज्ञानेति । अपरोक्षज्ञानकाल इव प-  
रोक्षज्ञानकालेऽपि विषयस्य ब्रह्मणः स्वप्रकाशतास्त्येव । त-  
त्रोपपत्तिमाह—ब्रह्म स्वप्रकाशमिति ॥ ५० ॥

अहं ब्रह्मेत्यनुल्लिख्य ब्रह्मास्तीत्येवमुल्लिखेत् ।

परोक्षज्ञानमेतन्न भ्रान्तं बाधनिरूपणात् ॥ ५१ ॥

प्रत्यगभिन्नब्रह्मगोचरस्य ज्ञानस्य कुतः परोक्षत्वमित्या-  
शङ्क्य प्रत्यगंशाग्रहणादित्याह—अहं ब्रह्मेति । नन्विदं  
भ्रान्तमित्याशङ्क्य अस्य भ्रान्तत्वं किं बाध्यत्वादुत व्यक्त्यनु-  
ल्लेखादथ वा आपरोक्ष्येण ग्रहणयोग्यस्य पारोक्ष्येण ग्रहणात्  
यद्वाशाग्रहणादिति चतुर्धा विकल्प्य प्रथमं प्रत्याह—एत-  
दिति ॥ ५१ ॥

ब्रह्म नास्तीति मानं चेत्स्याद्वाध्येत तदा ध्रुवम् ।

न चैवं प्रबलं मानं पश्यामोऽतो न बाध्यते ॥ ५२ ॥

हेतुं विवृणोति—ब्रह्म नास्तीति ॥ ५२ ॥

व्यक्त्यनुल्लेखमात्रेण भ्रमत्वे स्वर्गधीरपि ।

भ्रान्तिः स्याद्व्यक्त्यनुल्लेखात्सामान्योल्लेखदर्शनात्

द्वितीयमतिप्रसङ्गेन दूषयति—व्यक्तीति । अयं स्वर्ग इत्येषमाकारेण ग्रहणाभावात्, किंतु स्वर्गोऽस्तीत्येवं सामान्याकारेण प्रतीतेः स्वर्गबुद्धेरपि भ्रमत्वप्रसङ्ग इत्यर्थः ॥५३॥

अपरोक्षत्वयोग्यस्य न परोक्षमतिर्भ्रमः ।

परोक्षमित्यनुल्लेखादर्थोत्पारोक्ष्यसंभवात् ॥ ५४

तृतीयं निराकरोति—अपरोक्षत्वेति । अपरोक्षत्वेन ग्रहणयोग्यस्य प्रत्यगभिन्नब्रह्मविषयस्य परोक्षज्ञानस्य भ्रमत्वं न संभवति । कुत इत्यत आह—परोक्षमिति ।

ब्रह्म परोक्षमित्येवमाकारेण ग्रहणाभावात्, कुतस्तर्हि तस्य परोक्षत्वमित्याशङ्क्याह—अर्थादिति । इदं ब्रह्मेत्येवं व्यक्त्यनुल्लेखाभावसामर्थ्यात्परोक्षत्वसिद्धिरिति भावः ॥५४॥

अंशागृहीतेभ्रान्तिश्चेद्वदज्ञानं भ्रमो भवेत् ।

निरंशस्यापि सांशत्वं व्यावर्त्यांशविभेदतः ॥ ५५

चरममाशङ्कते—अंशेति । ब्रह्मांशग्रहणेऽपि प्रत्यगंशाग्रहणाद्भ्रमत्वमित्यर्थः । एवं तर्हि घटादिज्ञानस्यापि भ्रमत्वप्रसङ्ग इति परिहरति—घटज्ञानमिति । आन्तरावयवानामग्रहणादिति भावः । ननु घटस्य सावयवत्वादंशग्रहणेऽपि अंशाग्रहणं संभवति, ब्रह्मणस्तु निरंशत्वात्कथमंशग्रह-

णसंभव इत्याशङ्क्य व्यावर्त्यांशोपाधिनिमित्तकं सांशत्वं तस्य भविष्यतीत्याह—निरंशस्येति ॥ ५५ ॥

असत्त्वांशो निवर्तेत परोक्षज्ञानतस्तथा ।

अभानांशनिवृत्तिः स्यादपरोक्षधिया कृता ॥ ५६

कौ तौ व्यावर्त्यौ अंशौ इत्याकाङ्क्षायामाह—असत्त्वांश इति ॥ ५६ ॥

दशमोऽस्तीति विभ्रान्तं परोक्षज्ञानमीक्ष्यते ।

ब्रह्मास्तीत्यपि तद्वत्स्यादज्ञानावरणं समम् ॥ ५७

अपरोक्षत्वेन ग्रहणयोग्यविषयं परोक्षज्ञानं भ्रमो न भवतीत्येतद्दृष्टान्तप्रदर्शनेनापि द्रढयति—दशम इति । दशमोऽस्तीत्याप्तवाक्यजन्यं परोक्षज्ञानमभ्रान्तं यथा ब्रह्मास्तीति वाक्यजन्यज्ञानमपि तद्वदभ्रान्तं स्यात् । अज्ञानकृतस्य असत्त्वावरणांशस्य समत्वादिति भावः ॥ ५७ ॥

आत्मा ब्रह्मेति वाक्यार्थे निःशेषेण विचारिते ।

व्यक्तिरुल्लिख्यते यद्वद्दशमस्त्वमसीत्यतः ॥ ५८

ननु वाक्यात्परोक्षज्ञानमुत्पद्यते चेत्, अपरोक्षज्ञानं कुतो जायत इत्याशङ्क्य विचारसहिताद्वाक्यादेवेत्याह—आत्मेति । ‘अयमात्मा ब्रह्म’ इति महावाक्यार्थं सम्यग्विचार्यमाणे पूर्वमस्तीति परोक्षतयावगतस्य ब्रह्मणः प्रत्यगभिन्नत्वं साक्षात्किञ्चित् । तत्र दृष्टान्तः—यद्वदिति । ‘दशमस्त्व-

मसि' इत्यतो वाक्यात्स्वात्मनि दशमत्वं यथा साक्षात्कि-  
यते तद्वदित्यर्थः ॥ ५८ ॥

दशमः क इति प्रश्ने त्वमेवेति निराकृते ।

गणयित्वा स्वेन सह स्वमेव दशमं स्मरेत् ॥ ५९

विचारसहकृतेन वाक्येन अपरोक्षज्ञानोत्पत्तिप्रकारं सह-  
ष्टान्तमाह—दशम इति । त्वयास्तीति निरूपितो दशमः  
क इति प्रश्ने कृते तस्य त्वमेवेति परिहारेऽभिहिते स्वात्मना  
सह इतरान्नव गणयित्वा अहं दशमोऽस्मीति स्वमेव दशमं  
स्मरेदित्यर्थः ॥ ५९ ॥ ७। नवनामाः ज्ञानोच्चा-

दशमोऽस्मीति वाक्योत्था न धीरस्य विहन्यते ।  
आदिमध्यावसानेषु न नवस्वस्य संशयः ॥ ६०

अस्य दशमोऽस्मीति ज्ञानस्य विचारसहितवाक्यजनित-  
त्वात् न विपर्ययादिरूपतेत्याह—दशम इति । अस्य दश-  
मस्य त्वमेव दशमोऽस्मीति वाक्यात्परिगणनादिलक्षणविचार-  
सहितादुत्पन्ना अहं दशमोऽस्मीति बुद्धिर्न विहन्यते न के-  
नापि ज्ञानेन बाध्यते । परिगणनक्रियायां च नवानामादि-  
मध्यावसानेषु परिगणनेऽपि अहं दशमो न वेति संशयश्च  
न भवेत् । अतः सा दृढापरोक्षरूपेत्यर्थः ॥ ६० ॥

सदेवेत्यादिवाक्येन ब्रह्मसत्त्वं परोक्षतः ।

गृहीत्वा तत्त्वमस्यादिवाक्याद्वर्त्ति समुल्लिखेत् ॥

एतत्सर्वं दार्ष्टान्तिके योजयति—सदेवेत्यादीति ।  
 'सदेव सोम्येदमग्र आसीदेकमेवाद्वितीयम्' इत्यादिवाक्येन  
 ब्रह्मसद्भावं प्रथमं निश्चित्य, तस्य जीवरूपेण प्रवेशादियुक्ति-  
 पर्यालोचनया प्रत्यग्रपत्वं संभाव्य, 'तत्त्वमसि' इत्यादिवा-  
 क्येन अद्वितीयब्रह्मरूपमात्मानं अहं ब्रह्मास्मीति साक्षात्कु-  
 र्यात् ॥ ६१ ॥

आदिमध्यावसानेषु स्वस्य ब्रह्मत्वधीरियम् ।  
 नैव व्यभिचरेत्तस्मादापरोक्ष्यं प्रतिष्ठितम् ॥ ६२

आदिमध्येति । अत इयमात्मनो ब्रह्मत्वबुद्धिः प-  
 चानां कोशानामादिमध्यावसानेष्व्वात्मनो व्यवहारेऽपि नैवा-  
 न्यथा भवति । अतोऽस्या बुद्धेरपरोक्षज्ञानत्वं सुस्थितमित्य-  
 र्थः ॥ ६२ ॥

जन्मादिकारणत्वाख्यलक्षणेन भृगुः पुरा ।  
 पारोक्ष्येण गृहीत्वाथ विचाराद्यक्तिमैक्षत ॥ ६३

नन्वेवं प्रथमतः केवलं वाक्यात्परोक्षज्ञानं उत्पद्यते, प-  
 क्षात् विचारसहितादपरोक्षज्ञानमित्येतत्कुतोऽवगम्यत इत्या-  
 शङ्क्य तैत्तिरीयकादिश्रुत्यर्थपर्यालोचनयेत्याह—जन्मा-  
 दीति । भृगुनामकः कश्चिदृषिः पुरा 'यतो वा इमानि  
 भूतानि जायन्ते । येन जातानि जीवन्ति । यत्प्रयन्त्य-  
 मिसंविशन्तीति । तद्विजिज्ञासस्व । तद्ब्रूमेति' इति वाक्य-

श्रुतेन जगज्जन्मादिकारणत्वाख्यलक्षणेन जगत्कारणं ब्रह्म  
परोक्षतयावगत्य, अन्नमयादिपञ्चकोशविचाराद्यक्तिं प्रत्यगा-  
त्मरूपं ब्रह्म दृष्टवानित्यर्थः ॥ ६३ ॥

यद्यपि त्वमसीत्यत्र वाक्यं नोचे भृगोः पिता ।  
तथाप्यन्नं प्राणमिति विचार्य स्थलमुक्तवान् ६४  
नन्वस्मिन्प्रकरणे त्वं ब्रह्मासीत्येवमाद्युपदेशवाक्याभावा-  
त्कथं भृगोरात्मसाक्षात्कार इत्याशङ्क्य, आत्मसाक्षात्कारहेतु-  
विचारयोग्यस्थलप्रदर्शनादित्याह—यद्यपीति ॥ ६४ ॥

अन्नप्राणादिकोशेषु सुविचार्य पुनः पुनः ।  
आनन्दव्यक्तिमीक्षित्वा ब्रह्मलक्ष्माप्ययुजत् ६५

नन्वन्नमयादिकोशेषु विचारितेषु प्रतीचः साक्षात्कारो  
भवतु ब्रह्मणस्तु कथमित्याशङ्क्य, प्रतीच एव ब्रह्मत्वात्पञ्च-  
कोशविचारेण आनन्दात्मव्यक्तिं साक्षात्कृत्य 'आनन्दाद्येव  
खल्विमानि भूतानि जायन्ते । आनन्देन जातानि जीवन्ति ।  
आनन्दं प्रयन्त्यभिसंविशन्ति' इत्येवं ब्रह्मलक्षणमपि प्रती-  
च्येव योजितवानित्याह—अन्नप्राणादीति ॥ ६५ ॥

सत्यं ज्ञानमनन्तं चेत्येवं ब्रह्मस्वलक्षणम् ।  
उक्त्वा गुहाहितत्वेन कोशेष्वेतत्प्रदर्शितम् ॥ ६६

ननु ब्रह्मलक्षणस्य आनन्दात्मरूपेण प्रतीचि योजनं न  
शक्यं, ब्रह्मणस्तदस्थत्वेन प्रतीचो भिन्नत्वादित्याशङ्क्य, न भेदः

सत्यादिलक्षणस्य ब्रह्मणः प्रत्यग्रूपेण अवस्थानश्रवणादित्याह  
 -सत्यमिति । 'सत्यं ज्ञानमनन्तं ब्रह्म' इत्येवं ब्रह्मस्वलक्षणं  
 ब्रह्मणः स्वरूपलक्षणमभिधाय 'यो वेद निहितं गुहायां परमे  
 व्योमन्' इत्यनेन वाक्येन पञ्चकोशगुहान्तःस्थितत्वेन तस्यैव  
 प्रत्यग्रूपत्वमभिहितमित्यर्थः ॥ ६६ ॥

पारोक्ष्येण विबुध्येन्द्रो य आत्मेत्यादिलक्षणात् ।  
 अपरोक्षीकर्तुमिच्छंश्चतुर्वारं गुरुं ययौ ॥ ६७

एवं तैत्तिरीयश्रुतिपर्यालोचनया भृगोः परोक्षज्ञानपूर्वक-  
 विचारजन्यत्वं साक्षात्कारस्य दर्शयित्वा छान्दोग्यश्रुतिपर्या-  
 लोचनेनापि तद्दर्शयति—पारोक्ष्येणेति । इन्द्रः 'य आ-  
 त्मापहतपाप्मा विजरो विमृत्युर्विशोकः' इत्यादिवाक्यप्रति-  
 पादितेन लक्षणेनात्मानं परोक्षतयावगत्य विचाराच्छरीरत्र-  
 यनिराकरणेन तत्साक्षात्करणाय गुरुं ब्रह्माणं चतुर्वारमुपसन्न  
 इति छान्दोग्योपनिषदि अष्टमाध्याये श्रूयते ॥ ६७ ॥

आत्मा वा इदमित्यादौ परोक्षं ब्रह्म लक्षितम् ।  
 अध्यारोपापवादाभ्यां प्रज्ञानं ब्रह्म दर्शितम् ॥ ६८

इदानीमैतरेयश्रुतावपि तद्दर्शयति—आत्मा वा इति ।  
 'आत्मा वा इदमेक एवाग्र आसीन्नान्यत्किंचन मिषत्' इत्य-  
 नेन वाक्येन ब्रह्मणो लक्षणमभिधाय 'स ईक्षत लोकांस्तु सृजा  
 इति' इत्युपक्रम्य 'तस्य त्रय आवसथास्त्रयः स्वप्ना अयमा-

वसथोऽयमावसथोऽयमावसथः' इत्यनेन परमात्मनि जग-  
दध्यारोपणप्रकारमभिधाय 'स जातो भूतान्यमिव्यैक्षत कि-  
मिहान्यं वावदिषत्' इति तस्यारोपितस्य अपवादमभिधाय  
'स एतमेव पुरुषं ब्रह्म ततममपश्यदिदमदर्शमिति' इति प्र-  
त्यगात्मना ब्रह्मस्वरूपत्वमभिहितं । पुनश्च 'पुरुषो ह वा' इ-  
त्यादिना ज्ञानसाधनवैराग्यजननाय गर्भवासादिदुःखं प्रदर्श्य  
'कोऽयमात्मेति वयमुपास्महे' इत्यादिना विचारेण तत्त्वंप-  
दार्थपरिशोधनपुरःसरं 'प्रज्ञानं ब्रह्म' इति प्रज्ञानरूपस्यात्मनो  
ब्रह्मत्वं दर्शितमित्यर्थः ॥ ६८ ॥

अवान्तरेण वाक्येन परोक्षा ब्रह्मधीर्भवेत् ।

सर्वत्रैव महावाक्यविचारादपरोक्षधीः ॥ ६९

उक्तन्यायमितरासु श्रुतिष्वप्यतिदिशति—अवान्तरे-  
णेति । सर्वत्र सर्वासु श्रुतिष्वित्यर्थः ॥ ६९ ॥

ब्रह्मापरोक्ष्यसिद्ध्यर्थं महावाक्यमितीरितम् ।

वाक्यवृत्तावतो ब्रह्मापरोक्ष्ये विमर्तिर्नहि ॥ ७०

ननु महावाक्यविचारस्य अपरोक्षज्ञानजनकत्वं स्वकपो-  
लकल्पितमित्याशङ्क्य वाक्यवृत्तौ आचार्यैस्तथा प्रतिपादित-  
त्वान्नैवमित्याह—ब्रह्मापरोक्ष्येति । अतो वाक्याद् ब्र-  
ह्मापरोक्षज्ञाने विप्रतिपत्तिर्नास्तीत्यर्थः ॥ ७० ॥

आलम्बनतया भाति योऽस्मत्प्रत्ययशब्दयोः ।

अन्तःकरणसंभिन्नबोधः स त्वंपदमिधः ॥ ७१



वाक्यवृत्तौ उपपादनप्रकारं दर्शयति—आलम्बनत-  
येति । योऽन्तःकरणसंमिश्रबोधः अन्तःकरणोपाधिकश्चि-  
दात्मा अस्मत्प्रत्ययशब्दयोः अहमितिज्ञानस्य अहमितिश-  
ब्दस्य चालम्बनतया विषयत्वेन भाति, सः तथाविधो बोधः  
त्वंपदामिधः त्वमितिपदममिधा वाचकं यस्य स त्वंपदा-  
मिधः । त्वंपदवाच्य इत्यर्थः ॥ ७१ ॥

**मायोपाधिर्जगद्योनिः सर्वज्ञत्वादिलक्षणः ।**

**पारोक्ष्यशब्दलः सत्याद्यात्मकस्तत्पदामिधः ॥ ७२**

एवं त्वंपदवाच्यार्थमभिधाय तत्पदवाच्यार्थमाह—मा-  
योपाधिरिति । पारोक्ष्यशब्दलः । परोक्षत्वधर्मविशिष्ट इ-  
त्यर्थः । एवं तटस्थलक्षणमभिधाय स्वरूपलक्षणमाह—स-  
त्याद्यात्मक इति । सत्यमादिर्येषां ज्ञानादीनां ते सत्या-  
दयः आत्मा स्वरूपं यस्य स तथाविधः, तत्पदामिधः  
तत्पदममिधा वाचकं यस्य सः तत्पदामिधः । तत्पदवाच्य  
इत्यर्थः ॥ ७२ ॥

**प्रत्यक्परोक्षतैकस्य सद्वितीयत्वपूर्णता ।**

**विरुध्येते यतस्तस्माल्लक्षणा संप्रवर्तते ॥ ७३**

एवं पदार्थावभिधाय वाक्यार्थबोधनाय लक्षणावृत्तिरा-  
श्रयणीयेत्याह—प्रत्यक्परोक्षतेति । प्रत्यक्परोक्षत्वे  
सद्वितीयत्वेन सहिता पूर्णतेति मध्यमपदलोपी समासः ।

सद्वितीयस्वपूर्णत्वे चैकस्य वस्तुनो यतो विरुध्येते, अतो लक्षणावृत्तिराश्रयणीयेत्यर्थः ॥ ७३ ॥

तत्त्वमस्यादिवाक्येषु लक्षणा भागलक्षणा ।

सोऽयमित्यादिवाक्यस्थपदयोरिव नापरा ॥ ७४

सा च कीदृशी इत्यत आह—तत्त्वमस्यादीति । भाग-  
लक्षणा । भागत्यागलक्षणेत्यर्थः । तत्र दृष्टान्तः—सोऽय-  
मिति । सोऽयं देवदत्त इति वाक्यस्थयोः सोऽयमिति पद-  
योर्यथा जहदजहल्लक्षणावृत्तिराश्रिता, नापरा न जहल्लक्षणा  
नाप्यजहल्लक्षणा तद्वदत्रापीत्यर्थः ॥ ७४ ॥

संसर्गो वा विशिष्टो वा वाक्यार्थो नात्र संमतः ।

अखण्डैकरसत्वेन वाक्यार्थो विदुषां मतः ॥ ७५

ननु गामानयेत्यादिवाक्येषु लक्षणावृत्त्या विनापि वा-  
क्यार्थबोधो दृश्यते, तद्वदत्रापि किं न स्यादित्याशङ्क्याह—  
संसर्ग इति । लोके गामानयेत्यादौ पदैः स्मारितानां आ-  
काङ्क्षादिमतां गवादिपदार्थानामन्वयो वाक्यार्थत्वेनाङ्गीकृतः  
यथा नीलं महत्सुगन्धुत्पलमित्यादौ नीलत्वादिविशिष्टस्यो-  
त्पलस्य वाक्यार्थत्वं स्वीकृतं, नैवमत्र महावाक्येषु संसर्गवि-  
शिष्टयोरन्यतरस्य वाक्यार्थत्वमभ्युपगम्यते, किंतु अखण्डैक-  
रसत्वेन स्वगतादिभेदशून्यवस्तुमात्ररूपेण वाक्यार्थो विद्व-  
द्भिरभ्युपेयते । अतो लक्षणा आश्रयणीयेत्यर्थः ॥ ७५ ॥

प्रत्यग्बोधो य आभाति सोऽद्वयानन्दलक्षणः ।

अद्वयानन्दरूपश्च प्रत्यग्बोधैकलक्षणः ॥ ७६

अखण्डैकरसं वाक्यार्थं दर्शयति—प्रत्यग्बोध इति ।

यः प्रत्यग्बोधः सर्वान्तरश्चिदात्मा आभाति बुद्ध्यादिसाक्षित्वेन स्फुरति सोऽद्वयानन्दलक्षणः अद्वितीय आनन्दरूपः परमात्मेत्यर्थः । अद्वयानन्दरूपश्च तथाविधः परमात्मा प्रत्यग्बोधैकलक्षणश्चिदेकरसः प्रत्यगात्मैवेत्यर्थः ॥ ७६ ॥

इत्थमन्योन्यतादात्म्यप्रतिपत्तिर्यदा भवेत् ।

अब्रह्मत्वं त्वमर्थस्य व्यावर्तेत तदैव हि ॥ ७७

एवमखण्डार्थबोधेन किं स्यादित्यत आह—इत्थमिति ७७

तदर्थस्य च पारोक्ष्यं यद्येवं किं ततः शृणु ।

पूर्णानन्दैकरूपेण प्रत्यग्बोधोऽवतिष्ठते ॥ ७८

तदर्थस्येति । त्वमर्थस्य प्रत्यगात्मनोऽब्रह्मत्वं भ्रान्तिसिद्धाऽब्रह्मरूपता, तदर्थस्य ब्रह्मणश्च पारोक्ष्यं परोक्षज्ञानैकविषयत्वं च निवर्तते । ततोऽपि किमिति पृच्छति—यद्येवमिति । उत्तरमाह—शृण्विति ॥ ७८ ॥

एवं सति महावाक्यात्परोक्षज्ञानमीर्यते ।

यैस्तेषां शास्त्रसिद्धान्तविज्ञानं शोभतेतराम् ॥ ७९

ननु 'समयबलेन सम्यक्परोक्षानुभवसाधनमागमः' इत्यागमलक्षणं अतो वाक्यस्यापरोक्षज्ञानजनकत्वं कथमुच्यते

इत्याशङ्क्य सिद्धान्तपरिज्ञानशून्योऽयमिति मनसि निधायो-  
पहसति—एवं सतीति । एवं वदन्तः सिद्धान्तरहस्यं ते  
जानन्तीत्यर्थः ॥ ७९ ॥

आस्तां शास्त्रस्य सिद्धान्तो युक्त्या वाक्यात्प-  
रोक्षधीः ।

स्वर्गादिवाक्यवन्नैवं दशमे व्यभिचारतः ॥ ८०

ननु सिद्धान्तस्तावत्तिष्ठतु वाक्यस्य परोक्षज्ञानजनकत्वं  
लघुमानसिद्धमिति शङ्कते—आस्तामिति । विमतं वाक्यं  
परोक्षज्ञानजनकं भवितुमर्हति वाक्यत्वात्स्वर्गादिप्रतिपादक-  
वाक्यवदित्यनुमानेन परोक्षज्ञानजनकत्वं सिद्धमित्यर्थः ।  
'अनेकान्तिकोऽयं हेतुरिति परिहरति—नैवमिति । 'दश-  
मस्त्वमसि' इतिवाक्ये वाक्यत्वे सति अपरोक्षज्ञानजनक-  
त्वस्योपलम्भादिति भावः ॥ ८० ॥

स्वतोऽपरोक्षजीवस्य ब्रह्मत्वमभिवाञ्छतः ।

नश्येत्सिद्धापरोक्षत्वमिति युक्तिर्महत्यहो ॥ ८१

किंच त्वंपदार्थस्य जीवस्य अपरोक्षत्वाभावप्रसङ्गादपि  
'न महावाक्यं परोक्षज्ञानजनकमित्यङ्गीकार्यमित्याह—स्वत  
इति ॥ ८१ ॥

वृद्धिमिष्टवतो मूलमपि नष्टमितीदृशम् ।

लौकिकं वचनं सार्थं संपन्नं त्वत्प्रसादतः ॥ ८२

इष्टापत्तिरित्याशङ्क्याह—वृद्धिमिति ॥ ८२ ॥

अन्तःकरणसंभिन्नबोधो जीवोऽपरोक्षताम् ।

अर्हत्युपाधिसद्भावान्न तु ब्रह्मानुपाधितः ॥ ८३

ननु सोपाधिकत्वाज्जीवस्यापरोक्षत्वं युक्तं ब्रह्मणस्तु निरु-  
पाधिकत्वात्तन्न युज्यत इति शङ्कते—अन्तःकरणेति ॥

नैवं ब्रह्मत्वबोधस्य सोपाधिविषयत्वतः ।

यावद्विदेहकैवल्यमुपाधेरनिवारणात् ॥ ८४

ब्रह्मणो निरुपाधिकत्वमसिद्धमिति परिहरति—नैवं ब्र-  
ह्मेति । जीवस्य ब्रह्मरूपताज्ञानं यदस्ति तस्य सोपाधिकव-  
स्तुविषयत्वात्तद्विषयस्य ब्रह्मणोऽपि सोपाधिकत्वं ज्ञानस्य सो-  
पाधिकविषयत्वं च ज्ञेयस्य सोपाधिकत्वमन्तरेण न घटते-  
इति भावः । तदेव कुत इत्यत आह—यावदिति ॥ ८४ ॥

अन्तःकरणसाहित्यराहित्याभ्यां विशिष्यते ।

उपाधिर्जीवभावस्य ब्रह्मतायाश्च नान्यथा ॥ ८५

ननु तर्हि जीवब्रह्मणोर्विलक्षणमुपाधिद्वयं वक्तव्यमित्या-  
शङ्क्याह—अन्तःकरणेति । जीवभावब्रह्मभावयोरन्तःक-  
रणसाहित्यराहित्ये एवोपाधी इत्यर्थः ॥ ८५ ॥

यथा विभिरुपाधिः स्यात्प्रतिषेधस्तथा न किम् ।

सुवर्णलोहमेवेन शृङ्खलात्वं न मिद्यते ॥ ८६

नन्वन्तःकरणसंबन्धस्य भावरूपत्वादुपाधिरिति नान्यथा

भावरूपस्य तत्राहित्यस्य तदुचितमित्याशङ्क्य यावत्कार्यमव-  
स्थायिमेव हेतोः साधित इत्युक्तोपाधिलक्षणस्य साहित्यराहि-  
त्ययोरुभयोरपि सत्त्वादुचितमेवोपाधिलमित्यभिप्रायेण परि-  
हरति—यथेति । विधिभावरूपोऽन्तःकरणसंबन्धो यथा  
उपाधिः स्यात्तथा प्रतिषेधोऽभावरूपोऽन्तःकरणवियोगो न  
किं उपाधिर्न स्यात्किम् । स्यादेवेत्यर्थः । तथापि भावाभा-  
वरूपत्वलक्षणमवान्तरवैलक्षण्यं दृश्यत एवेत्याशङ्क्य तस्य  
अकिञ्चित्करत्वेनानादरणीयत्वमित्यभिप्रेत्य दृष्टान्तमाह—  
सुवर्णेति । पुरुषप्रचारनिरोधकत्वांशेऽनुपयुक्तं सुवर्णत्व-  
लोहत्वादिवैलक्षण्यं यद्वदनादरणीयं तद्वदित्यर्थः ॥ ८६ ॥

अतद्व्यावृत्तिरूपेण साक्षाद्विधिमुखेन च ।

वेदान्तानां प्रवृत्तिः स्याद्विधेत्याचार्यभाषितम् ८७

विधेरिव निषेधस्यापि ब्रह्मबोधोपायत्वेन ब्रह्मोपाधित्वं  
ब्रूयितुं विधिनिषेधयोरुभयोरपि ब्रह्मबोधोपायत्वमाचार्यै-  
र्निरूपितमिति दर्शयति—अतदिति । तच्छब्देन ब्रह्मा-  
भिधीयते अतच्छब्देन तदतिरिक्तमज्ञानादि नेतिनेतीत्यादि-  
व्यावृत्तिर्निरसनं न तत् अतत् तस्य प्रपञ्चस्य व्यावृत्तिर्निर-  
सनं तदेव रूपं उपायस्तेन साक्षात् विधिमुखेन च विधिर्वि-  
धानं साक्षाद्वाचकशब्दप्रयोगः 'सत्यं ज्ञानमनन्तम्' इत्येव-  
मादिरूपः तेन च विधिमुखेन । तद्वारेणापीत्यर्थः । वेदा-

न्तानामुपनिषदां प्रवृत्तिः प्रवर्तनं प्रतिपादनं ब्रह्मणीति  
शेषः ॥ ८७ ॥

अहमर्थपरित्यागादहं ब्रह्मेति धीः कुतः ।

नैवमंशस्य हि त्यागो भागलक्षणयोदितः ॥ ८८

ननु वेदान्तानामतद्व्यावृत्त्या ब्रह्मबोधकत्वाङ्गीकारेऽहंश-  
ब्दार्थस्य कूटस्थस्यापि त्यागप्रसङ्गादहं ब्रह्मास्मीति सामाना-  
धिकरण्येन ज्ञानं नोदेतुमर्हतीति शङ्कते—अहमर्थेति ।  
अहंशब्दार्थस्य सर्वस्यात्यक्तत्वान्मैवमिति परिहरति—नैव-  
मिति । हि यस्मात्कारणात् भागलक्षणया जहदजहलक्ष-  
णया अंशस्य अहंशब्दार्थैकदेशस्य जडांशस्य ईरितः न  
कूटस्थस्य । अतोऽहं ब्रह्मास्मीति ज्ञानमुपपद्यत इत्यर्थः ८८

अन्तःकरणसंत्यागादवशिष्टे चिदात्मनि ।

अहंब्रह्मेति वाक्येन ब्रह्मत्वं साक्षिणीक्ष्यते ॥ ८९

अंशत्यागेन बोधनप्रकारमभिनीय दर्शयति—अन्तः-  
करणेति ॥ ८९ ॥

स्वप्रकाशोऽपि साक्ष्येव धीवृत्त्या व्याप्यतेऽन्यवत्  
फलव्याप्यत्वमेवास्य शास्त्रकृद्भिर्निवारितम् ॥ ९०

ननु केवलस्य प्रत्यगात्मनः स्वप्रकाशत्वाद्बुद्धिवृत्तिविष-  
यत्वं न घटत इत्याशङ्क्याह—स्वप्रकाश इति । अन्यवत्

घटादिवदित्यर्थः । स्वप्रकाशोऽहमित्येवं बुद्धिवृत्तिसंभवादिति भावः । तर्हि अपसिद्धान्तापात इत्याशङ्क्य पूर्वाचार्यैरपि वृत्तिव्याप्यत्वस्याङ्गीकृतत्वान्नायमपसिद्धान्त इति परिहरति—  
**फलव्याप्यत्वमिति ।** फलं वृत्तिप्रतिबिम्बितचिदाभासः , तद्व्याप्यत्वमेव अस्य प्रत्यगात्मनो निराकृतं , स्वस्यैव स्फुरण-  
 रूपत्वादिति भावः ॥ ९० ॥

**बुद्धितत्स्थचिदाभासौ द्वावपि व्याप्तौ घटम् ।**  
**तत्राज्ञानं धिया नश्येदाभासेन घटः स्फुरेत् ९१**

आत्मनि फलव्याप्यभावं दर्शयितुं अनात्मनो वृत्त्या फ-  
 लेन च व्याप्यत्वं दर्शयति—**बुद्धितदिति ।** उभयव्याप्तेः  
 प्रयोजनमाह—**तत्रेति ।** तत्र तयोर्बुद्धिचिदाभासयोर्मध्ये  
 धिया बुद्धिवृत्त्या प्रमाणभूतया अज्ञानं नश्यति ज्ञानाज्ञानयो-  
 र्विरोधात् । आभासेन चिदाभासेन घटः स्फुरेत् जडत्वेन  
 स्वतःस्फुरणयोगादिति भावः ॥ ९१ ॥

**ब्रह्मण्यज्ञाननाशाय वृत्तिव्याप्तिरपेक्षिता ।**  
**स्वयंस्फुरणरूपत्वान्नाभास उपयुज्यते ॥ ९२**

इदानीमात्मनि ततो वैलक्षण्यं दर्शयति—**ब्रह्मणीति ।**  
 प्रत्यग्ब्रह्मणोरेकत्वस्य अज्ञानेनावृतत्वात्तस्य अज्ञानस्य निवृ-  
 त्तये वाक्यजन्यया अहं ब्रह्मास्मीत्येवमाकारया धीवृत्त्या  
 व्याप्तिरपेक्ष्यते , स्वस्यैव स्फुरणरूपत्वात्तत्स्फुरणाय चिदा-



भासो नापेक्ष्यते । अतो युज्यमानोऽपि चिदाभासो नोपयु-  
ज्यत इत्यर्थः ॥ ९२ ॥

चक्षुर्दीपावपेक्ष्यते घटादेर्दर्शने यथा ।

न दीपदर्शने किंतु चक्षुरेकमपेक्ष्यते ॥ ९३

उक्तमर्थं दृष्टान्तप्रदर्शनेन विशदयति—चक्षुरिति ।  
अन्धकारावृतघटादिदर्शने चक्षुर्दीपा उभावपि अपेक्ष्यते दी-  
पप्रदर्शने तु तथा न किंतु एकं चक्षुरेवापेक्ष्यते यथा तथा  
ब्रह्मण्यज्ञाननाशयेति पूर्वेण संबन्धः ॥ ९३ ॥

स्थितोऽप्यसौ चिदाभासो ब्रह्मण्येकीभवेत्परम् ।

न तु ब्रह्मण्यतिशयं फलं कुर्याद्वटादिवत् ॥ ९४

ननु बुद्धितद्वृत्तीनां चिदाभासवैशिष्ट्यस्वाभाव्यात् घटा-  
दिध्वव ब्रह्मण्यपि फलव्याप्तिर्बलाद्भवेदित्याशङ्क्याह—स्थि-  
तोऽपीति । यद्यपि घटाद्याकारवृत्तिवद्ब्रह्मगोचरवृत्तावपि  
चिदाभासोऽस्ति तथापि नासौ ब्रह्मणो भेदेन भासते किंतु  
प्रचण्डातपमध्यवर्तिप्रदीपप्रभावात्तेनैकीभूत इव भवति । अ-  
तः स्फुरणलक्षणातिशयजनको न ब्रह्मणीत्यर्थः ॥ ९४ ॥

अप्रमेयमनादि चेत्यत्र श्रुत्येदमीरितम् ।

मनसैवेदमाप्तव्यमिति धीव्याप्यता श्रुता ॥ ९५

ननु ब्रह्मणि फलव्याप्तिर्नास्ति वृत्तिव्याप्तिस्तु विद्यत इ-  
त्युक्तं तत्र किं प्रमाणमित्याशङ्क्याह—

**अप्रमेयमिति ।** 'निर्विकल्पमनन्तं च हेतुदृष्टान्तवर्जितम् ।  
अप्रमेयमनादिं च यज्ज्ञात्वा मुच्यते बुधः' इत्यत्रासिन्मन्त्रे  
श्रुत्याऽमृतबिन्दूपनिषदा अप्रमेयशब्देन इदं फलव्याप्तिरा-  
हित्यमुक्तं । 'मनसैवेदमाप्तव्यं नेह नानास्ति किंचन' इति  
कठवल्लीयां धीव्याप्यता श्रुता वृत्तिव्याप्यत्वं श्रुतमित्यर्थः ९५  
**आत्मानं चेद्विजानीयादयमस्मीति वाक्यतः ।**

**ब्रह्मात्मव्यक्तिमुल्लिख्य यो बोधः सोऽभिधीयते ९६**

आत्मानं चेद्विजानीयादिति मन्त्रेणापरोक्षज्ञानं शोकनि-  
वृत्त्याख्यं जीवगतमवस्थाद्वयं अभिधीयते इत्युक्तं 'अपरो-  
क्षज्ञानशोकनिवृत्त्याख्ये उमे इमे । अवस्थे जीवगे ब्रूते आ-  
त्मानं चेदिति श्रुति'रित्यनेन श्लोकेन, तत्र कियतांशेन अप-  
रोक्षज्ञानमुच्यते इत्याकाङ्क्षायामाह—**आत्मानमिति ।** ब्र-  
ह्मात्मव्यक्तिं सत्यादिलक्षणब्रह्माभिन्नप्रत्यगात्मस्वरूपमुल्लिख्य  
विषयीकृत्य यो बोधो जायते ब्रह्माहमस्मीति सोऽभिधीयते  
अनेन वाक्येनेत्यर्थः ॥ ९६ ॥

**अस्तु बोधोऽपरोक्षोऽत्र महावाक्यात्तथाप्यसौ ।**  
**न दृढः श्रवणादीनामाचार्यैः पुनरीरणात् ॥ ९७**

ननु तर्हि पूर्वोक्तरीत्या सकृद्वाक्यविचारादेव अपरोक्ष-  
ज्ञानसिद्धेः 'आवृत्तिरसकृदुपदेशात्' इत्यादौ विहितं श्रवणा-  
द्यवर्तनमनुष्ठेयं स्यादित्याशङ्क्य ज्ञानदार्ढ्याय तदावर्तनानुष्ठा-

नस्य आचार्यैरमिहितत्वादनुष्ठेयमेवेत्याह—अस्तु बोध इति । अत्र ब्रह्मात्मविषये महावाक्यात् सकृच्छ्रुताद्विचार-सहितादपरोक्षबोधोऽस्तु । भवत्वेवं तथापि नासौ दृढः, अतः श्रवणाद्यावर्तनीयं श्रीमच्छंकराचार्यैः पुनर्वाक्यार्थज्ञानोत्पत्त्यनन्तरमपि श्रवणाद्यावर्तनादित्यर्थः । ज्ञानदाढ्याय इत्येतदर्थाल्लभ्यते ॥ ९७ ॥

अहं ब्रह्मेतिवाक्यार्थबोधो यावद्दृढीभवेत् ।

शमादिसहितस्तावदभ्यसेच्छ्रवणादिकम् ॥ ९८

आचार्यैः केन वाक्येन अमिहितमित्याशङ्क्य तद्वाक्यं पठति—अहं ब्रह्मेति ॥ ९८ ॥

बाढं सन्ति ह्यदाढ्यस्य हेतवः श्रुत्यनेकता ।

असंभाव्यत्वमर्थस्य विपरीता च भावना ॥ ९९

ननु वाक्यप्रमाणजनितज्ञानस्य अदाढ्यं कुत इत्याशङ्क्याह—बाढमिति । हि यस्मात् कारणाच्छ्रुत्यनेकता श्रुतीनां नानास्वमेको हेतुः अर्थस्याप्यखण्डैकरसस्य अद्वितीय-ब्रह्मरूपस्य अलौकिकत्वेन असंभावितत्वमपरः विपरीतभावना च पुनः कर्तृत्वाभिमानरूपस्तृतीय इत्येवंविधा अदाढ्यस्य हेतवो बाढं सन्ति सर्वथा विद्यन्ते अतोऽपरोक्षानुभवदाढ्याय श्रवणादिकमावर्तनीयमिति भावः ॥ ९९ ॥

शाखामेदात्काममेदाच्छ्रुतं कर्मान्यथान्यथा ।

एवमत्रापि मा शङ्कीत्यतः श्रवणमाचरेत् ॥ १००

एवं त्रिविधाम् अदार्ढ्यहेतूनुपन्यस्य श्रुतिनानात्रप्रयुक्ता-  
दार्ढ्यनिवृत्तये श्रवणावृत्तिः कार्यत्याह—शाखेति । यथा  
शाखाभेदात्कर्मभेदः श्रूयते 'यद्वैचव होत्रं क्रियते यजुषा-  
ध्वर्यवं साम्रोद्रीथं' इति । यथा वा कामभेदात् 'कारीया  
वृष्टिकामो यजेत शतकृष्णलमायुष्कामः' इत्यादिकर्मभेदः  
श्रुतः एवमुपनिषत्स्वपि प्रतिपाद्यतत्त्वस्य भेदशङ्कायां तन्नि-  
वारणाय श्रवणं पुनः पुनः कर्तव्यमित्यर्थः ॥ १०० ॥

वेदान्तानामशेषाणामादिमध्यावसानतः ।

ब्रह्मात्मन्येव तात्पर्यमिति धीः श्रवणं भवेत् ॥ १

किञ्चच्छ्रवणमित्याकाङ्क्षायां तल्लक्षणमाह—वेदान्ताना-  
मिति । सर्वासामप्युपनिषदामुपक्रमोपसंहारादिपर्यालोच-  
नायां ब्रह्मरूपे प्रत्यगात्मन्येव तात्पर्यमिदं पारम्पर्येण पर्य-  
वसानमित्येवंरूपो निश्चयः श्रवणमित्यर्थः ॥ १ ॥

समन्वयाध्याय एतत्सूक्तं धीस्वास्थ्यकारिमिः ।

तर्कैः संभावनार्थस्य द्वितीयाध्याय ईरिता ॥ २

एवंविधं श्रवणं कुत्र निरूपितमित्यत आह—सम-  
न्वयाध्याय इति । एतच्छ्रवणं समन्वयाध्याये सुब्रूक्तं  
व्यासादिमिरिति शेषः । अर्थासंभावनानिवृत्तिहेतुर्मननं तु  
द्वितीयाध्याये निरूपितमित्याह—धीस्वास्थ्येति । प्रमे-  
यगतानुपपत्तिपरिहारद्वारा बुद्धिस्वास्थ्यकारिमिस्तर्कैः युक्ति-

शब्दामिधेयैरर्थस्य संभावनासंभावितत्वानुसंधानं मननं द्वि-  
तीयाध्याये निरूपितमित्यर्थः ॥ २ ॥

बहुजन्मदृढाभ्यासाद्देहादिष्वात्मधीः क्षणात् ।

पुनःपुनरुदेत्येवं जगत्सत्यत्वधीरपि ॥ ३

इदानीं विपरीतभावनां तन्निवृत्त्युपायं च दर्शयति—

बहुजन्मेति ॥ ३ ॥

विपरीता भावनेयमैकाग्र्यात्सा निवर्तते ।

तत्त्वोपदेशात्प्रागेव भवत्येतदुपासनात् ॥ ४

विपरीतेति । विपरीतभावनानिवर्तकं यदैकाग्र्यं त-  
त्कुतो जायत इत्याशङ्क्याह—तत्त्वेति । एतदैकाग्र्यं ब्रह्मो-  
पदेशात्प्रागेव सगुणब्रह्मोपासनाद्भवति भवेदित्यर्थः ॥ ४ ॥

उपास्तयोऽत एवात्र ब्रह्मशास्त्रेऽपि चिन्तिताः ।

प्रागनभ्यासिनः पश्चाद्ब्रह्माभ्यासेन तद्भवेत् ॥ ५

नन्वेतत्कुतोऽवगतमित्याशङ्क्य उपासनाविचारस्य वेदा-  
न्तशास्त्रे कृतत्वादित्याह—उपास्तय इति । अकुतोपास्ति-  
कस्य कुतस्तज्जन्मेत्यत आह—प्रागिति ॥ ५ ॥

तच्चिन्तनं तत्कथनमन्योन्यं तत्प्रबोधनम् ।

एतदेकपरत्वं च ब्रह्माभ्यासं विदुर्बुधाः ॥ ६

ब्रह्माभ्यासश्च कीदृश इत्याकाङ्क्षयामाह—तच्चिन्तन-  
मिति ॥ ६ ॥

तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्ब्रह्मञ्छब्दान्वाचो विग्लापनं हि तत् ७

एतदेकपरत्वं विशदयितुं श्रुतिमाह—तमेवेति । धीरो ब्रह्मचर्यादिसाधनसंपन्नः ब्राह्मणो ब्रह्म भवितुमिच्छुर्मुमुक्षुः तमेव प्रत्यग्रूपं परमात्मानमेव विज्ञाय संशयाद्यभावो यथा भवति तथा ज्ञात्वा प्रज्ञां ब्रह्मात्मैकत्वज्ञानसंततिरूपमैकाग्र्यं कुर्वीत संपादयेत् । अनात्मगोचरान्ब्रह्म शब्दान्नानुध्यायान्नुस्मरेत् । ध्यानेनाभिधानमप्युपलक्ष्यते । नामिदध्याच्च । अन्यथा शब्दध्यानेन वाग्विग्लापनानुपपत्तेः । कुत इत्यत आह—वाच इति । हि यस्मात्तदभिधानं । अनेन स्मरणमप्युपलक्ष्यते । वाच इति मनसोऽप्युपलक्षणम् । विग्लापनं विग्लापयतीति विग्लापनं श्रमहेतुः । अयमभिप्रायः—इतरशब्दानुसंधाने मनसः श्रमो भवति तदभिधाने तु वाच इति ॥ ७ ॥

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ ८

एवमैकाग्र्यप्रतिपादिकां श्रुतिमभिधाय स्मृतिमप्याह—अनन्या इति । ये जना अनन्या अहंब्रह्मास्मीति ज्ञानेन मदभिज्ञाः सन्तस्तथैव मां चिन्तयन्तः पर्युपासते परितः सर्वेष्वपि कालेषु उपासते मद्रूपा एव वर्तन्ते तेषां नित्या-

मियुक्तानां सदा मच्चित्तानां तेषां अहं तदात्मत्वेन अनुसं-  
धीयमानोऽहं योगक्षेमं अलब्धप्रापणलब्धपरिरक्षणरूपौ  
योगक्षेमौ वहामि । संपादयामीत्यर्थः ॥ ८ ॥

इति श्रुतिस्मृती नित्यमात्मन्येकाग्रतां धियः ।

विधत्ते विपरीताया भावनायाः क्षयाय हि ॥ ९

उदाहृतयोः श्रुतिस्मृत्योस्तात्पर्यमाह—इतीति । एते  
श्रुतिस्मृती विपरीतभावनानिवृत्तये आत्मनि सदा चित्तै-  
काग्र्यं प्रतिपादयत इत्यर्थः ॥ ९ ॥

यद्यथा वर्तते तस्य तत्त्वं हित्वान्यथात्वधीः ।

विपरीता भावना स्यात्पित्रादावरिधीर्यथा ११०

ननु देहाद्यात्मत्वबुद्धेः जगत्सत्यत्वबुद्धेश्च कुतो विपरीत-  
भावनात्वमित्याशङ्क्य तल्लक्षणयोगादिति दर्शयितुं तस्याः  
लक्षणमाह—यद्यथेति । यद्वस्तु शुक्त्यादि यथा येन शु-  
क्त्यादिरूपेण वर्तते तस्य तत्त्वं शुक्त्यादिरूपत्वं परित्यज्या-  
न्यथात्वधीः अन्यथात्वस्य रजतादिरूपत्वस्य धीर्ज्ञानं विपरी-  
तभावना स्यात् । अतस्मिन्स्तद्वद्विरिति यावत् । तामुदाहरति  
—पित्रादाविति ॥ ११० ॥

आत्मा देहादिभिन्नोऽयं मिथ्या चेदं जगत्तयोः ।

देहाद्यात्मत्वसत्यत्वधीर्विपर्ययभावना ॥ ११

अलक्षणं प्रकृते योजयति—आत्मेति । अयमात्मा

वस्तुतो देहादिभ्यो मित्रः, इदं जगच्च मिथ्या एवं सत्यपि तयोः आत्मजगतोर्यथाक्रमं देहादिरूपत्वबुद्धिः, सत्यत्वबुद्धिश्च सा विपरीतभावेनेत्यर्थः ॥ ११ ॥

तत्त्वभावनया नश्येत्साऽतो देहातिरिक्तताम् ।  
आत्मनो भावयेत्तद्वन्मिथ्यात्वं जगतोऽनिशम् १२

पूर्वमैकाग्र्यात्सा निवर्तत इति सामान्येनोक्तमर्थं विशेषाकारेणाह—तत्त्वभावनयेति । सा देहाद्यात्मत्वजगत्सत्यत्वधीरूपा विपरीता भावना, तत्त्वभावनया आत्मनो देहातिरिक्तत्वस्य जगतो मिथ्यात्वस्य च भावनया निरन्तरध्यानेन नश्येत् । अत आत्मनो देहाद्यतिरिक्तत्वं देहादेः जगतो मिथ्यात्वं च सदा भावयेदित्युक्तम् ॥ १२ ॥

किं मन्त्रजपवन्मूर्तिध्यानवद्वात्मभेदधीः ।  
जगन्मिथ्यात्वधीश्चात्र व्यावर्त्या स्यादुतान्यथा ॥

तत्र जपादाविव नियमापेक्षास्ति वा, नवेति पृच्छति—किं मन्त्रजपवदिति । आत्मभेदधीरात्मनो देहादिभ्यो विभिन्नज्ञानं, जगतो मिथ्यात्वानुसंधानं च मन्त्रजपवत्, देवताध्यानादिवत् किं नियमेनानुष्ठातव्यं, उत लौकिकव्यवहारवन्नियममन्तरेणापि कर्तुं शक्यत इति ॥ १३ ॥

अन्यथेति विजानीहि दृष्टार्थत्वेन भुक्तिवत् ।  
बुभुक्षुर्जपवद्भुक्ते न कश्चिन्नियतः कश्चित् ॥ १४



दृष्टफलत्वान्नात्र नियमः कश्चिदस्तीत्याह—अन्यथेति ।  
 अन्यथा । नियमं विनेत्यर्थः । तत्र हेतुमाह—दृष्टार्थत्वे-  
 नेति । तत्र दृष्टान्तमाह—भुक्तिषदिति । दृष्टार्थेऽपि  
 भोजने नियमाः श्रुतिस्मृत्योरुपलभ्यन्त इत्याशङ्क्याह—  
 बुभुक्षुरिति । क्षुदपनयनाय भोक्तुमिच्छन्पुरुषो जपं कु-  
 र्वाण इव न नियमेन भुङ्के अपि तु यथा क्षुद्रोधोपशान्तिः  
 स्यात्तथा भोजनं करोतीत्यर्थः ॥ १४ ॥

अश्नाति वा न वाश्नाति भुङ्के वा स्वेच्छयान्यथा ।  
 येन केन प्रकारेण क्षुधामपनिनीषति ॥ १५

एतदेव प्रपञ्चयति—अश्नातीति । अश्नाति वान्ने सति  
 कदाचिद्भुङ्के, न वाश्नाति तस्मिन्नसति क्षुद्राधाविस्मारकद्यूता-  
 दिचेष्टयानश्नन्नेव कालं नयति, अन्यथा वा तिष्ठन् गच्छन्  
 शयानो वा स्वेच्छया भुङ्के, एवं येन केन प्रकारेण तात्का-  
 लिकीं क्षुद्राधामपनेतुमिच्छति । अयमभिसंधिः—क्षुद्राधा-  
 निवृत्तिलक्षणदृष्टफलाय भोजनमेव कार्यं, नियमास्तु परलो-  
 कहेतव इति ॥ १५ ॥

नियमेन जपं कुर्यादकृतौ प्रत्यवायतः ।

अन्यथाकरणेऽनर्थः स्वरवर्णविपर्ययात् ॥ १६

जपादौ भोजनाद्वैलक्षण्यं दर्शयति—नियमेनेति । तत्र  
 हेतुमाह—अकृताविति । भवत्वेवमकरणे प्रत्यवायश्च,  
 अन्यथा करणे तु स नास्तीत्याशङ्क्याह—अन्यथेति ।

‘मन्त्रो हीनः स्वरतो वर्णतो वा मिथ्याप्रयुक्तो न तमर्थ-  
माह । स वाग्वन्त्रो यजमानं हिनस्ति यथेन्द्रशत्रुः स्वरतो-  
ऽपराधात्’ इत्युक्तत्वादिति भावः ॥ १६ ॥

क्षुधेव दृष्टबाधाकृद्विपरीता च भावना ।

जेया केनाप्युपायेन नास्त्यत्रानुष्ठितेः क्रमः ॥ १७

ननु क्षुधाया दृष्टबाधाहेतुत्वात्तन्निवृत्तयेऽनियमेनापि भो-  
क्तव्यमेव, विपरीतभावनायास्तु तथात्वाभावात्तन्निवर्तकं ध्यानं  
अदृष्टफलाय नियमेनानुष्ठेयमित्याशङ्क्याह—क्षुधेवेति ।  
विपरीतभावनाया दुःखहेतुत्वस्य अनुभवसिद्धत्वादिति भावः  
उपायः पूर्वमेवोक्तस्तच्चिन्ताकथनादिकः ।

एतदेकपरत्वेऽपि निर्बन्धो ध्यानवन्न हि ॥ १८

तर्हि स उपायः प्रदर्शनीय इत्याशङ्क्य पूर्वमेव प्रदर्शित  
इत्याह—उपाय इति । ननु जपवत्प्राङ्मुखत्वादिनियमो  
माभूत्, ध्यानवदेतदेकपरत्वलक्षणैकाग्रतानिर्बन्धोऽस्तीत्या-  
शङ्क्याह—एतदिति ॥ १८ ॥

मूर्तिप्रत्ययसान्तत्यमन्यानन्तरितं धियः ।

ध्यानं तत्रातिनिर्बन्धो मनसश्चञ्चलात्मनः ॥ १९

ननु ध्यानस्य ध्येयचिन्तामात्रात्मकत्वात्तत्र को निर्बन्ध  
इत्याशङ्क्य ध्याने निर्बन्धं दर्शयितुं ध्यानस्वरूपं तावदाह—  
मूर्तिरिति । धियो बुद्धेः संबन्धिनां मूर्तिप्रत्ययानां देवता-

दिमूर्तिगोचराणां प्रत्ययानां, यत्सान्तत्यमविच्छिन्नतया वर्त-  
मानत्वं, तदन्यानन्तरितमन्येन विजातीयप्रत्ययेनाव्यवहितं  
सत् ध्यानमित्युच्यते । एवं ध्यानस्वरूपं निरूप्य तत्र नि-  
र्बन्धं दर्शयति—तत्रेति । सदा पर्यटनशीलस्य करितुर-  
गादेरेकत्र स्तम्भादौ बन्धने यथोपरोधः भवति तद्वदिति  
भावः ॥ १९ ॥

चञ्चलं हि मनः कृष्ण प्रमाथि बलवद्दृढम् ।  
तस्याहं निग्रहं मन्ये वायोरिव सुदुष्करम् ॥ १२०

मनसश्चाञ्चल्यादौ गीतावाक्यं प्रमाणयति—चञ्चलं  
हीति । प्रमाथि प्रमथनशीलं पुरुषस्य व्याकुलत्वकारणं ब-  
लवत्समर्थमनिर्ग्राह्यमित्यर्थः । दृढं सत्यसति वा विषये लग्नं ।  
तत उद्धर्तुमशक्यमित्यर्थः । अतस्तस्य मनसो निग्रहो वा-  
योर्निग्रह इव सुदुष्करः ॥ १२० ॥

अप्यन्धिपानान्महतः सुमेरुन्मूलनादपि ।  
अपि बहुयशनात्साधो विषमश्चित्तनिग्रहः ॥ २१

मनसो दुर्निग्रहत्वे वासिष्ठवाक्यमपि प्रमाणयति—अ-  
पीति ॥ २१ ॥

कथनादौ न निर्बन्धः शृङ्खलाबद्धदेहवत् ।  
किंत्वनन्तेतिहासाद्यैर्विनोदो नाट्यवच्चयः ॥ २२  
प्रकृते ततो वैषम्यं दर्शयति—कथनादाविति । शृ-

क्लृप्ताबद्धदेहस्य यथा निर्वन्धः न तथा कथनादावित्यर्थः ।  
आदिशब्देन तच्चिन्तनादिकं गृह्यते । न केवलं निर्वन्धाभा-  
वश्च प्रत्युत श्रियो विनोद इत्याह—किंत्विति । इतिहासः  
पूर्वेषां कथा आद्या येषां लौकिककथानुकूलयुक्तिदृष्टान्तप्रद-  
र्शनादीनां ते अनन्ता असंख्याताश्च ते इतिहासाद्याश्च इत्य-  
नन्तेतिहासाद्यास्तैर्धियः बुद्धेः विनोदः क्रीडाविषयो भवति ।  
तत्र दृष्टान्तः—नाट्यवदिति । नृत्यक्रियानिरीक्षणमि-  
वेत्यर्थः ॥ २२ ॥

चिदेवात्मा जगन्मिथ्येत्यत्र पर्यवसानतः ।

निदिध्यासनविक्षेपो नेतिहासादिभिर्भवेत् ॥ २३

ननु कथादिभिरपि तदेकपरत्वविघातः स्यादित्याशङ्क्याह  
चिदेवेति । इतिहासादीनामात्मा चिन्मात्ररूपो न देहादि-  
रूपः जगच्च मिथ्येत्येतस्मिन्नर्थे पर्यवसानात् न तैरेतदेकप-  
रत्वशब्दामिधेयस्य निदिध्यासनस्य विक्षेप इत्यर्थः ॥ २३ ॥

कृषिवाणिज्यसेवादौ काव्यतर्कादिकेषु च ।

विक्षिप्यते प्रवृत्त्या धीस्तैस्तत्त्वस्मृत्यसंभवात् २४

नन्वेतिहासानामङ्गीकारे कृष्यादेरपि प्रसक्तिः स्यादि-  
त्याशङ्क्याह—कृषीति ॥ २४ ॥

अनुसंदधतैवात्र भोजनादौ प्रवर्तितुम् ।

शक्यतेऽत्यन्तविक्षेपाभावादाशु पुनः स्मृतेः २५

ननु कृष्यादीनां तत्त्वानुसंधानविधातित्वेन त्याज्यत्वे ,  
भोजनादेरपि तथात्वात्तदपि त्याज्यमेवेत्याशङ्क्याह—अ-  
नुसंदधतैवेति । कुत इत्यत आह—अत्यन्तेति ।  
विक्षेपाभावोऽपि कुत इत्यत आह—आशु पुनः स्मृ-  
तेरिति ॥ २५ ॥

तत्त्वविस्मृतिमात्राज्ञानर्थः किंतु विपर्ययात् ।  
विपर्येतुं न कालोऽस्ति झटिति स्मरतः क्वचित् ॥

ननु तदानीं विक्षेपाभावेऽपि तत्त्वावेस्मृतिसद्भावात्  
पुरुषार्थहानिः स्यादित्याशङ्क्याह—तत्त्वविस्मृतीति ।  
कुतस्तर्ह्यनर्थ इत्यत आह—किंतु विपर्ययादिति । वि-  
स्मरणे सति विपर्ययोऽपि स्यादित्याशङ्क्याह—विपर्येतु-  
मिति ॥ २६ ॥

तत्त्वस्मृतेरवसरो नाभ्यस्याभ्यासशालिनः ।  
प्रत्युताभ्यासघातित्वाद्बलात्तत्त्वमुपेक्ष्यते ॥ २७

ननु भोजनादिषु प्रवृत्तस्येव तर्काद्यभ्यासप्रवृत्तस्यापि  
तत्त्वस्मरणं किं न स्यादित्याशङ्क्याह—तत्त्वविस्मृतीति ।  
न केवलं तत्त्वानुसंधानावसराभाव एव किंतु काव्यतर्काद्य-  
भ्यासस्य तत्त्वाभ्यासविरोधित्वात्तदानीं स्मृतमपि तत्त्वं  
बलादुपेक्ष्यत इत्याह—प्रत्युतेति ॥ २७ ॥

तमेवैकं विजानीथ ह्यन्या वाचो विमुञ्चथ ।

इति श्रुतं तथान्यत्र वाचो विग्लापनं त्विति २८

तत्त्वानुसंधानविरोधिवाग्व्यवहारस्य त्याज्यत्वे प्रमाण-  
त्वेन 'तमेवैकं जानीथ आत्मानमन्या वाचो विमुञ्चथामृ-  
तस्यैष सेतुः' इति श्रुतिवाक्यमर्थतः पठति—तमेवेति ।  
'नानुध्यायाद्बहुञ्छब्दान्वाचो विग्लापनं हि तत्' इत्येतदपि  
वाक्यं श्रूयत इत्याह—तथेति ॥ २८ ॥

आहारादि त्यजन्नैव जीवेच्छास्त्रान्तरं त्यजन् ।

किं न जीवसि येनैवं करोष्यत्र दुराग्रहम् ॥ २९

ननु तत्त्वानुसंधानातिरिक्तमाहारादि यथा न त्यज्यते  
एवमितरशास्त्राद्यभ्यासोऽपि कियतामित्याग्रहं कुर्वाणं प्र-  
त्याह—आहारादीति ॥ २९ ॥

जनकादेः कथं राज्यमिति चेद्दृढबोधतः ।

तथा तवापि चेत्तर्कं पठयद्वा कृपिं कुरु ॥ १३०

ननु तर्हि जनकादीनां तत्त्वविदामपि कथं राज्यपरिपा-  
लनादौ प्रवृत्तिरिति शङ्कते—जनकादेरिति । दृढापरोक्ष-  
ज्ञानित्वात्तेषां सा न बाधिकेत्यभिप्रायेण परिहरति । तर्हि  
ममापि दृढबोधोऽस्तीति वदन्तं प्रत्याह—तथेति ॥ १३० ॥

मिथ्यात्ववासनादाढ्यं प्रारब्धक्षयकाङ्क्षया ।

अक्लिश्यन्तः प्रवर्तन्ते स्वस्वकर्मानुसारतः ॥ ३१

ननु तत्त्वविदः संसारासारतां जानन्तः कुतस्तत्र प्रवर्ति-  
ष्यन्ते इत्याशङ्क्य प्रारब्धस्यावश्यंभाविफलत्वाद्भोगेन तत्त-  
त्क्षयाय प्रवृत्तिरित्याह—मिथ्यात्वेति ॥ ३१ ॥

अतिप्रसङ्गो मा शङ्क्यः स्वकर्मवशवर्तिनाम् ।

अस्तु वा केन शक्येत कर्म वारयितुं वद ॥ ३२

तर्ह्यनाचारेऽपि प्रवृत्तिः स्यादित्याशङ्क्याह—अतिप्र-  
सङ्ग इति । प्रारब्धवशादेवातिप्रसङ्गोऽपि स्यादित्याशङ्क्या-  
ङ्गीकरोति—अस्त्विति ॥ ३२ ॥

ज्ञानिनोऽज्ञानिनश्चात्र समे प्रारब्धकर्मणी ।

न क्लेशो ज्ञानिनो धैर्यान्मूढः क्लिश्यत्यधैर्यतः ॥

ननु ज्ञान्यज्ञानिनोः प्रारब्धकर्मण्यवश्यभोक्तव्यतया स-  
माने तयोः कुतो वैलक्षण्यसिद्धिरित्याशङ्क्याह—ज्ञानिन  
इति ॥ ३३ ॥

मार्गे गन्धोर्द्वयोः श्रान्तौ समायामप्यदूरताम् ।

जानन्धैर्याद्भुतं गच्छेदन्यस्तिष्ठति दीनधीः ॥ ३४

तत्र दृष्टान्तमाह—मार्गे इति ॥ ३४ ॥

साक्षात्कृतात्मधीः सम्यगविपर्ययबाधितः ।

किमिच्छम्कस्य कामाय शरीरमनुसंज्वरेत् ॥ ३५

इत्थमुपपादितमात्मानं चेदिति मन्त्रस्य पूर्वार्धमनुवदन्  
फलप्रदर्शनपरमुत्तरार्धमवतारयति—साक्षादिति । स-  
म्यक् साक्षात्कृतात्मधीः साक्षात्कृतः आत्मा यया सा सा-  
क्षात्कृतात्मा तादृशी धीर्यस्य सः साक्षात्कृतात्मधीः । अ-  
विपर्ययबाधितः विपर्ययेण देहाद्यात्मत्वबुद्ध्या बाधितो न  
भवितीत्यविपर्ययबाधितः । उभयं हेतुगर्भितं विशेषणम् ३५

जगन्मिथ्यात्वधीभावादाक्षिप्तौ काम्यकामुकौ ।  
तयोरभावे संतापः शाम्येन्निःस्नेहदीपवत् ॥ ३६

अस्य मन्त्रार्धस्य तात्पर्यमाह—जगन्मिथ्येति ।  
काम्यं च कामुकश्च काम्यकामुकौ तावाक्षिप्तौ निरस्तौ ।  
तन्निराकरणे कारणमाह—जगन्मिथ्यात्वेति । ततः  
किमित्यत आह—तयोरिति । तयोः काम्यकामुकयोर-  
भावे संतापः कामनानिमित्तककारणाभावान्निःस्नेहदीपवच्छा-  
म्येदित्यर्थः ॥ ३६ ॥

गन्धर्वपत्तने किञ्चिन्नैन्द्रजालिकनिर्मितम् ।  
जानन्कामयते किन्तु जिहासति हसन्निदम् ॥ ३७

काम्याभावात्कामनाभावः क्व दृष्ट इत्याशङ्क्याह—  
गन्धर्वेति । मायाविनिर्मिते पत्तने स्थितं वस्तु किञ्चिदपि  
इदमैन्द्रजालिकनिर्मितमिति जानन् न कामयते । न केवलं  
कामनाभावः प्रत्युत इदमनृतमिति हसन् जिहासति परि-  
त्यक्तुमिच्छति ॥ ३७ ॥

आपातरमणीयेषु भोगेष्वेवं विचारवान् ।  
नानुरज्यति किंत्वेतान्दोषदृष्ट्या जिहासति ३८

दार्ष्टान्तिके योजयति—आपातेति । एवमापातरम-  
णीयेषु प्रतीतिमात्ररम्येषु भोगेषु भुज्यन्त इति भोगा  
विषयाः सकृच्चन्दनवनितादयस्तेषु एवं विचारवान् आपा-



तरमणीयत्वानुसंधानवान् नानुरज्यति नासक्तिं करोति  
किंतु दोषदर्शनेनैतान्परित्यक्तुमिच्छति ॥ ३८ ॥

अर्थानामर्जने क्लेशस्तथैव परिपालने ।

नाशे दुःखं व्यये दुःखं धिगर्थान्क्लेशकारिणः ३९

के ते विषयदोषा इत्यत आह—अर्थानामिति ३९

मांसपाश्चालिकायास्तु यन्त्रलोलेऽङ्गपञ्जरे ।

स्नायवस्थिग्रन्थिशालिन्याःस्त्रियाःकिमिव शोभनं

एवं विषयाणां दुःखहेतुत्वं प्रदर्श्याऽशोभनत्वं क्वचिद्दर्श-  
यति—मांसेत्यादिश्लोकद्वयेन । स्नायवः शिराश्च अस्थीनि  
प्रसिद्धानि ग्रन्थयो मांसनिचयरूपनितम्बस्तनादयः एतैश्च  
सहिते मांसपाश्चालिकायाः पुत्तलिकाया योषितो यन्त्रलोले  
यन्त्रवच्चञ्चलशीले अङ्गपञ्जरे अङ्गान्येव पञ्जरं नीढं तस्मि-  
न्शरीरे किं शोभनमिव । न किमपीत्यर्थः ॥ १४० ॥

एवमादिषु शास्त्रेषु दोषाः सम्यक्प्रपञ्चिताः ।

विमृशन्ननिशं तानि कथं दुःखेषु मज्जति ॥ ४१

एवमादिष्विति । आदिशब्देन 'त्वङ्मांसरक्तबा-  
ष्पाम्बु पृथक् कृत्वा विलोचने । समालोकय रम्यं चेत्किं  
मुधा परिमुह्यसि ॥' इत्येवमादयो गृह्यन्ते ॥ ४१ ॥

क्षुधया पीड्यमानोऽपि न विषं ह्यत्तुमिच्छति ।

मिष्टान्नध्वस्तवृद्ध जानन्नमूढस्तज्जिघत्सति ॥ ४२

विषयदोषदर्शने सति भोगेच्छाभावे युक्तिसहितं दृष्टा-  
न्तमाह—**क्षुधयेति** । स्वयममूढः विवेकी मिष्टान्नभोज-  
नेन ध्वस्ता विनष्टा तृट् तृष्णा आकाङ्क्षा यस्य स तथोक्त  
इदं विषमित्येवं जानन् तद्विषं न जिघत्सति । नात्तुमिच्छ-  
तीत्यर्थः ॥ ४२ ॥

**प्रारब्धकर्मप्रावल्याद्भोगेष्विच्छा भवेद्यदि ।**

**क्लिश्यन्नेव तदाप्येष भुङ्क्ते विष्टिगृहीतवत् ॥ ४३**

ननु प्रारब्धकर्मणः प्रबलत्वाज्ज्ञानिनोऽपीच्छा भवेदित्या-  
शङ्क्य सत्यामपीच्छायां प्रीतिपुरःसरं न भुङ्क्ते इत्याह—  
**प्रारब्धेति** ॥ ४३ ॥

**भुञ्जाना वा अपि बुधाः श्रद्धावन्तः कुटुम्बिनः ।**  
**नाद्यापि कर्म नश्छिन्नमिति क्लिश्यन्ति संततम् ॥**

कथमेतदवगम्यत इत्याशङ्क्य लोकदर्शनादित्याह—  
**भुञ्जाना इति** ॥ ४४ ॥

**नायं क्लेशोऽत्र संसारतापः किंतु विरक्तता ।**

**भ्रान्तिज्ञाननिदानो हि तापः सांसारिकः स्मृतः**

ननु तत्त्वविदां संसारनिमित्तकस्तापोऽनुपपन्नः ज्ञानवै-  
यर्थ्यापातादित्याशङ्क्याह—**नायमिति** । अयं क्लेशः ना-  
द्यापि कर्म नः छिन्नमित्येवमनुतापात्मकः संसारतापो न  
भवति । किंत्वत्र संसारे विरक्तता आसक्तिरहितता ।

तापकलाभावे युक्तिमाह—भ्रान्तीति । हि यस्मात्कार-  
णात्सांसारिकस्तापो भ्रान्तिज्ञाननिदानः भ्रान्तिज्ञानकरणकः  
स्मृतः पूर्वाचार्यैः, अयं तु विवेकज्ञानमूलत्वान्न तथाविध  
इत्यर्थः ॥ ४५ ॥

विवेकेन परिक्लिश्यन्नल्पभोगेन तृप्यति ।

अन्यथानन्तभोगेऽपि नैव तृप्यति कर्हिचित् ४६

अयं क्लेशो विवेकमूलः, अविवेकमूलो वेति कुतोऽवग-  
म्यत इत्याशङ्क्य कामनिवर्तकत्वाद्विवेकमूल इत्याह—विवे-  
केनेति ॥ ४६ ॥

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ ४७

विवेकिन इवाविवेकिनोऽपि भोगेनैव तृप्तिः स्यादतो  
विवेकोऽप्रयोजक इत्याशङ्क्य भोगस्य तृप्तिहेतुत्वाभावप्रति-  
पादिकां श्रुतिं पठति—न जातु काम इति ॥ ४७ ॥

परिज्ञायोपभुक्तो हि भोगो भवति तुष्टये ।

विज्ञाय सेवितश्चोरो मैत्रीमेति, न चोरताम् ४८

विवेकमूलस्य भोगस्य तृप्तिहेतुत्वमनुभवसिद्धमित्याह—  
परिज्ञायेति । अयं भोग एतावान् एवं प्रयाससाध्य  
इत्येवमनुभवपूर्वश्चेदलंबुद्धिहेतुर्हि दृश्यत इत्यर्थः । ननु  
तृष्णाहेतोः भोगस्य विवेकसाहचर्यमात्रेण कथं तुष्टिकरत्व-

मित्याशङ्क्य सहचारिविशेषवशाद्विपरीतकार्यकारित्वं लौकिके दृष्टमित्याह—विज्ञायेति । अयं चोर इति ज्ञात्वा तेन सह वर्तमानस्य पुरुषस्य न चोरो भवति किंतु मित्रतामे-  
तीत्यर्थः ॥ ४८ ॥

**मनसो निगृहीतस्य लीलाभोगोऽल्पकोऽपि यः ।  
तमेवालब्धविस्तारं क्लिष्टत्वाद्बहु मन्यते ॥ ४९**

ननु कामनास्वरसत्वान्मनसः कथं स्वल्पभोगेन तृप्तिः स्यादित्याशङ्क्य निदिध्यासनेन गृहीतस्य अतथात्वाद्भवत्येव तृप्तिरित्याह—मनस इति । निगृहीतस्य योगाभ्यासेन वशीकृतस्य मनसोऽल्पकोऽपि लीलाभोगः लीलानुभवो योऽस्ति अलब्धविस्तारमप्राप्तबाहुल्यं तमेव भोगं क्लिष्टत्वा-  
द्दोषयुक्तत्वाद्बहु मन्यते । अधिकत्वेन जानातीत्यर्थः ॥ ४९ ॥

**बद्धमुक्तो महीपालो ग्राममात्रेण तुष्यति ।**

**परैर्न बद्धो नाक्रान्तो न राष्ट्रं बहुमन्यते ॥ १५०**

निगृहीतस्यापि मनसः स्वल्पेनापि भोगेन तृप्तिर्भवती-  
त्यत्र दृष्टान्तमाह—बुद्धमुक्त इति ॥ १५० ॥

**विवेके जाग्रति सति दोषदर्शनलक्षणे ।**

**कथमारब्धकर्मापि भोगेच्छां जनयिष्यति ॥ ५१**

ननु 'प्रारब्धकर्मप्राबल्याद्भोगेध्विच्छा भवेद्यदी'त्यत्र कर्मवशादिच्छा भवेदित्युक्तं तदनुपपन्नं, इच्छाविधातिनि

विवेकज्ञाने सति तदुत्पत्त्यसंभवादिति शङ्कते—विवेके  
इति ॥ ५१ ॥

नैष दोषो यतोऽनेकविधं प्रारब्धमीक्ष्यते ।

इच्छानिच्छा परेच्छा च प्रारब्धं त्रिविधं स्मृतम्

दोषदर्शने सत्यपि इच्छाजन्म संभविष्यति प्रारब्धस्य  
नानाप्रकारकत्वादिति परिहरति—नैषेति । नानाप्रकार-  
त्वमेव दर्शयति—इच्छेति । इच्छया भोगप्रदं अनिच्छया  
भोगप्रदं परेच्छया भोगप्रदं चेति त्रिविधमित्यर्थः ॥ ५२ ॥

अपथ्यसेविनश्चोरा राजदाररता अपि ।

जानन्त एव स्वानर्थमिच्छन्त्यारब्धकर्मतः ॥ ५३

इच्छाप्रारब्धं दर्शयति—अपथ्येति ॥ ५३ ॥

न चात्रैतद्वारयितुमीश्वरेणापि शक्यते ।

यत ईश्वर एवाह गीतायामर्जुनं प्रति ॥ ५४

अपथ्यसेवादीच्छायाः प्रारब्धफलत्वं कुतोऽवगम्यत  
इत्याशङ्क्य अपरिहार्यत्वादित्यभिप्रेत्याह—न चेति । अत्रा-  
स्मिन् लोके अपथ्यादीच्छन्ति इत्येतत् कुत इत्यत आह—  
यत इति ॥ ५४ ॥

सदृशं चेष्टते स्वस्याः प्रकृतेर्ज्ञानवानपि ।

प्रकृतिं यान्ति भूतानि निग्रहः किं करिष्यति ॥

गीतावाक्यं पठति—सदृशमिति । विवेकज्ञानवानपि

पुरुषः स्वस्याः स्वकीयायाः प्रकृतेः सदृशमनुरूपं चेष्टते ।  
प्रकृतिर्नाम पूर्वकृतधर्माधर्मादिसंस्कारो वर्तमानजन्मादाव-  
भिव्यक्तः । ज्ञानवानपि किं पुनर्मूर्खः । तस्मात्प्रकृतिं यान्ति  
भूतानि । निग्रहः प्रवृत्तिनिवृत्त्योर्निरोधो मयान्येन वा कृतः  
किं करिष्यति । न किमपीत्यर्थः ॥ ५५ ॥

अवश्यंभाविभावानां प्रतीकारो भवेद्यदि ।

तदा दुःखैर्न लिप्येरन्नलरामयुधिष्ठिराः ॥ ५६

तीव्रप्रारब्धस्यापरिहार्यत्वे वचनान्तरसंमतिमाह—अ-  
वश्यमिति । अवश्यंभाविनां भावानां दुःखादीनामि-  
त्यर्थः ॥ ५६ ॥

न चेश्वरत्वमीशस्य हीयते तावता यतः ।

अवश्यंभाविताप्येषामीश्वरेणैव निर्मिता ॥ ५७

प्रारब्धस्यापरिहार्यत्वे तत्परिहारासमर्थस्येश्वरस्य अनी-  
श्वरत्वप्रसङ्ग इत्याशङ्क्याह—न चेश्वरत्वमिति । कुत  
इत्यत आह—यतः । अवश्यमिति । यतः कारणादेषां  
दुःखादीनामवश्यंभावितापि ईश्वरेणैव निर्मिता, अतो  
नानीश्वरत्वप्रसङ्ग इत्यर्थः ॥ ५७ ॥

प्रश्नोत्तराभ्यामेवैतद्गम्यतेऽर्जुनकृष्णयोः ।

अनिच्छापूर्वकं चास्ति प्रारब्धमिति तच्छृणु ५८

एवं सप्रपञ्चमिच्छाप्रारब्धमभिधाय अनिच्छाप्रारब्धं

वक्तुमारभते—प्रश्नोत्तराभ्यामिति । अनिच्छापूर्वकं च प्रारब्धमस्तीत्येतदर्जुनकृष्णयोः प्रश्नोत्तराभ्यामेव गम्यते ज्ञायत इति योजना । तदभिधानाय शिष्यमभिमुखीकरोति—तच्छृण्विति ॥ ५८ ॥

अथ केन प्रयुक्तोऽयं पापं चरति पुरुषः ।

अनिच्छन्नपि वाष्ण्य बलादिव नियोजितः ॥ ५९

तत्रार्जुनस्य प्रश्नं तावद्दर्शयति—अथ केनेति । हे वाष्ण्येय वृष्णिसंबन्धिन्, अयं पुरुषः केन प्रयुक्तः प्रेरितः अनिच्छन्निच्छामकुर्वन्नपि राज्ञा बलान्नियोजित इव पापं चरति आचरतीति ॥ ५९ ॥

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् १६०

श्रीकृष्णस्योत्तरमाह—काम इति । एष पुरुषप्रवर्तको रजोगुणात्समुद्भव उत्पत्तिर्यस्य सः रजोगुणसमुद्भवः कामः । एष प्रसिद्धोऽयं कामः कदाचित्क्रोधरूपेणापि परिणमते ततः क्रोधः । स पुनः कीदृशः । महाशनः महदशनं विषयजातं यस्य स महाशनः । महापाप्मा महतः पापस्य हेतुलादुपचारान्महापाप्मत्वमस्य । अत इह संसारे एनं कामक्रोधरूपिणं वैरिणं विद्धि । अयमभिप्रायः । प्रारब्धवशादुद्विक्तरजोगुणकार्ययोः कामक्रोधयोरन्यतरस्यैव पुरुषप्रवर्तकत्वं न प्रवृत्तिरिच्छाया इति ॥ १६० ॥

स्वभावजेन कौन्तेय निबद्धः स्वेन कर्मणा ।

कर्तुं नेच्छसि यन्मोहात्करिष्यस्यवशोऽपि तत् ॥

नन्वत्र कामक्रोधयोरेव पुरुषप्रवर्तकत्वमुपलभ्यते नानि-  
च्छाप्रारब्धस्येत्याशङ्क्य तस्यैव प्रवर्तकत्वप्रतिपादकं तद्वाक्यं  
पठति—स्वभावजेनेति । हे कौन्तेय, स्वेनैवानुष्ठितेन  
अतएव स्वकीयेन प्रारब्धेन कर्मणा निबद्धः सन् यत्कर्तुं ने-  
च्छसि तदपि मोहादविवेकतः अशुभः परवशः करिष्यसीति ।  
अतोऽनिच्छाप्रारब्धमस्तीत्यभ्युपगन्तव्यमिति भावः ॥६१॥

नानिच्छन्तो नचेच्छन्तः परदाक्षिण्यसंयुताः ।

सुखदुःखे भजन्त्येतत्परेच्छापूर्वकर्म हि ॥ ६२

इदानीं परेच्छाप्रारब्धमस्तीत्याह—नानिच्छन्त इति ।  
अनिच्छन्तोऽपि न भजन्ति, इच्छन्तोऽपि न भजन्ति, किंतु  
परदाक्षिण्यसंयुताः सन्तः तत्प्रीत्यर्थमेव सुखदुःखे अनुभ-  
वन्ति । अत एतत्सुखादिभोगहेतुभूतं परेच्छापूर्वकं प्रारब्धं  
प्रसिद्धमित्यर्थः । अत एव दोषदर्शने सत्यपि प्रारब्धस्य अ-  
परिहार्यत्वात्तस्येच्छाजनकत्वं न निवारयितुं शक्नोतीति  
भावः ॥ ६२ ॥

कथं तर्हि किमिच्छन्नित्येवमिच्छा निषिध्यते ।

नेच्छानिषेधः किंत्विच्छाबाधो भर्जितबीजवत् ॥

ननु तत्त्वविदोऽपीच्छाङ्गीकारे 'किमिच्छन्' इति



विरोध इति शङ्कते—कथं तर्हीति । किमिच्छन्नित्यनेन वाक्येन कथमिच्छाभावो वर्णित इत्यर्थः । नानेन इच्छाभावोऽभिधीयते, किंतु सत्या अपि तस्याः समर्थप्रवृत्तिजनकत्वं नास्तीति बोध्यत इति परिहरति—नेच्छानिषेध इति । स्वरूपेण सत्या अपि तस्याः सामर्थ्यराहित्ये दृष्टान्तमाह—  
भर्जितेति ॥ ६३ ॥

भर्जितानि तु बीजानि सन्त्यकार्यकराणि हि ।  
विद्वदिच्छा तथेष्टव्याऽसत्त्वबोधान्न कार्यकृत् ६४  
संक्षेपेणोक्तमर्थं प्रपञ्चयति—भर्जितानीति । यथा भर्जितानि बीजानि स्वयं स्वरूपेण विद्यमानान्यपि नाङ्कुरादिकार्यकराणि भवन्ति तथा विद्वदिच्छा स्वयं विद्यमानापीध्यमाणपदार्थस्यासत्त्वज्ञानेन बाधितत्वान्न व्यसनादिकार्यक्षमेत्यर्थः  
दग्धबीजमरोहेऽपि भक्षणायोपयुज्यते ।

विद्वदिच्छाप्यल्पभोगं कुर्यान्न व्यसनं बहु ॥ ६५

ननु तर्हि विदुष इच्छैव नाङ्गीकर्तव्या फलाभावादित्या-  
शङ्क्या फलाभावोऽसिद्धो भोगलक्षणफलसद्भावादिति सदृ-  
ष्टान्तमाह—दग्धबीजमिति । दग्धं भर्जितमिति यावत् ।  
व्यसनं विपदादिरूपं बहुविधम् । ‘व्यसनं विपदि अंशे दोषे  
कामजकोपजे’ इत्यभिधानात् ॥ ६५ ॥

भोगेन चरितार्थत्वात्प्रारब्धं कर्म हीयते ।

भोक्तव्यसत्यताज्ञान्त्या व्यसनं तत्र जायते ॥ ६६

ननु कर्मैव भोगद्वारा व्यसनमपि जनयेदित्याशङ्काह—  
भोगेनेति । प्रारब्धकर्मणो भोगमात्रहेतुत्वान्न व्यसनज-  
नकत्वमित्यर्थः । कुतस्तर्हि व्यसनजन्मेत्यत आह—भोक्त-  
व्येति । तत्र तस्मिन्विषये ॥ ६६ ॥

मा विनश्यत्वयं भोगो वर्धतामुत्तरोत्तरम् ।  
मा विघ्नाः प्रतिबध्नन्तु धन्योऽस्म्यस्मादिति भ्रमः

व्यसनहेतुं भ्रमं दर्शयति—मा विनश्यत्विति ।  
अयं भोगो मा विनश्यतु एष उत्तरोत्तरं वर्धतां विघ्नाश्चैनं  
मा प्रतिबध्नन्तु अस्य प्रतिबन्धं मा कुर्वन्तु अस्मादेव भो-  
गात् अहं धन्यः कृतार्थोऽस्मीत्येवंरूपो भ्रमो भवति ततश्च  
व्यसनमित्यर्थः ॥ ६७ ॥

यदभावि न तद्भावि भावि चेन्न तदन्यथा ।  
इति चिन्ताविषमोऽयं बोधो भ्रमनिवर्तकः ॥ ६८

प्रसङ्गादस्य परिहारोपायमाह—यदभावीति । यद्भ-  
वितुमयोग्यं तन्न भवेदेव, भवितुं योग्यं चेत्तदन्यथा न भ-  
वेदेव इत्येवंरूपः चिन्ताविषमः ‘इदं मे श्रेयः कदा भवि-  
ष्यति, इदमनिष्टं कदा निवर्तिष्यते’ इत्येवमादिचिन्तैव विष-  
मिव स्वसंसृष्टपुरुषस्य नाशहेतुत्वाद्विषं इदं चिन्ताविषं  
हन्तीति चिन्ताविषमः एवंभूतो यो बोधः सोऽयं भ्रमनिव-  
र्तकः पूर्वोक्तभ्रमस्य निवर्तक इत्यर्थः ॥ ६८ ॥

समेऽपि भोगे व्यसनं भ्रान्तो गच्छेन्न बुद्धवान् ।  
अशक्यार्थस्य संकल्पान्भ्रान्तस्य व्यसनं बहु ॥ ६९

ननु विद्वद्विदुषोरुभयोरपि भोगित्वाविशेषे एकस्य व्य-  
सनमपरस्य तु तत्रेत्येतत्कुत इत्याशङ्क्य विपरीतज्ञानसत्त्वा-  
सत्त्वाभ्यां तत्सिद्धिरित्याह—समेऽपीति । बुद्धवाञ्ज्ञान-  
वान् ज्ञानीत्यर्थः । भ्रान्तेः कथं व्यसनहेतुत्वमित्यत आह—  
अशक्यार्थस्येति ॥ ६९ ॥

मायामयत्वं भोगस्य बुद्ध्वाऽऽस्थामुपसंहरन् ।  
भुञ्जानोऽपि न संकल्पं कुरुते व्यसनं कुतः १७०  
विवेकिनस्तदभावं दर्शयति—मायामयत्वमिति  
॥ १७० ॥

स्वप्नेन्द्रजालसदृशमचिन्त्यरचनात्मकम् ।  
दृष्टनष्टं जगत्पश्यन्कथं तत्रानुरज्यति ॥ ७१

ननु मायामयत्वबोधे सत्यपि भोगस्य तदानीं तनसुख-  
हेतुत्वात्कुत आस्थोपसंहार इत्याशङ्क्य बहुविधदोषदर्शनादि-  
त्याह—स्वप्नेन्द्रेति ॥ ७१ ॥

स्वप्नमापरोक्ष्येण दृष्ट्वा पश्यन्स्वजागरम् ।  
चेन्तयेदप्रमत्तः सन्नुभावनुदिनं मुहुः ॥ ७२

ननूक्तस्वप्नेन्द्रजालसादृश्यादिज्ञाने सत्यासक्तिभावो न  
वित्तदेव कुतो जायत इत्याशङ्क्य तज्जन्मोपायमाह—

स्वस्वप्रमिति श्लोकद्वयेन । स्वकीयस्वप्रमपरोक्षतया दृष्ट्वा  
स्वकीयं च जागरमनुभवन्, स्वप्रजागरावुभावपि अप्रमत्तः  
सन्मुहुश्चिन्तयेत्स्वप्रतुल्योऽयं जागर इति ॥ ७२ ॥

चिरं तयोः सर्वसाम्यमनुसंधाय जागरे ।

सत्यत्वबुद्धिं संत्यज्य नानुरज्यति पूर्ववत् ॥ ७३

एवं तयोः स्वप्रजागरयोः सर्वसाम्यं तात्कालिकभोगहे-  
तुत्वपरिणतिविरसत्त्वविनाशित्वादिलक्षणं चिरमनुसंधाय जा-  
गरेऽपि सत्यत्वबुद्धिं परित्यज्य जाग्रद्वस्तुष्वपि पूर्ववत् जग-  
त्सत्यत्वज्ञानदशायामिव नानुरज्यति । अनुरक्तो न भवती-  
त्यर्थः ॥ ७३ ॥

इन्द्रजालमिदं द्वैतमचिन्त्यरचनात्वतः ।

इत्यविस्मरतो हानिः का वा प्रारब्धभोगतः ७४

ननु प्रपञ्चगोचरस्य मिथ्यात्वज्ञानस्य विषयसत्यत्वोपजी-  
विनो भोगस्य च परस्परविरोधान्मिथ्यात्वज्ञाने सति कथं  
भोगसिद्धिरित्याशङ्क्य भोगस्य विषयसत्यत्वापेक्षाभावाच्च वि-  
रोध इति परिहरति—इन्द्रजालमिति । इदं द्वैतं भोग्य-  
जातं अचिन्त्यरचनात्वादिन्द्रजालवन्मिथ्येति युक्त्यानुसं-  
धाय अविस्मरतो विदुषः प्रारब्धभोगतः प्रारब्धकर्मफलयोः  
सुखदुःखयोरनुभवेन मिथ्यात्वानुसंधानस्य का वा हानिः,  
वाशब्दान्मिथ्यात्वानुसंधानेन वा भोगस्य का हानिः, वि-  
भिन्नविषयत्वादिति भावः ॥ ७४ ॥

निर्वन्धस्तत्त्वविद्याया इन्द्रजालत्वसंस्मृतौ ।

प्रारब्धस्याग्रहो भोगे जीवस्य सुखदुःखयोः ७५

विभिन्नविषयत्वमेव दर्शयति—निर्वन्ध इति । तत्त्व-  
विद्याया जगत्तत्त्वगोचरस्य ज्ञानस्य इन्द्रजालवज्जगतो मि-  
थ्यात्वानुसंधाने निर्वन्धः नतु भोगापलापे । प्रारब्धकर्म-  
णश्च जीवस्य सुखदुःखयोः प्रदाने आग्रहः नतु भोगसत्य-  
त्वापादन इति भावः ॥ ७५ ॥

विद्यारब्धे विरुध्येते न मिन्नविषयत्वतः ।

जानद्भिरप्यैन्द्रजालविनोदो दृश्यते खलु ॥ ७६

एवं विभिन्नविषयत्वं प्रदर्श्य प्रयोगमाह—विद्येति ।  
विद्याप्रारब्धकर्मणी परस्परं न विरुध्येते विभिन्नविषयत्वात्  
संप्रतिपन्नरूपरसज्ञानवदित्यर्थः । भोग्यमिथ्यात्वज्ञानं भोग-  
बाधकं न भवतीत्येतत् क दृष्टमित्याशङ्क्याह—जानद्भि-  
रिति । ऐन्द्रजालविनोद इन्द्रजालसंबन्धवन्मत्कारविशेषः  
जानद्भिरपीन्द्रजालं जानद्भिरप्यवलोकयत इति प्रसिद्धमि-  
त्यर्थः ॥ ७६ ॥

जगत्सत्यत्वमापाद्य प्रारब्धं भोजयेद्यदि ।

तदा विरोधि विद्याया भोगमात्रान्न सत्यता ७७

किंच विद्याप्रारब्धकर्मणोर्विरोधोऽस्तीति वदन् प्रष्टव्यः  
किं प्रारब्धकर्म विद्याविरोधीत्युच्यते, उत विद्या प्रारब्धक-

र्मविरोधिनीति । नाद्य इत्याह—जगदिति । प्रारब्धं कर्म जगतो भोग्यजातस्य सत्यत्वमबाध्यत्वमापाद्य संपाद्य यदि भोजयेज्जीवस्य सुखदुःखे दद्यात्तदा विद्याविषयस्य मिथ्यात्वस्य अपहाराद्विद्याया विरोधि स्यात्, नच तथा करोति किंतु भोगमेव प्रयच्छति । अतो न विद्याविरोधि प्रारब्धमिति भावः । भोगबलादेव भोग्यस्य सत्यत्वमपि स्यादित्याशङ्क्याह—भोगमात्रादिति । विमतं जगत् सत्यं भोग्यत्वादित्यत्र दृष्टान्ताभाव इति भावः ॥ ७७ ॥

अनूनो जायते भोगः कल्पितैः स्वप्नवस्तुभिः ।  
जाग्रद्वस्तुभिरप्येवमसत्यैर्भोग इष्यताम् ॥ ७८  
ननु मिथ्यापदार्थैर्भोगो भवतीत्यत्रापि दृष्टान्तो नास्तीत्याशङ्क्याह—अनून इति ॥ ७८ ॥

यदि विद्यापहुवीत जगत्प्रारब्धघातिनी ।  
तदा स्यान्न तु मायात्वबोधेन तदपेहवः ॥ ७९  
नापि द्वितीय इत्याह—यदि विद्येति । विद्या यदि जगद्भोग्यजातमपहुवीत नेदं रजतमिति निषेधकज्ञानवत्प्रतीयमानस्य भोग्यस्य स्वरूपं विलापयेत् तदा प्रारब्धकर्मभोगस्य सुखदुःखानुभवस्य साधनापहारेण प्रारब्धकर्मविघातिनी स्यात् । नच तत्करोति किंतु मिथ्यात्वमेव बोधयति । अतो न प्रारब्धकर्मविरोधिनीति भावः । ननु मि-

ध्यात्वबोधनादेव स्वरूपमपि विलापयेदित्याशङ्क्याह—नतु  
मायेति । इन्द्रजालादौ स्वरूपविलापनमन्तरेणापि मिथ्या-  
लज्ञानदर्शनादिति भावः ॥ ७९ ॥

अनपहृत्य लोकास्तदिन्द्रजालमिदं त्विति ।

जानन्त्येवानपहृत्य भोगं मायात्वधीस्तथा १८०

एतदेव प्रपञ्चयति—अनपहृत्येति । लोका जनास्त-  
दिन्द्रजालस्वरूपमनपहृत्यानिरस्य इदमिन्द्रजालमिति जान-  
न्त्येव यथा, तथा भोगं—भोग्यमनपहृत्याविलाप्य माया-  
त्वधीः । ज्ञानं भवतीत्यर्थः ॥ १८० ॥

यत्र त्वस्य जगत्स्वात्मा पश्येत्कस्तत्र केन कम् ।  
किं जिघ्रेत्किं वदेद्वेति श्रुतौ तु बहु घोषितम् ८१

‘यत्र त्वस्य सर्वमात्मैवाभूत्तत्केन कं पश्येत्’ इत्यादि-  
श्रुतिः द्रष्टृदर्शनदृश्याभावं बोधयत्यतो विद्योत्पद्यमाना जग-  
द्विलापयेदेव । एवं सति विदुषो भोगश्च कथं स्यादिति श्रुत्य-  
वष्टम्भेन शङ्कते श्लोकद्वयेन—यत्र त्वित्यादिना । यत्र  
तस्यां विद्यावस्थायां कृत्वा जगदस्य विदुषः स्वात्मैवाभूत्,  
‘इदं सर्वं यदयमात्मा’ इति ज्ञानेन स्वरूपमेव भवति तत्र  
तस्यां दशायां को द्रष्टा, केन साधनेन चक्षुषा, किं दृश्यं  
रूपजातं पश्येत् । एवं घ्राणलक्षणेन किं कुसुमादिकं जिघ्रेत्,  
किं वाक्यं केन वाग्निन्द्रियेण वा वदेत् । एवमितरेन्द्रिय-

व्यापाराभावद्योतनाय वाशब्दः । इत्येवंप्रकारेण श्रुतौ ब-  
हुवारमभिहितमित्यर्थः ॥ ८१ ॥

तेन द्वैतमपहुत्य विद्योदेति न चान्यथा ।

तथा च विदुषो भोगः कथं स्यादिति चेच्छृणु ॥

ततः किमित्यत आह—तेन द्वैतमिति । ‘स्वाप्यय-  
संपत्त्योरन्यतरापेक्षमाविष्कृतं हि’ इत्यस्मिन्सूत्रे । यत्र त्व-  
स्येत्युदाहृतायाः श्रुतेः सुप्तिमोक्षयोरन्यतरापेक्षयोरन्यतरवि-  
षयत्वेन व्याख्यातत्वान्न विद्यया जगदपहव इति परिह-  
रति—शृण्विति ॥ ८२ ॥

सुषुप्तिविषयो मुक्तिविषया वा श्रुतिस्त्विति ।

उक्तं स्वाप्ययसंपत्त्योरिति सूत्रे ह्यतिस्फुटम् ८३

स्वाप्ययः सुषुप्तिः, ~~मुक्तिः~~ मुक्तिरित्यर्थः ॥ ८३ ॥

अन्यथा याज्ञवल्क्यादेराचार्यत्वं न संभवेत् ।

द्वैतदृष्टावविद्वत्ता, द्वैतादृष्टौ न वाग्वदेत् ॥ ८४

अस्याः श्रुतेः सुषुप्त्यादिविषयत्वानङ्गीकारे बाधकमाह—  
अन्यथेति । तत्रोपपत्तिमाह—द्वैतेति । याज्ञवल्क्यादि-  
र्यदि द्वैतं पश्येत्तर्हि तदाऽद्वैतज्ञानाभावान्नाचार्यो भवेत् ।  
अथ द्वैतं न पश्यति तर्हि बोध्यशिष्याद्यनुपलम्भादाचार्य-  
वाक् शिष्यं प्रति बोधनाय न प्रवर्तेत । अतो विद्यासंप्रदा-  
योच्छेदप्रसङ्ग इति भावः ॥ ८४ ॥



निर्विकल्पसमाधौ तु द्वैतादर्शनहेतुतः ।

सैवापरोक्षविद्येति चेत्सुषुप्तिस्तथा न किम् ८५

ननु याज्ञवल्क्यादीनामाचार्यत्वदशायां विद्यमानस्य ज्ञानस्य विद्यात्वमस्त्येव, तथापि तस्य नापरोक्षविद्यात्वं द्वैतप्रतीतिसद्भावात्, निर्विकल्पकसमाधौ तु द्वैतदर्शनाभावात्सैवापरोक्षविद्येति शङ्कते—निर्विकल्पेति । द्वैताप्रतीतेरप्यतिप्रसङ्गापादकत्वान्मैवमिति परिहरति—सुषुप्तिस्तथा न किमिति ॥ ८५ ॥

आत्मतत्त्वं न जानाति सुप्तो यदि तदा त्वया ।

आत्मधीरेव विद्येति वाच्यं न द्वैतविस्मृतिः ८६

अतिप्रसङ्गपरिहारं शङ्कते—आत्मतत्त्वमिति । सुप्तौ द्वैतदर्शनाभावेऽपि आत्मगोचरज्ञानाभावान्न विद्यात्वं तस्या इत्यर्थः । तर्हि प्राप्तं विवेकज्ञानस्यैव विद्यात्वं न द्वैतदर्शनाभावस्येत्याह—तदेति ॥ ८६ ॥

उभयं मिलितं विद्या यदि तर्हि घटादयः ।

अर्धविद्याभाजिनः स्युः सकलद्वैतविस्मृतेः ८७

ननु द्वैतादर्शनात्मज्ञानयोर्मिलितयोरेव विद्यात्वं नैकैकस्येति शङ्कते—उभयमिति । द्वैतविस्मृतेरपि विद्यांशत्वाङ्गीकारे जडस्याप्यर्धविद्यात्वप्रसङ्ग इति परिहरति—तर्हि घटादय इति । अत्रोपपत्तिमाह—सकलेति ॥ ८७ ॥

मशकध्वनिमुख्यानां विक्षेपाणां बहुत्वतः ।

तव विद्या तथा न स्याद्वटादीनां यथा वृढा ८८

अस्मिन्नेव पक्षे समाधिमतां पुरुषाणां अर्धविद्यावत्त्व-  
मपि न स्यादिति सोपहासमाह—मशकध्वनीति । घ-  
टादीनां यथा द्वैतविस्मरणं वृढं तथा तव समाधौ द्वैतविस्म-  
रणं न संभवति मशकध्वन्यादीनामनेकेषां विक्षेपाणां सद्भा-  
वादित्यर्थः ॥ ८८ ॥

आत्मधीरेव विद्येति यदि तर्हि सुखी भव ।

दुष्टचित्तं निरुन्ध्याच्चेन्निरुन्धि त्वं यथासुखम् ८९

ननु आत्मज्ञानस्यैव विद्यात्वं न द्वैतविस्मृतेरिति शङ्क-  
ते—आत्मधीरेवेति । तदस्माकमिष्टमित्यभिप्रायेण आ-  
शीर्वादयति—तर्हि सुखी भवेति । नन्वात्मधीरेव  
विद्या, सा न दुष्टचित्ते संभवति, अतश्चित्तदोषपरिहाराय  
चित्तवृत्तिनिरोधः कार्य इति शङ्कामनुभाषते—दुष्टचित्त-  
मिति । तदङ्गीकरोति—निरुन्धि त्वमिति ॥ ८९ ॥

तदिष्टमेष्टव्यमायामयत्वस्य समीक्षणात् ।

इच्छन्नप्यज्ञवन्नेच्छेत्किमिच्छन्निति हि श्रुतम् ९०

तदिष्टमिति । अस्माकमपीति शेषः । कुत इत्यत  
आह—एष्टव्येति । चित्तदोषापगमे सति अद्वितीयात्म-  
ज्ञानस्य इष्ट्यमाणं जगन्मायामयत्वं सम्यगीक्ष्यते यतः, अत

इष्टमित्यर्थः । एवं किमिच्छन्निति मन्त्रांशेनाभिप्रेतमर्थमुप-  
पादितमुपसंहरति—इच्छन्निति । इच्छन्नपि अयं अज्ञवन्ने-  
च्छेत्, अतः किमिच्छन्निति श्रुतमिति योजना ॥ १९० ॥

रागो लिङ्गमबोधस्य सन्तु रागादयो बुधे ।

इति शास्त्रद्वयं सार्थमेवं सत्यविरोधतः ॥ ९१

एवमभिप्रायवर्णने कारणमाह—रागो लिङ्गमिति ।

‘रागो लिङ्गमबोधस्य चित्तव्यायामभूमिषु । कुतः शास्त्रलता  
तस्य यस्याग्निः कोटरे तरोः ॥’ इति तत्त्वविदो रागनिषे-

धपरं शास्त्रम्, ‘शास्त्रार्थस्य समाप्तत्वान्मुक्तिः स्यात्तावता  
मितेः । रागादयः सन्तु कामं न तद्भावोऽपराध्यते’ इति  
तस्यैव रागाङ्गीकारपरं च शास्त्रम् । एवं च सति तत्त्व-  
विदो दृढरागाभावे सति शास्त्रद्वयं सार्थमर्थवद्भवति । अवि-  
रोधतः रागनिषेधपरस्य शास्त्रस्य दृढरागविषयत्वात्तदभ्युप-  
गमपरस्य शास्त्रस्य रागाभासविषयत्वादिति भावः ॥ ९१ ॥

जगन्मिथ्यात्ववत्स्वात्मासङ्गत्वस्य समीक्षणात् ।

कस्य कामायेति वचो भोक्त्रभावविवक्षया ९२

एवं किमिच्छन्नित्यंशस्याभिप्रायमुपवर्ण्य कस्य कामा-  
येत्यंशस्याभिप्रायमाह—जगदिति । यथा जगन्मिथ्या-  
त्वबोधेन वास्तवकाम्याभावविवक्षया किमिच्छन्नित्युक्तं, एव-  
मात्मनोऽसङ्गत्वबोधेन वास्तवभोक्तृत्वाभावविवक्षया कस्य  
कामायेति श्रुत्याभिहितमित्यर्थः ॥ ९२ ॥

पतिजायादिकं सर्वं तत्तद्भोगाय नेच्छति ।

किंत्वात्मभोगार्थमिति श्रुताबुद्धोषितं बहु ॥ ९३

नन्वात्मनो भोक्तृत्वप्रतिषेधस्तत्प्रसक्तिपूर्वको वक्तव्यः ।  
सा तु न विद्यते असङ्गत्वादात्मन इत्याशङ्क्य, तस्याः स्वानु-  
भवसिद्धत्वान्मैवमित्यभिप्रेत्य तदनुवादिकां श्रुतिमर्थतोऽनु-  
क्रामति—पतिजायेति । ‘न वा अरे पत्युः कामाय  
पतिः प्रियो भवति’ इत्यारभ्य ‘आत्मनस्तु कामाय सर्वं  
प्रियं भवति’ इत्यन्तेन वाक्यसंदर्भेण पतिजायादिकस्य प्रप-  
ञ्चस्यात्मनो भोगसाधनत्वं प्रतिपाद्यते तत आत्मनो भोक्तृ-  
त्वप्रसक्तिरित्यर्थः ॥ ९३ ॥

किं कूटस्थं चिदाभासोऽथ वा किं वोभयात्मकः ।

भोक्ता तत्र न कूटस्थोऽसङ्गत्वाद्भोक्तृतां व्रजेत्

एवमात्मनो भोक्तृत्वं प्रदर्श्य, तदपवादाय भोक्तारं  
विकल्पयति—किं कूटस्थ इति । किं कूटस्थस्य भो-  
क्तृत्वं, उत चिदाभासस्य, किं वोभयात्मकस्येति विकल्पार्थः ।  
तत्र प्रथमं प्रत्याह—भोक्ता तत्रेति ॥ ९४ ॥

सुखदुःखाभिमानाख्यो विकारो भोग उच्यते ।

कूटस्थश्च विकारी चेत्येतन्न व्याहतं कथम् ॥ ९५

असङ्गत्वमस्तु भोक्तृत्वमप्यस्तु को दोष इत्याशङ्क्याह—  
सुखेति । सुखित्वदुःखित्वाभिमानलक्षणो भोगः सोऽस-

ज्ञस्य कूटस्थस्य न युज्यते । कूटस्थत्वविकारित्वयोरेकत्र  
समावेशायोगादित्यर्थः ॥ ९५ ॥

**विकारिबुद्ध्यधीनत्वादाभासे विकृतावपि ।**

**निरधिष्ठानविभ्रान्तिः केवला न हि तिष्ठति ९६**

ननु तर्हि विकारिणश्चिदाभासस्य भोक्तृत्वं स्यादित्याशङ्क्य  
विकारित्वेऽपि निरधिष्ठानस्य तस्यैवासिद्धेर्मेवमिति परिह-  
रति—विकारीति । चिदाभासस्य विकारिबुद्ध्युपाध्यधी-  
नत्वात्स्वस्मिन् विकारे संभवत्यपि तस्य आरोपितस्य आरो-  
पितस्वरूपत्वेन अधिष्ठानभूतं कूटस्थं विहाय स्वातन्त्र्येणा-  
वस्थानासंभवात्केवलचिदाभासस्यापि भोक्तृत्वं न संभव-  
तीति भावः ॥ ९६ ॥

**उभयात्मक एवातो लोके भोक्ता निगद्यते ।**

**तादृगात्मानमारभ्य कूटस्थः शेषितः श्रुतौ ९७**

तस्मात्तृतीयः पक्षः परिशिष्यत इत्याह—उभयात्मक  
इति । यत एकैकस्य भोक्तृत्वं न संभवति अत उभया-  
त्मकः साधिष्ठानचिदाभास एव लोके व्यवहारदशायां भो-  
क्तृत्वमभिधीयते, परमार्थतस्तूभयात्मकत्वमेव न घटत इति  
भावः । ननु ‘असङ्गो ह्ययं पुरुषः’ इत्यादौ असङ्गत्वस्येव  
‘योऽयं विज्ञानमयः प्राणेषु’ इत्यादौ बुद्धिसाक्षित्वस्यापि  
श्रवणादुभयात्मकं भोक्तृस्वरूपमपि पारमार्थिकमेव स्यान्न

लोकव्यवहारमात्रसिद्धमित्याशङ्क्य श्रुतेस्तत्र तात्पर्याभावा-  
न्मैवमित्याह—**तादृगिति ।** तादृगात्मानं बुद्ध्युपाधिकं  
भोक्तारमात्मानमारभ्य अनूद्य कूटस्थः बुद्ध्यादिकल्पनाधि-  
ष्ठानभूतश्चिदात्मा शेषितः बुद्ध्यायनात्मनिरसनेन परिशेषितः  
श्रुतौ बृहदारण्यकादावित्यर्थः ॥ ९७ ॥

**आत्मा कतम इत्युक्ते याज्ञवल्क्यो विबोधयन् ।**  
**विज्ञानमयमारभ्यासङ्गं तं पर्यशेषयत् ॥ ९८**

तत्र बृहदारण्यकवाक्यार्थं तावत्संक्षिप्य दर्शयति—  
**आत्मेति ।** जनकेन कतम आत्मेत्येवमात्मनि पृष्ठे सति  
याज्ञवल्क्यस्तं विबोधयन् 'योऽयं विज्ञानमयः प्राणेषु'  
इत्यादिना विज्ञानमयमुपक्रम्य 'असङ्गो ह्ययं पुरुषः' इत्य-  
सङ्गं कूटस्थं परिशेषितवानित्यर्थः ॥ ९८ ॥

**कोऽयमात्मेत्येवमादौ सर्वत्रात्मविचारतः ।**

**उभयात्मकमारभ्य कूटस्थः शेष्यते श्रुतौ ॥ ९९**

एवं बृहदारण्यके असङ्गात्मपरिशेषप्रकारं प्रदर्श्य ऐत-  
रेयादिश्रुत्यन्तरेष्वपि तद्दर्शयति—**कोऽयमात्मेति ।**  
वयमुपास्महे कतरः स आत्मेत्येवमादौ आत्मविचारेणा-  
न्तःकरणोपाधिकमात्मानमारभ्य प्रज्ञानमात्रात्मकः कूटस्थः  
परिशेषितः । एवमन्यत्रापि द्रष्टव्यम् । एवमुक्तश्रुतिपर्यालो-  
चनायामुभयात्मकस्य भोक्तुर्मिथ्यात्वं, पारमार्थिकस्यासङ्गस्य  
कूटस्थस्य अभोक्तृत्वं च सिद्धम् ॥ ९९ ॥

कूटस्थसत्यतां स्वस्मिन्नध्यस्यात्माविवेकतः ।  
तात्त्विकीं भोक्तृतां मत्वा न कदाचिज्जिहासति॥

ननूक्तरीत्या भोक्तुर्मिथ्यात्वे प्राणिनां तस्मिन्सत्यत्वबुद्धिः  
कुतो जायत इत्याशङ्क्याह—कूटस्थेति । आत्मा लोक-  
प्रसिद्धो भोक्ताऽविवेकतः स्वस्य कूटस्थाद्विवेकज्ञानाभावेन  
कूटस्थनिष्ठं सत्यत्वं आत्मन्यध्यस्य तद्वारा स्वनिष्ठस्य भोक्तृ-  
त्वस्यापि सत्यतां मत्वा भोगं कदाचिदपि न हातुमि-  
च्छति ॥ २०० ॥

भोक्ता स्वस्यैव भोगाय पतिजायादिमिच्छति ।  
एष लौकिकवृत्तान्तः श्रुत्या सम्यगनूदितः ॥ १

ननु तर्हि 'आत्मनस्तु कामाय सर्वं प्रियं भवति' इत्या-  
त्मशेषत्वं भोगस्य कथं प्रतिपाद्यत इत्याशङ्क्य न कूटस्थात्म-  
शेषत्वं प्रतिपाद्यते किंतु लोकप्रसिद्धोभयात्मकभोक्तृशेषत्व-  
मेव श्रुत्यानूद्यत इत्याह—भोक्तेति । लोके यो भोक्ता सः  
स्वस्यैव भोगाय पतिजायादिभोगोपकरणमिच्छतीत्ययं लौ-  
किकवृत्तान्तः श्रुत्या सम्यगनूदितः नार्थान्तरं प्रतिपाद्यत  
इत्यर्थः ॥ १ ॥

भोग्यानां भोक्तृशेषत्वान्मा भोग्येष्वनुरज्यताम् ।  
भोक्तृर्येव प्रधानेऽतोऽनुरागं तं विधित्सति ॥ २

अनुवादः किमर्थमित्याशङ्क्य, भोक्तृर्येव प्रेम्णो विधाना-

येत्याह—भोग्यानामिति । भोग्यानां पतिजायादीनां भोक्तुः स्वस्य भोगोपकरणत्वाद्भोग्येष्वनुरागो न कर्तव्यः किंतु प्रधानभूते भोक्तार्येवानुरागः कर्तव्य इति विधानायेत्यर्थः ॥ २ ॥

या प्रीतिरविवेकानां विषयेष्वनपायिनी ।

त्वामनुस्मरतः सा मे हृदयान्माप सर्पतु ॥ ३

भोग्येषु प्रेमत्यागपुरःसरं आत्मप्रेमकर्तव्यतायां दृष्टान्तत्वेनेश्वरे प्रेमप्रार्थनापुरःसरं पुराणवचनमुदाहरति—या प्रीतिरिति । अविवेकिनामात्मज्ञानशून्यानां विषयेष्वनपायिनी दृढा या प्रीतिरस्ति हे माप लक्ष्मीपते, सा प्रीतिस्त्वामनुस्मरतस्त्वां सदा चिन्तयतो मे हृदयान्मनसः सर्पतु अपगच्छतु । मम मनो विषयेष्वासक्तिं परित्यज्य त्वयैव सदा तिष्ठत्वित्यर्थः । यद्वा अविवेकिनां विषयेषु दृढा या यादृशी प्रीतिरस्ति सां तादृशी विषयेषु विद्यमाना प्रीतिः त्वामनुस्मरतो मे हृदयान्मा अपसर्पतु मा अपगच्छतु । सदा तिष्ठत्वित्यर्थः ॥ ३ ॥

इति न्यायेन सर्वस्माद्भोग्यजाताद्विरक्तधीः ।

उपसंहृत्य तां प्रीतिं भोक्तार्येन बुभुत्सते ॥ ४

भवत्वेवं पुराणे, श्रुतौ किमायातमित्यत आह—इति न्यायेनेति । इत्यनेन पुराणोक्तन्यायेन सर्वस्माद्भोग्यजा-



तात्पतिजायादिलक्षणात् विरक्तधीः विरक्ता धीर्यस्यासौ  
विरक्तधीः पुरुषः तां भोग्यगोचरां प्रीतिं भोक्तार्यात्मन्युप-  
संहत्य एनमात्मानं बुभुत्सते बोद्धुमिच्छति ॥ ४ ॥

स्वक्चन्दनवधूवस्त्रसुवर्णादिषु पामरः ।

अप्रमत्तो यथा तुद्वन्न प्रमाद्यति भोक्तरि ॥ ५

एवमात्मन्येव प्रेमोपसंहारे फलितं सदृष्टान्तमाह—स्व-  
क्चन्दनेति । पामरः पृथग्जनः स्वगादिविषये यथाऽप्र-  
मत्तः सावधानो भवति, एवं मुमुक्षुरप्यात्मविषये न प्रमाद्य-  
त्यनवधानं न करोति किंतु तच्चिन्तयैव तिष्ठतीत्यर्थः ॥ ५ ॥

काव्यनाटकतर्कादिमभ्यस्यति निरन्तरम् ।

विजिगीषुर्यथा तद्वन्मुमुक्षुः स्वं विचारयेत् ॥ ६

अनवधानाभावमेव बहुभिर्दृष्टान्तैः स्पष्टयति—का-  
व्येति । यथा विजिगीषुः प्रतिवादिजयकाम इह लोके  
प्रधानः पुरुषो निरन्तरं काव्यादीनभ्यस्यति एवं मुमुक्षुरपि  
सदा स्वात्मानं विचारयेत् ॥ ६ ॥

जपयागोपासनादि कुरुते श्रद्धया यथा ।

स्वर्गादिवाञ्छया, तद्वच्छ्रद्धयात्स्वे मुमुक्षया ॥ ७

जपेति । यथा वैदिकश्च स्वर्गाद्यर्थी तत्तत्साधनानि  
जपादीनि श्रद्धापुरःसरमनुतिष्ठति तथा मुमुक्षुरपि मोक्षे-  
च्छया, स्वे श्रौते आत्मनि विश्वासं कुर्यात् ॥ ७ ॥

चित्तैकाग्र्यं यथा योगी महायासेन साधयेत् ।  
अणिमादिप्रेप्सयैवं विविच्यात्स्वं मुमुक्षया ॥ ८

चित्तैकाग्र्यमिति । योगी योगाभ्यासवानणिमाद्यैश्व-  
र्यलामेच्छया महायासेन चित्तैकाग्र्यं यथा संपादयेत्तद्वदय-  
मप्यात्मानं सदा विविच्यात् । देहादिभ्यो विविच्य जानी-  
यादित्यर्थः ॥ ८ ॥

कौशलानि विवर्धन्ते तेषामभ्यासपाटवात् ।  
यथा तद्वद्विवेकोऽस्याप्यभ्यासाद्विशदायते ॥ ९

नन्वेवमेतेषां सदाभ्यासेन किं फलमित्यत आह—कौ-  
शलानीति । यथा तेषां काव्याद्यभ्यासवतां अभ्यासपाट-  
वेन तस्मिन् तस्मिन्विषये कौशलानि विवर्धन्ते, एवमस्यापि  
मुमुक्षोरभ्यासाद्विवेको देहादिभ्य आत्मनो भेदज्ञानं विश-  
दायतं स्पष्टं भवति ॥ ९ ॥

विविचिता भोक्तृत्वं जाग्रदादिष्वसङ्गता ।  
अन्वयव्यतिरेकाभ्यां साक्षिण्यध्यवसीयते ॥ २१०

विवेकवैशद्यस्य फलमाह—विविचतेति । अन्वयव्य-  
तिरेकाभ्यां भोक्तृत्वं भोक्तुः पारमार्थिकस्वरूपं विविचिता  
भोग्येभ्यो जडजातेभ्यो भेदेन जानता पुरुषेण जाग्रदादिषु  
जाग्रत्सप्रसृष्टुप्तिष्ववस्थासु साक्षिण्यसङ्गताऽध्यवसीयते ।  
निश्चीयत इत्यर्थः ॥ २१० ॥

यत्र यद्दृश्यते द्रष्टा जाग्रत्स्वप्नसुषुप्तिषु ।

तत्रैव तन्नेतरन्नेत्यनुभूतिर्हि संमता ॥ ११

अन्वयव्यतिरेकौ दर्शयति—यत्रेति । जाग्रदादिषु मध्ये यत्र यस्मिन्स्थाने जाग्रति स्वप्ने सुषुप्तौ वा यत् स्थूलं सूक्ष्ममानन्दश्चेति त्रिविधं भोग्यं द्रष्टा साक्षिणा दृश्यते अनुभूयते, तत् दृश्यं तत्रैव तस्यामेवावस्थायां तिष्ठति, इतरत्र न इतरस्यामवस्थायां नास्ति । द्रष्टा तु सर्वत्रानुगततया वर्तत इत्यनुभवः सर्वसंमतः । हि । प्रसिद्धमेतदित्यर्थः ॥ ११ ॥

स यत्तत्रेक्षते किञ्चित्तेनानन्वागतो भवेत् ।

दृष्ट्वैव पुण्यं पापं चेत्येवं श्रुतिषु डिण्डिमः ॥ १२

न केवलमनुभवः, आगमोऽपीत्यभिप्रायेण 'स यत्तत्र किञ्चित्पश्यत्यनन्वागतस्तेन भवत्यसङ्गो ह्ययं पुरुषः' 'स वा एष एतस्मिन् संप्रसादे रत्ना चरित्वा दृष्ट्वैव पुण्यं च पापं च पुनः प्रतिन्यायं प्रतियोन्यां द्रवति' इत्यादिवाक्यद्वयमर्थतः पठति—स यदिदिति । स आत्मा तत्र तस्यामवस्थायां यत्किञ्चिद्भोग्यमीक्षते पश्यति, तेन दृश्येनानन्वागतो भवेदनुसृत्य गतो न भवेत्किंतु स्वयमेवावस्थान्तरं गच्छतीत्यर्थः । पुण्यं पुण्यफलं सुखम्, पापं तत्फलं दुःखं च दृष्ट्वैव । अनादायैवेत्यर्थः ॥ १२ ॥

जाग्रत्स्वप्नसुषुप्त्याविप्रपञ्चं यत्प्रकाशते ।

तद्ब्रह्माहमिति ज्ञात्वा सर्वबन्धैः प्रमुच्यते ॥ १३

• भोक्तृत्वविवेचनपराणि श्रुत्यन्तराणि दर्शयति—जा-  
ग्रदिति । यत्सत्यज्ञानानन्दलक्षणं ब्रह्म साक्षिरूपेणाव-  
स्थितं यज्जाग्रदादिप्रपञ्चं प्रकाशते प्रकाशयति, तद्ब्रह्माहमस्मि  
न बुद्धिचिदाभासाद्यहमस्मीति ज्ञात्वा श्रुत्यनुभवाभ्यां नि-  
श्चित्य, सर्वबन्धैः प्रमातृत्वकर्तृत्वादिभिः प्रमुच्यते प्रकर्षेण  
सर्वात्मना मुच्यते ॥ १३ ॥

एक एवात्मा मन्तव्यो जाग्रत्स्वप्नसुषुप्तिषु ।

स्थानत्रयव्यतीतस्य पुनर्जन्म न विद्यते ॥ १४

एक इति । जाग्रदादिष्ववस्थासु एक एवात्मा म-  
न्तव्यः । एवं विवेकज्ञानेन स्थानत्रयव्यतीतस्य अवस्थात्रया-  
द्विविक्तस्यात्मनः पुनर्जन्म न विद्यते । एतच्छरीरपातानन्तरं  
शरीरान्तरप्राप्तिर्नास्तीत्यर्थः ॥ १४ ॥

त्रिषु धामसु यद्भोग्यं भोक्ता भोगश्च यद्भवेत् ।

तेभ्यो विलक्षणः साक्षी चिन्मात्रोऽहं सदाशिवः

त्रिष्विति । त्रिषु धामसु त्रिष्ववस्थानेषु यद्भोग्यं स्थू-  
लप्रविविक्तानन्दरूपं यश्च भोक्ता विश्वतेजसप्राज्ञरूपो यश्च  
भोगस्तदनुभवरूपश्चेति ये विद्यन्ते, तेभ्यः स्थानादिभ्यो  
विलक्षणो यश्चिन्मात्ररूपः साक्षी सदाशिवः निरतिशयान-  
न्दरूपत्वेन सर्वदा शोभमानः परमात्मास्ति सोऽहमस्मी-  
त्यर्थः ॥ १५ ॥

एवं विवेचिते तत्त्वे विज्ञानमयशब्दितः ।

चिदाभासो विकारी यो भोक्तृत्वं तस्य शिष्यते ॥

एवं विवेकेनात्मतत्त्वेऽसङ्गे निश्चिते सति भोक्तृत्वं कस्येत्यत आह—एवमिति । यो विज्ञानशब्देन अभिधीयमानश्चिदाभासस्तस्य विकारित्वाद्भोक्तृत्वमित्यर्थः ॥ १६ ॥

मायिकोऽयं चिदाभासः श्रुतेरनुभवादपि ।

इन्द्रजालं जगत्प्रोक्तं तदन्तःपात्ययं यतः ॥ १७

ननु चिदाभासस्य भोक्तृत्वाङ्गीकारे 'कस्य कामायेति वचो भोक्तृभावविवक्षये'ति पूर्वोक्तं व्याहन्येतेत्याशङ्क्य तस्य वचनस्य पारमार्थिकभोक्तृभावपरत्वमभिप्रेत्य भोक्तृचिदाभासस्य मिथ्यात्वं साधयति—मायिक इति । अयं चिदाभासो मायिको मृषात्मकः, श्रुतेः 'जीवेशावाभासेन करोति' इति श्रुतेः, अनुभवादपि द्रष्टादित्रितयमध्यवर्तित्वेन अनुभूयमानत्वादपीत्यर्थः । तदेवोपपादयति—इन्द्रजालमिति । इन्द्रजालवन्मिथ्याभूते जगत्सन्तर्भूतत्वादस्यापि मिथ्यात्वं तद्वदनुभूयते विद्वद्भिरिति शेषः । यस्माज्जगदन्तःपाती अतो मृषेति योजना ॥ १७ ॥

विलयोऽप्यस्य सुप्त्यादौ साक्षिणा ह्यनुभूयते ।

एतादृशं स्वस्वभावं विविनक्ति पुनः पुनः ॥ १८

अस्य जगत इव विनाशित्वानुभवादपि मृषालमित्याह—

**विलयोऽपीति ।** मूर्च्छादिरादिशब्दार्थः । भवतु मृषात्वं ततः किमित्यत आह—**एतादृशमिति ।** यदा कूटस्था-  
द्विवेचितश्चिदाभासो मायिको ज्ञातस्तदा स्वस्वभावं स्वतत्त्व-  
मेतादृशं मृषात्मकं पुनः पुनः विविनक्ति कूटस्थाद्विविच्य  
जानाति ॥ १८ ॥

**विविच्य नाशं निश्चित्य पुनर्भोगं न वाञ्छति ।**  
**मुमूर्षुः शायितो भूमौ विवाहं कोऽभिवाञ्छति॥**  
ततोऽपि किमित्यत आह—**विविच्येति ।** स्वविना-  
शनिश्चये भोगेच्छाभावे दृष्टान्तमाह—**मुमूर्षुरिति ॥ १९ ॥**

**जिहेति व्यवहर्तुं च भोक्ताहमिति पूर्ववत् ।**  
**छिन्ननास इव हीतः क्लिश्यन्नारब्धमश्रुते ॥ २२०**

किंच पूर्ववदहं भोक्तेति व्यवहर्तुमपि लज्जत इत्याह—  
**जिहेतीति ।** तर्हि ज्ञानोत्पत्त्यनन्तरं प्रारब्धावसानपर्यन्तं  
कथं व्यवहरतीत्यत आह—**छिन्नेति ।** हीतो लज्जितः  
क्लिश्यन्नेदानीमपि कर्म क्षीयते इति क्लेशमनुभवन् प्रारब्ध-  
मश्रुते । प्रारब्धकर्मफलं भुङ्क्ते इत्यर्थः ॥ २२० ॥

**यदा स्वस्यापि भोक्तृत्वं मन्तुं जिहेत्ययं तदा ।**  
**साक्षिण्यारोपयेदेतदिति कैव कथा वृथा ॥ २१**

इदानीं ज्ञानानन्तरं साक्षिणो भोक्तृत्वाभावः कैमुतिक-  
न्यायसिद्ध इत्याह—**यदेति ।** अयं चिदाभासः स्वस्यापि

भोक्तृत्वं मन्तुं अहं भोक्तेति ज्ञातुं जिहेति विलज्जते यदा,  
तदा एतत्स्वगतं भोक्तृत्वं साक्षिण्यसङ्गे आरोपयेदिति वृथा-  
र्थशून्या कथा कैव । न कापीत्यर्थः ॥ २१ ॥

इत्यभिप्रेत्य भोक्तारमाक्षिपत्यविशङ्कया ।

कस्य कामायेति ततः शरीरानुज्वरो नहि ॥ २२

उक्तमर्थं श्रुत्यारूढं करोति—इतीति । ‘कस्य कामाय’  
इति श्रुतिरित्यर्थः । कूटस्थस्य चिदाभासस्य वा पारमार्थि-  
कभोक्तृत्वाभावमभिप्रेत्य, अविशङ्कया शङ्काराहित्येन भोक्तार-  
माक्षिपति निराकरोति । भवत्वेवं भोक्त्राक्षेपः ततः किमि-  
त्यत आह—तत इति । नहि ज्वरो ज्वरणं संतापः २२

स्थूलं सूक्ष्मं कारणं च शरीरं त्रिविधं स्मृतम् ।

अवश्यं त्रिविधोऽस्त्येव तत्र तत्रोचितो ज्वरः ॥

तत्त्वविदः शरीरानुज्वराभावं दर्शयितुं शरीरभेदं, तत्र  
तत्र ज्वरसद्भावं च दर्शयति—स्थूलमिति ॥ २३ ॥

वातपित्तश्लेष्मजन्यव्याधयः कोटिशस्तनौ ।

दुर्गन्धित्वकुरूपत्वदाहभङ्गादयस्तथा ॥ २४

तत्र स्थूलशरीरे ज्वरांस्तावदाह—वातेति ॥ २४ ॥

कामक्रोधादयः शान्तिदान्त्याद्या लिङ्गदेहगाः ।

ज्वरा द्वयेऽपि बाधन्ते प्रास्थ्याप्रास्थ्या नरं क्रमात्

सूक्ष्मशरीरे ज्वरान्दर्शयति—कामेति । कामशान्त्या-

दीनां च ज्वरत्वमुपपादयति—द्वयेऽपीति । द्वयेऽपि—  
-द्विविधा अपि, क्रमेण प्राप्त्यप्राप्तिभ्यां नरं बाधन्ते । अतो  
ज्वरसाम्याज्वरा इत्युच्यन्त इत्यर्थः ॥ २५ ॥

स्वं परं च न वेत्यात्मा विनष्ट इव कारणे ।

आगामि दुःखबीजं चेत्येतदिन्द्रेण दर्शितम् २६

कारणशरीरगतो ज्वरः छान्दोग्यश्रुतावुक्त इत्याह—  
स्वं परमिति । 'नाहं खल्वयमेवं संप्रत्यात्मानं जानात्यय-  
महमस्मीति नो एवेमानि भूतानि विनाशमेवापीतो भवति  
नाहमत्र भोग्यं पश्यामि' इति वाक्येन स्वपरज्ञानशून्यत्वम-  
ज्ञानेन नष्टप्रायत्वं, परेद्युरागामिदुःखबीजं च इन्द्रेण शिष्येण  
गुरोः प्रजापतेः पुरतो निवेदितमित्यर्थः ॥ २६ ॥

एते ज्वराः शरीरेषु त्रिषु स्वाभाविका मताः ।

वियोगे तु ज्वरैस्तानि शरीराण्येव नासते ॥ २७

एवं त्रिष्वपि देहेषु ज्वरानभिधाय तेषामपरिहार्यत्वमा-  
ह—एत इति । त्रिष्वपि शरीरेषु प्रतीयमाना एते ज्वराः  
शरीरैः सहोत्पन्नत्वेन स्वाभाविकाः संमताः । स्वाभाविकत्वं  
व्यतिरेकमुखेन द्रढयति—वियोगे त्विति । यतः कार-  
णादेभिर्ज्वरैस्तेषां शरीराणां वियोगे सति तानि शरीराणि  
नासते एव नैव भवन्ति । अतः स्वाभाविका इत्यर्थः ॥ २७ ॥

तन्तोर्वियुज्येत पटो बालेभ्यः कम्बलो यथा ।

मृदो घटस्तथा देहो ज्वरेभ्योऽपीति दृश्यताम् ॥



तत्र दृष्टान्तमाह—तन्तोरिति ॥ २८ ॥

चिदाभासे स्वतः कोऽपि ज्वरो नास्ति यतश्चितः।  
प्रकाशैकस्वभावत्वमेव दृष्टं न चेतरत् ॥ २९

इदानीं कूटस्थे ज्वराभावं कैमुतिकन्यायेन दिदर्शयि-  
षुश्चिदाभासे तावत् ज्वराभावं दर्शयति—चिदाभास  
इति । चिदाभासे स्वतःशरीरत्रयगतज्वरसंबन्धमन्तरेण  
न कोऽपि ज्वरो विद्यते । कुत इत्यत आह—यत इति ।  
चितः प्रकाशैकस्वभावस्य विद्वदनुभवसिद्धत्वात्प्रतिबिम्बस्य  
चिदाभासस्य तथात्वमेष्टव्यमिति भावः ॥ २९ ॥

चिदाभासेऽप्यसंभाव्या ज्वराः साक्षिणि का कथा  
एवमप्येकतां मेने, चिदाभासो ह्यविद्यया ॥ २३०

यदर्थं चिदाभासे ज्वराभाव उपपादितस्तदिदानीं दर्श-  
यति—चिदाभासेऽपीति । यदा चिदाभासेऽपि ज्वरा  
न संभवन्तीति संभाव्यन्ते, तदा न साक्षिणि संभवन्तीति  
किमु वक्तव्यमिति भावः । ननु तर्हि ज्वरामीत्यनुभवस्य  
का गतिरित्यत आह—एवमप्येकतामिति ॥ २३० ॥

साक्षिसत्यत्वमध्यस्य स्वेनोपेते वपुस्त्रये ।

तत्सर्वं वास्तवं स्वस्य स्वरूपमिति मन्यते ॥ ३१

एकतां मेने इति संक्षेपेणोक्तमर्थं प्रपञ्चयति—साक्षी-  
ति । चिदाभासः स्वेन सहिते शरीरत्रये साक्षिगतं सत्य-

त्वमध्यस्य, तत्सर्वं ज्वरवच्छरीरत्रयं स्वस्य वास्तवं रूप-  
मिति मन्यत इत्यर्थः ॥ ३१ ॥

एतस्मिन्भ्रान्तिकालेऽयं शरीरेषु ज्वरत्स्वथ ।

स्वयमेव ज्वरामीति मन्यते हि कुटुम्बिवत् ३२

एवं भ्रान्तिज्ञाने सति किं भवतीत्याह—एतस्मि-  
न्निति । अयं चिदाभासः अस्यां भ्रान्तिवेलायां शरीर-  
निष्ठं ज्वरं स्वात्मन्यारोपयतीत्यर्थः । तत्र दृष्टान्तमाह—  
कुटुम्बिवदिति ॥ ३२ ॥

पुत्रदारेषु तप्यत्सु तपामीति वृथा यथा ।

मन्यते पुरुषस्तद्वदाभासोऽप्यभिमन्यते ॥ ३३

दृष्टान्तं विशदयति—पुत्रदारेष्विति ॥ ३३ ॥

विविच्य भ्रान्तिमुज्झित्वा स्वमप्यगणयन्सदा ।

चिन्तयन्साक्षिणं कस्माच्छरीरमनुसंज्वरेत् ॥ ३४

एवमविवेकदशायां चिदाभासस्य भ्रान्त्या ज्वरं प्रदर्श्य  
विवेकदशायां तदभावं दर्शयति—विविच्येति । चिदा-  
भासः कूटस्थ स्वात्मानं शरीराणि च विविच्य भेदेन ज्ञात्वा  
तत्सर्वं वास्तवं स्वस्य रूपमिति मन्यत इत्युक्तां भ्रान्तिं  
परित्यज्य स्वस्याभावरूपत्वाज्ञानेन स्वस्मिन्नप्यादरमकुर्वन्  
स्वस्य निजं रूपं ज्वरादिरहितं साक्षिणं सदा चिन्तयन्क-  
स्मात् शरीरमनुसंज्वरेत् ज्वरवच्छरीरमनुसृत्य स्वयं कस्मा-  
त्संज्वरेदित्यर्थः ॥ ३४ ॥

अयथावस्तुसर्पादिज्ञानं हेतुः पलायने ।

रज्जुज्ञानेऽहिधीध्वस्तौ कृतमप्यनुशोचति ॥ ३५

भ्रान्तिज्ञानतत्त्वज्ञानयोः ज्वरतदभावकारणत्वं दृष्टान्त-  
प्रदर्शनेन स्पष्टयति—अयथेति । रज्ज्वादौ कल्पितस्य  
सर्पादेः ज्ञानं पलायने कारणं भवति । आदिशब्देन स्थाणौ  
कल्पितश्चोरो गृह्यते । रज्ज्वादिज्ञानेन सर्पादिवुद्धिनिवृत्तौ  
तदपि पलायनमनुशोचति । वृथा कृतं मयेत्यनुत्पद्यत  
इत्यर्थः ॥ ३५ ॥

मिथ्याभियोगदोषस्य प्रायश्चित्तप्रसिद्धये ।

क्षमापयन्निवात्मानं साक्षिणं शरणं गतः ॥ ३६

साक्षिणं सदा चिन्तयन्नित्युक्तमर्थं दृष्टान्तेन स्पष्टयति—  
मिथ्येति । यथा लोके मिथ्याभियोगकर्ता तद्दोषस्य प्राय-  
श्चित्तसिद्ध्यर्थं मिथ्याभियुक्तं पुनः पुनः क्षमापयति, एवमयं  
चिदाभासोऽपि साक्षिण्यसङ्गात्मनि भोक्तृत्वाद्यारोपलक्षण-  
मिथ्याभियोगदोषप्रायश्चित्तार्थं साक्षिणमात्मानं क्षमापय-  
न्निव शरणं गतः ॥ ३६ ॥

आवृत्तपापनुत्यर्थं स्नानाद्यावर्त्यते यथा ।

आवर्तयन्निव ध्यानं सदा साक्षिपरायणः ॥ ३७

तत्रैव दृष्टान्तान्तरमाह—आवृत्तेति । यथा पापका-  
रिणा पुरुषेणावृत्तपापानुत्यर्थं अभ्यस्तपापानोदाय विहितं

ज्ञानादिकं प्रायश्चित्तमावर्त्यते पुनःपुनरनुष्ठीयते ; तथाय-  
मपि चिरं साक्षिणि संसारित्वाद्यारोपणदोषपरिहाराय  
ध्यानं परिवर्तयन्निव सदा साक्षिपरायणो भवति ॥ ३७ ॥

उपस्थकुष्ठिनी वेश्या विलासेषु विलज्जते ।

जानतोऽग्रे तथाभासः स्वप्रख्यातौ विलज्जते ३८

एवं साक्षिपरत्वं दृष्टान्तरूपवर्ण्यं स्वगुणप्रख्यापने लज्जा-  
लुत्वं सदृष्टान्तमाह—उपस्थकुष्ठिनीति ॥ ३८ ॥

गृहीतो ब्राह्मणो म्लेच्छैः प्रायश्चित्तं चरन्पुनः ।

म्लेच्छैः संकीर्यते नैव तथाभासः शरीरकैः ३९

इदानीं शरीरत्रयाद्विवेचितस्य चिदाभासस्य पुनस्तैः सह  
तादात्म्यभ्रमाभावे दृष्टान्तमाह—गृहीत इति ॥ ३९ ॥

यौवराज्ये स्थितो राजपुत्रः साम्राज्यवाञ्छया ।

राजानुकारी भवति तथा साक्ष्यनुकार्ययम् २४०

न केवलं स्वापराधनिवृत्तये साक्ष्यनुसरणं किंतु मह-  
त्प्रयोजनसिद्ध्यर्थमपीति सिंहावलोकनन्यायेन सदृष्टान्त-  
माह—यौवराज्य इति । राजानुकारी भवति । राजेव  
प्रजारजनादिगुणवान्भवतीत्यर्थः ॥ २४० ॥

यो ब्रह्म वेद ब्रह्मैव भवत्येव इति श्रुतिः ।

श्रुत्वा तदेकचित्तः सन्ब्रह्म वेत्ति न चेतरत् ॥ ४१

ननु युवराजस्य राजानुसरणे साम्राज्यफलं दृश्यते नैवं

साक्ष्यनुसरणे, अतस्तदनुसरणे कथं प्रवर्तत इत्याशङ्काह—  
 य इति । 'स यो ह वै तत्परमं ब्रह्म वेद ब्रह्मैव भवति  
 नास्याऽब्रह्मवित्कुले भवति तरति शोकं तरति पाप्मानं  
 गुहाप्रन्थिभ्यो विमुक्तोऽमृतो भवति' इति श्रुतौ ब्रह्मभावा-  
 दिरूपस्य फलस्य श्रूयमाणत्वात्तत्फलवाञ्छया साक्ष्यनुसरणे  
 प्रवर्तनं युक्तमित्यर्थः ॥ ४१ ॥

देवत्वकामा ह्यग्न्यादौ प्रविशन्ति यथा, तथा ।  
 साक्षित्वेनावशेषाय स्वविनाशं स वाञ्छति ४२

ननु ब्रह्मज्ञानेन ब्रह्मभावप्राप्तौ चिदाभासत्वमेव विन-  
 श्येदतः स्वविनाशाय कथं प्रवर्तत इत्याशङ्काह—देव-  
 त्वकामा इति । यथा लोके देवत्वप्राप्तिकामा मनुष्याः  
 भृग्वग्निप्रयागगङ्गाप्रवेशादौ प्रवर्तन्ते, एवं साक्षिरूपेण अव-  
 स्थानलक्षणस्य अधिकफलस्य विद्यमानत्वाच्चिदाभासत्वापग-  
 महेतौ ब्रह्मज्ञानेऽपि प्रवृत्तिर्घटत एवेत्यर्थः ॥ ४२ ॥

यावत्स्वदेहदाहं स नरत्वं नैव मुञ्चति ।

यावदारब्धदेहं स्यान्नाभासत्वविमोचनम् ॥ ४३

ननु तत्त्वज्ञानेनाभासत्वमपगच्छति चेत्कथं तत्त्वविदां  
 जीवत्वव्यवहार इत्याशङ्क्य प्रारब्धकर्मक्षयपर्यन्तं तदुपपत्तिं  
 सदृष्टान्तमाह—यावदिति । यथाभ्यादौ प्रविष्टः पुरुषः  
 दाहादिना स्वदेहनाशपर्यन्तं नरत्वं नरव्यवहारयोग्यत्वं

## तृप्तिदीपप्रकरणम्<sup>१</sup>

नैव मुञ्चति एवं प्रारब्धकर्मक्षयपर्यन्तं चिदाभासलव्यव-  
हारो न निवर्तत इत्यर्थः ॥ ४३ ॥

रज्जुज्ञानेऽपि कम्पादिः शनैरेवोपशाम्यति ।

पुनर्मन्दान्धकारे सा रज्जुः क्षिप्तोरगी वेत् ४४

ननु भोक्तृत्वादिभ्रमोपादानस्याज्ञानस्य निमित्तात्कथं  
पुनर्भोगानुवृत्तिः कथं वा मर्त्योऽहमिति विपरीतप्रतीतिरि-  
त्याशङ्क्य दृष्टान्तप्रदर्शनेन एतत्संभावयति—रज्जुज्ञान  
इति ॥ ४४ ॥

एवमारब्धभोगोऽपि शनैः शाम्यति नो हठात् ।

भोगकाले कदाचित्तु मर्त्योऽहमिति भासते ४५

दार्ष्टान्तिके योजयति—एवमिति ॥ ४५ ॥

नैतावतापराधेन तत्त्वज्ञानं विनश्यति ।

जीवन्मुक्तिव्रतं नेदं किंतु वस्तुस्थितिः खलु ४६

ननु पुनर्मर्त्यलबुद्ध्युदये तेन तत्त्वज्ञानं बाध्येतेत्याश-  
ङ्काह—नैतावतेति । कदाचिदहं मर्त्य इत्येवंविधज्ञानो-  
दयमात्रेण आगमप्रमाणजनिततत्त्वज्ञानं न बाध्यते । कुत  
इत्यत आह—जीवन्मुक्तीति । इदं मर्त्यलबुद्ध्यपाकर-  
णलक्षणं जीवन्मुक्तिव्रतं नियमेनानुष्ठेयं न भवति किंतु  
सम्यग्ज्ञानेन भ्रान्तिज्ञाननिवृत्तिरित्ययं वस्तुस्वभावः । अतः  
कदाचिन्मर्त्यलबुद्ध्युदयेऽपि पुनस्तत्त्वज्ञानान्तरेण तस्या एव  
बाध्यत्वमिति भावः ॥ ४६ ॥

**दशमोऽपि शिरस्ताडं रुदन्बुद्ध्वा न रोदिति ।**

**शिरोव्रणस्तु मासेन शनैः शाम्यति नो तदा ४७**

भवतु रज्जुसर्पादिस्थले विपरीतज्ञाननिवृत्तावपि तत्कार्य-  
कम्पाद्यनुवृत्तिः, प्रकृतदृष्टान्ते दशमे 'दशमस्त्वमसि' इति  
वाक्यविचारजन्यज्ञानेन भ्रमनिवृत्तां तत्कार्यानुवृत्तिर्नोप-  
लभ्यत इत्याशङ्क्याह—**दशमोऽपीति ।** दशमोऽस्मीति  
ज्ञानोदये सति शिरस्ताडनपूर्वकं रोदनमात्रं निवर्तते ताड-  
नजन्यव्रणस्तु अनुवर्तत एवेत्यर्थः ॥ ४७ ॥

**दशमामृतिलाभेन जातो हर्षो व्रणव्यथाम् ।**

**तिरोधत्ते मुक्तिलाभस्तथा प्रारब्धदुःखिताम् ४८**

ननु ज्ञानोत्तरकालेऽपि संसारानुवृत्तौ जीवन्मुक्तेः कुतः  
पुरुषार्थतेत्याशङ्क्य मुक्तिलाभजन्यहर्षस्य तदुःखाच्छादकस्य  
सत्त्वात्पुरुषार्थतेति दृष्टान्तपूर्वकमाह—**दशमेति ॥ ४८ ॥**

**व्रताभावाद्यदाध्यासस्तदा भूयो विविच्यताम् ।**

**रससेवी दिने भुङ्क्ते भूयोभूयो यथा तथा ॥ ४९**

जीवन्मुक्तिव्रतं नेदमित्युक्तं तत्र व्रतत्वाभावे किमाया-  
तमित्यत आह—**व्रताभावादिति ।** पुनःपुनर्विचारक-  
रणे दृष्टान्तमाह—**रससेवीति ।** यथा रससेवी नरः  
एकस्मिन्नेव दिने क्षुद्धाधापरिहाराय पुनःपुनर्भुङ्क्ते तद्वदध्या-  
सनिवृत्तये पुनःपुनर्विवेकः क्रियतामित्यर्थः ॥ ४९ ॥

शमयत्यौषधेनायं दशमः स्वं व्रणं यथा ।

भोगेन शमयित्वैतत्प्रारब्धं मुच्यते तथा ॥ २५०

ज्ञानेनानिवर्त्यस्य प्रारब्धकर्मफलस्य केन तर्हि निवृत्ति-  
रित्याशङ्क्य ताडनजन्यव्रणस्य औषधेनेव भोगेनैव निवृत्ति-  
रित्याह—शमयतीति ॥ २५० ॥

किमिच्छन्निति वाक्योक्तः शोकमोक्ष उदीरितः ।

आभासस्य ह्यवस्थैषा षष्ठी, तृप्तिस्तु सप्तमी ५१

अपरोक्षज्ञानशोकनिवृत्त्याख्ये उभे इमे अवस्थे जीवगे  
ब्रूते 'आत्मानं चेत' इति श्रुतिरित्यनेन श्लोकेन ।  
'आत्मानं चेद्विजानीयादयमस्मीति पूरुषः । किमिच्छन्कस्य  
कामाय शरीरमनुसंज्वरेत्' इत्यस्मिन्मन्त्रे परोक्षज्ञानशोक-  
निवृत्त्याख्ये जीवावस्थे द्वे अमिहिते इत्युक्तम् । इदानीं  
तदभिधानसूचितां जीवस्य सप्तमीं तृप्तिलक्षणमवस्थां  
वृत्तानुकीर्तनपूर्वकं वक्तुमारभते—किमिच्छन्निति ।  
किमिच्छन्नित्युत्तरार्धेनामिहितो यः शोकमोक्षः स एतावता  
ग्रन्थसंदर्भेणोदीरितोऽमिहितः । एषा 'अज्ञानमावृतिस्तद्व-  
द्विक्षेपश्च परोक्षधीः । अपरोक्षमतिः शोकमोक्षस्तृप्तिर्निर्-  
कुशा' इत्यनेन श्लोकेनामिहिता सप्तसु जीवावस्थासु षष्ठी-  
त्याह—आभासस्येति । सप्तमी व्याख्यायत इति शेषः ॥

साङ्कुशा विषयैस्तृप्तिरियं तृप्तिर्निर्कुशा ।

कृतं कृत्यं प्रापणीयं प्राप्तमित्येव तृप्यति ॥ ५२



अपरोक्षज्ञानजन्यायास्तृप्तेर्निरङ्कुशत्वं प्रतियोगिप्रदर्शन-  
पुरःसरं प्रतिजानीते—साङ्कुशेति । विषयलाभजन्याया-  
स्तृप्तेर्विषयान्तरकामनया कुण्ठितत्वात्साङ्कुशत्वं, अस्यास्तु  
तदभावान्निरङ्कुशत्वम् । तदेव दर्शयति—कृतमिति ५२  
पेहिकामुष्मिकघातसिद्धौ, मुक्तेश्च सिद्धये ।

बहु कृत्यं पुरास्याभूत्तत्सर्वमधुना कृतम् ॥ ५३

कृतकृत्यत्वमेवोपपादयति—पेहिकेति । अस्य विदु-  
षस्तत्त्वज्ञानोदयात्पूर्वमिह लोके इष्टप्राप्तये अनिष्टनिवृत्तये  
च कृषिवाणिज्यादिकं स्वर्गादिसिद्धये यागोपासनादिकं,  
मोक्षसाधनज्ञानसिद्धये श्रवणादिकं चेति बहुविधं कर्तव्य-  
मासीत् । इदानीं तु सांसारिकफलेच्छाभावाद्ब्रह्मानन्दसा-  
क्षात्कारस्य सिद्धत्वाच्च तत्सर्वं कृषियागश्रवणादिकं कृतं  
कृतप्रायमभूत् । अतःपरमनुष्ठेयत्वाभावादित्यर्थः ॥ ५३ ॥

तदेतत्कृतकृत्यत्वं प्रतियोगिपुरःसरम् ।

अनुसंदधदेवायमेवं तृप्यति नित्यशः ॥ ५४

एवं कृतकृत्यत्वमुपपाद्य तत्फलभूतां तृप्तिं दर्शयति—  
तदेतदिति । प्रतियोगिपुरःसरं प्रतियोग्यनुसंधानपूर्वकं  
यथा भवति तथा एवं वक्ष्यमाणप्रकारेण सर्वदा तृप्यति ५४  
दुःखिनोऽज्ञाः संसरन्तु कामं पुत्राद्यपेक्षया ।

परमानन्दपूर्णोऽहं संसरामि किमिच्छया ॥ ५५

तदेवानुसंधानं प्रपञ्चयति—दुःखिनोऽज्ञा इत्यादिना । 'कृतकृत्यतया तृप्तः प्राप्तप्राप्यतया पुनः' इत्यतः प्राक्तनेन ग्रन्थेन । तत्र तावदैहिकसुखार्थिभ्यो वैलक्षण्यं स्वस्य दर्शयति—दुःखिन इति ॥ ५५ ॥

अनुतिष्ठन्तु कर्माणि परलोकयियासवः ।

सर्वलोकात्मकः कस्मादनुतिष्ठामि किं कथम् ५६  
स्वर्गाद्यर्थं कर्मानुष्ठातृभ्यो वैलक्षण्यमाह—अनुतिष्ठन्त्विति ॥ ५६ ॥

व्याचक्षतां ते शास्त्राणि वेदानध्यापयन्तु वा ।  
येऽत्राधिकारिणो मे तु नाधिकारोऽक्रियत्वतः ॥

ननु स्वार्थप्रवृत्त्यभावेऽपि परार्थप्रवृत्तिः किं न स्यादित्याशङ्क्याधिकाराभावात्सापि नास्तीत्याह—व्याचक्षतामिति ॥ ५७ ॥

निद्राभिक्षे स्नानशौचे नेच्छामि न करोमि च ।  
द्रष्टारश्चेत्कल्पयन्ति किं मे स्यादन्यकल्पनात् ५८

ननु स्वदेहभरणार्थं भिक्षाहरणादिकं परलोकार्थं स्नानादिकं च भवता क्रियमाणमुपलभ्यते, अतोऽक्रियत्वमसिद्धमित्याशङ्क्य तदपि स्वदृष्ट्या नैवास्ति कित्वन्यैरेव कल्पितमित्याह—निद्रेति ॥ ५८ ॥

गुञ्जापुञ्जादि दह्येत नान्यारोपितवह्निना ।

नान्यारोपितसंसारधर्मानेवमहं भजे ॥ ५९

अन्यकल्पनयापि बाधोऽस्तीत्याशङ्क्य तदभावे दृष्टान्त-  
माह—गुञ्जापुञ्जैति ॥ ५९ ॥

शृण्वन्त्वज्ञाततत्त्वास्ते जानन्कस्माच्छृणोम्यहम् ।  
मन्यन्तां संशयापन्ना न मन्येऽहमसंशयः ॥ २६०

ननु फलान्तरेच्छाभावे कर्मानुष्ठानं मा भूतत्त्वसाक्षा-  
त्काराय श्रवणादिकं कर्तव्यमेवेत्याशङ्क्य अज्ञानाद्यभावव-  
च्छ्रवणादिकर्तृत्वमपि नास्तीत्याह—शृण्वन्त्विति ।  
अज्ञाततत्त्वाः अज्ञातं ब्रह्मात्मैकत्वलक्षणं तत्त्वं यैस्ते तथा-  
भूताः श्रवणं कुर्वन्तु । तत्त्वमित्थमन्यथा वेति संशयवन्तो  
मननं कुर्वन्तु । मम तदुभयाभावान्नोभयत्र प्रवृत्तिरि-  
त्यर्थः ॥ २६० ॥

विपर्यस्तो निदिध्यासेत्किं ध्यानमविपर्ययात् ।  
देहात्मत्वविपर्यासं न कदाचिद्भजाम्यहम् ॥ ६१

मा भूतां श्रवणमनने विपर्ययनिरासार्थं निदिध्यासनं  
कर्तव्यमित्याशङ्क्य देहादावात्मत्वबुद्धिलक्षणस्य विपर्ययस्या-  
भावात्तदपि नानुष्ठेयमित्याह—विपर्यस्त इति ॥ ६१ ॥

अहं मनुष्य इत्यादिव्यवहारो विनाप्यमुम् ।

विपर्यासं चिराभ्यस्तवासनातोऽवकल्पते ॥ ६२

ननु विपर्ययाभावे अहं मनुष्य इति व्यवहारः कथं  
व्युत्पद्यते इत्याशङ्क्य वासनावशाद्भवतीत्याह—अहमिति ६२

प्रारब्धकर्मणि क्षीणे व्यवहारो निवर्तते ।

कर्माक्षये त्वसौ नैव शाम्येद्भ्यानसहस्रतः ॥ ६३

तर्ह्यस्य व्यवहारस्य निवृत्तिसिद्धये ध्यानं संपाद्यमित्या-  
शङ्क्य प्रारब्धक्षयमन्तरेणास्य निवृत्तिर्नास्तीत्याह—प्रार-  
ब्धेति ॥ ६३ ॥

विरलत्वं व्यवहृतेरिष्टं चेद्भ्यानमस्तु ते ।

अबाधिकां व्यवहृतिं पश्यन्ध्यायाम्यहं कुतः ६४

ननु प्रारब्धनिमित्तकस्यापि व्यवहारस्य विरलत्वाय  
ध्यानं कर्तव्यमेवेत्याशङ्क्य व्यवहारस्य अबाधकत्वदर्शनात्त-  
न्निवृत्तये ध्यानमननुष्ठेयमित्याह—विरलत्वमिति ॥ ६४ ॥

विक्षेपो नास्ति यस्मान्मे न समाधिस्ततो मम ।

विक्षेपो वा समाधिर्वा मनसः स्याद्विकारिणः ॥

ध्यानस्य अकर्तव्यत्वेऽपि, विक्षेपपरिहाराय समाधिः  
कर्तव्य इत्याशङ्क्य विक्षेपसमाधानयोर्मनोधर्मत्वान्न विक्षेप-  
निवारकेऽपि समाधौ, ममाधिकार इत्याह—विक्षेप  
इति ॥ ६५ ॥

नित्यानुभवरूपस्य को मे वानुभवः पृथक् ।

कृतं कृत्यं प्रापणीयं प्राप्तमित्येव निश्चयः ॥ ६६

ननु तथापि समाधिफलमनुभवः संपादनीय इत्या-  
शङ्क्य तस्य मत्स्वरूपत्वान्न संपाद्यत इत्याह—नित्येति ।  
उपपादितं कृतकृत्यत्वं निगमयति—कृतं कृत्यमिति ॥ ६६

व्यवहारो लौकिको वा शास्त्रीयो वान्यथापि वा ।  
ममाकर्तुरलेपस्य यथारब्धं प्रवर्तताम् ॥ ६७

एवं सर्वत्र कर्तृत्वानभ्युपगमे नियतवृत्तित्वं प्रसज्येते-  
त्याशङ्क्य प्रारब्धवशात्प्राप्तमनियतवृत्तित्वमङ्गीकरोति—  
व्यवहार इति । लौकिको भिक्षाहारादिः शास्त्रीयो जप-  
समाध्यादिरन्यथापि वा प्रतिषिद्धिर्हिंसादिर्वा व्यवहारः कर्तृ-  
त्वभोक्तृत्वरहितस्य मम प्रारब्धं कर्मानतिक्रम्य प्रवर्ततामि-  
त्यर्थः ॥ ६७ ॥

अथवा कृतकृत्योऽपि लोकानुग्रहकाम्यया ।  
शास्त्रीयेणैव मार्गेण वर्तेऽहं का मम क्षतिः ॥ ६८

एवं वस्तुतत्त्वमभिधाय प्रौढवादेनाह—अथवेति ।  
लोकानुग्रहकाम्यया प्राप्यनुग्रहेच्छयेत्यर्थः ॥ ६८ ॥

देवार्चनस्नानशौचभिक्षादौ वर्ततां वपुः ।  
तारं जपतु वाक्तद्वत्पठत्वाम्नायमस्तकम् ॥ ६९  
विष्णुं ध्यायतु धीर्यद्वा ब्रह्मानन्दे विलीयताम् ।  
साक्ष्यहं किञ्चिदप्यत्र न कुर्वे नापि कारये २७०

शास्त्रीय एव मार्गे प्रवर्तनाङ्गीकारे तर्हि तदभिमानप्र-  
युक्तो विकारः स्यादित्याशङ्क्याह—देवार्चनेत्यादिना  
श्लोकद्वयेन । तारं प्रणवम् । आम्रायमस्तकं वेदान्तशा-  
स्त्रम् ॥ ६९ ॥ २७० ॥

एवं च कलहः कुत्र संभवेत्कर्मिणो मम ।

विभिन्नविषयत्वेन पूर्वापरसमुद्रवत् ॥ ७१

फलितमाह—एवं चेति ॥ ७१ ॥

वपुर्वाग्धीषु निर्वन्धः कर्मिणो न तु साक्षिणि ।

ज्ञानिनः साक्ष्यलेपत्वे निर्वन्धो नेतरत्र हि ॥ ७२

विभिन्नविषयत्वमेव स्पष्टयति—वपुरिति ॥ ७२ ॥

एवं चान्योन्यवृत्तान्तानभिज्ञौ बधिराविव ।

विवदेतां बुद्धिमन्तो हसन्त्येव विलोक्य तौ ७३

अथापि यौ ज्ञानिकर्मिणौ कलहं कुर्वाते तौ विद्वद्भिः  
परिहसनीयावित्याह—एवं चेति ॥ ७३ ॥

यं कर्मी न विजानाति साक्षिणं तस्य तत्त्ववित् ।

ब्रह्मन्वं बुध्यतां तत्र कर्मिणः किं विहीयते ॥ ७४

कुतः परिहास्यत्वमित्याशङ्क्य निर्विषयकलहकारित्वादित्याह—यमिति । कर्मी यं साक्षिणं कर्मानुष्ठानोपयोगि-  
देहवाग्बुद्ध्यतिरिक्तं प्रत्यगात्मानं न विजानाति, तत्त्वविदा  
तस्य ब्रह्मत्वे बुद्धे, कर्मिणः कर्मानुष्ठाने किं हीयते ॥ ७४ ॥

देहवाग्बुद्ध्यस्त्यक्ता ज्ञानिनानृतबुद्धितः ।

कर्मी प्रवर्तयत्वाभिर्ज्ञानिनो हीयतेऽत्र किम् ॥ ७५

देहेति । ज्ञानिना मिथ्यात्वबुद्ध्या परित्यक्तामिर्देहवा-  
ग्बुद्धिभिः कर्मानुष्ठाने ज्ञानिनो वा किं हीयते । अतो

निर्विषयकलहकारिणोः परिहसनीयत्वमित्यर्थः ॥ ७५ ॥

प्रवृत्तिर्नोपयुक्ता चेन्निवृत्तिः कोपयुज्यते ।

बोधहेतुर्निवृत्तिश्चेद्बुभुत्सायां तथेतरा ॥ ७६

कर्मानुष्ठानं प्रयोजनशून्यत्वात् ज्ञानिनाभ्युपगम्यत इति शङ्कते—प्रवृत्तिरिति । उपभोगाभावो निवृत्तावपि समान इति परिहरति—निवृत्तिरिति । निवृत्तेर्बोधहेतुत्वात्प्रयोगाभाव इति शङ्कते—बोधहेतुर्निवृत्तिश्चेदिति । तर्हि प्रवृत्तिरपि बुभुत्साहेतुत्वादुपयोगवतीत्याह—बुभुत्सेति ॥ ७६ ॥

बुद्धश्चेन्न बुभुत्सेत्, नाप्यसौ बुध्यते पुनः ।

अबाधादनुवर्तते बोधो, न त्वन्यसाधनात् ॥ ७७

ननु बुद्धस्य बुभुत्साभावात्प्रवृत्तेरनुपयोगित्वमिति पुनः शङ्कते—बुद्धश्चेदिति । तर्हि बुद्धस्य पुनर्बोधाभावात्तद्धेतु-निवृत्तिरपि बुद्धं प्रत्यनुपयोगिनीत्याह—नापीति । सकृज्जातस्य बोधस्य स्थिरत्वात् निवृत्तिरपेक्ष्यत इत्याशङ्क्य स्थिरत्वं बाधकाभावमपेक्षते न साधनान्तरमित्याह—अबाधादिति । वाक्यप्रमाणजन्यज्ञानस्य बलवता प्रमाणेन बाधाभावादनुवृत्तिः स्यादेव, अतो न साधनान्तरं तदर्थमनुष्ठेयमित्यर्थः ॥ ७७ ॥

नाविद्या, नापि तत्कार्यं बोधं बाधितुमर्हति ।

पुरैव तत्त्वबोधेन बाधिते ते उभे यतः ॥ ७८

ननु प्रमाणान्तरेण अबाधेऽप्यविद्यया तत्कार्येण कर्तृ-  
त्वाध्यासेन वा बाधः स्यादित्याशङ्काह—नाविद्येति ।  
तत्र हेतुमाह—पुरैवेति ॥ ७८ ॥

बाधितं दृश्यतामक्षैस्तेन बाधो न शक्यते ।

जीवन्नाखुर्न मार्जारं हन्ति, हन्यात्कथं मृतः ७९

नन्वविद्याया बाधितत्वेऽपि तत्कार्यस्य प्रतीयमानस्य  
बाधितत्वासंभवात्तेन बोधस्य बाधो भवेदित्याशङ्क्य उपादा-  
ननिवृत्त्यैव तस्यापि बाधितत्वान्न तेनापि बाधः शङ्कितुं  
शक्यत इत्याह—बाधितमिति । तत्र दृष्टान्तमाह—  
जीवन्निति । आखुर्मूषकः ॥ ७९ ॥

अपि पाशुपतास्त्रेण विद्धश्चेन्न ममार यः ।

निष्फलेषुवितुन्नाङ्गो न ह्वयतीत्यत्र का प्रमा २८०

द्वैतदर्शनेन तत्त्वबोधस्य बाधाभावं कैमुतिकन्यायप्रद-  
र्शनेन व्रढयितुं तदनुकूलं दृष्टान्तमाह—अपीति । यः  
समर्थः पाशुपतास्त्रेण विद्धोऽपि न ममार चेत्किल स  
निष्फलेषुवितुन्नाङ्गः शल्यरहितेषुणा व्यथितदेहः सन्नह्वयति  
नाशं प्राप्स्यतीत्यत्र का प्रमा । प्रमाणं नास्तीत्यर्थः ॥ २८० ॥

आदावविद्यया चित्रैः स्वकार्यैर्जृम्भमाणया ।

युष्मा बोधोऽजयत्सोऽद्य सुदृढो बाध्यतां कथम्  
दृष्टान्तसिद्धमथ दार्ष्टान्तिके योजयति—आदा-



**विति ।** आदौ विद्याभ्याससमये चित्रैर्बहुविधैस्तत्कार्यैः प्रमातृत्वादिभिः जृम्भमाणया विवर्धमानया अविद्यया बोधो युद्धा युद्धं कृत्वा तामजयत्, स एवाभ्यासपाटवेन सुदृढोऽप्येदानीमविद्यानिवृत्तौ सत्या, निर्मूलेन तत्कार्येणाध्यासेन कथं बाध्यताम् । न कथमपि बाध्येतेत्यर्थः ॥ ८१ ॥

**तिष्ठन्त्वज्ञानतत्कार्यशैवा बोधेन मारिताः ।**

**न भीतिबोधसम्राजः, कीर्तिः प्रत्युत तस्य तैः ८२**

उपपादितमर्थं श्रोतृबुद्ध्यारोहाय रूपकेणाह—**तिष्ठन्त्विति ॥ ८२ ॥**

**य एवमतिशूरेण बोधेन न वियुज्यते ।**

**प्रवृत्त्या वा निवृत्त्या वा देहादिगतयास्य किम् ॥**

भवत्वेवं प्रकृते किमयातमित्यत आह—**य इति । यः पुमानेवमुक्तप्रकारेण अतिशूरेण अविद्यातत्कार्यघातकेन बोधेन ब्रह्मात्मैकत्वज्ञानेन, न वियुज्यते न कदापि वियुक्तो भवति । अस्य पुंसो देहादिनिष्ठया प्रवृत्त्या, निवृत्त्या वा किम् । न किमपीष्टमनिष्टं वेत्यर्थः ॥ ८३ ॥**

**प्रवृत्तावाग्रहो न्याय्यो बोधहीनस्य सर्वथा ।**

**स्वर्गाय वापवर्गाय यतितव्यं यतो नृभिः ॥ ८४**

तर्हि ज्ञानिवदज्ञानिनोऽपि प्रवृत्तावाग्रहो न युक्त इत्याशङ्गाह—**प्रवृत्ताविति । तत्रोपपत्तिमाह—स्वर्गायेति ॥ ८४ ॥**

विद्वांश्चेत्तादृशां मध्ये तिष्ठेत्तदनुरोधतः ।

कायेन मनसा वाचा करोत्येवाखिलाः क्रियाः ॥

विदुष आग्रहो न युक्त इत्युक्तं तर्हि कर्मिणां मध्ये वर्तमानेन तेन किं कर्तव्यमित्याह—विद्वांश्चेदिति । विद्वांस्तादृशां कर्मिणां मध्ये तिष्ठेत्तदनुरोधतः तेषामनुसारेण शरीरादिभिः सर्वाः क्रियाः करोत्येव न तान्कर्मिणो निवारयेदित्यर्थः ॥ ८५ ॥

एष मध्ये बुभुत्सूनां यदा तिष्ठेत्तदा पुनः ।

बोधायैषां क्रियाः सर्वा दूषयन्त्यजतु स्वयम् ८६

अस्यैव तत्त्वबुभुत्सूनां मध्येऽवस्थितस्य कृत्यमाह—एष इति । एष विद्वान्बुभुत्सूनां मध्ये यदा तिष्ठेत्तदा एषां बुभुत्सूनां बोधाय तत्त्वज्ञानजननाय ताः क्रियाः दूषयन्स्वयमपि त्यजतु ॥ ८६ ॥

अविद्वदनुसारेण वृत्तिर्बुद्धस्य युज्यते ।

स्तनन्धयानुसारेण वर्तते तत्पिता यतः ॥ ८७

कुत एवं कर्तव्यमित्याह—अविद्वदिति । अज्ञान्यनुसारेण ज्ञानिनो वर्तनमुचितं कृपाकुलातेषामनुकम्पनीयत्वाच्चेति भावः । एवं क दृष्टमित्यत आह—स्तनन्धयेति । स्तनन्धयाः स्तनपानकर्तारः शिशव इत्यर्थः ॥ ८७ ॥

अधिक्षिप्तस्ताडितो वा बालेन स्वपिता तदा ।  
 न क्लिश्नाति, न कुप्येत, बालं प्रत्युत लालयेत् ८८  
 पितुः स्तनन्धयानुसारिणमेव दर्शयति—अधिक्षिप्त  
 इति ॥ ८८ ॥

निन्दितः स्तूयमानो वा विद्वानज्ञैर्न निन्दति ।  
 न स्तौति किंतु तेषां स्याद्यथा बोधस्तथाचरेत् ॥  
 दार्ष्टान्तिके योजयति—निन्दित इति । विद्वान्  
 अज्ञैर्निन्दितः स्तूयमानो वा स्वयं न निन्दति, न स्तौति  
 किंत्वेषामज्ञानां यथा बोध उपजायते, तथाचरेत् ॥ ८९ ॥

येनायं नटनेनात्र बुध्यते कार्यमेव तत् ।  
 अज्ञप्रबोधाज्ञैवान्यत्कार्यमस्त्यत्र तद्विदः ॥ २९०

एवमाचरणे निमित्तमाह—येनेति । अयमज्ञानी  
 अत्रास्मिन्लोके विदुषो येन यादृशेन नटनेनाचरणेन बुध्यते  
 तत्त्वमवगच्छति, तदाचरणं तेन कर्तव्यमेव । तर्हि तद्वदेव  
 'कार्यान्तरमपि प्रसज्येत्यत आह—अज्ञेति । यतस्त-  
 द्विदस्तत्त्वविदः अत्र लोकेऽज्ञप्रबोधादन्यत्कर्तव्यं नैवास्ति  
 अतस्तदनुसरणेन तत्त्वबोधनं कर्तव्यमित्यर्थः ॥ २९० ॥

कृतकृत्यतया तृप्तः प्राप्तप्राप्यतया पुनः ।  
 तृप्यन्नेवं स्वमनसा मन्यतेऽसौ निरन्तरम् ॥ ९१  
 (वृत्तवर्तिष्यमाणयोस्तात्पर्यमाह—कृतकृत्येति । असौ

विद्वान् पूर्वोक्तप्रकारेण कृतकृत्यतया कृतं कृत्यजातं येनासौ  
कृतकृत्यस्तस्य भावस्तत्ता तया तृप्तः सन्, वक्ष्यमाणप्रका-  
रेण प्राप्तप्राप्यतया प्राप्तं प्राप्यं येन सः प्राप्तप्राप्यस्तस्य  
भावस्तत्ता तया तृप्यन् तृप्तो भवन् स्वमनसा निरन्तरमेवं  
मन्यते ॥ ९१ ॥

धन्योऽहं धन्योऽहं नित्यं स्वात्मानमञ्जसा वेद्मि ।  
धन्योऽहं धन्योऽहं ब्रह्मानन्दो विभाति मे स्पष्टं ९२

किं मन्यते इत्यत आह—धन्योऽहं धन्योऽहमि-  
त्यादिना । धन्यः कृतार्थः । आदरार्थं वीप्सा । नित्यम-  
नवरतं स्वात्मानं स्वस्य निजं रूपं देशाद्यनवच्छिन्नं प्रत्य-  
गात्मानमञ्जसा साक्षाद्यतो वेद्मि जानाम्यतो धन्यः । एव-  
मात्मज्ञानलाभनिमित्तां तुष्टिमभिधाय तत्फललाभनिमित्तां  
तां दर्शयति—धन्य इति । ब्रह्मानन्दः ब्रह्मभूतानन्दः  
मे स्पष्टं विभाति यथा भवति तथा स्फुरतीत्यर्थः ॥ ९२ ॥

धन्योऽहं धन्योऽहं दुःखं सांसारिकं न वीक्षेऽद्य ।  
धन्योऽहं धन्योऽहं स्वस्याज्ञानं पलायितं कापि ॥

एवमिष्टप्राप्तौ तुष्टिमभिधायानिष्टनिवृत्त्यापि तुष्यती-  
त्याह—धन्योऽहमिति । अद्य इदानीं दुःखं दुःखस्वरूपं  
संसारं न वीक्षे न पश्यामि । अतः कृतार्थ इत्यर्थः ।

दुःखाप्रतीतौ कारणमाह—धन्योऽहमिति । अनेकक-  
र्मवासनाजालमज्ञानं कापि पलायितं नष्टमित्यर्थः ॥ ९३ ॥

धन्योऽहं धन्योऽहं कर्तव्यं मे न विद्यते किञ्चित् ।  
धन्योऽहं धन्योऽहं प्राप्तव्यं सर्वमद्य संपन्नम् ९४

अज्ञाननिवृत्तिफलं कृतकृत्यत्वं प्राप्तप्राप्यत्वं च दर्श-  
यति—धन्य इति ॥ ९४ ॥

धन्योऽहं धन्योऽहं तृप्तेर्मे कोपमा भवेल्लोके ।  
धन्योऽहं धन्योऽहं धन्यो धन्यः पुनः पुनर्धन्यः ९५

इदानीं कृतकृत्यतयेत्यादिना जातायास्तृप्तेर्निरतिश-  
यत्वमाह—धन्य इति । इतः परं वक्तव्यादर्शनान्तुष्टिरेव  
परिस्फुरतीति दर्शयति—धन्य इति ॥ ९५ ॥

अहो पुण्यमहो पुण्यं फलितं फलितं दृढम् ।  
अस्य पुण्यस्य संपत्तेरहो वयमहो वयम् ॥ ९६

अस्य सर्वस्य कारणभूतपुण्यपुञ्जपरिपाकमनुस्मृत्य तुष्य-  
तीत्याह—अहो पुण्यमिति । एवंविधपुण्यसंपादकमा-  
त्मानमनुस्मृत्य तुष्यति—अस्येति ॥ ९६ ॥

अहो शास्त्रमहो शास्त्रमहो गुरुरहो गुरुः ।  
अहो ज्ञानमहो ज्ञानमहो सुखमहो सुखम् ॥ ९७

इदानीं सम्यग्ज्ञानसाधनं शास्त्रं तदुपदेष्टारमाचार्यमनु-

स्मृत्य तुष्यति—अहो शास्त्रमिति । पुनश्च शास्त्रजन्यं  
ज्ञानं तत्सुखं चानुस्मृत्य संतुष्यति—अहो ज्ञानमिति ९७

तृप्तिदीपमिमं नित्यं येऽनुसंदधते बुधाः ।

ब्रह्मानन्दे निमज्जन्तस्ते तृप्यन्ति निरन्तरम् २९८

इति श्रीविद्यारण्यकृतपञ्चदश्यां  
तृप्तिदीपप्रकरणम् ॥

ग्रन्थाभ्यासफलमाह—तृप्तिदीपमिति ॥ २९८ ॥

इति श्रीमत्परमहंसपरिव्राजकाचार्यश्रीभारतीतीर्थविद्यार-  
ण्यमुनिवर्यकिंकरेण रामकृष्णाख्यविदुषा विरचिता  
तृप्तिदीपव्याख्या समाप्ता ॥

## कूटस्थदीपप्रकरणम् ॥ ८ ॥



खादित्यदीपिते कुड्ये दर्पणादित्यदीप्तिवत् ।

कूटस्थभासितो देहो धीस्थजीवेन भास्यते ॥ १

नत्वा श्रीभारतीतीर्थविद्यारण्यमुनीश्वरौ ।

कुर्वे कूटस्थदीपस्य व्याख्यां तात्पर्यदीपिकाम् ॥ १ ॥

अत्र मुमुक्षोर्भोक्षसाधनस्य ब्रह्मात्मैकलज्ज्ञानस्य त्वंपदार्थशोधनपूर्वकत्वात् त्वंपदार्थशोधनपरं कूटस्थदीपाख्यं ग्रन्थमारभमाण आचार्योऽस्य ग्रन्थस्य वेदान्तप्रकरणत्वेन तदीयैरेव विषयादिभिस्तद्वत्तासिद्धिमभिप्रेत्य त्वंपदलक्ष्यवाच्यौ कूटस्थजीवौ सदृष्टान्तं भेदेन निर्दिशति—**खादित्येति** । खादित्यदीपिते खे आदित्यः खादित्यः प्रसिद्धः सूर्य इत्यर्थः । तेन च तत्संबन्ध्यालोको लक्ष्यते, तेन दीपिते प्रकाशिते कुड्ये दर्पणादित्यदीप्तिवद्दर्पणेषु निपत्य पर्यावृत्तैश्च कुड्यसंबद्धैरादित्यरदिमभिस्तत्प्रकाशनमिव कूटस्थभासितः कूटस्थेनाविकारिचैतन्येन भासितः प्रकाशितो देहो धीस्थजीवेन बुद्धिस्थचिदाभासेन भास्यते प्रकाश्यते । अनेन सामान्यतो, विशेषतश्च कुड्यावभासकादित्यप्रकाशद्वयमिव, देहावभासकचैतन्यद्वयमस्तीति प्रतिज्ञातं भवति १

अनेकदर्पणादित्यदीप्तिनां बहुसंधिषु ।

इतरा व्यज्यते तासामभावेऽपि प्रकाशते ॥ २

ननु तत्र दर्पणादित्यदीप्तिव्यतिरेकेण खादित्यदीप्तिर्नो-  
पलभ्यत इत्याशङ्क्य ताभ्यस्तां विभज्य दर्शयति—अने-  
केति । या अनेका बहुदर्पणजन्याः कुब्जे तत्रतत्र मण्ड-  
लाकारविशेषप्रभा दृश्यन्ते तासां संधौ मध्ये इतरा समा-  
न्यप्रकाशरूपा खादित्यप्रभा व्यज्यते अमिव्यक्तोपलभ्यते ।  
तासां दर्पणजन्यप्रभाणामभावे दर्पणापगमादिनासत्त्वे च  
स्वयं सर्वत्र प्रकाशते ॥ २ ॥

चिदाभासविशिष्टानां तथानेकधियामसौ ।

संधि, धियामभावं च भासयन्प्रविविच्यताम् ॥ ३

दृष्टान्तसिद्धमर्थं दार्ष्टान्तिके योजयति—चिदाभा-  
सेति । तथा तेनैव प्रकारेण चिदाभासविशिष्टानां चित्प्र-  
तिबिम्बयुक्तानां अनेकधियामनेकासां बुद्धिवृत्तीनां घटज्ञा-  
नादिशब्दवाच्यानां संधिमन्तरालं जाग्रदादौ धियां तासा-  
मेव बुद्धिवृत्तीनामभावं च सुषुप्त्यादौ भासयन्प्रकाशयन्  
असौ कूटस्थः प्रविविच्यताम् । ताभ्यो भेदेन ज्ञायता-  
मित्यर्थः ॥ ३ ॥

घटैकाकारधीस्था चिद्धटमेवावभासयेत् ।

घटस्य ज्ञातता ब्रह्मचैतन्येनावभासते ॥ ४



इदानीं देहान्तः कुटस्थचिदाभासयोः भेदप्रदर्शनाय,  
देहाद्वहिरपि चिदाभासब्रह्मणी विभज्य दर्शयति—घटेति ।  
घटैकाकारधीस्था चिद् घटस्यैकस्याकार इवाकारो यस्याः  
सा घटैकाकारा तथाविधायां बुद्धौ वर्तमानः चिदाभासः  
घटमेवावभासयेत् । तस्य घटस्य ज्ञाततात्त्व्यो धर्मो घटो  
ज्ञात इति व्यवहारहेतुर्यः स घटकल्पनाधिष्ठानेन ब्रह्मचै-  
तन्येन साधनभूतेनावभासते । प्रकाशत इत्यर्थः ॥ ४ ॥

अज्ञातत्वेन ज्ञातोऽयं घटो बुद्ध्युदयात्पुरा ।

ब्रह्मणैवोपरिष्ठात्तु ज्ञातत्वेनेत्यसौ मिदा ॥ ५

ननु ज्ञाततावभासकचैतन्येनैव घटप्रतीतिसंभवादुद्धिः  
किमर्थेत्याशङ्क्य घटस्य ज्ञाततादिभेदसिद्ध्यर्थेत्याह—अज्ञा-  
तत्वेनेति । बुद्ध्युदयात्पुरा अयं घटो ब्रह्मणैवाज्ञातत्वेन  
प्रकाशितो बुद्ध्युत्पत्तौ सत्यां ज्ञातत्वेन ब्रह्मणैव प्रकाशते  
इति इयानेव भेदः नान्य इत्यर्थः ॥ ५ ॥

चिदाभासान्तधीवृत्तिर्ज्ञानं, लोहान्तकुन्तवत् ।

जाड्यसुज्ञानमेताभ्यां व्याप्तः कुम्भो द्विधोच्यते

नन्वेकस्यैव घटस्य ज्ञातत्वाज्ञातत्वलक्षणं द्वैरूप्यं कथं  
संभवतीत्याशङ्क्य तदवबोधनाय ज्ञातताज्ञाततानिमित्तयो-  
र्ज्ञानाज्ञानयोः स्वरूपं तावदर्शयति—चिदाभासेति ।

चिदाभासान्तधीवृत्तिः चिदाभासश्चित्प्रतिबिम्बः सोऽन्ते

पुरोभागे यस्याः सा धीवृत्तिर्ज्ञानमित्युच्यते 'बोधेद्धा बुद्धि'-  
रित्याचार्यैरभिधानात् । तत्र दृष्टान्तः—लोहान्तकुन्त-  
वदिति । जाड्यं स्वतःस्फूर्तिरहितत्वमज्ञानमित्युच्यते ।  
एताभ्यां पर्यायेण व्याप्तः सर्वतः संबद्धः कुम्भो द्विधो-  
च्यते । ज्ञात इति अज्ञात इति चोच्यते इत्यर्थः ॥ ६ ॥

अज्ञातो ब्रह्मणा भास्यो ज्ञातः कुम्भस्तथा न किम् ।  
ज्ञातत्वजननेनैव चिदाभासपरिक्षयः ॥ ७

नन्वज्ञातस्य कुम्भस्य अज्ञानव्याप्तत्वाद्भवतु ब्रह्मावभा-  
स्यत्वं, ज्ञानव्याप्तस्य तु ज्ञातस्य कुम्भस्य कुतो ब्रह्मचैतन्या-  
वभास्यत्वमित्याशङ्क्य अज्ञानस्य अज्ञातताजननमात्रेणैव  
ज्ञानस्यापि ज्ञातताजननमात्रेणोपक्षीणत्वादज्ञातकुम्भवज्ज्ञा-  
तस्यापि ब्रह्मावभास्यत्वं भवतीत्याह—अज्ञात इति ।  
यथा अज्ञातकुम्भो ब्रह्मणा भास्यस्तथा ज्ञातकुम्भो न किं  
ब्रह्मावभास्यो भवति । किंतु भवत्येवेत्यर्थः । कुत इत्यत  
आह—ज्ञातत्वेति ॥ ७ ॥

आभासहीनया बुद्ध्या ज्ञातत्वं नैव जन्यते ।  
तादृग्बुद्धेर्विशेषः को मृदादेः स्याद्विकारिणः ॥ ८

नन्वज्ञातताजननाय अज्ञानमिव, ज्ञातताजननायापि  
बुद्धिरेवालं, किमनेन चिदाभासेनेत्याशङ्क्य, चिदाभासरहि-  
ताया बुद्धिर्घटादिवदप्रकाशरूपत्वेन ज्ञातताजननं न संभव-  
तीत्याह—आभासेति ॥ ८ ॥

ज्ञात इत्युच्यते कुम्भो मृदा लिप्तो न कुत्रचित् ।  
धीमात्रव्याप्तकुम्भस्य ज्ञातत्वं नेष्यते तथा ॥ ९

चिदाभासरहितबुद्धिव्याप्तस्य घटस्य ज्ञातत्वाभावं दृष्टान्तप्रदर्शनेन स्पष्टयति—ज्ञात इति । लोके कुत्रचिदपि घटः मृदा शुक्लकृष्णरूपया लिप्तो लेपनं प्राप्तो ज्ञात इति नोच्यते यथा तथा चिदाभासरहितबुद्धिव्याप्तस्यापि कुम्भस्य ज्ञातत्वं नाभ्युपगम्यत इति भावः ॥ ९ ॥

ज्ञातत्वं नाम कुम्भेऽतश्चिदाभासफलोदयः ।  
न फलं ब्रह्मचैतन्यं मानात्प्रागपि सत्त्वतः ॥ १०

फलितमाह—ज्ञातत्वमिति । यतः केवलाया बुद्धेर्ज्ञातत्वजननासमर्थत्वमतः कुम्भे चिदाभासलक्षणस्य फलस्योत्पत्तिरेव ज्ञातत्वं नाम प्रसिद्धमित्यर्थः । नन्वथापि चिदाभासो न कल्पनीयः ब्रह्मचैतन्यस्यैव फलस्य सद्भावादित्याशङ्क्याह—न फलमिति । ब्रह्मचैतन्यं फलं घटादिस्फुरणं न भवतीति कुत इत्यत आह—मानादिति । मानात्प्रागपि प्रमाणप्रवृत्तेः पूर्वमपि विद्यमानत्वात्फलस्य तु तदुत्तरकालीनत्वनियमादिति भावः ॥ १० ॥

परागर्थप्रमेयेषु या फलत्वेन संमता ।  
संवित्सैवेह मेयोऽर्थो वेदान्तोक्तिप्रमाणतः ॥ ११

नन्विदं 'परागर्थप्रमेयेष्वित्यादिसुरेश्वरवार्तिकविरुद्धमि-

त्याशङ्क्य, तद्विवक्षाभिज्ञस्य इदं चोद्यमिति परिहरति—  
परागर्थेति । अस्य चायमर्थः—परागर्था बाह्या घटा-  
दयः पदार्थास्तेषु प्रमेयेषु प्रमाणविषयेषु सत्सु या प्रमाण-  
फलत्वेनाभ्युपेता संविदस्ति, सैवेहास्मिन्वेदान्तशास्त्रे वेदा-  
न्तोक्तिप्रमाणतो वेदान्तवाक्यलक्षणप्रमाणेन मेयोऽर्थो  
ज्ञातव्योऽर्थः ॥ ११ ॥

इति वार्तिककारेण चित्सादृश्यं विवक्षितम् ।  
ब्रह्मचित्फलयोर्भेदः सहस्रयां विश्रुतो यतः ॥ १२

इत्यनेन वार्तिकेन ब्रह्मचैतन्यसदृशश्चिदाभासः प्रमाण-  
फलत्वेन विवक्षितो न ब्रह्मचैतन्यमिति भावः । वार्तिकका-  
राणामीदृशी विवक्षेति कुतोऽवगम्यत इत्याशङ्क्य तद्गुरुभिः  
श्रीमदाचार्यैरुपदेशसहस्रयां ब्रह्मचैतन्यचिदाभासयोर्भेदस्य  
प्रतिपादितत्वादित्याह—ब्रह्मचिदिति । ब्रह्मचिच्च फलं  
च ब्रह्मचित्फले तयोरिति विग्रहः ॥ १२ ॥

आभास उदितस्तस्माज्ज्ञातत्वं जनयेद्धटे ।

तत्पुनर्ब्रह्मणाभास्यमज्ञातत्ववदेव हि ॥ १३

एवं च सति प्रकृते किमायातमित्यत आह—आभा-  
स इति । यस्माद्ब्रह्मचित्फलयोर्भेदः प्रसिद्धः, ~~तस्मात्~~  
उदित उत्पन्न आभासश्चिदाभासस्तत्र घटे ज्ञातत्वं पुनस्तत्र  
तत्त्वब्रह्मणैवाभासं भवति । हि प्रसिद्धमित्यर्थः ॥ १३ ॥

धीवृत्त्याभासकुम्भानां समूहो भास्यते चिदा ।  
कुम्भमात्रफलत्वात्स एक आभासतः स्फुरेत् ॥

एवं ब्रह्मचिदाभासयोर्भेदमुपपादितं विषयभेदप्रदर्शनेन  
स्पष्टयति—धीवृत्त्येति । चिदा ब्रह्मचैतन्येनेत्यर्थः ।  
चिदाभासस्य कुम्भमात्रनिष्ठफलरूपत्वात्तेनाभासेन स घट  
एक एव स्फुरेत् । भासेतेत्यर्थः ॥ १४ ॥

चैतन्यं द्विगुणं कुम्भे ज्ञातत्वेन स्फुरत्यतः ।  
अन्येऽनुव्यवसायाख्यमाहुरेतद्यथोदितम् ॥ १५

कुम्भस्य चिदाभासब्रह्मोभयभास्यत्वे लिङ्गमाह—चैत-  
न्यमिति । अतो घटस्य ब्रह्मचिदाभासोभयभास्यत्वात्कुम्भे  
ज्ञातत्वेन द्विगुणं चैतन्यं भाति । इदमेव घटज्ञाततावभा-  
सकं चैतन्यं तार्किकैर्नामान्तरेण व्यवहियत इत्याह—अन्य  
इति । यथोदितं यथोक्तमेतदेव ब्रह्मचैतन्यं अन्ये तार्किका  
अनुव्यवसायाख्यं ज्ञानान्तरं प्राहुरिति योजना ॥ १५ ॥

घटोऽयमित्यसावुक्तिराभासस्य प्रसादतः ।  
विज्ञातो घट इत्युक्तिर्ब्रह्मानुग्रहतो भवेत् ॥ १६

अयं घट इति व्यवहारभेदादपि चिदाभासब्रह्मणोर्भे-  
दोऽवगन्तव्य इत्याह—घटोयऽमिति ॥ १६ ॥

आभासब्रह्मणी देहाद्वहिर्यद्वद्विवेचिते ।  
तद्वदाभासकूटस्थौ विविच्येतां वपुष्यपि ॥ १७

देहाद्बहिःश्चिदाभासब्रह्मणी विविच्येते यथा, तथा देहा-  
न्तश्चिदाभासकूटस्थौ विवेचनीयावित्याह—आभासेति १७  
अहंवृत्तौ चिदाभासः, कामक्रोधादिकासु च ।

संव्याप्य वर्तते तस्मै लोहे बहिर्यथा, तथा ॥ १८

ननु देहाद्बहिःश्चिदाभासव्याप्यघटाकारवृत्तिवदान्तरविष-  
यगोचरवृत्त्यभावात्कथं तद्व्यापकश्चिदाभासोऽभ्युपगम्यत  
इत्याशङ्क्य विषयगोचरवृत्त्यभावेऽप्यहमादिवृत्तिसद्भावात्त-  
द्व्यापकश्चिदाभासोऽभ्युपगन्तुं शक्यत इति सदृष्टान्तमाह—  
अहमिति ॥ १८ ॥

स्वमात्रं भासयेत्तत्तं लोहं नान्यत्कदाचन ।

एवमाभाससहिता वृत्तयः स्वस्वभासिकाः १९

अहमादिवृत्तीनामेव चिदाभासभासत्वं, दृष्टान्तप्रपञ्चनेन  
स्पष्टयति—स्वमात्रमिति ॥ १९ ॥

क्रमाद्विच्छिद्य विच्छिद्य जायन्ते वृत्तयोऽखिलाः

सर्वा अपि विलीयन्ते सुप्तिमूर्च्छासमाधिषु २०

एवं चिदाभासं व्युत्पाद्य, कूटस्थस्वरूपं व्युत्पादयितुं  
तदुपयोगिनं वृत्त्यभावावसरं दर्शयति—क्रमादिति २०

संश्रयोऽखिलवृत्तीनामभावाभासभासिताः ।

निर्विकारेण घेनासौ कूटस्थ इति बोध्यम् २१

भवत्वेवं समाध्यादौ वृत्तिविलयोऽनेन कथं कूटस्थोऽव-

गम्यत इत्याशङ्क्य वृत्त्यभावसाक्षित्वेनासाववगम्यते  
इत्याह—संधय इति । वृत्तिसंधयो वृत्त्यभावाच्च येन  
चैतन्येनावभास्यन्ते स कूटस्थोऽवगन्तव्य इत्यर्थः ॥ २१ ॥

घटे द्विगुणचैतन्यं यथा बाह्ये तथाऽन्तरे ।

वृत्तिष्वपि ततस्तत्र वैशद्यं संधितोऽधिकम् ॥ २२ ॥

एवं च सति किं फलितमित्यत आह—घट इति ।  
बाह्ये घटे यथा घटमात्रावभासकश्चिदाभासः घटस्य ज्ञात-  
तावभासकं ब्रह्मचैतन्यं चेति चैतन्यद्वैगुण्यं तथान्तरेऽहंका-  
रादिवृत्तिष्वपि कूटस्थचैतन्यं वृत्त्यवभासकश्चिदाभासश्चेति  
द्विगुणचैतन्यमस्ति तत्रोपपत्तिमाह—तत इति । यतो  
द्विगुणचैतन्यमस्ति ततः संधितः संधिभ्यस्तत्र वृत्तिषु वैश-  
द्यमधिकं दृश्यत इति शेषः ॥ २२ ॥

ज्ञातताज्ञातते न स्तो घटवद्वृत्तिषु क्वचित् ।

स्वस्य स्वेनागृहीतत्वात्तामिश्राज्ञाननाशनात् २३

नन्वत्रापि घटादिविवृज्ज्ञातताज्ञाततायाभासकत्वं कूटस्थः  
किं नेष्यत इत्याशङ्क्य तत्र ज्ञातताद्यभावादेवेत्याह—  
ज्ञाततेति । तत्रोपपत्तिमाह—स्वस्येति । ज्ञानाज्ञान-  
व्याप्तिभ्यां ज्ञातताज्ञातते भवतः । वृत्तीनां तु स्वप्रकाश-  
त्वेन ज्ञानव्याप्तिर्नास्ति तामिवृत्तिभिः स्वोत्पत्तिमात्रेण  
स्वगोचराज्ञानस्य निवर्तितत्वादज्ञानस्य व्याप्तिरपि नास्तीति  
भावः ॥ २३ ॥

द्विगुणीकृतचैतन्ये जन्मनाशानुभूतितः ।

अकूटस्थं तदन्यत्तु कूटस्थमविकारतः ॥ २४

ननु कूटस्थचिदाभासयोरुभयोरपि चित्त्वे समाने एकस्य कूटस्थत्वमपरस्य अकूटस्थत्वमित्येतत्कुत इत्याशङ्क्य चिदाभासनिष्ठयोज्ज्वलनाशयोरनुभूयमानत्वादस्य अकूटस्थत्वमपरस्य विकारित्वे प्रमाणाभावात्कूटस्थत्वमित्याह—द्विगुणीति ॥ २४ ॥

अन्तःकरणतद्बृत्तिसाक्षीत्यादावनेकधा ।

कूटस्थ एव सर्वत्र पूर्वाचार्यैर्विनिश्चितः ॥ २५

चिदाभासव्यतिरिक्तकूटस्थाभ्युपगमः स्वकपोलकल्पित इत्याशङ्क्य, आचार्यैः कूटस्थस्योपपादितत्वान्मैवमित्याह—अन्तःकरणेति । ‘अन्तःकरणतद्बृत्तिसाक्षी चैतन्यविग्रहः । आनन्दरूपः सत्यः सन् किं नात्मानं प्रपद्यसे’ इत्यादावित्यर्थः ॥ २५ ॥

आत्माभासाश्रयाश्चैवं मुखाभासाश्रया यथा ।

गम्यन्ते शास्त्रयुक्तिभ्यामित्याभासश्च वर्णितः २६

कूटस्थातिरिक्तचिदाभासोऽपि तैर्वर्णित इत्याह—आत्माभासेति । आत्मा चाभासश्चाश्रयश्च आत्माभासाश्रयाश्चेति द्वन्द्वः समासः । मुखाभासाश्रया इत्यत्रापि तथा मुखाभासाश्रया, आभासो मुखप्रतिबिम्बः, आश्रयो दर्पणमिति



त्रयं यथा प्रत्यक्षेणावगम्यते एवमात्मा कूटस्थः, आभासः  
चिदाभासः, आश्रयोऽन्तःकरणादिरिति त्रयोऽपि शास्त्रयुक्ति-  
भ्यामवगम्यन्ते इत्यर्थः । अत्र चाभासशब्देन कूटस्थाति-  
रिक्तचिदाभासो वर्णित इति भावः । मनसः साक्षी बुद्धेः  
साक्षीति बुद्धिसाक्षिणः कूटस्थस्य प्रतिपादकं शास्त्रं 'रूपं  
रूपं प्रतिरूपो बभूव' इति चिदाभासप्रतिपादकं, विकारि-  
त्वाविकारित्वादिरूपा युक्तिः पूर्वमेवोक्तेति भावः ॥ २६ ॥

बुद्ध्यवच्छिन्नकूटस्थो लोकान्तरगमागमौ ।  
कर्तुं शक्तो घटाकाश इवाभासेन किं घट ॥ २७

तत्र चिदाभासमाक्षिपति—बुद्धीति । स्वस्मिन्कल्प्य-  
मानया बुद्ध्याऽवच्छिन्नकूटस्थ एव, घटद्वारा घटाकाश इव  
बुद्धिद्वारा लोकान्तरे गमनागमने कर्तुं शक्नोति । अतश्चि-  
दाभासकल्पनायां गौरवमिति भावः ॥ २७ ॥

शृण्वसङ्गः परिच्छेदमात्राजीवो भवेन्नहि ।  
अन्यथा घटकुड्याद्यैरवच्छिन्नस्य जीवता ॥ २८

असङ्गस्य कूटस्थस्य बुद्ध्यवच्छेदमात्रेण जीवत्वं न घटते  
अन्यथातिप्रसङ्गादिति परिहरति—शृण्वसङ्ग इति २८  
न कुड्यसदृशी बुद्धिः स्वच्छत्वादिति चेत्तथा ।  
अस्तु नाम परिच्छेदे किं स्वाच्छयेन भवेत्तव २९

बुद्धिकृषयोः स्वाच्छयास्वाच्छयाभ्यां वैषम्यं शङ्कते—

नेति । उक्तं स्वच्छत्वं परिच्छेदप्रयोजकं न भवतीत्याह—  
तथास्त्विति ॥ २९ ॥

प्रस्थेन दारुजन्येन कांस्यजन्येन वा नहि ।  
विक्रेतुस्तण्डुलादीनां परिमाणं विशिष्यते ॥ ३०

उक्तमर्थं दृष्टान्तेन स्पष्टयति—प्रस्थेनेति । दारुकां-  
स्यजन्ययोः प्रस्थयोः स्थिते स्वच्छत्वास्वच्छत्वे तण्डुलपरि-  
माणे न्यूनाधिकभावहेतु न भवत इत्यर्थः ॥ ३० ॥

परिमाणाविशेषेऽपि प्रतिबिम्बो विशिष्यते ।  
कांस्ये यदि तदा बुद्धावप्याभासो भवेद्वलात् ३१

कांस्यप्रस्थे तण्डुलपरिमाणाधिक्याभावेऽपि प्रतिबिम्ब-  
लक्षणमाधिक्यमस्तीत्याशङ्क्य, तर्हि बुद्धावपि चिदाभासो भ-  
वतैवाङ्गीकृतः स्यादित्याह—परिमाणाविशेष इति ॥ ३१ ॥

ईषद्भासनमाभासः प्रतिबिम्बस्तथाविधः ।

बिम्बलक्षणहीनः सन्बिम्बवद्भासते स हि ३२

प्रतिबिम्बाङ्गीकारे चिदाभासः कथमङ्गीकृतः स्यादित्या-  
शङ्क्य प्रतिबिम्बाभासशब्दाभ्यामभिधेयस्य अर्थस्य ऐक्या-  
दित्याह—ईषदिति । प्रतिबिम्बस्याभासत्वं कथमित्या-  
शङ्क्य आभासलक्षणयोगादित्याह—बिम्बलक्षणेति । हि  
यस्मात्कारणात् प्रतिबिम्बो बिम्बलक्षणरहितो बिम्बाभास  
इति भावः ॥ ३२ ॥

ससङ्गत्वविकाराभ्यां बिम्बलक्षणहीनता ।

स्फूर्तिरूपत्वमेतस्य बिम्बवद्भासनं विदुः ॥ ३३

आभासलक्षणयोगित्वमेव स्पष्टयति—ससङ्गत्वेति ।

एतस्य चिदाभासस्य ससङ्गत्वविकारित्वाभ्यां बिम्बभूतास-  
ङ्गाविकारिचेतन्यलक्षणहीनत्वं स्फुरणरूपत्वं बिम्बवदवभा-  
सनमित्यर्थः । हेतुलक्षणरहिता हेतुवदवभासमाना हेत्वा-  
भासा इतिवदित्यर्थः ॥ ३३ ॥

नहि धीभावभावित्वादाभासोऽस्ति धियः पृथक् ।

इति चेदल्पमेवोक्तं धीरप्येवं स्वदेहतः ॥ ३४

इत्थं चिदाभासस्य अप्रयोजकतां निराकृत्य, इदानीं  
तस्य बुद्धेः पृथक् सत्त्वं साधयितुं पूर्वपक्षमाह—नही-  
ति । यथा मृदि सत्यामेव भवन् घटो न मृदो मियते  
तद्वदिति भावः । नन्वेवं तर्हि देहातिरिक्ता धीरपि न  
सिध्येदिति पतिबन्धा परिहरति—अल्पमिति ॥ ३४ ॥

देहे मृतेऽपि बुद्धिश्चेच्छास्त्रादस्ति, तथासति ।

बुद्धेरन्यश्चिदाभासः प्रवेशश्रुतिषु श्रुतः ॥ ३५

प्रतिबन्दीमोचनं शङ्क्यते—देहे मृत इति । देहव्य-  
तिरिक्ताया बुद्धेः 'स विज्ञानो भवति' इत्यादि श्रुतिसिद्धत्वा-  
भासत्त्वमिति भावः । ननु श्रुतिबलादेहातिरिक्ता बुद्धिर-  
भ्युपगम्यते चेत्तर्हि प्रवेशश्रुतिबलाद्बुद्ध्यतिरिक्तश्चिदाभासो-  
ऽप्यभ्युपेय इत्याह—तथासतीति ॥ ३५ ॥

धीयुक्तस्य प्रवेशश्चेन्नैतरेये धियः पृथक् ।

आत्मा प्रवेशं संकल्प्य प्रविष्ट इति गीयते ॥ ३६

ननु बुद्ध्युपाधिकस्यैव प्रवेशो युज्यते, नेतरस्येति शङ्क-  
ते—धीयुक्तस्येति । ऐतरेयश्रुतौ बुद्ध्यतिरिक्तस्यैव प्रवे-  
शश्रवणान्मैवमिति परिहरति—ऐतरेय इति ॥ ३६ ॥

कथं न्विदं साक्षदेहं महते स्यादिति रणात् ।

विदार्य मूर्धसीमानं प्रविष्टः संसरत्ययम् ॥ ३७

तां श्रुतिमर्थतः पठति—कथं न्विति । अयं पर-  
मात्मा साक्षदेहमक्षाणि च देहाश्चाक्षदेहास्तैः सह वर्तत  
इति साक्षदेहमिदं जडजातं महते चेतनं मां विहाय कथं  
नु स्यान्न कथमपि निर्वहति, विदार्य मूर्धसीमानं कपालत्र-  
यमध्यदेशं विदार्य स्वसंनिधिमात्रेण मित्वा प्रविष्टः सन्  
संसरति । जाग्रदादिकमनुभवतीत्यर्थः ॥ ३७ ॥

कथं प्रविष्टोऽसङ्गश्चेत्सृष्टिर्वास्य कथं वद ।

मायिकत्वं तयोस्तुल्यं विनाशश्च समस्तयोः ३८

नन्वसङ्गस्यात्मनः प्रवेशोऽप्ययुक्त इति शङ्कते—कथं  
प्रविष्ट इति । इदं चोद्यं सृष्ट्यावपि समानमित्याह—सृ-  
ष्टिरिति । सृष्टिकर्तुर्मायिकत्वान्न दोष इत्याशङ्क्य अयं  
परिहारः प्रविष्टस्यापि समान इत्याह—मायिकत्व-  
मिति । अनयोर्मायिकत्वे हेतुः समान इत्याह—विनाश  
इति ॥ ३८ ॥

समुत्थायैष भूतेभ्यस्तान्येवानु विनश्यति ।

विस्पष्टमिति मैत्रेयै याज्ञवल्क्य उवाच हि ३९

‘प्रज्ञानघन एवैतेभ्यो भूतेभ्यः समुत्थाय तान्येवानुवि-  
नश्यति न प्रेत्य संज्ञास्ति’ इति उपाधिकरूपस्य विनाशि-  
त्वप्रतिपादिकां श्रुतिं दर्शयति—समुत्थायेति । एष  
प्रज्ञानघन आत्मा एतेभ्यो देहेन्द्रियादिरूपेभ्यः पञ्चभूत-  
कार्येभ्यो निमित्तभूतेभ्य उपाधिभ्यः समुत्थाय जीवत्वामि-  
मानं प्राप्य तान्येव देहादीनि विनश्यन्त्यनु विनश्यति, तेषु  
विनश्यत्सु तत्कृतं जीवत्वामिमानं जहाति । एवंप्रकारेण  
सोपाधिकरूपस्य विनाशित्वं याज्ञवल्क्यो मैत्रेयै उवाच  
उक्तवानित्यर्थः ॥ ३९ ॥

अविनाश्यमात्मेति कूटस्थः प्रविवेचितः ।

मात्रासंसर्ग इत्येवमसङ्गत्वस्य कीर्तनात् ॥ ४०

‘अविनाशी वा अरेऽयमात्मानुच्छित्तिधर्मो’ इति श्रुत्या  
कूटस्थस्ततो विभिन्नः प्रदर्शित इत्याह—अविनाशीति ।  
‘मात्रासंसर्गस्त्वस्य भवति’ इति श्रुत्याऽविनाशित्वे हेतुम-  
सङ्गत्वं चोक्तवानित्याह—मात्रेति । मीयन्ते इति मात्रा  
देहादयस्तामिरस्यात्मनोऽसंसर्गो भवतीत्यर्थः ॥ ४० ॥

जीवापेतं चाव किल शरीरं घ्नियते, न सः ।

इत्यत्र न विमोक्षोऽर्थः किंतु लोकान्तरे गतिः ४१

ननु 'जीवापेतं वाव किल इदं प्रियते न जीवो प्रियते'  
इति श्रुत्या अस्य औपाधिकस्याप्यविनाशित्वं प्रतिपाद्यत  
इत्याशङ्क्य, तस्याः श्रुतेर्देहान्तरप्राप्तिविषयतया नात्यन्तिक-  
नाशाभावपरत्वमित्याह—जीवापेतमिति । जीवापेतं  
जीवरहितं । जीवेन त्यक्तमिति यावत् । वाव एव । जीवो  
न प्रियत इत्यर्थः ॥ ४१ ॥

नाहं ब्रह्मेति बुध्येत स विनाशीति चेन्न तत् ।  
सामानाधिकरण्यस्य बाधायामपि संभवात् ४२

ननु जीवस्य विनाशित्वेऽहं ब्रह्मास्मीत्यविनाशिब्रह्मतादा-  
त्म्यज्ञानं न घटत इति शङ्कते—नाहमिति । विनाशी स  
जीवोऽहं ब्रह्मेति ब्रह्मरूपेणात्मानं न बुध्येत न जानीयाद्वि-  
नाश्यविनाशिनोरेकत्वविरोधादिति चेन्मुख्यसामानाधिकर-  
ण्याभावेऽपि बाधायां सामानाधिकरण्यसंभवात् । जीवभा-  
वबाधेन ब्रह्मभावोऽवगन्तुं शक्यत इत्याह—न तदिति ॥

योऽयं स्थाणुः पुमानेष पुंघिया स्थाणुधीरिव ।  
ब्रह्मास्मीति घियाऽशेषाप्यहंबुद्धिर्निवर्त्यते ॥ ४३

बाधासामानाधिकरण्येन वाक्यार्थप्रतिपत्तिप्रकारो वा-  
र्तिककारैः सदृष्टान्तोऽभिहित इतीममर्थं तद्वाक्योदाहरणपू-  
र्वकं दर्शयति—योऽयं स्थाणुरिति । स्थाणुरेष पुमानि-  
त्यस्मिन्वाक्ये पुरुषत्वबोधेन स्थाणुत्वबुद्धिर्निवर्त्यते यथा,  
एवमहं ब्रह्मास्मीति बोधेनाहंबुद्धिः कतोऽहमस्मीत्येवमादिरूपा  
सर्वापि निवर्त्यत इति ॥ ४३ ॥

नैष्कर्म्यसिद्धावप्येवमाचार्यैः स्पष्टमीरितम् ।

सामानाधिकरण्यस्य बाधार्थत्वमतोऽस्तु तत् ॥

नैष्कर्म्येति । एवमुक्तेन प्रकारेणाचार्यैर्वार्तिककारैर्नैष्कर्म्यसिद्धौ सामानाधिकरण्यस्य बाधार्थत्वं स्पष्टमीरितमिति फलितमाह—अतोऽस्तु तदिति । अतः कारणात् ब्रह्माहमस्मीति वाक्ये तत् सामानाधिकरण्यस्य बाधार्थत्वमस्त्वित्यर्थः ॥ ४४ ॥

सर्वं ब्रह्मेति जगता सामानाधिकरण्यवत् ।

अहंब्रह्मेति जीवेन सामानाधिकृतिर्भवेत् ॥ ४५

नन्वेवमपि श्रुतिषु बाधायां सामानाधिकरण्यं न क्वापि दृष्टमित्याशङ्क्य सर्वं ब्रह्मेत्यत्र बाधायां सामानाधिकरण्यं दृष्टमतोऽत्रापि तद्विविष्यतीत्याह—सर्वं ब्रह्मेतीति ॥ ४५

सामानाधिकरण्यस्य बाधार्थत्वं निराकृतम् ।

प्रयत्नतो विवरणे कूटस्थस्य विवक्षया ॥ ४६

ननु तर्हि विवरणाचार्यैर्बाधासामानाधिकरण्यं कुतो निराकृतमित्याशङ्क्य तैरहंशब्देन कूटस्थस्य विवक्षितत्वादित्याह—सामानाधिकरण्यस्येति ॥ ४६ ॥

शोधितस्त्वंपदार्थो यः कूटस्थो ब्रह्मरूपताम् ।

तस्य वक्तुं विवरणे तथोक्तमितरत्र च ॥ ४७

कूटस्थत्वेविवक्षयेत्युक्तमर्थं विवृणोति—शोधित इति । शोधितो बुद्ध्यादिभ्यो विवेचितस्त्वंपदलक्ष्यो यः कूटस्थो

वक्ष्यमाणलक्षणस्तस्य ब्रह्मरूपतां सत्यत्वादिलक्षणब्रह्मरूपतां  
वक्तुं, विवरणादिषु बाधासामानाधिकरण्यनिराकरणपूर्वकं  
मुख्यसामानाधिकरण्यमुक्तमित्यर्थः ॥ ४७ ॥

देहेन्द्रियादियुक्तस्य जीवाभासभ्रमस्य वा ।

अधिष्ठानचित्तिः सैषा कूटस्थान् विवक्षिता ४८

इदानीं कूटस्थस्य ब्रह्मणैक्यं संभावयितुं कूटस्थशब्देन  
विवक्षितमर्थमाह—देहेति । आदिशब्देन मनआदयो  
गृह्यन्ते । एवंच देहेन्द्रियादियुक्तस्य—शरीरद्वययुक्तस्य  
जीवाभासभ्रमस्य चिदाभासरूपभ्रमस्य, याधिष्ठानचित्तिर्यद-  
धिष्ठानचैतन्यमस्ति, तदत्र वेदान्तेषु कूटस्थत्वेन विवक्षित-  
मित्यर्थः ॥ ४८ ॥

जगद्भ्रमस्य सर्वस्य यदधिष्ठानमीरितम् ।

त्रय्यन्तेषु तदत्र स्याद्ब्रह्मशब्दविवक्षितम् ॥ ४९

ब्रह्मशब्दस्य चार्थमाह—जगदिति । कृत्स्नजगत्कल्प-  
नाधिष्ठानं यच्चैतन्यं वेदान्तेषु निरूपितं तदत्र ब्रह्मशब्देन  
विवक्षितमित्यर्थः ॥ ४९ ॥

एतस्मिन्नेव चैतन्ये जगदारोप्यते यदा ।

तदा तदेकदेशस्य जीवाभासस्य का कथा ॥ ५०

ननु जीवभ्रमाधिष्ठानं चैतन्यं कूटस्थ इत्युक्तमनुपपन्नं,  
जीवस्यारोपितत्वासिद्धेरित्याशङ्क्य, तस्यारोपितत्वं कैमुतिक-



न्यायेन साधयति—एतस्मिन्निति । जगदेकदेशत्वं च  
'अनेन जीवेनानुप्रविश्य' इत्यादिश्रुतिसिद्धम् ॥ ५० ॥

जगत्तदेकदेशाख्यसमारोप्यस्य भेदतः ।

तत्त्वंपदार्थौ भिन्नौ स्तो, वस्तुतस्त्वेकता चित्तेः ॥

ननु जगदधिष्ठानचैतन्यस्यैकत्वात्तत्त्वंपदार्थयोर्भेदाभावे,  
'तत्त्वंपदार्थयोः पौनरुक्त्यमित्याशङ्क्य तयोरौपाधिको भेदो  
'वास्तवमैक्यमित्याह—जगदिति । जगत्तदेकदेश इति  
च आख्या यस्य समारोप्यस्य तत्तथा । जातावेकव-  
चनम् ॥ ५१ ॥

कर्तृत्वादीन्बुद्धिधर्मान्स्फूर्त्याख्यां चात्मरूपताम्।  
दधद्विभाति पुरत आभासोऽतो भ्रमो भवेत् ५२

ननु चिदाभासस्य शुक्तिकारजतादिवदधिष्ठानारोप्योभ- )  
यधर्मवत्त्वानुपलम्भात्कथमारोपितत्वमित्याशङ्क्याह—कर्तृ-  
त्वादीनिति । बुद्ध्युपाधिद्वारा समारोप्यमाणान्कर्तृत्वभो-  
क्तृत्वप्रमातृत्वादीन्, स्फुरणलक्षणमात्मरूपत्वं च दधत्पुरतो  
भाति स्पष्टं प्रतिभासते, अत आभासः कल्पित इत्यर्थः ५२  
का बुद्धिः कोऽयमाभासः को वात्मात्र जगत्कथम्  
इत्यनिर्णयतो मोहः सोऽयं संसार इष्यते ॥ ५३

अस्य भ्रमस्य किं कारणमित्याकाङ्क्षायां बुद्ध्यादिस्वरूपाप-  
रिज्ञानमेवेत्याह—का बुद्धिरिति । तस्य निवर्तनीयत्वाय  
अनर्थहेतुतामाह—सोऽयमिति ॥ ५३ ॥

बुद्ध्यादीनां स्वरूपं यो विविनक्ति स तत्त्ववित् ।

स एव मुक्त इत्येवं वेदान्तेषु विनिश्चयः ॥ ५४

अस्य किं निवर्तकमित्याकाङ्क्षायां बुद्ध्यादिस्वरूपविवेक  
एव निवर्तक इत्यभिप्रेत्य तद्वानेव ज्ञानी तत एवार्थनिवृत्ति-  
रित्याह—बुद्ध्यादीनामिति ॥ ५४ ॥

एवं च सति बन्धः स्यात्कस्येत्यादिकुतर्कजाः ।

विडम्बना दृढं खण्ड्याः खण्डनोक्तिप्रकारतः ५५

एवं बन्धमोक्षयोरविवेकमूलत्वे सति अद्वैतवादे कस्य  
बन्धः कस्य वा मोक्ष इत्येवमादिरूपास्तार्किकैः क्रियमाणाः  
कुतर्कमूलाः परिहासविशेषाः खण्डनोक्तयुक्तिभिस्तेषां निरु-  
त्तरत्वापादनेन परिहरणीया इत्याह—एवमिति ॥ ५५ ॥

वृत्तेः साक्षितया वृत्तिप्रागभावस्य च स्थितः ।

बुभुत्सायां तथाज्ञोऽसीत्याभासज्ञानवस्तुनः ५६

एवं श्रुतियुक्तिभ्यां कूटस्थं बुद्ध्यादिभ्यो विविच्य दर्श-  
यित्वा पुराणेष्वपि तद्विवेकः कृत इत्याह—वृत्तेरित्यादि-  
श्लोकत्रयेण । कामादिवृत्त्युत्पत्तौ सत्यां तत्साक्षित्वेन  
वृत्त्युदयात्पूर्वं तत्प्रागभावसाक्षित्वेन जिज्ञासायां सत्यां  
तत्साक्षित्वेन ततः पूर्वमज्ञोऽसीत्यनुभूयमानाज्ञानसाक्षि-  
त्वेन च शिव एव तिष्ठति ॥ ५६ ॥

असत्यालम्बनत्वेन सत्यः सर्वजडस्य तु ।

साधकत्वेन चिद्रूपः सदा प्रेमारूपदत्ततः ॥ ५७

स चासत्यस्य जगतः आलम्बनत्वेन अधिष्ठानत्वेन  
सत्यः, जडस्य सर्वस्य साधकत्वेनावभासकत्वात् चिद्रूपः  
सर्वदा प्रेमविषयत्वादानन्दरूपः ॥ ५७ ॥

आनन्दरूपः, सर्वार्थसाधकत्वेन हेतुना ।

सर्वसंबन्धवत्त्वेन संपूर्णः शिवसंज्ञितः ॥ ५८

सर्वार्थावभासकत्वेन सर्वसंबन्धित्वात्संपूर्ण इत्युच्यते ।  
अत्र चेदमभिप्रेतम् । विमतः शिवः वृत्त्यादिभ्यो मिथ्यते  
वृत्त्यादिसाक्षित्वाद्, यद्यद्वृत्त्यादिभ्यो न मिथ्यते तत्तद्वृत्त्या-  
दिसाक्षि न भवति यथा वृत्त्यादि, विमतेः सत्यो भवितु-  
मर्हति मिथ्याधिष्ठानत्वात् सत्यरजताधिष्ठानशुक्तिवत्, विम-  
तश्चिद्रूपः जडमात्रावभासकत्वात् यच्चिद्रूपं न भवति  
तत्सर्वं जडावभासकमपि न भवति यथा घटादि, विमतेः  
परमानन्दरूपः परप्रेमास्पदत्वात् यत्परमानन्दरूपं न भ-  
वति तत्परप्रेमास्पदमपि न भवति यथा घटादि, विमतेः  
परिपूर्णः सर्वसंबन्धित्वाद्गगनवत् । सर्वसंबन्धित्वं च सर्वा-  
र्थसाधकत्वेन, विमतेः सर्वसंबन्धवान् सर्वावभासकत्वाद्  
यः सर्वसंबन्धवान् न भवति स सर्वावभासकोऽपि न भवति  
यथा दीपादिरिति ॥ ५८ ॥

इति शैवपुराणेषु कूटस्थः प्रविवेचितः ।

जीवेशत्वादिरहितः केवलः स्वप्रभः शिवः ५९

उदाहृतपुराणवाक्यस्य तात्पर्यमाह—इतीति । इत्येवं-  
प्रकारेण सूतसंहितादिपुराणेषु जीवेश्वरत्वादिकल्पनारहितः  
केवलोऽद्वितीयः स्वप्रभः स्वयंप्रकाशः चैतन्यरूपः शिवः  
कूटस्थो विवेचित इत्यन्वयः ॥ ५९ ॥

मायाभासेन जीवेशौ करोतीति श्रुतत्वतः ।

मायिकावेव जीवेशौ स्वच्छौ तौ काचकुम्भवत् ॥

जीवेशत्वादिरहितत्वं कुत इत्याशङ्क्य श्रुत्या तयोर्मायि-  
कत्वप्रदर्शनादित्याह—मायेति । ‘जीवेशावाभासेन क-  
रोति माया चाविद्या च स्वयमेव भवति’ इति श्रुतिर्माया-  
विद्याधीनयोश्चिदाभासयोर्मायिकत्वं प्रतिपादयतीति भावः ।  
मायिकत्वे तयोर्देहादिभ्यो वैलक्षण्यं न स्यादित्याशङ्क्य  
पार्थिवत्वाविशेषेऽपि काचकुम्भस्य घटादिभ्यो वैलक्षण्य-  
मिवानयोरपि स्यादित्याह—स्वच्छाविति ॥ ६० ॥

अन्नजन्यं मनो देहात्स्वच्छं यद्वत्तथैव तौ ।

मायिकावपि सर्वस्मादन्यस्मात्स्वच्छतां गतौ ६१

ननु घटकाचकुम्भारम्भकयोर्मृद्विशेषयोर्भेदात्तद्वैलक्षण्य-  
मुचितं, जगज्जीवेश्वरभेदहेतोर्मायाया एकत्वात्तयोर्जगतो वै-  
लक्षण्यमनुचितमित्याशङ्क्य, अन्नजन्ययोर्देहमनसोर्यथा वैल-  
क्षण्यं तद्वदित्याह—अत्रेति ॥ ६१ ॥

चिद्रूपत्वं च संभाव्यं चित्त्वेनैव प्रकाशनात् ।

सर्वकल्पनशक्तीया मायाया दुष्करं नहि ॥ ६२

भवतु काचादिवत्स्वच्छत्वं, चित्त्वं तु कुत इत्याशङ्क्यानु-  
भवादित्याह—चिद्रूपेति । चिद्रूपत्वेन प्रकाशनमपि मा-  
यिकयोरनुपपन्नमित्याशङ्क्य, तस्या दुर्घटकारित्वादुपपन्नमि-  
त्याह—सर्वेति ॥ ६२ ॥

अस्मन्निद्रापि जीवेशौ चेतनौ स्वप्नगौ सृजेत् ।  
महामाया सृजत्येतावित्याश्चर्यं किमत्र ते ॥ ६३  
उक्तमर्थं कैमुतिकन्यायेन द्रढयति—अस्मादिति ॥ ६३ ॥

सर्वज्ञत्वादिकं चेशे कल्पयित्वा प्रदर्शयेत् ।  
धर्मिणं कल्पयेद्याऽस्याः को भारो धर्मकल्पने ॥  
ईश्वरस्यापि मायिकत्वे तस्य जीववदसर्वज्ञत्वादिकं स्या-  
दित्याशङ्क्य, सर्वज्ञत्वादिकमपि मायैव कल्पयिष्यतीत्याह—  
सर्वज्ञत्वेति । तत्रोपपत्तिमाह—धर्मिणमिति ॥ ६४ ॥

कूटस्थेऽप्यतिशङ्का स्यादिति चेन्माऽतिशङ्क्यतां  
कूटस्थमायिकत्वे तु प्रमाणं नहि विद्यते ॥ ६५  
ननु जीवेशयोरिव कूटस्थस्यापि मायिकत्वं प्रसज्येतेति  
शङ्कते—कूटस्थ इति । प्रमाणाभावान्मैवमिति परिह-  
रति—माऽतिशङ्क्यतामिति ॥ ६५ ॥

वस्तुत्वं घोषयन्त्यस्य वेदान्ताः सकला अपि ।  
सपत्नरूपं वस्त्वन्यन्न सहन्तेऽत्र किञ्चन ॥ ६६  
कूटस्थस्य वास्तवत्वेऽपि प्रमाणं नोपलभ्यत इत्याशङ्क्य

श्रुतयः सर्वा अपि प्रमाणमित्याह—वस्तुत्वमिति ।  
अत्र कूटस्थस्य पारमार्थिकत्वे प्रतिपक्षभूतमन्यद्वस्तु किंचन  
न सहन्त इत्यर्थः ॥ ६६ ॥

श्रुत्यर्थं विशदीकुर्मो न तर्काद्वच्मि किंचन ।  
तेन तार्किकशङ्कानामत्र कोऽवसरो वद ॥ ६७  
ननु कूटस्थस्य जीवेशयोश्च वास्तवत्वावास्तवत्वसाधने  
श्रुतय एव पठ्यन्ते, न तर्कैः किंचिदपि साध्यते इत्याशङ्क्य  
मुमुक्षूणां श्रुत्यर्थविशदीकरणाय प्रवृत्तत्वान्न तर्कोपन्यास  
इत्याह—श्रुत्यर्थमिति ॥ ६७ ॥

तस्मात्कुतर्कं संत्यज्य मुमुक्षुः श्रुतिमाश्रयेत् ।  
श्रुतौ तु माया जीवेशौ करोतीति प्रदर्शितम् ६८  
ततः किमित्यत आह—तस्मादिति । मुमुक्षुणा श्रु-  
त्यर्थः कीदृशोऽनुसंधेय इत्याह—श्रुतावित्यादिना ।  
श्रुतिषु जीवेशयोर्मार्थिकत्वमुक्तम् ॥ ६८ ॥

ईक्षणादिप्रवेशान्ता सृष्टिरीशकृता भवेत् ।  
जाग्रदादिविमोक्षान्तः संसारो जीवकर्तृकः ॥ ६९  
ईक्षणादिप्रवेशान्तायाः सृष्टेः ईश्वरकर्तृत्वम् जाग्रत्सप्र-  
सुषुप्तिबन्धमोक्षलक्षणस्य संसारस्य जीवकर्तृत्वम् ॥ ६९ ॥

असङ्ग एव कूटस्थः सर्वदा नास्य कश्चन ।  
भवत्यतिशयस्तेन मनस्येवं विचार्यताम् ॥ ७०

कूटस्थस्यासङ्गत्वादिकं, मृतिजन्मादिलक्षणस्य व्यवहार-  
जातस्यासत्त्वं च, प्रतिपादितमतो मुमुक्षुरिममर्थं सर्वदा  
विचारयेदित्यभिप्रायः ॥ ७० ॥

न निरोधो न चोत्पत्तिर्न बद्धो न च साधकः ।  
न मुमुक्षुर्न वै मुक्त इत्येषा परमार्थता ॥ ७१

कूटस्थस्य जन्माद्यतिशयाभावः कुतोऽवगम्यत इत्या-  
शङ्क्य श्रुतिवाक्यादित्यभिप्रेत्य तद्वाक्यं पठति—न निरोध  
इति ॥ ७१ ॥

अवाङ्मनसगम्यं तं श्रुतिबोधयितुं सदा ।  
जीवमीशं जगद्वापि समाश्रित्य प्रबोधयेत् ॥ ७२

ननु तर्हि श्रुतिषु तत्र तत्र जीवेश्वरादिस्वरूपप्रतिपादनं  
किमर्थमित्याशङ्क्य, अवाङ्मनसगोचरस्यात्मनोऽवबोधनाये-  
त्याह—अवाङ्मनसेति ॥ ७२ ॥

यया यया भवेत्पुंसां व्युत्पत्तिः प्रत्यगात्मनि ।  
सा सैव प्रक्रियेह स्यात्साध्वीत्याचार्यभाषितम्

ननु तत्त्वस्यैकरूपस्य श्रुतिबोध्यत्वे, श्रुतिषु विगानं कुतो  
दृश्यत इत्याशङ्क्य न तत्त्वे विगानमस्ति, अपितु तद्बोधन-  
प्रकारे, तदपि बोध्यपुरुषचित्तवैषम्यानुसारेण सुरेश्वराचार्यै-  
रुक्तमित्याह—यया ययेति ॥ ७३ ॥

श्रुतितात्पर्यमखिलमबुद्धा भ्राम्यते जडः ।  
विवेकी त्वखिलं बुद्धा तिष्ठत्यानन्दवारिधौ ॥ ७४

श्रुत्यर्थस्यैकरूपत्वे, तत्प्रतिपादकानामेव कुतो विप्रतिप-  
त्तिरित्याशङ्क्य श्रुतितात्पर्यबोधशून्यानामेव विप्रतिपत्तिर्न तु  
तद्विदामित्याह—श्रुतितात्पर्यमिति ॥ ७४ ॥

मायामेघो जगन्नीरं वर्षत्वेष यथा तथा ।  
चिदाकाशस्य नो हानिर्न चा लाभ इति स्थितिः  
तर्हि विवेकिनो निश्चयः कीदृश इत्याकाङ्क्षायामाह—  
मायेति ॥ ७५ ॥

इमं कूटस्थदीपं योऽनुसंधत्ते निरन्तरम् ।  
स्वयं कूटस्थरूपेण दीप्यतेऽसौ निरन्तरम् ॥ ७६  
इति श्रीमत्परमहंसपरिव्राजकाचार्यविद्यारण्य-  
स्वामिविरचितपञ्चदश्यां कूटस्थदीपः समाप्तः ॥  
ग्रन्थाभ्यासफलमाह—इममिति ॥ ७६ ॥

इति श्रीमत्परमहंसपरिव्राजकाचार्यश्रीभारतीतीर्थविद्यार-  
ण्यमुनिवर्यकिंकरेण रामकृष्णाख्येन विदुषा विरचिता  
कूटस्थदीपतात्पर्यदीपिका समाप्ता ॥



## ध्यानदीपप्रकरणम् ॥ ९ ॥



संवादिभ्रमवद्ब्रह्मतत्त्वोपास्त्यापि मुच्यते ।  
उत्तरे तापनीयेऽतः श्रुतोपास्तिरनेकधा ॥ १

नत्वा श्रीभारतीतीर्थविद्यारण्यमुनीश्वरौ ।

क्रियते ध्यानदीपस्य व्याख्या संक्षेपतो मया ॥ १ ॥

इह तावद्वेदान्तशास्त्रे नित्यानित्यवस्तुविवेकादिसाधनच-  
तुष्टयसंपन्नस्य सम्यक्श्रवणमनननिदिध्यासनानुष्ठानवतस्त-  
त्त्वंपदार्थविवेचनपूर्वकं महावाक्यार्थापरोक्षज्ञानेन ब्रह्मभा-  
वलक्षणो मोक्षो भवतीति प्रतिपादितं तत्र श्रुतोपनिषत्क-  
स्यापि बुद्धिमान्यादिना केनचित् प्रतिबन्धेन वाक्यार्थवि-  
पयापरोक्षमित्यनुत्पत्तौ सत्यां तदुत्पादनद्वारा मोक्षफलो-  
पासनानि दिदर्शयिषुरादौ तावत्सदृष्टान्तं ब्रह्मतत्त्वोपासन-  
यापि मोक्षो भवतीति प्रतिजानीते—संवादीति । यथा  
संवादिभ्रमेण प्रवृत्तस्यामिप्रेतार्थलाभो भवति एवं ब्रह्मत-  
त्त्वोपासनयाप्यमिलषितब्रह्मभावलक्षणो मोक्षो भवती-  
त्यर्थः । तत्र किं प्रमाणमित्यत आह—उत्तर इति ।

यत उपासनयापि मोक्षोऽस्त्यतः तापनीयोपनिषदनेकप्र-  
कारेण ब्रह्मतत्त्वोपासना श्रुता उक्तेत्यर्थः ॥ १ ॥

मणिप्रदीपप्रभयोर्मणिबुद्ध्याभिधावतोः ।

मिथ्याज्ञानविशेषेऽपि विशेषोऽर्थक्रियां प्रति २

संवादिभ्रमवदित्युक्तं प्रपञ्चयितुं संवादिभ्रमप्रतिपादक-  
वार्तिकं पठति—मणिप्रदीपेति । मणिश्च प्रदीपश्च मणि-  
प्रदीपौ तयोः प्रभे मणिप्रदीपप्रभे तयोरिति विग्रहः ।  
मणिप्रभायां दीपप्रभायां च या मणिबुद्धिः सा मिथ्याज्ञा-  
नमेव अतस्मिंस्तद्बुद्धित्वाद्, अथापि मणिप्रभायां च या  
मणिबुद्धिः सार्थक्रियाकारिणी मणिबुद्ध्याभिधावतः पुरुषस्य  
मणिलाभो भवति, इतरस्य तु नास्तीत्यर्थक्रियायां वैषम्य-  
मस्तीत्यर्थः ॥ २ ॥

दीपोऽपवरकस्यान्तर्वर्तते तत्प्रभा बहिः ।

दृश्यते द्वार्यथान्यत्र तद्वद्दृष्टा मणेः प्रभा ॥ ३

वार्तिकं व्याचष्टे—दीपोऽपवरकस्यान्तरित्यादिना  
श्लोकत्रयेण । कस्मिंश्चिन्मन्दिरे अपवरकस्यान्तर्दीपस्तिष्ठति,  
तस्य प्रभा बहिर्द्वारप्रदेशे रत्नमिव वर्तुलोपलभ्यते, तथान्य-  
स्मिन्मन्दिरे अपवरकस्यान्तःस्थितस्य रत्नस्य प्रभा बहि-  
र्द्वारप्रदेशे दीपप्रभेव रत्नसमानोपलभ्यते ॥ ३ ॥

दूरे प्रभाद्वयं दृष्ट्वा मणिबुद्ध्याभिधावतोः ।

प्रभायां मणिबुद्धिस्तु, मिथ्याज्ञानं द्वयोरपि ॥ ४

दूर इति । तथाविधं प्रभाद्वयं दूरतो दृष्ट्वा, अयं मणि-

रयं मणिरिति बुद्ध्या द्वौ पुरुषावभिधावनं कुरुतः । तयो-  
र्द्वयोरपि प्रभाविषये जायमानं मणिज्ञानं भ्रान्तमेव ॥ ४ ॥

न लभ्यते मणिर्दीपप्रभां प्रत्यभिधावता ।

प्रभायां धावतावश्यं लभ्येतैव मणिर्मणेः ॥ ५

अथापि दीपप्रभायां मणिबुद्धिं कृत्वा धावता पुरुषेण  
मणिर्नोपलभ्यते, मणेः प्रभायां मणिबुद्ध्या धावता मणि-  
लभ्येतैव ॥ ५ ॥

दीपप्रभामणिभ्रान्तिर्विसंवादिभ्रमः स्मृतः ।

मणिप्रभामणिभ्रान्तिः संवादिभ्रम उच्यते ॥ ६

भवत्वेवं वार्तिकार्थः प्रकृते किमायातमित्यत आह—  
दीपप्रमेति । या दीपप्रभायां मणिभ्रान्तिरस्ति सः विसं-  
वादिभ्रम इति स्मृतो विद्वद्भिर्मणिलाभलक्षणार्थक्रियारहित-  
त्वात् । या मणिप्रभायां मणिबुद्धिरस्ति सा तु मणिलाभ-  
लक्षणार्थक्रियावत्त्वात्संवादिभ्रम इत्यर्थः ॥ ६ ॥

बाष्पं धूमतया बुद्ध्वा तत्राङ्गारानुमानतः ।

वह्निर्यदृच्छया लब्धः स संवादिभ्रमो मतः ७

एवं प्रत्यक्षविषये संवादिभ्रमं दर्शयित्वानुमानविषयेऽपि  
तं दर्शयति—बाष्पमिति । क्वचित्प्रदेशे स्थितं बाष्पं  
धूमत्वेन निश्चित्य तन्मूलप्रदेशे अयं प्रदेशः अभिमान्  
धूमवत्त्वादित्यनुमाय प्रवृत्तेन पुरुषेण दैवगत्या यद्यभिस्त-  
त्रोपलभ्येत, तदा बाष्पविषयं धूमज्ञानं संवादिभ्रमो मतः ७

गोदावर्युदकं गङ्गोदकं मत्वा विशुद्धये ।

संप्रोक्ष्य शुद्धिमाप्नोति स संवादिभ्रमो मतः ८

आगमविषयेऽपि तं दर्शयति—गोदावर्युदकमिति । गोदावर्युदकस्यापि विशुद्धिहेतुत्वमागमसिद्धमतस्तत्प्रोक्षणादपि विशुद्धिरस्त्येव अथापि गोदावर्युदके या गङ्गोदकबुद्धिः सा भ्रान्तिरेव ॥ ८ ॥

ज्वरेणाप्तः संनिपातं भ्रान्त्या नारायणं स्मरन् ।

मृतः स्वर्गमवाप्नोति स संवादिभ्रमो मतः ॥ ९

उदाहरणान्तरमाह—ज्वरेणाप्त इति । ज्वरेण संनिपातं प्राप्तः पुरुषः इदं नारायणस्मरणं मम स्वर्गसाधनमिति ज्ञानमन्तरेणापि संनिपातप्रयुक्तभ्रमवशात् साधारणपुरुषतया चैद्यादिव नारायणं स्मरन् मृतः स्वर्गमवाप्नोत्येव 'हरिर्हरति पापानि दुष्टचित्तरपि स्मृतः' 'आकुश्य पुत्रमघवान्यदजामिलोऽपि नारायणेति प्रियमाण इयाय मुक्तिम्' इत्यादिपुराणवचनेभ्यः । अत्रापि नारायणनाम्नः पुत्रनामत्वज्ञानं भ्रान्तिरेव ॥ ९ ॥

प्रत्यक्षस्यानुमानस्य तथा शास्त्रस्य गोचरे ।

उक्तन्यायेन संवादिभ्रमाः सन्ति हि कोटिशः १०

एवं त्रिविधसंवादिभ्रमोदाहरणेन सिद्धमर्थमाह—प्रत्यक्षस्येति ॥ १० ॥

अन्यथा मृत्तिकादारुशिलाः स्युर्देवताः कथम् ।  
अग्नित्वादिधियोपास्याः कथं वा योषिदादयः ॥

विपक्षे बाधकप्रदर्शनेनोक्तमर्थं द्रढयति—अन्यथेति ।  
अन्यथा संवादिभ्रमाभावे मृदादयः फलसिद्धये देवतात्वेन  
पूज्या न भवेयुः स्वतो देवतात्वाभावादित्यर्थः । बाधका-  
न्तरमाह—अग्नित्वादिति । पञ्चाग्निविद्यायां ‘योषा वाव  
गौतमाग्निः पुरुषो वाव गौतमाग्निः पृथिवी वाव गौतमाग्निः  
पर्जन्यो वाव गौतमाग्निरसौ वाव द्युलोको गौतमाग्निः’  
इत्यादिवाक्यैर्योषित्पुरुषपृथिवीपर्जन्यद्युलोकानामग्नित्वेनो-  
पासनं ब्रह्मलोकावाप्तिफलकं न भवेदित्यर्थः । आदिपदेन  
‘मनो ब्रह्मेत्युपासीत’ ‘आदित्यो ब्रह्मेत्यादेशः’ इत्येवमादयो  
गृह्यन्ते ॥ ११ ॥

अथवावस्तुविज्ञानात्फलं लभ्यत ईप्सितम् ।  
काकतालीयतः सोयं संवादिभ्रम उच्यते ॥ १२

इदानीं बहुभिर्ग्रन्थैरुपपादितं संवादिभ्रमं बुद्धिसौक-  
र्याय संक्षिप्य दर्शयति—अथवावस्त्विति । विहिता-  
दविहिताद्वा यस्मादयथावस्तुविज्ञानादीप्सितममिलषितं फलं  
काकतालीयन्यायतो दैवगत्या लभ्यते सोऽयं संवादिभ्रम  
इत्यर्थः ॥ १२ ॥

स्वयंभ्रमोऽपि संवादी यथा सम्यक्फलप्रदः ।  
ब्रह्मतत्त्वोपासनापि तथा मुक्तिफलप्रदा ॥ १३

ननु ब्रह्मोपासनस्यायथावस्तुविषयस्य कथं सम्यग्ज्ञान-  
साध्यं मुक्तिफलप्रदत्वमित्याशङ्क्य संवादिभ्रमवदेवेत्याह—  
स्वयंभ्रम इति ॥ १३ ॥

वेदान्तेभ्यो ब्रह्मतत्त्वमखण्डैकरसात्मकम् ।

परोक्षमवगम्यैतदहमस्मीत्युपासते ॥ १४

ननु ब्रह्मत्वं ज्ञात्वोपासनं क्रियतेऽज्ञात्वा वा, आद्ये  
उपासनावैयर्थ्यं मोक्षसाधनस्य ज्ञानस्यैव विद्यमानत्वात्,  
द्वितीये विषयापरिज्ञानादुपासनमेव न घटत इत्याशङ्क्याह—  
वेदान्तेभ्य इति । अयमभिप्रायः । ब्रह्मात्मैकत्वापरोक्ष-  
ज्ञानस्य मोक्षसाधनस्यानुत्पन्नत्वान्नोपासनावैयर्थ्यं शास्त्रात्प-  
रोक्षतयावगतत्वात् ब्रह्मण उपासनाविषयत्वमिति ॥ १४ ॥

प्रत्यग्व्यक्तिमनुल्लिख्य शास्त्राद्विष्णवादिमूर्तिवत् ।  
अस्ति ब्रह्मेति सामान्यज्ञानमत्र परोक्षधीः ॥ १५

उपास्यब्रह्मतत्त्वगोचरस्य परोक्षज्ञानस्य किं रूपमित्याका-  
ङ्क्षायामाह—प्रत्यगिति । प्रत्यग्व्यक्तिं बुद्ध्यादिसाक्षिणमा-  
नन्दात्मानमनुल्लिख्याविषयीकृत्य शास्त्रात् सत्यज्ञानादिवा-  
क्यजाताद् ब्रह्मास्तीत्येवं सामान्याकारेण जायमानं ज्ञान-  
मत्रास्यामुपासनायां परोक्षधीः परोक्षज्ञानं विवक्षितमि-  
त्यर्थः । तत्र दृष्टान्तः—विष्णवादीति । विष्णवादिमूर्ति-  
प्रतिपादकशास्त्रजन्यज्ञानवदित्यर्थः ॥ १५ ॥

चतुर्भुजाद्यवगतावपि मूर्तिमनुल्लिखन् ।

अक्षैः परोक्षज्ञान्येव, न तदा विष्णुमीक्षते ॥ १६

ननु शास्त्रेण विष्ण्वादिमूर्तेश्चतुर्भुजलादिविशेषप्रतीतेस्त-  
ज्ज्ञानस्यापि कुतः परोक्षत्वमित्याशङ्क्याह—चतुर्भुजा-  
दीति । शास्त्रेण चतुर्भुजलादिविशेषप्रतीतावपि, चक्षुरादि-  
भिर्विष्ण्वादिमूर्तिमविषयीकुर्वन् पुरुषः परोक्षज्ञान्येव ।  
तत्रोपपत्तिमाह—न तदेति । तदोपासनाकाले विष्णुमु-  
पास्यं नेक्षते । नेन्द्रियैर्विषयीकरोतीत्यर्थः ॥ १६ ॥

परोक्षत्वापराधेन भवेन्नातस्त्ववेदनम् ।

प्रमाणेनैव शास्त्रेण सत्त्वमूर्तेर्विभासनात् ॥ १७

ननु विष्ण्वादिगोचरज्ञानस्य व्यक्त्युल्लेखित्वाभावाद् भ्रम-  
त्वमित्याशङ्क्य प्रमाणेन जनितत्वान्न भ्रमत्वमित्याह—परो-  
क्षत्वेति । परोक्षज्ञानत्वं भ्रान्तिज्ञानत्वे कारणं न भवति  
किंतु विषयासत्त्वम्, इह तु प्रमाणभूतेन शास्त्रेणैव यथा-  
र्थभूताया विष्ण्वादिमूर्तेरवभासनान्न भ्रमत्वमित्यर्थः ॥ १७ ॥

सच्चिदानन्दरूपस्य शास्त्राद्भानेऽप्यनुल्लिखन् ।

प्रत्यञ्चं साक्षिणं, तच्च ब्रह्म साक्षान्न वीक्षते ॥ १८

ननु सच्चिदानन्दव्यक्त्युल्लेखिनो ब्रह्मतत्त्वज्ञानस्य शास्त्र-  
जन्यस्यापि कुतः परोक्षतेत्याशङ्क्य, अपरोक्षत्वप्रयोजकप्रत्य-  
क्त्वोल्लेखाभावादित्याह—सच्चिदानन्देति । 'सत्यं ज्ञान-

मनन्तं ब्रह्म' 'नित्यः शुद्धो बुद्धः सत्यो मुक्तो निरञ्जनः'  
'सद्दीदं सर्वं तत्सत्' इत्यादिशास्त्रात्सच्चिदानन्दरूपस्य  
ब्रह्मणो भानेऽपि प्रत्यञ्चं साक्षिणमनुल्लिखन् तस्य ब्रह्मणः  
प्रत्यगात्मरूपत्वमजानानस्तद्ब्रह्म साक्षान्न वीक्षते नैव  
पश्यति ॥ १८ ॥

शास्त्रोक्तेनैव मार्गेण सच्चिदानन्दनिश्चयात् ।

परोक्षमपि तज्ज्ञानं तत्त्वज्ञानं न तु भ्रमः ॥ १९

कथं तर्हि तथाविधब्रह्मगोचरस्य ज्ञानस्य तत्त्वज्ञानत्वमि-  
त्याशङ्क्य आगमप्रमाणजन्यत्वादित्याह—शास्त्रेति । तज्ज्ञानं  
परोक्षमपि शास्त्रोक्तेनैव प्रकारेण ब्रह्मणः सच्चिदानन्दरूप-  
निश्चायकत्वात् सम्यग्ज्ञानमेव न भ्रम इत्यर्थः ॥ १९ ॥

ब्रह्म यद्यपि शास्त्रेषु प्रत्यक्त्वेनैव वर्णितम् ।

महावाक्यैस्तथाप्येतदुर्बोधमविचारिणः ॥ २०

ननु सत्यज्ञानादिवाक्यैर्ब्रह्मणः सच्चिदानन्दरूपत्वमिव  
तत्त्वमस्यादिवाक्यैः प्रत्यग्रूपत्वमपि तस्य बोध्यत एव, अतः  
शास्त्रजन्यस्यापि ज्ञानस्य प्रत्यग्व्यक्त्युल्लेखित्वात्परोक्षमेवेत्या-  
शङ्काह—ब्रह्मेति । यद्यपि वेदान्तेषु महावाक्यैर्ब्रह्म प्रत्य-  
गात्मत्वेनैवोपदिष्टं तथाप्येतत्प्रत्यग्रूपत्वमन्वयव्यतिरेकाभ्यां  
तत्त्वंपदार्थविवेकशून्यस्य दुर्बोधं बोद्धुमशक्यमतः केवला-  
द्वाक्याभापरोक्षज्ञानमुत्पद्यत इत्यर्थः ॥ २० ॥



देहाद्यात्मत्वविभ्रान्तौ जाग्रत्यां न हठात्पुमान् ।  
ब्रह्मात्मत्वेन विज्ञातुं क्षमते मन्दधीत्वतः ॥ २१

ननु सम्यग्ज्ञानस्य प्रमाणवस्तुपरतन्त्रत्वात्प्रमाणस्य च  
तत्त्वमस्यादिवाक्यरूपस्य सद्भावाद्वस्तुनश्च ब्रह्मात्मैक्यलक्ष-  
णस्य विद्यमानत्वात्कुतो विचारमन्तरेण दुर्बोधत्वमित्याश-  
ङ्क्याह—देहादीति । ब्रह्मात्मैकत्वापरोक्षज्ञानविरोधिनो  
देहेन्द्रियादिष्वात्मत्वभ्रमस्य विचारनिवर्त्यस्य सद्भावात्तन्नि-  
वृत्तये विचारोऽपेक्ष्यत इत्यर्थः ॥ २१ ॥

ब्रह्ममात्रं सुविज्ञेयं श्रद्धालोः शास्त्रदर्शिनः ।

अपरोक्षद्वैतबुद्धिः परोक्षाद्वैतबुद्ध्यनुत् ॥ २२

ननु तर्हि देहेन्द्रियादिगोचरस्य द्वैतभ्रमस्य सद्भावाद-  
द्वितीयब्रह्मगोचरं परोक्षज्ञानमपि नोदीयादित्याशङ्क्य अप-  
रोक्षद्वैतभ्रमस्य परोक्षाद्वैतज्ञानाविरोधित्वाच्छ्रद्धावतः पुंसः  
शास्त्रात्परोक्षज्ञानमुत्पद्यत एवेत्याह—ब्रह्ममात्रमिति ।  
अपरोक्षद्वैतबुद्धिर्यतः परोक्षाद्वैतबुद्ध्यनुत्तो ब्रह्ममात्रं सुवि-  
ज्ञेयमिति योजना ॥ २२ ॥

अपरोक्षशिलाबुद्धिर्न परोक्षेशतां नुदेत् ।

प्रतिमादिषु विष्णुत्वे को वा विप्रतिपद्यते ॥ २३

अपरोक्षभ्रमस्य परोक्षसम्यग्ज्ञानाविरोधित्वे दृष्टान्त-  
माह—अपरोक्षेति । विरोधाभावमेवोदाहृत्य दर्शयति—  
प्रतिमादिष्विति ॥ २३ ॥

अश्रद्धालोरविश्वासो नोदाहरणमर्हति ।

श्रद्धालोरेव सर्वत्र वैदिकेष्वधिकारतः ॥ २४

केचन विप्रतिपद्यमाना उपलभ्यन्ते इत्याशङ्क्याह—  
अश्रद्धालोरिति । कुत इत्यत आह—श्रद्धालोरे-  
वेति । सर्वेषु वेदोक्तानुष्ठानेषु श्रद्धालोरेव श्रद्धावत एवा-  
धिकारित्वादित्यर्थः ॥ २४ ॥

सकृदाप्तोपदेशेन परोक्षज्ञानमुद्भवेत् ।

विष्णुमूर्त्युपदेशो हि न मीमांसामपेक्षते ॥ २५

एतावता परोक्षज्ञाने किमायातमित्यत आह—सकृ-  
दाप्त इति । उक्तमर्थं लोकानुभवेन द्रढयति—विष्णु-  
मूर्तीति ॥ २५ ॥

कर्मोपास्ती विचार्येते अनुष्ठेयाविनिर्णयात् ।

बहुशाखाविप्रकीर्णं निर्णेतुं कः प्रभुर्नरः ॥ २६

ननु तर्हि शास्त्रेषु कुतो विचाराः क्रियन्त इत्याशङ्क्य,  
अनुष्ठेययोः कर्मोपासनयोः संदेहसंभवात्तन्निर्णयाय विचाराः  
क्रियन्त इत्याह—कर्मोपास्ती इति । संदेहसंभवमेवोप-  
पादयति—बहुशाखेति । अनेकासु शाखासु तत्र तत्र  
चोदितं कर्म उपासनं वा एकत्र समाहृत्य निर्णेतुमस्मदा-  
दिर्नरः कः प्रभुः समर्थः । न कोऽपीत्यर्थः ॥ २६ ॥

निर्णीतोऽर्थः कल्पसूत्रैर्मथितस्तावतास्तिकः ।

विचारमन्तरेणापि शक्तोऽनुष्ठातुमञ्जसा ॥ २७

ननु तर्ह्यननुष्ठेयत्वमेव कर्मोपासनयोः प्राप्तमित्याशङ्काह—निर्णीत इति । जैमिन्यादिभिः पूर्वाचार्यैर्निश्चितोऽर्थः अनुष्ठानप्रकारः कल्पसूत्रैः संगृहीतोऽस्ति तावता तैर्प्रयितत्वेनैव तेषु विश्वासवान्पुरुषः विचारं विनापि कर्म सम्यगनुष्ठानं शक्नोत्येव ॥ २७ ॥

उपास्तीनामनुष्ठानमार्थग्रन्थेषु वर्णितम् ।

विचाराक्षममर्त्याश्च तच्छ्रुत्वोपासते गुरोः ॥ २८

ननु तत्रोपासनाविचाराभावात्तदनुष्ठानं न संभवेदित्याशङ्काह—उपास्तीनामिति । आर्षग्रन्थेषु ब्रह्मवासिष्ठादिमन्त्रकल्पेषूपपासनाप्रकारो वर्णितः । ततो विचारासमर्था मनुष्याः कल्पेषूक्तं तदुपासनं गुरुमुखादवगत्यानुतिष्ठन्तीति भावः ॥ २८ ॥

वेदवाक्यानि निर्णेतुमिच्छन्मीमांसतां जनः ।

आप्तोपदेशमात्रेण ह्यनुष्ठानं हि संभवेत् ॥ २९

ननु तर्हि इदानींतनैरपि ग्रन्थकर्तृमिवेदवाक्यविचारः कुतः क्रियते इत्याशङ्क्य स्वस्वबुद्धिपरितोषायैव क्रियते नानुष्ठानसिद्धयै इत्याह—वेदेति ॥ २९ ॥

ब्रह्मसाक्षात्कृतिस्त्वेवं विचारेण विना नृणाम् ।

आप्तोपदेशमात्रेण न संभवति कुत्रचित् ॥ ३०

ननु ब्रह्मोपासनवद्ब्रह्मसाक्षात्कारस्याप्युपदेशमात्रादेव सिद्धिः किं न स्यादित्याशङ्काह—ब्रह्मेति ॥ ३० ॥

परोक्षज्ञानमश्रद्धा प्रतिबध्नाति नेतरत् ।

अविचारोऽपरोक्षस्य ज्ञानस्य प्रतिबन्धकः ॥ ३१

आप्तोपदेशमात्रेणोपासनानुष्ठानोपयोगि परोक्षज्ञानमुत्प-  
द्यते, अपरोक्षज्ञानं तु विचारमन्तरेण न जायत इत्युक्तं  
तत्र कारणमाह—परोक्षेति । यतोऽविश्वास एव परोक्ष-  
ज्ञानं प्रतिबध्नाति, नाविचारोऽतस्तन्निवृत्तौ सकृदुपदेशादेव  
परोक्षज्ञानजन्मोपपद्यते । अविचारप्रतिबन्धस्यापरोक्षज्ञानस्य  
तु विचारद्वारा तन्निवृत्तिमन्तरेणोत्पत्तिर्न संभवति, अतो  
विचारः कर्तव्य इति भावः ॥ ३१ ॥

विचार्याप्यापरोक्ष्येण ब्रह्मात्मानं न वेत्ति चेत् ।

आपरोक्ष्यावसानत्वाद्भूयो भूयो विचारयेत् ३२

ननु विचारे कृतेऽपि यदापरोक्षज्ञानं न जायते तदा  
किं कर्तव्यमित्यत आह—विचार्यापीति । तत्त्वंपदार्थौ  
सम्यग्विचार्यापि वाक्यार्थं ब्रह्मात्मैकत्वमपरोक्षतया न  
जानातीति चेत्तदापि पुनःपुनर्विचार एव कर्तव्योऽपरोक्ष-  
ज्ञानहेतोरन्यस्याभावादिति भावः ॥ ३२ ॥

विचारयन्नामरणं नैवात्मानं लभेत चेत् ।

जन्मान्तरे लभेतैव प्रतिबन्धक्षये सति ॥ ३३

ननु भूयो भूयो विचारेणापि इह साक्षात्कारानुदये  
सति विचारो व्यर्थः स्यादित्याशङ्क्याह—विचारय-  
न्निति ॥ ३३ ॥

इह वामुत्र वा विद्येत्येवं सूत्रकृतोदितम् ।

शृण्वन्तोऽप्यत्र बहवो यन्न विद्युरिति श्रुतिः ३४

नन्विदं कुतोऽवगतमित्याशङ्क्य ब्रह्मसूत्रकृता व्यासेन  
'ऐहिकमप्यप्रस्तुतप्रतिबन्धे तद्दर्शनात्' इत्यस्मिन्सूत्रेऽभि-  
धानादित्याह—इह वामुत्रेति । सति प्रतिबन्धे इह  
जन्मनि ज्ञानानुत्पत्तौ श्रुतिं दर्शयति—शृण्वन्त इति ३४  
गर्भ एव शयानः सन्वामदेवोऽवबुद्धवान् ।

पूर्वाभ्यस्तविचारेण यद्वदध्ययनादिषु ॥ ३५

इह जन्मनि श्रवणादिकर्तुः जन्मान्तरेऽपरोक्षज्ञानं भव-  
तीत्यत्रापि 'गर्भे नु सन्नन्वेषाम वेदमहं देवानां जनिमानि  
विश्वा' इत्यादिकां श्रुतिमर्थतः पठति—गर्भे इति । इह  
जन्मन्यनुत्पन्नस्य ज्ञानस्य कालान्तरोत्पत्तौ दृष्टान्तमाह—  
यद्वदिति ॥ ३५ ॥

बहुवारमधीतेऽपि तदा नायाति चेत्युनः ।

दिनान्तरेऽनधीत्यैव पूर्वाधीतं स्मरेत्पुमान् ३६

दृष्टान्तं विवृणोति—बहुवारमिति ॥ ३६ ॥

कालेन परिपच्यन्ते कृषिगर्भादयो यथा ।

तद्वदात्मविचारोऽपि शनैः कालेन पच्यते ॥ ३७

आदिशब्देन परिगृहीतानि दृष्टान्तान्तराण्यह—काले-  
नेति । दार्ष्टान्तिके योजयति—तद्वदिति ॥ ३७ ॥

पुनःपुनर्विचारेऽपि त्रिविधप्रतिबन्धतः ।

न वेत्ति तत्त्वमित्येतद्वार्तिके सम्यगीरितम् ॥ ३८

बहुवारं विचारितेऽपि तत्त्वे प्रतिबन्धबलात्साक्षात्कारो  
न जायत इत्येतद्वार्तिककारैरपि निरूपितमित्याह—पुनः  
पुनरिति ॥ ३८ ॥

कुतस्तज्ज्ञानमिति चेत्तद्धि बन्धपरिक्षयात् ।

असावपि च भूतो वा भावी वा वर्ततेऽथ वा ॥

तान्येव वार्तिकान्युदाहरति—कुतस्तज्ज्ञानमित्या-  
दिना भरतस्य त्रिजन्मभिरित्यन्तेन । तत्र तावत्पूर्वमनु-  
त्पन्नस्य ज्ञानस्येदानीमुत्पत्तौ कारणं पृच्छति—कुत इति ।  
उत्तरमाह—तद्धि बन्धेति । बन्धः प्रतिबन्धस्तस्य  
परिक्षयादित्यर्थः । सोऽपि प्रतिबन्धो भूतो भावी वर्तमा-  
नश्चेति त्रिविध इत्याह—असाविति ॥ ३९ ॥

अधीतवेदवेदार्थोऽप्यत एव न मुच्यते ।

हिरण्यनिधिदृष्टान्तादिदमेव हि दर्शितम् ॥ ४०

भवत्वेवं त्रिविधप्रतिबन्धस्ततः किमित्यत आह—

अधीतेति । अतएव । प्रतिबन्धसद्भावादेवेत्यर्थः ।

सति प्रतिबन्धे ज्ञानं नोदेतीत्येतत् 'तद्यथा हिरण्यनिधि-  
निहितमक्षेत्रज्ञा उपर्युपरि संचरन्तो न विन्देयुरेवमेवेमाः'  
सर्वाः प्रजा अहरहर्भक्षालोकं गच्छन्त्य एतं ब्रह्मलोकं न

विन्दन्त्यनृतेन हि प्रत्यूढाः' इत्यनया श्रुत्या प्रदर्शितमि-  
त्याह—हिरण्येति ॥ ४० ॥

अतीतेनापि महिषीस्नेहेन प्रतिबन्धतः ।

मिक्षुस्तत्त्वं न वेदेति गाथा लोके प्रगीयते ॥ ४१

नन्वतीतस्य प्रतिबन्धकत्वं न दृष्टमित्याशङ्क्याह—  
अतीतेनेति । अयमर्थः—कश्चिद्यतिः पूर्वं गार्हस्थ्यद-  
शायां कस्यांविन्महिष्यां स्नेहं कृत्वा पश्चात्संन्यासानन्तरं  
श्रवणे प्रवृत्तोऽपि तेनैव स्नेहेन जनितात्प्रतिबन्धात्तत्त्वं  
गुरुणोपदिष्टमपि न ज्ञातवानित्येवंविधा गाथा लोके प्रगी-  
यते न पुराणादिषु पठ्यत इत्यर्थः ॥ ४१ ॥

अनुसृत्य गुरुः स्नेहं महिष्यां तत्त्वमुक्तवान् ।

ततो यथावद्वेदैष प्रतिबन्धस्य संक्षयात् ॥ ४२

तर्हि तथाविधस्य तस्य कथं ज्ञानोत्पत्तिरित्यत आह—  
अनुसृत्येति । गुरुस्तस्य तत्त्वोपदेष्टा तदीयमहिषीस्नेहम-  
नुसृत्य तस्यामेव महिष्यां तत्त्वं तन्महिष्युपाधिकं ब्रह्मो-  
क्तवान् । ततः सोऽपि महिषीस्नेहलक्षणप्रतिबन्धकापग-  
मेन गुरुपदिष्टं तत्त्वं यथावच्छास्त्रोक्तप्रकारेणैव ज्ञातवानि-  
त्यर्थः ॥ ४२ ॥

प्रतिबन्धो वर्तमानो विषयासक्तिलक्षणः ।

प्रज्ञामान्द्यं कुतर्कश्च, विपर्ययपुराग्रहः ॥ ४३

एवमतीतप्रतिबन्धं प्रदर्श्य वर्तमानं दर्शयति—प्रति-  
बन्ध इति । वर्तमानः प्रतिबन्धश्चित्तस्य विषयासक्तिरूपः  
एकः, प्रज्ञामान्यं बुद्धेस्तैक्ष्ण्याभावः, कुतर्कश्च शुष्कतार्किक-  
त्वेन श्रुत्यर्थस्यान्यथोहनं, विपर्ययदुराग्रहः विपर्यये आत्मनः  
कर्तृत्वादिधर्मयुक्तत्वज्ञानलक्षणे दुराग्रहो युक्तिरहितोऽमि-  
निवेशः । एतेषामन्यतमस्यापि सत्त्वे ज्ञानं नोदेतीत्यर्थः ४३

शमाद्यैः श्रवणाद्यैश्च तत्र तत्रोचितैः क्षयम् ।

नीतेऽस्मिन्प्रतिबन्धेऽतः स्वस्य ब्रह्मत्वमश्रुते ४४

अस्यापि प्रतिबन्धस्य केन निवृत्तिरित्यत आह—शमा-  
द्यैरिति । शमादयः 'शान्तो दान्त उपरतस्तिष्ठुः समा-  
हितो भूत्वा' इति श्रुत्युक्ताः श्रवणादयः 'श्रोतव्यो मन्तव्यो  
निदिध्यासितव्यः' इति श्रुत्यभिहिताः, एतैः साधनैस्तत्र तत्र  
तस्य तस्य प्रतिबन्धस्य निवर्तने उचितैर्योग्यैस्तस्मिन्तस्मि-  
न्प्रतिबन्धे क्षयं नीते सति विनाशिते सति, अतः प्रतिब-  
न्धापगमादेव स्वस्य प्रत्यगात्मनो ब्रह्मत्वं प्राप्नोतीत्यर्थः ४४

आगामिप्रतिबन्धश्च वामदेवे समीरितः ।

एकेन जन्मना क्षीणो भरतस्य विजन्मभिः ॥ ४५

इदानीं भाविप्रतिबन्धं दर्शयति—आगामीति ।  
आगामिप्रतिबन्धो जन्मान्तरहेतुः प्रारब्धशेष इत्यर्थः ।  
तस्य च भोगमन्तरेण निवृत्त्यभावात्तन्निवृत्तौ कालनियमो



नास्तीत्याह—एकेनेति । स च एकेन जन्मना क्षीणो  
वामदेवस्येति शेषः । भरतस्य त्रिजन्मभिः क्षीण इत्यनु-  
षज्यते ॥ ४५ ॥

योगभ्रष्टस्य गीतायामतीते बहुजन्मनि ।

प्रतिबन्धक्षयः प्रोक्तो न विचारोऽप्यनर्थकः ॥ ४६

नन्वेकेन त्रिजन्ममिरिति नियतकालत्वं भवतैवोच्यत  
इत्याशङ्क्याह—योगेति । योगभ्रष्टः तत्त्वसाक्षात्कारप-  
र्यन्तं विचाररहित इत्यर्थः । तर्हि तत्त्वविचारो निष्फलः  
स्यादित्याशङ्क्याह—न विचारोऽपीति । प्रतिबन्धनिवृ-  
त्त्यनन्तरमेवापरोक्षज्ञानलक्षणफलसद्भावादिति भावः ॥ ४६ ॥

प्राप्य पुण्यकृतां लोकानात्मतत्त्वविचारतः ।

शुचीनां श्रीमतां गेहे सामिलाषोऽमिजायते ४७

गीतायां प्रतिपादितमर्थं दर्शयति 'प्राप्येत्यादिना ततो  
याति परां गतिम्' इत्यन्तेन—प्राप्येति । योगभ्रष्ट  
आत्मतत्त्वविचारबलादेव पुण्यकारिणां लोकान्स्वर्गविशेषा-  
न्प्राप्य तत्र बहुकालं सुखमनुभूय तद्भोगावसाने सामिला-  
षश्चेदस्मिन्लोके शुचीनां मातृतः पितृतः शुद्धानां श्रीमतां  
कुलेऽमिजायते ॥ ४७ ॥

अथवा योगिनामेव कुले भवति धीमताम् ।

निःस्पृहो ब्रह्मतत्त्वस्य विचारात्तद्धि दुर्लभम् ४८

पक्षान्तरमाह—अथवेति । निःस्पृहः स्वयमुतिविर-  
क्तश्चेद्ब्रह्मतत्त्वविचारादेव धीमतामात्मतत्त्वनिश्चयविचारवतां  
योगिनां चित्तैकाम्यवतां कुले भवति । जायत इत्यर्थः ।  
पूर्वस्मात्पक्षात्को विशेष इत्याह—तद्धीति । हि यस्मा-  
त्कारणात्तद्योगिकुले जन्म दुर्लभम् । अल्पपुण्येनालभ्यमि-  
त्यर्थः ॥ ४८ ॥

तत्र तं बुद्धिसंयोगं लभते पौर्वदेहिकम् ।  
यतते च ततो भूयस्तस्मादेतद्धि दुर्लभम् ॥ ४९

तस्य दुर्लभत्वमुपपादयति—तत्रति । हि यस्मात्कार-  
णात् तत्र तस्मिञ्जन्मनि पौर्वदेहिकं पूर्वदेहभवं तं बुद्धिसं-  
योगं तत्त्वविचारगोचरबुद्धिसंबन्धं शीघ्रं लभते प्राप्नोति ।  
न केवलं बुद्धिसंबन्धमात्रलाभः किंतु ततः पूर्वस्मात्प्रय-  
त्नाद्भूयो यतते चाधिकं प्रयत्नं करोति तस्मादेतज्जन्म  
दुर्लभमित्यर्थः ॥ ४९ ॥

पूर्वाभ्यासेन तेनैव हियते ह्यवशोऽपि सः ।  
अनेकजन्मसंसिद्धस्ततो याति परां गतिम् ॥ ५०

भूयोऽभ्यासे कारणमाह—पूर्वेति । योगभ्रष्टस्तेन  
पूर्वाभ्यासेनैवावशोऽपि अस्वाधीनोऽपि हियते आकृष्यते ।  
एवमनेकेषु जन्मसु कृतेन प्रयत्नेन संसिद्धस्तत्त्वज्ञानसंपन्न-  
स्ततस्तस्मात्तत्त्वज्ञानात्परां गतिं मुक्तिं याति प्राप्नोती-  
त्यर्थः ॥ ५० ॥

ब्रह्मलोकाभिवाञ्छायां संम्यक्सत्यां निरुध्य ताम्  
विचारयेद्य आत्मानं न तु साक्षात्करोत्ययम् ५१

आगामिप्रतिबन्धान्तरं दर्शयति—ब्रह्मलोकेति । ब्रह्मलोकप्राप्तीच्छायां दृढायां सत्यां तां निरुध्य य आत्मानं विचारयेत्तस्य साक्षात्कारो नैव जायत इत्यर्थः ॥ ५१ ॥

वेदान्तविज्ञानसुनिश्चितार्था इति शास्त्रतः ।

ब्रह्मलोके स कल्पान्ते ब्रह्मणा सह मुच्यते ॥ ५२

ननु तर्हि तस्य कदापि मुक्तिर्न स्यादित्याशङ्क्याह—वेदान्तेति । ‘वेदान्तविज्ञानसुनिश्चितार्थाः संन्यासयोगाद्यतयः शुद्धसत्त्वाः । ते ब्रह्मलोके तु परान्तकाले परामृताः परिमुच्यन्ति सर्वे’ ॥ ‘ब्रह्मणा सह ते सर्वे संप्राप्ते प्रतिसंचरे । परस्यान्ते कृतात्मानः प्रविशन्ति परं पदम् ॥’ इत्यादिशास्त्रवशाद्ब्रह्मलोकप्राप्त्यनन्तरं तत्त्वं साक्षात्कृत्य ब्रह्मणा सह मुक्तिर्भविष्यतीत्यर्थः ॥ ५२ ॥

केषांचित्स विचारोऽपि कर्मणो प्रतिबध्यते ।

श्रवणायापि बहुभिर्यो न लभ्य इति श्रुतेः ॥ ५३

एवं तत्त्वविचारे क्रियमाणे प्रतिबन्धवशादत्र साक्षात्कारो न जायत इत्यभिधाय, तीव्रपापिनां तु सोऽपि विचारो दुर्लभ इत्याह—केषांचिदिति । तत्र प्रमाणमाह—श्रवणायेति । यः परमात्मा बहुभिः पुरुषैः श्रवणायापि श्रोतुमपि न लभ्यः । दुर्लभ इत्यर्थः ॥ ५३ ॥

अत्यन्तबुद्धिमान्द्याद्वा सामग्र्या वाप्यसंभवात् ।  
यो विचारं न लभते ब्रह्मोपासीत सोऽनिशम् ॥ ५४

एतावता सति प्रतिबन्धे तत्त्वसाक्षात्कारस्तत्साधनभूतो  
विचारश्च न संभवतीत्यभिधायेदानीं विचारासमर्थेन पुरुषा-  
र्थार्थिना किं कर्तव्यमित्यपेक्षायां 'विचाराक्षममर्त्याश्च त-  
च्छ्रुत्वोपासते गुरोः' इति यत्प्राक् प्रतिज्ञातं तदुपपादयति  
—अत्यन्तेति । सामग्र्यसंभवो नाम तदुपदेष्टुर्गुरो-  
रभ्यात्मशास्त्रस्य देशकालादेर्वा असंभवस्तस्मादित्यर्थः ॥ ५४ ॥

निर्गुणब्रह्मतत्त्वस्य न ह्युपास्तेरसंभवः ।

सगुणब्रह्मणीवात्र प्रत्ययावृत्तिसंभवात् ॥ ५५

ननु निर्गुणब्रह्मतत्त्वस्य गुणरहितत्वात्तदुपासनं न घटत  
इत्याशङ्क्योपासनस्य प्रत्ययावृत्तिरूपत्वात् सगुणब्रह्मणीव  
निर्गुणेऽपि तत्संभवतीत्याह—निर्गुणेति ॥ ५५ ॥

अवाङ्मनसगम्यं तन्नोपास्यमिति चेत्तदा ।

अवाङ्मनसगम्यस्य वेदनं न च संभवेत् ॥ ५६

ननु निर्गुणस्य ब्रह्मणो वाङ्मनसगोचरत्वाभावात्तन्नापास्य-  
त्वमित्याशङ्क्य वेदनपक्षेऽप्ययं दोषः समान इत्याह—  
अवाङ्मनसेति ॥ ५६ ॥

वागाद्यगोचराकारमित्येवं यदि वेत्त्यसौ ।

वागाद्यगोचराकारमित्युपासीत नो कुतः ॥ ५७

ननु ब्रह्मावाङ्मनसगोचरमित्येवं ज्ञातुं शक्यमित्याशङ्क्य  
एवमेवोपासितुमपि शक्यमित्याह—वागादीति ॥ ५७ ॥

सगुणत्वमुपास्यत्वाद्यदि वेद्यत्वतोऽपि तत् ।  
वेद्यं चेत्लक्षणावृत्त्या लक्षितं समुपास्यताम् ॥ ५८ ॥

ब्रह्मण उपास्यत्वे सगुणत्वं प्रसज्येतेत्याशङ्क्य वेद्यत्वेऽपि  
तत्सगुणत्वं स्यादित्याह—सगुणत्वमिति । तत्सगुणत्व-  
मित्यर्थः । ननु लक्षणावृत्त्याश्रयणान्न वेद्यत्वे सगुणत्वप्रसङ्ग  
इत्याशङ्क्य, उपासनमपि तथैव क्रियतामित्याह—वेद्यं  
चेदिति ॥ ५८ ॥

ब्रह्म विद्धि तदेव त्वं न त्विदं यदुपासते ।  
इति श्रुतेरुपास्यत्वं निषिद्धं ब्रह्मणो यदि ॥ ५९ ॥

ननु ब्रह्मण उपास्यत्वं श्रुत्या निषिध्यत इति शङ्कते—  
ब्रह्म विद्धीति । 'यन्मनसा न मनुते येनाहुर्मनो मतम् ।  
तदेव ब्रह्म त्वं विद्धि नेदं यदिदमुपासते' इति श्रुतिरुपा-  
स्यस्य ब्रह्मत्वं निषेधतीत्यर्थः । यदवाङ्मनसगम्यं तदेव  
ब्रह्म विद्धीदमिति यत्तुपासते पुरुषास्तन्न विद्धीति यो-  
जना ॥ ५९ ॥

विदितादन्यदेवेति श्रुतेर्वेद्यत्वमस्य न ।

यथा श्रुत्यैव वेद्यं चेत्तथा श्रुत्याप्युपास्यताम् ६०

उपास्यत्ववद् वेद्यत्वस्यापि तन्निषेधः समान इत्याह—

विदितादिति । ‘अन्यदेव तद्विदितादथो अविदितादधि’  
इति ब्रह्मणो वेद्यत्वमपि निवारयतीत्यर्थः । विदितात् ज्ञा-  
तादित्यर्थः । अविदितादज्ञातादित्यर्थः । विदिताविदिताभ्या-  
मन्यद् ब्रह्मेति श्रुतिः प्रतिपादयतीति चेत्तर्हि तथैव तज्जा-  
नीयादित्याशङ्क्योपासनेऽप्येतत्समानमित्याह—यथेति ६०

अवास्तवी वेद्यता चेदुपास्यत्वं तथा न किम् ।  
वृत्तिव्याप्तिर्वेद्यता चेदुपास्यत्वेऽपि तत्समम् ६१

ननु वेद्यत्वं ब्रह्मणो वास्तवं न भवतीत्याशङ्क्योपास्यत्व-  
मपि तथेत्याह—अवास्तवीति । ननु वेदनपक्षे वृत्तेर्ब्र-  
ह्माकारत्वमस्ति तोपासन इत्याशङ्क्य शब्दबलात्तदाकारत्व-  
मुभयत्र समानमित्याह—वृत्तीति ॥ ६१ ॥

का ते भक्तिरुपास्तौ चेत्कस्ते द्वेषस्तदीरय ।

मानाभावो न वाच्योऽस्यां बहुश्रुतिषु दर्शनात् ६२

युक्तिशून्य उपालम्भस्तु त्वत्पक्षेऽपि समान इत्याह—  
का त इति । ननु निर्गुणोपासने प्रमाणं नास्तीत्याशङ्क्या-  
नेकासु श्रुतिषु उपलभ्यमामत्वा नैवमित्याह—नास्तीभाव  
इति ॥ ६२ ॥

उत्तरसिंस्तापनीये शैब्यप्रश्नेऽथ काठके ।

माण्डूक्यादौ च सर्वत्र निर्गुणोपास्तिरीरिता ६३

बहुश्रुतिषु दर्शनादित्युक्तमर्थं विवृणोति—उत्तरसि-

न्निति । तापनीयोपनिषदि तावत् 'देवा ह वै प्रजापतिम-  
ब्रुवन्नणोरणीयांसमिममात्मानमोंकारं नो व्याचक्ष्व' इत्या-  
दिना बहुधा निर्गुणोपासनमभिधीयते शैब्यप्रश्ने प्रश्नोपनि-  
षदि पुञ्चमे प्रश्ने । 'यः पुनरेतेन त्रिमात्रेणोमित्यनेनैवाक्षरेण  
परं पुरुषमभिध्यायीत' इति काठके कठवल्ल्यां 'सर्वं वेदा  
यत्पदमामनन्ति' इत्युपक्रम्य 'एतज्जैवाक्षरं ब्रह्म, एतदा-  
लम्बनं श्रेष्ठं' इत्यादिना प्रणवोपासनमुच्यते, माण्डूक्योप-  
निषदि 'ओमित्येतदक्षरमिदं सर्वं' इत्यादिनावस्थात्रयाती-  
ततुरीयोपासनमेवामिधीयत इत्यर्थः । आदिशब्देन तैत्ति-  
रीयमुण्डकादयो गृह्यन्ते ॥ ६३ ॥

**अनुष्ठानप्रकारोऽस्याः पञ्चीकरण ईरितः ।**

**ज्ञानसाधनमेतच्चेन्नेति केनात्र वारितम् ॥ ६४**

ननु निर्गुणोपासनं कथमनुष्ठेयमित्यत आह—**अनुष्ठा-  
नेति ।** नन्वेतदुपासनं ज्ञानसाधनमेव, न मुक्तिसाधनमि-  
त्याशङ्क्य ब्रह्मतत्त्वोपास्यापि मुच्यत इति वदतामस्माकम-  
नुकूलमित्याह—**ज्ञानसाधनमिति ॥ ६४ ॥**

**नानुतिष्ठति कोऽप्येतदिति चेन्मानुतिष्ठतु ।**

**पुरुषस्यापराधेन किमुपास्तिः प्रदुष्यति ॥ ६५**

ननु सगुणोपासनमेव सर्वैरनुष्ठीयते, न निर्गुणोपासनमि-  
त्याशङ्क्य तस्य प्रमाणसिद्धस्यापलापो न युक्त इत्याह—  
**नानुतिष्ठतीति ॥ ६५ ॥**

इतोऽप्यतिशयं मत्वा मन्त्रान्वश्यादिकारिणः ।

मूढा जपन्तु तेभ्योऽतिमूढाः कृषिमुपासताम् ६६

प्रमाणसिद्धस्यानुष्ठानाभावेनापरित्याज्यत्वे दृष्टान्तमाह—

इतोऽपीति । अयमभिप्रायः—यथा सगुणोपासनेभ्यः

कालान्तरभाविफलेभ्यो वश्यादिकारिमन्त्रेषु ऐहिकफलप्रद-

त्वमतिशयं बुद्ध्या मूढानां तन्मन्त्रजपादौ प्रवृत्तावपि विवे

किमिः सगुणोपासनं न परित्यज्यते । यथावा नियमानुष्ठाना-

पेक्षेभ्यस्तेभ्योऽपि मन्त्रेभ्यः कृष्यादावतिशयं नियमनैरपे-

क्ष्यं मत्वा मूढतराणां तत्र प्रवृत्तावपि तन्मन्त्रानुष्ठानं न

परित्यज्यते तथा सांसारिकफलेप्सूनां निर्गुणोपासनानुष्ठाना-

भावेऽपि न मुमुक्षुमिर्निर्गुणोपासनं त्यज्यत इति ॥ ६६ ॥

तिष्ठन्तु मूढाः प्रकृता निर्गुणोपास्तिरीर्यते ।

विद्यैक्यात्सर्वशाखास्थान्गुणानत्रोपसंहरेत् ६७

एवं प्रासङ्गिकं परिसमाप्य प्रकृतमनुसरति—तिष्ठ-

न्तिवति । 'सर्ववेदान्तप्रत्ययं चोदनाद्यविशेषादि'त्युक्तन्या-

येन निर्गुणोपासनस्यैकत्वात् तासु तासु शाखासु श्रुतानुपा-

स्यगुणानत्रोपसंहृत्योपासनं कर्तव्यमित्याह—विद्यति ॥ ६७ ॥

आनन्दादेर्विधेयस्य गुणसङ्गस्य संहतिः ।

आनन्दादय इत्यस्मिन्सूत्रे व्यासेन वर्णिता ॥ ६८

ते च गुणा द्विप्रकाराः विधेया निषेध्याश्चेति । तत्र



‘आनन्दो ब्रह्म’ ‘विज्ञानमानन्दं ब्रह्म’ ‘नित्यः शुद्धो बुद्धः  
सत्यो मुक्तो निरञ्जनो विभुरद्वय आनन्दः परः प्रत्यगेकरसः’  
इत्यादयो ये विधेयगुणास्तेषामुपसंहारः ‘आनन्दादयः  
प्रधानस्य’ इत्यस्मिन्नधिकरणेऽभिहित इत्याह—आनन्दा-  
देरिति ॥ ६८ ॥

अस्थूलादेर्निषेध्यस्य गुणसङ्घस्य संहतिः ।  
तथा व्यासेन सूत्रेऽस्मिन्नुक्ताक्षरधियां त्विति ॥ ६९ ॥  
ये च ‘अस्थूलमनण्वहस्वं यत्तदद्रेयप्राह्यमशब्दमस्पर्शम-  
रूपमव्ययमि’त्यादयो निषेध्यगुणास्तत्र तत्र श्रुतास्तेषामुप-  
संहारः ‘अक्षरधियां त्ववरोधः सामान्यतद्भावाभ्यामौपस-  
दनवत्तदुक्तम्’ इत्यस्मिन्नधिकरणेऽभिहित इत्याह—अ-  
स्थूलादेरिति ॥ ६९ ॥

निर्गुणब्रह्मतत्त्वस्य विद्यायां गुणसंहतिः ।

न युज्येतेत्युपालम्भो व्यासं प्रत्येव मां न तु ७०

ननु निर्गुणब्रह्मविद्यायां न गुणोपसंहार एव युज्यते नि-  
र्गुणविद्यात्वविरोधादित्याशङ्क्य सूत्रकारेणैवमभिहितस्योपसं-  
हारस्यास्माभिरभिधीयमानत्वान्नास्मान् प्रतीदं चोद्यमुचित-  
मित्याह—निर्गुणेति ॥ ७० ॥

हिरण्यश्मश्रुसूर्यादिमूर्तीनामनुदाहृतेः ।

अविरुद्धं निर्गुणत्वमिति चेत्सुष्यतां त्वया ॥ ७१

• हिरण्यश्मश्रुत्वादिगुणविशिष्टमूर्तानामनमिधानादिदं नि-  
गुणोपासनमेवेति चेत्तर्हि न विरोध इत्याह—हिरण्येति ।  
हिरण्यश्मश्रुसूर्यादिमूर्तानां हिरण्यमयानि श्मश्रूणि यस्यागौ  
हिरण्यश्मश्रुः तथाविधः सूर्यो हिरण्यश्मश्रुसूर्यः स आदिर्येषां  
ते हिरण्यश्मश्रुसूर्यादयस्तेषां मूर्तयो हिरण्यश्मश्रुसूर्यादिमू-  
र्तयस्तासामिति विग्रहः ॥ ७१ ॥

गुणानां लक्षकत्वेन न तत्त्वेऽन्तःप्रवेशनम् ।

इति चेदस्त्वेवमेव ब्रह्मतत्त्वमुपास्यताम् ॥ ७२

ननु आनन्दादीनामस्थूलादीनां च गुणानामुपास्यतत्त्वे-  
ऽन्तःप्रवेशाभावात्तद्गुणविशिष्टत्वेन कथमुपास्यत्वमित्याशङ्क्य  
तेषां तत्त्वान्तःप्रवेशाभावेऽपि तेषां लक्षकत्वसंभवात्तैर्ल-  
क्षितं ब्रह्मोपास्यमित्याह—गुणानामिति ॥ ७२ ॥

आनन्दादिभिरस्थूलादिभिश्चात्मात्र लक्षितः ।

अखण्डैकरसः सोऽहमस्मीत्येवमुपासते ॥ ७३

तथोपासनप्रकारमेव दर्शयति—आनन्दादिभिरि-  
ति । अत्रासु श्रुतिषु योऽखण्डैकरस आत्मा आनन्दादि-  
भिरस्थूलादिभिश्च गुणैर्लक्षितः सोऽहमस्मीत्येवमुपासते ।  
मुमुक्षव इति शेषः ॥ ७३ ॥

बोधोपास्योर्विशेषः क इति चेदुच्यते शृणु ।

वस्तुतन्मो भवेद्बोधः कर्तृतन्ममुपासनम् ॥ ७४

नन्वेवं सति विद्योपासनयोः कुतो भेद इत्याशङ्क्य व-  
स्तुतन्त्रकर्तृतन्त्रलाभ्यां भेद इत्याह—बोधोपास्त्यो-  
रिति ॥ ७४ ॥

विचाराज्जायते बोधोऽनिच्छा यं न निवर्तयेत् ।  
स्वोत्पत्तिमात्रात्संसारे दहत्यखिलसत्यताम् ॥ ७५ ॥

वैलक्षण्यान्तरसिद्धये बोधस्य हेत्वादिकं दर्शयति विचा-  
राज्जायत इत्यादिना श्लोकद्वयेन—विचारादिति । वि-  
चाराद्वस्तुतत्त्वविचाराद्बोधो जायते । किंच विचाराज्जाय-  
मानं यं बोधमनिच्छाबोधो माभूदीत्येवंरूपा न निवर्तयेन्न  
निवारयेत् । उत्पद्यमानश्च बोधः स्वजन्ममात्रात्संसारेऽ-  
खिलस्य सत्यतां दहति नाशयति ॥ ७५ ॥

तावता कृतकृत्यः सन्नित्यतृप्तिमुपागतः ।

जीवन्मुक्तिमनुप्राप्य प्रारब्धक्षयमीक्षते ॥ ७६

तावता तत्त्वज्ञानोत्पत्तिमात्रेण निरतिशयं सुखं प्राप्नो-  
तीत्यर्थः ॥ ७६ ॥

आप्तोपदेशं विश्वस्य श्रद्धालुरविचारयन् ।

चिन्तयेत्प्रत्ययैरन्यैरनन्तरितवृत्तिभिः ॥ ७७

उपासनायाश्च बोधाद्वैलक्षण्यान्तरसिद्धये तद्दर्शयति—

आप्त इति । आप्तस्य गुरोरुपदेशमुपास्यस्वरूपप्रतिपादक-  
वाक्यजातं विश्वस्य विश्वासं कृत्वाऽविचारयन्, उपास्यतत्त्वं-

प्रत्ययैरन्यैर्विजातीयघटादिविषयैरनन्तरितवृत्तिभिरव्यवहि-  
तवृत्तिभिश्चिन्तयेदिति ॥ ७७ ॥

यावच्चिन्त्यस्वरूपत्वाभिमानः स्वस्य जायते ।

तावद्विचिन्त्य पश्चाच्च तथैवामृति धारयेत् ॥ ७८

कियन्तं कालं चिन्तयेदित्याशङ्क्याह—यावदिति ॥ ७८ ॥

ब्रह्मचारी भिक्षमाणो युतः संवर्गविद्यया ।

संवर्गरूपता चित्ते धारयित्वा ह्यभिक्षत ॥ ७९

उपासकस्य तद्वत्पत्वाभिमानमुदाहरणप्रदर्शनेन स्पष्टीक-  
रोति—ब्रह्मचारीति । कश्चित्संवर्गत्वगुणविशिष्टप्राणोपा-  
सकब्रह्मचारी भिक्षाहरणार्थमागत्यामिप्रतारिनाम्नो राज्ञः  
पुरतः 'महात्मनश्चतुरो देव एकः कः स जागार भुवनस्य  
गोपाः । तं कापेयं नाभिपश्यन्ति मर्त्या अभिप्रतारिन्  
बहुधा वसन्तम्' इति मन्त्रेण स्वात्मनः संवर्गरूपत्वं चित्ते  
धृतं प्रकटीकृतवानिति छान्दोग्ये श्रूयत इत्यर्थः ॥ ७९ ॥

पुरुषस्येच्छया कर्तुमकर्तुं कर्तुमन्यथा ।

शक्योपास्तिरतो नित्यं कुर्यात्प्रत्ययसंततिम् ८०

आमृति धारणे निमित्तं दर्शयन्ननिच्छा यं न निवर्तये-  
दित्युक्ताद्वोधधर्माद्वैलक्षण्यमाह—पुरुषस्येति । उपास्तिः  
पुरुषस्योपासकस्येच्छया कर्तुमकर्तुमन्यथा प्रकारान्तरेण वा  
कर्तुं शक्या । अतः पुरुषस्येच्छाधीनत्वादुपासनं सर्वदा  
कुर्यादित्यर्थः ॥ ८० ॥

वेदाध्यायी ह्यप्रमत्तोऽधीते स्वप्नेऽधिवासतः ।

जपिता तु जपत्येव तथा ध्यातापि वासयेत् ॥८१॥

एवं सदा चिन्तने किं भवतीत्यत आह—वेदाध्यायीति । अप्रमत्तो वेदाध्यायी सदाध्ययनशीलः, जपिता सदा जपशीलोऽधिवासतः दृढवासनया स्वप्नादिष्वध्ययनं जपं वा करोति एवमुपासकोऽपि वासनादाढ्यात्स्वप्नादावपि ध्यायतीत्यर्थः ॥ ८१ ॥

विरोधिप्रत्ययं त्यक्त्वा नैरन्तर्येण भावयन् ।

लभते वासनावेशात्स्वप्नादावपि भावनाम् ॥८२॥

स्वप्नादावपि ध्यानानुवर्तने कारणमाह—विरोधीति । वासनावेशात्संस्कारपाटवात् । भावनां ध्यानम् ॥ ८२ ॥

भुञ्जानोऽपि निजारब्धमास्थातिशयतोऽनिशम् ।  
ध्यातुं शक्नो न संदेहो विषयव्यसनी यथा ॥८३॥

ननु प्रारब्धकर्मवशाद्विषयाननुभवतः कथं नैरन्तर्येण भावनासिद्धिरित्याशङ्क्यास्थातिशयं सति विषयव्यसनिबद्धा-  
वनासिद्धिः स्यादित्याह—भुञ्जान इति ॥ ८३ ॥

परव्यसनिनी नारी व्यग्रापि गृहकर्मणि ।

तदेवास्वादयत्यन्तः परसङ्गरसायनम् ॥ ८४ ॥

दृष्टान्तं विवृणोति—परव्यसनिनीति ॥ ८४ ॥

परसङ्गं स्वादयन्त्या अपि नो गृहकर्म तत् ।

कुण्ठीभवेदपि त्वेतदापातेनैव वर्तते ॥ ८५ ॥

परसङ्गास्वाद्धने गृहकृत्यविच्छेदः स्यादित्याशङ्क्याह—

परसङ्गमिति ॥ ८५ ॥

गृहकृत्यव्यसनिनी यथा सम्यक्करोति तत् ।

परव्यसनिनी तद्वन्न करोत्येव सर्वथा ॥ ८६

आपातेनैव वतेते इत्युक्तमर्थं विवृणोति—गृहकृत्येति ॥ ८६ ॥

एवं ध्यानैकनिष्ठोऽपि लेशालौकिकमारमेत् ।

तत्त्वचित्त्वविरोधित्वालौकिकं सम्यगाचरेत् ८७

दार्ष्टान्तिके योजयति—एवं ध्यानेति । ननु तत्त्वविदपि लौकिकव्यवहारं किं लेशेनाचरति, किंवा सम्यगिति विषयव्यवहारस्य तत्त्वज्ञानाविरोधित्वात्सम्यगेवाचरतीत्याह—तत्त्वविदिति ॥ ८७ ॥

मायामयः प्रपञ्चोऽयमात्मा चैतन्यरूपधृक् ।

इति बोधे, विरोधः को लौकिकव्यवहारिणः ॥ ८८

अविरुद्धत्वमेव दर्शयति—मायामय इति ॥ ८८ ॥

अपेक्षते व्यवहृतिर्न प्रपञ्चस्य वस्तुताम् ।

नाप्यात्मजाड्यं किं त्वेषा साधनान्येवकाङ्क्षति ८९

विरोधाभावमेव प्रपञ्चयति—अपेक्षत इति ॥ ८९ ॥

मनोवाक्कायतद्वाह्यपदार्थाः साधनानि तान् ।

तत्त्वविन्नोपमृद्वाति, व्यवहारोऽस्य नो कुतः ॥ ९०

कानि तानि व्यवहारसाधनानीत्यत आह—मनोवा-  
गिति । तद्वाह्याः पदार्थाः गृहक्षेत्रादयस्तान्मनआदींस्त-  
त्त्वज्ञानी न निवारयति । अतोऽस्य ज्ञानिनो व्यवहारः  
कुतो न भवति । भवत्येवेत्यर्थः ॥ ९० ॥

उपमृद्वाति चित्तं चेद्ध्यातासौ न तु तत्त्ववित् ।  
न बुद्धिमर्दयन्दृष्टो घटतत्त्वस्य वेदिता ॥ ९१

ननु विषयानुपमर्दनेऽपि तत्त्वविदा चित्तोपमर्दनं का-  
र्यमित्याशङ्क्य, तथाकरणे तत्त्वविदेव न स्यादित्याह—  
उपमृद्वातीति । ननु तत्त्वविदा चित्तं नोपमृद्यत इत्ये-  
तत्क दृष्टमित्याशङ्क्याह—न बुद्धिमिति । घटतत्त्वस्य  
वेदिता ज्ञाता बुद्धिमर्दयन्पीडयन्नैकाम्यं कुर्वन्पुरुषो न दृष्टः  
नोपलब्ध इत्यर्थः ॥ ९१ ॥

सकृत्प्रत्ययमात्रेण घटश्चेद्भासते सदा ।

स्वप्रकाशोऽयमात्मा किं घटवच्च न भासते ॥ ९२

घटस्य स्थूलत्वेन स्पष्टत्वात्तद्दर्शने चित्तपीडनं नापेक्ष्यते  
ब्रह्मणस्त्वतथात्वात्तज्ज्ञाने तदपेक्ष्यत इत्याशङ्क्य तस्य स्वप्र-  
काशत्वेन घटादपि स्पष्टतरत्वाच्चित्तनिरोधनं नैवापेक्ष्यत  
इत्याह—सकृदिति ॥ ९२ ॥

स्वप्रकाशतया किं ते तद्बुद्धिस्तत्त्ववेदनम् ।

बुद्धिश्च क्षणनाशयेति चोद्यं तुल्यं घटादिषु ॥ ९३

ननु ब्रह्मणः स्वप्रकाशत्वेऽपि तद्गोचराया बुद्धिवृत्तेरेव तत्त्वज्ञानत्वात्तस्याश्च क्षणिकत्वेन ब्रह्मणि पुनःपुनरवस्थान-  
मपेक्ष्यत इत्याशङ्क्येदं चोद्यं घटादिष्वपि समानमित्याह—  
स्वप्रकाशतयेति ॥ ९३ ॥

घटादौ निश्चिते बुद्धिर्नेश्यत्येव यदा घटः ।  
इष्टो नेतुं तदा शक्य इति चेत्सममात्मनि ॥ ९४  
घटादिज्ञानस्य क्षणिकत्वेऽपि सकृन्निश्चितस्य घटस्य  
सर्वदा व्यवहर्तुं शक्यत्वात्तत्र चित्तस्थैर्यसंपादनमप्रयोजक-  
मित्याशङ्क्येदमात्मन्यपि समानमित्याह—घटादाविति ९४  
निश्चित्य सकृदात्मानं यदापेक्षा तदैव तम् ।  
वक्तुं मन्तुं तथा ध्यातुं शक्नोत्येव हि तत्त्ववित् ९५

सममात्मनीत्युक्तमर्थं विवृणोति—निश्चित्येति ॥ ९५ ॥  
उपासक इव ध्यायँल्लौकिकं विस्मरेद्यदि ।  
विस्मरत्वेव सा ध्यानाद्विस्मृतिर्न तु वेदनात् ॥ ९६

ननु तत्त्वविदप्युपासकवदात्मानुसंधानवशाज्जगदनुसं-  
धानरहितो दृश्यत इत्याशङ्क्य सोऽनुसंधानाभावो ध्यानप्रयु-  
क्तो न वेदनप्रयुक्त इत्याह—उपासक इति ॥ ९६ ॥  
ध्यानं त्वैच्छिकमेतस्य वेदनान्मुक्तिसिद्धितः ।  
ज्ञानादेव तु कैवल्यमिति शास्त्रेषु डिण्डिमः ॥ ९७

ननु तत्त्वविदापि मुक्तिसिद्धये ब्रह्मध्यानं कर्तव्यमित्या-



शङ्का 'ज्ञानादेव तु कैवल्यं प्राप्यते येन मुच्यते', 'तमेव विदित्वातिमृत्युमेति नान्यः पन्था विद्यतेऽयनाय', 'ज्ञात्वा देवं मुच्यते सर्वपापैः' इत्यादिशास्त्रसङ्गावान्न मोक्षाय ध्यानं कर्तव्यमित्याह—**ध्यानमिति ॥ ९७ ॥**

**तत्त्वविद्यदि न ध्यायेत्प्रवर्तेत तदा बहिः ।**

**प्रवर्ततां सुखेनायं को बाधोऽस्य प्रवर्तने ॥ ९८**

ननु तत्त्वविदो ध्यानानभ्युपगमे तस्य सदा बहिःप्रवृत्तिः स्यादित्याशङ्क्याऽबाधकत्वात्प्रवृत्तेः साभ्युपेयत इत्याह—**तत्त्वविदिति ॥ ९८ ॥**

**अतिप्रसङ्ग इति चेत्प्रसङ्गं तावदीरय ।**

**प्रसङ्गो विधिशास्त्रं चेन्न तत्तत्त्वविदं प्रति ॥ ९९**

बहिःप्रवृत्त्यभ्युपगमेऽतिप्रसङ्गः स्यादित्याशङ्क्य प्रसङ्गस्य दुर्निरूप्यत्वान्नैवमिति परिहरति—**अतिप्रसङ्ग इति ।** न प्रसङ्गो दुर्निरूप्यो विधिशास्त्रस्य प्रसङ्गशब्देन विवक्षितत्वाद् इति चेन्न । तस्याज्ञानविषयत्वेन तत्त्वविद्विषयत्वाभावादि-  
त्याह—**प्रसङ्ग इति ।** विधिशास्त्रमित्युपलक्षणं निषेध-  
शास्त्रस्यापि ॥ ९९ ॥

**वर्णाश्रमवयोवस्थाभिमानो यस्य विद्यते ।**

**तस्यैव च निषेधाश्च विधयः सकला अपि ॥ १००**

विधिशास्त्रस्याविद्वद्विषयत्वमेव दर्शयति—**वर्णेति १००**

वर्णाश्रमादयो देहे मायया परिकल्पिताः ।

नात्मनो बोधरूपस्येत्येवं तस्य विनिश्चयः ॥ १

ननु तत्त्वविदोऽपि देहधारित्वेन वर्णाश्रमाद्यभिमानित्व-  
मस्तीत्याशङ्क्याह—वर्णाश्रमेति ॥ १ ॥

समाधिमथ कर्माणि मा करोतु करोतु वा ।

हृदयेनास्तसर्वास्थो मुक्त एवोत्तमाशयः ॥ २

ननु तत्त्वविनिश्चयस्तावतिष्ठतु शास्त्रं तु तस्य कर्तव्यं  
प्रतिपादयतीत्याशङ्क्य तदपि तस्य कर्तव्याभावमेव बोधय-  
तीत्याह—समाधिमिति । यो हृदयेन बुद्ध्या अस्तस-  
र्वास्थः अस्ता परित्यक्ता अशेषा आसक्तिविशेषा यस्य  
तथाविधः अत एवोत्तमाशयः उत्तम आशयोऽभिप्रायो  
निर्मलं ज्ञानं यस्य स तथोक्तः स मुक्त एव । अतः समा-  
धिमथ कर्माणीत्यन्वयः ॥ २ ॥

नैष्कर्म्येण न तस्यार्थस्तस्यार्थोऽस्ति न कर्मभिः ।

न समाधानजप्याभ्यां यस्य निर्वासनं मनः ॥ ३

विदुषः कर्तव्यं नास्तीत्यत्र वचनान्तरमुदाहरति—नै-  
ष्कर्म्येणेति । नैष्कर्म्यं कर्मराहित्यं तेन । कर्मत्यागेने-  
त्यर्थः । समाधानं समाधिः । जप्यं जपः ॥ ३ ॥

आत्मासङ्गस्ततोऽन्यत्स्यादिन्द्रजालं हि मायिकम्  
इत्यचञ्चलनिर्णीते कुतो मनसि वासना ॥ ४

ननु विदुषापि वासनानिवृत्तये ध्यानं कर्तव्यमित्याशङ्क्य  
सम्यग्ज्ञानिनो वासनैव नास्तीत्याह—आत्मेति ॥ ४ ॥

एवं नास्ति प्रसङ्गोऽपि कुतोऽस्यातिप्रसङ्गनम् ।  
प्रसङ्गो यस्य तस्यैव शङ्क्येतातिप्रसङ्गनम् ॥ ५

भवत्वेवं प्रकृते किमायातमित्यत आह—एवमिति ।  
कस्य तर्ह्यतिप्रसङ्ग इत्यत आह—प्रसङ्ग इति ॥ ५ ॥

विध्यभावान्न बालस्य दृश्यतेऽतिप्रसङ्गनम् ।  
स्यात्कुतोऽतिप्रसङ्गोऽस्य विध्यभावे समे सति ॥ ६

एवं क दृष्टमित्यत आह—विध्यभावादिति । दा-  
र्ष्टान्तिके योजयति—स्यादिति ॥ ६ ॥

न किञ्चिद्वेत्ति बालश्चेत्सर्वं वेत्त्येव तत्त्ववित् ।  
अल्पज्ञस्यैव विध्यः सर्वे स्युर्नान्ययोर्द्वयोः ॥ ७

बालस्य विध्यभावे प्रयोजकमज्ञत्वमस्ति न विदुष इत्या-  
शङ्क्य तस्याज्ञत्वाभावेऽपि विध्यभावप्रयोजकं सर्वज्ञत्वमस्ती-  
त्याह—न किञ्चिदिति । तर्हि विध्यधिकारः कस्येत्याश-  
ङ्क्याह—अल्पज्ञस्येति ॥ ७ ॥

शापानुग्रहसामर्थ्यं यस्यासौ तत्त्वविद्यदि ।  
तन्न शापादिसामर्थ्यं फलं स्यात्तपसो यतः ॥ ८

ननु व्यासादिवच्छापानुग्रहसामर्थ्यं यस्य स एव तत्त्व-  
विद्यान्य इति शङ्क्यते—शापेति । परिहरति—यन्नेति ।  
तत्र हेतुमाह—शापादिसामर्थ्यमिति ॥ ८ ॥

व्यासादेरपि सामर्थ्यं दृश्यते तपसो बलात् ।

शापादिकारणादन्यत्तपो ज्ञानस्य कारणम् ॥ ९

ननु व्यासादीनां तत्त्वविदामपि शापादिसामर्थ्यं दृश्यते इत्याशङ्क्य, तेषां न तत्त्वज्ञानफलं अपितु तपःफलमित्याह—व्यासादेरिति । ननु तर्हि 'तपसा ब्रह्म विजिज्ञासस्व' इति श्रुतेस्तुष्टोरहितस्य तत्त्वज्ञानमपि न घटेतेत्याशङ्क्य, शापादिकारणादन्यस्य तपसः सत्त्वान्नैवमित्याह—शापेति ॥ ९ ॥

द्वयं यस्यास्ति तस्यैव सामर्थ्यज्ञानयोजनिः ।

एकैकं तु ततः कुर्वन्नेकैकं लभते फलम् ॥ ११०

तर्हि तेषां व्यासादीनां तत्त्वज्ञानित्वं, शापादिकारणत्वं च कथं दृश्यत इत्याशङ्क्य उभयविधतपसः सद्भावादित्याह—द्वयमिति ॥ ११० ॥

सामर्थ्यहीनो निन्द्यश्चेद्यतिभिर्विधिवर्जितः ।

निन्द्यन्ते यतयोऽप्यन्यैरनिशं भोगलम्पटैः ॥ ११

ननु यः शापादिसामर्थ्यरहितस्तस्य विध्यभावेऽपि, विहितानुष्ठातुमिर्निन्द्यत्वं स्यादित्याशङ्क्य, तेषामपि विषयलम्पटैर्निन्द्यत्वं स्यादित्याह—सामर्थ्यहीन इति ॥ ११ ॥

मिक्षावस्त्रादि रक्षेयुर्यद्येते भोगतुष्टये ।

अहो यतित्वमेतेषां वैराग्यभरमन्थरम् ॥ १२

एतेऽपि भोगतुष्ट्यर्थं विषयान्संपादयेयुरित्याशङ्क्य तदा  
तेषां यतित्वमेव हीयेतेत्यभिप्रायेणोपहसति—मिक्षेति ॥ १२  
वर्णाश्रमपरान्मूढा निन्दन्तिवत्युच्यते यदि ।

देहात्ममतयो बुद्धं निन्दन्त्वाश्रममानिनः ॥ १३

विषयलम्पटैः पामरैश्च क्रियमाणया निन्दया क्रियाप-  
राणां शिष्टानां हानिर्नास्तीत्युच्यते चेत्तर्हि देहाभिमानिभिः  
क्रियापरैः क्रियमाणया निन्दया तत्त्वविदोऽपि न हानि-  
रित्याह—वर्णाश्रमेति ॥ १३ ॥

तदित्थं तत्त्वविज्ञाने साधनानुपमर्दनात् ।

ज्ञानिनाच्चरितुं शक्यं सम्यग्राज्यादि लौकिकम्

प्रासङ्गिकं परिसमाप्य प्रकृतमनुसरति—तदित्थ-  
मिति । तत्तस्मात्कारणादित्थमुक्तेन प्रकारेण तत्त्वविज्ञाने  
सति साधनानुपमर्दनालौकिकव्यवहारसाधनानां मनआदी-  
नामविलापनालौकिकं राज्यादि राज्यपरिपालनादिकर्म वा  
ज्ञानिना सम्यगाच्चरितुं शक्यमित्यर्थः ॥ १४ ॥

मिथ्यात्वबुद्ध्या तत्रेच्छा नास्ति चेत्तर्हि मास्तु तत्  
ध्यायन्वाथ व्यवहरन्त्यथारब्धं वसत्वयम् ॥ १५

ननु तत्त्वविदः प्रपञ्चमिथ्यात्वज्ञानेन तत्रेच्छैव नोदीया-  
दिति चेत्तर्हि स्वकर्मानुसारेण वर्ततामित्याह—मिथ्या-  
त्वेति ॥ १५ ॥

उपासकस्तु सततं ध्यायन्नेव वसेद्यतः ।

ध्यानेनैव कृतं तस्य ब्रह्मत्वं विष्णुतादिवत् ॥ १६

इदानीमुपासकस्यातो वैषम्यं दर्शयति—उपासक इति । तत्रोपपत्तिमाह—यत इति । यतः कारणान्तस्य ब्रह्मत्वं ध्यानेनैव कृतं न प्रमाणेन प्रमितमतो ध्यायिना सदा ध्यानं कर्तव्यमित्यर्थः । तत्र दृष्टान्तः विष्णुतादिव-  
दिति । यथा स्वस्मिन्ध्यानेन संपादितस्य विष्णुत्वादेः पार-  
मार्थिकत्वं नास्ति तद्वदित्यर्थः ॥ १६ ॥

ध्यानोपादानकं यत्तद्ध्यानाभावे विलीयते ।

वास्तवी ब्रह्मता नैव ज्ञानाभावे विलीयते ॥ १७

ध्यानसंपादितस्यापि तस्य पारमार्थिकत्वं किं न स्यादि-  
त्याशङ्क्य ध्यानसंपादितस्य वाग्धेनुत्वादेर्ध्यानापायेऽपगमद-  
र्शनान्नैवमित्याह—ध्यानेनेति । ज्ञानेन प्रकाशितस्य ब्र-  
ह्मत्वस्य ततो वैलक्षण्यमाह—वास्तवीति । हेतुगर्भितं  
विशेषणम् । यतो ब्रह्मत्वं वास्तवमतो ज्ञापकज्ञानाभावे  
सति नैव विलीयते ॥ १७ ॥

ततोऽभिज्ञापकं ज्ञानं न नित्यं जनयत्यदः ।

ज्ञापकाभाषमात्रेण न हि सत्यं विलीयते ॥ १८

वास्तवत्वादेव ज्ञानेन नैव जन्यत इत्याह—तत इति ।  
यतोऽदो ब्रह्मत्वं नित्यं ततो ज्ञानं तस्याभिज्ञापकमबोधक-

मेव न जनकमित्यर्थः । तत्रोपपत्तिं व्यतिरेकमुखेनाह—  
 ज्ञापकेति । अयमभिप्रायः—ब्रह्मत्वं यदि ज्ञानजन्यं  
 स्यात्तर्हि ज्ञाननाशे स्वयं विलीयते, अतो न मन्यत  
 इत्यर्थः ॥ १८ ॥

अस्त्येवोपासकस्यापि वास्तवी ब्रह्मतेति चेत् ।  
 पामराणां तिरश्चां च वास्तवी ब्रह्मता न किम् ॥

ननु ज्ञानिवदुपासकस्यापि ब्रह्मत्वं वास्तवमस्त्येवेति  
 शङ्कते—अस्त्येवेति । अत्यल्पमिदमुच्यत इत्यभिप्राये-  
 णाह—पामराणामिति ॥ १९ ॥

अज्ञानादपुमर्थत्वमुभयत्रापि तत्समम् ।

उपवासाद्यथा भिक्षा वरं ध्यानं तथान्यतः १२०

पामरादीनां विद्यमानमपि तद्ब्रह्मत्वमज्ञातत्वात् पुरुषा-  
 र्थोपयोगीत्याशङ्क्य अज्ञातत्वेनापुरुषार्थोपयोगित्वमुपासक-  
 स्यापि समानमित्याह—अज्ञानादिति । ननु तर्ह्युपासनं  
 किमर्थमभिधीयत इत्याशङ्क्येतरानुष्ठानेभ्यः श्रेष्ठत्वाभिप्राये-  
 णोक्तमिति दृष्टान्तपूर्वकमाह—उपवासादिति ॥ १२०

पामराणां व्यवहृतेर्वरं कर्माद्यनुष्ठितिः ।

ततोऽपि सगुणोपास्तिर्निर्गुणोपासना ततः ॥ २१

इतरानुष्ठानाच्छ्रेष्ठमेव दर्शयति—पामराणामिति २१  
 यावद्विज्ञानसामीप्यं तावच्छ्रेष्ठं विवर्धते ।

ब्रह्मज्ञानायते साक्षान्निर्गुणोपासनं शनैः ॥ २२

उत्तरोत्तरश्रेष्ठये कारणमाह—यावदिति । निर्गुणो-  
पासनस्य सर्वश्रेष्ठये कारणमाह—ब्रह्मज्ञानायत इति २२  
यथा संवादिविभ्रान्तिः फलकाले प्रमायते ।

विधायते तथोपास्तिर्मुक्तिकालेऽतिपाकतः ॥ २३

उक्तमर्थं दृष्टान्तप्रदर्शनपूर्वकं द्रढयति—तथेति ॥ २३ ॥

संवादिभ्रमतः पुंसः प्रवृत्तस्यान्यमानतः ।

प्रमेति चेत्तथोपास्तिर्मन्तरे कारणायताम् ॥ २४

ननु संवादिविभ्रान्तिः स्वयमेव न प्रमा भवति, किंतु  
तया प्रवृत्तस्येन्द्रियार्थसंनिकर्षात्प्रमा जायत इति शङ्कते—  
संवादीति । अस्तु तर्हि निर्गुणोपासनमपि निदिध्यासन-  
रूपं सद्वाक्यजन्यापरोक्षज्ञाने कारणं भविष्यतीत्याह—  
तथेति ॥ २४ ॥

मूर्तिध्यानस्य मन्त्रादेरपि कारणता यदि ।

अस्तु नाम तथाप्यत्र प्रत्यासत्तिर्विशिष्यते ॥ २५

नन्वेवं सति मूर्तिध्यानादेरपि चित्तैकाग्र्यसंपादनद्वारा  
अपरोक्षज्ञानसाधनत्वं स्यादिति चेत्तदप्यङ्गीक्रियत इत्याह  
—मूर्तीति । तर्हि निर्गुणोपासने कोऽतिशयस्तत्राह—  
तथापीति । प्रत्यासत्तिः सामीप्यं ज्ञानं प्रतीति शेषः २५  
निर्गुणोपासनं पक्वं समाधिः स्याच्छूनैस्ततः ।

यः समाधिनिरोधाल्भ्यः सोऽनायासेन लभ्यते ॥



प्रत्यासत्तिप्रकारमेव दर्शयति—निर्गुणेति । निर्गुणो-  
पासनं यदा पक्वं भवति, तदा सविकल्पकसमाधिः स्यात् ।  
ततः सविकल्पकसमाधिर्निरोधाख्यो यस्तस्यापि निरोधे  
सर्वनिरोधान्निर्वीजः समाधिरिति सूत्रोक्तलक्षणो निर्विक-  
ल्पकः समाधिः सोऽनायासेन लभ्यते ॥ २६ ॥

निरोधलाभे पुंसोऽन्तरसङ्गं वस्तु शिष्यते ।  
पुनः पुनर्वासितेऽस्मिन्वाक्याज्जायेत तत्त्वधीः ॥

भवत्वेवं निर्विकल्पकलाभस्ततः किमित्यत आह—नि-  
रोधेति । ततोऽपि किमित्यत आह—पुनः पुनरिति ।  
अस्मिन्नसङ्गे वस्तुनि पुनः पुनर्वासिते भाविते सति, वाक्या-  
त्तत्त्वमस्यादिलक्षणात्तत्त्वधीस्तत्त्वज्ञानमहं ब्रह्मास्मीत्येवमा-  
कारं जायेत उत्पद्येत ॥ २७ ॥

निर्विकारासङ्गनित्यस्वप्रकाशैकपूर्णताः ।

बुद्धौ झटिति शास्त्रोक्ता आरोहन्त्यविवादतः ॥

तत्त्वज्ञानस्वरूपमेव विशदयति—निर्विकारेति ॥ २८ ॥

योगाभ्यासस्त्वेतदर्थोऽमृतबिन्दादिषु श्रुतः ।

एवं च दृष्टद्वारापि हेतुत्वादन्यतो वरम् ॥ २९

ननु निर्विकल्पकसमाधिवशादपरोक्षज्ञानमुदेतीत्यत्र किं  
प्रमाणमित्याशङ्क्यामृतबिन्दादिश्रुतयः सर्वा अपि प्रमाणमि-  
त्याह—योगाभ्यासेति । फलितमाह—एवमिति ।

एवंच सति निर्गुणोपासनस्याप्यपरोक्षज्ञानप्रत्यासत्तिसंभवे  
सति दृष्टद्वारापि निर्विकल्पकसमाधिलाभद्वारेण अपिशब्दा-  
ददृष्टद्वारापि हेतुत्वात् ज्ञानसाधनत्वादन्यतः सगुणोपासना-  
दिभ्यो वरं श्रेष्ठमित्यर्थः ॥ २९ ॥

उपेक्ष्य तत्तीर्थयात्राजपादीनेव कुर्वताम् ।

पिण्डं समुत्सृज्य करं लेढीति न्याय आपतेत् १३०

एवं निर्गुणोपासनस्यापरोक्षज्ञानसाधनत्वे सिद्धे सति  
तत्परित्यज्यान्यत्र प्रवृत्तानां वृथा श्रमः स्यादिति लौकिक-  
न्यायदर्शनेनाह—उपेक्ष्येति ॥ १३० ॥

उपासकानामप्येवं विचारत्यागतो यदि ।

बाढं तस्माद्विचारस्यासंभवे योग ईरितः ॥ ३१

नन्वात्मतत्त्वविचारं परित्यज्य निर्गुणोपासनं कुर्वताम-  
प्ययं न्यायः समान इत्याशङ्काङ्गीकरोति—उपासका-  
नामिति । तर्हि निर्गुणोपासनं कुतः प्रतिपाद्यत इत्यत  
आह—तस्मादिति । यस्मादुक्तन्यायप्रसङ्गस्तस्माद्विचा-  
रासंभवे योग उपासनमुक्तमित्यर्थः ॥ ३१ ॥

बहुव्याकुलचित्तानां विचारात्तत्त्वधीर्नहि ।

योऽग्रे मुख्यस्ततस्तेषां धीर्दुर्बलेन नश्यति ॥ ३२

विचारासंभवे कारणमाह—बह्विति । यतो विचारो  
न संभवति अतो योगः कर्तव्य इत्याह—योग इति ।

मुख्यत्वे कारणमाह—धीदर्प इति । तेन योगेन यतो धीदर्पो नश्यति अतो मुख्य इत्यर्थः ॥ ३२ ॥

अव्याकुलधियां मोहमात्रेणाच्छादितात्मनाम् ।

सांख्यनामा विचारः स्यान्मुख्यो झटिति सिद्धिदः

एवं व्याकुलचित्तानां योगस्य मुख्यत्वमभिधाय तत्र हि-  
तानां विचार एव मुख्य इत्याह—अव्याकुलेति । सां-  
ख्यनामा विचारः सांख्यशब्दवाच्यस्तत्त्वविचारो मुख्यः ।  
कुत इत्यत आह—झटितीति ॥ ३३ ॥

यत्सांख्यैः प्राप्यते स्थानं तद्योगैरपि गम्यते ।

एकं सांख्यं च योगं च यः पश्यति स पश्यति ३४

योगसांख्ययोरुभयोरपि तत्त्वज्ञानद्वारा मुक्तिसाधनत्वे  
गीतावाक्यं प्रमाणयति—यत्सांख्यैरिति । यः सांख्यं  
च योगं च फलत एकं पश्यति स शास्त्रार्थं सम्यक् पश्य-  
तीत्यर्थः ॥ ३४ ॥

तत्कारणं सांख्ययोगाधिगम्यमिति हि श्रुतिः ।

यस्तु श्रुतेर्विरुद्धः स आभासः सांख्ययोगयोः ३५

न केवलं गीतावाक्यं किंतु तन्मूलभूता श्रुतिरप्यस्ती-  
त्याह—तत्कारणमिति । ननु सांख्ययोगयोरुभयोरपि  
तत्त्वज्ञानद्वारा मुक्तिसाधनत्वेनाङ्गीकारे तच्छास्त्रे प्रतिपादि-  
तानां तत्त्वानामपि स्वीकार्यत्वं स्यादित्याशङ्क्याह—य-  
स्त्विति । आभासो बाध्यत इत्यर्थः ॥ ३५ ॥

उपासनं नापि पक्कमिह यस्य परत्र सः ।

मरणे ब्रह्मलोके वा तत्त्वं विज्ञाय मुच्यते ॥ ३६

ननूपासनं कुर्वाणस्य तत्त्वज्ञानात्प्राङ् मरणे सति मोक्षो न सिद्ध्येदित्याशङ्क्याह—उपासनमिति ॥ ३६ ॥

यं यं वापि स्मरन्भावं त्यजत्यन्ते कलेवरम् ।

तं तमेवैति यच्चित्तस्तेन यातीति शास्त्रतः ॥ ३७

मरणावसरे ज्ञानान्मुक्तिलाभे प्रमाणमाह—यं यं वापीति । ‘यच्चित्तस्तेनैव प्राणमायाति प्राणस्तेजसा युक्तः सहात्मना यथासंकल्पितं लोकं नयति’ इति वाक्याच्चेत्यर्थः ॥ ३७ ॥

अन्त्यप्रत्ययतो नूनं भावि जन्म तथा सति ।

निर्गुणप्रत्ययोऽपि स्यात्सगुणोपासने यथा ॥ ३८

ननूदाहताभ्यां श्रुतिस्मृतिवाक्याभ्यामन्त्यप्रत्ययतो भाविजन्माभिधीयते न ज्ञानान्मुक्तिरित्याशङ्क्या मुखतस्तथाभिधानमङ्गीकरोति—अन्त्यप्रत्ययत इति । कथं तर्हि मरणकाले ज्ञानान्मोक्षो भवतीत्यत्रेदं वाक्यद्वयं प्रमाणत्वेनोपन्यस्तमित्याशङ्क्याह—तथा सतीति । तथा सति अन्त्यप्रत्ययाद्भाविजन्मविनिश्चये सति, सगुणोपासकस्य यथा मरणावसरे पूर्वाभ्यासवशात्सगुणब्रह्माकारः प्रत्ययो जायते, एवं निर्गुणोपासकस्यापि निर्गुणब्रह्मगोचरः प्रत्ययो जायते । जनिष्यते इत्यर्थः ॥ ३८ ॥

नित्यनिर्गुणरूपं तन्नाममात्रेण गीयताम् ।

अर्थतो मोक्ष एवैष संवादिभ्रमवन्मतः ॥ ३९

ननु निर्गुणप्रत्ययाभ्यासवशान्निर्गुणब्रह्मप्राप्तिरेव भवेन्न मुक्तिरित्याशङ्क्य ब्रह्मप्राप्तिमुक्तयोः शब्दमात्रेण भेदो नार्थत इत्याह—नित्यनिर्गुणेति । तद्ब्रह्म नित्यमिति नाममात्रेणोच्यतामर्थतस्त्वेव मोक्ष एव स्वरूपावस्थितिर्मुक्तिरित्यभिधानादिति भावः । तत्र दृष्टान्तमाह—संवादीति । यथा संवादिभ्रमो नाममात्रेण भ्रम इत्युच्यते वस्तुतस्तत्त्वज्ञानमेव तद्वदित्यर्थः ॥ ३९ ॥

तत्सामर्थ्याज्जायते धीर्मुलाविद्यानिवर्तिका ।

अविमुक्तोपासनेन तारकब्रह्मबुद्धिवत् ॥ १४०

ननु निर्गुणोपासनस्य मानसक्रियारूपस्य मुक्तिसाधनत्वाभिधानि विरुद्धमित्याशङ्क्य तज्जन्यज्ञानस्य मोक्षसाधनत्वाभिधानाभ्यविरोध इत्याह—तदिति । तत्र दृष्टान्तमाह—अविमुक्त इति । यथा अविमुक्तसगुणब्रह्मोपासनसामर्थ्यात्तारकब्रह्मविद्या जायते, एवं निर्गुणोपासनाभिर्गुणब्रह्मज्ञानं जायत इत्यर्थः ॥ १४० ॥

सोऽकामो निष्काम इति ह्यशरीरो निरिन्द्रियः ।

अभयं हीति मुक्तत्वं तापनीये फलं श्रुतम् ॥ ४१

ननु निर्गुणोपासनस्य मोक्षः फलमित्यत्र किं प्रमाणमि-

त्याशङ्काह—सोऽकाम इति । ‘सोऽकामो निष्काम  
आप्तकाम आत्मकामो न तस्य प्राणा उत्कामन्त्यत्रैव सम-  
वलीयन्ते ब्रह्मैव सन्ब्रह्माप्येति अशरीरो निरिन्द्रियोऽप्राणो  
ह्यमनाः सच्चिदानन्दमात्रः स स्वराद् भवति य एवं वेद  
चिन्मयो ह्ययमोकारश्चिन्मयमिदं सर्वं तस्मात्परमेश्वर एवै-  
कमेव तद्भवत्येतदमृतमभयमेतद्ब्रह्माभयं वै ब्रह्म भवति य  
एवं वेदेति रहस्यं’ इत्यादिवाक्यैस्तापनीयोपनिषदि निर्गु-  
णोपासनस्य मोक्षः फलत्वेन श्रूयत इत्यर्थः ॥ ४१ ॥

उपासनस्य सामर्थ्याद्विद्योत्पत्तिर्भवेत्ततः ।

नान्यः पन्था इति होतच्छास्त्रं नैव विरुध्यते ॥ ४२

ननूपासनया मुक्तिः स्याच्चेत् ‘नान्यः पन्था विद्यतेऽय-  
नाय’ इति श्रुतिविरोध इत्याशङ्क्य विद्याव्यवधानेन मोक्षप्र-  
दत्तमिधानाच्च विरोध इत्याह—उपासनस्येति ॥ ४२ ॥

निष्कामोपासनान्मुक्तिस्तापनीये समीरिता ।

ब्रह्मलोकः सकामस्य शैव्यप्रश्ने समीरितः ॥ ४३

‘मरणे ब्रह्मलोके वा तत्त्वं विज्ञाय मुच्यते’ इत्युक्तार्थं  
श्रुतिं प्रमाणयति—निष्काम इति । तत्र सोऽकाम  
इत्यादि तापनीयवाक्यं पूर्वमेवोदाहृतम् ॥ ४३ ॥

य उपास्ते त्रिमात्रेण ब्रह्मलोके स नीयते ।

स एतस्माज्जीवघनात्परं पुरुषमीक्षते ॥ ४४

इदानीं शैब्यप्रश्नोपनिषद्वाक्यमर्थतः पठति—य उ-  
पास्त इति । ‘यः पुनरेतन्निमात्रेणोमित्यनेनैवाक्षरेण परं  
पुरुषमभिध्यायीत स तेजसि सूर्ये संपन्नो यथा पादोदर-  
स्त्वचा विनिर्मुच्यते एवं ह वै स पाप्मना विनिर्मुक्तः स  
सामभिरुन्नीयते ब्रह्मलोकं स एतस्माज्जीवघनात्परं पुरिशयं  
पुरुषमीक्षते’ इति सकामस्य ब्रह्मलोकप्राप्तिः श्रूयत इ-  
त्यर्थः । ननु शैब्यप्रश्ने सकामस्य ब्रह्मलोकगतिरेव प्रतीयत  
इत्याशङ्क्य तत्र तत्त्वसाक्षात्कारश्च श्रूयत इत्याह—स  
एतस्मादिति । ब्रह्मलोकं गतः स उपासकः एतस्माज्जी-  
वघनाज्जीवसमष्टिरूपात् हिरण्यगर्भात्परमुत्कृष्टं पुरुषं निरु-  
पाधिकचैतन्यरूपं परमात्मानमीक्षते साक्षात्करोति ॥ ४४ ॥

अप्रतीकाधिकरणे तत्क्रतुन्याय ईरितः ।

ब्रह्मलोकफलं तस्मात्सकामस्येति वर्णितम् ॥ ४५ ॥

किंच ‘अप्रतीकालम्बनान्नयतीति बादरायणः’ ‘उभय-  
थादोषात्तत्क्रतुश्च’ इत्यत्र कामानुसारेण फलप्राप्तिर्भवतीति  
प्रतिपादितं तस्मादपि सकामस्य ब्रह्मलोकगतिरित्युक्तेत्याह—  
अप्रतीकेति ॥ ४५ ॥

निर्गुणोपास्तिसामर्थ्यात्तत्र तत्त्वमवेक्षते ।

पुनरावर्तते नायं कल्पान्ते च विमुच्यते ॥ ४६ ॥

तर्हि सकामस्य तत्त्वज्ञानं कृतो जायत इत्याशङ्क्य—

निर्गुणेति । 'इमं मानवमावर्तं नावर्तते न स पुनरावर्तते न स पुनरावर्तते' इति 'ब्रह्मणा सह ते सर्वे' इत्यादिश्रुति-  
स्मृतिसद्भावाच्च तस्य पुनः संसारप्राप्तिः किंतु मुक्तिरेवे-  
त्याह—पुनरावर्तत नायमिति ॥ ४६ ॥

प्रणवोपास्तयः प्रायो निर्गुणा एव वेदगाः ।

क्वचित्सगुणताप्युक्ता प्रणवोपासनस्य हि ॥ ४७

इदानीं प्रणवोपासनप्रसङ्गाद्बुद्धिस्थं तद्वैविध्यं दर्शयति—

प्रणवेति ॥ ४७ ॥

परापरब्रह्मरूप ओंकार उपवर्णितः ।

पिप्पलादेन मुनिना सत्यकामाय पृच्छते ॥ ४८

द्वैविध्ये प्रमाणमाह—परापरेति । 'एतद्वै सत्यकाम  
परं चापरं च ब्रह्म यदोंकारस्तस्माद्विद्वानेतेनैवायतनेनैक-  
तरमन्वेति' इति उभयरूपत्वं प्रतिपादितमित्यर्थः ॥ ४८ ॥

एतदालम्बनं ज्ञात्वा यो यदिच्छति तस्य तत् ।

इति प्रोक्तं यमेनापि पृच्छते नचिकेतसे ॥ ४९

कठवल्लभां यमेनापि 'एतदालम्बनं ज्ञात्वा' इत्यादिना  
द्वैविध्यमुक्तमित्याह—एतदालम्बनमिति ॥ ४९ ॥

इह वा मरणे घास्य ब्रह्मलोकेऽथ वा भवेत् ।

ब्रह्मसाक्षात्कृतिः सम्यगुपासीनस्य निर्गुणम् १५०

उक्तमर्थमुपसंहरति—इह वेति ॥ १५० ॥



अर्थोऽयमात्मगीतायामपि स्पष्टमुदीरितः ।

विचाराक्षम आत्मानमुपासीतेति संततम् ॥ ५१

विचारात्तत्त्वज्ञानसंपादनासमर्थस्य निर्गुणब्रह्मध्यानेऽधि-  
कार इत्ययमर्थ आत्मगीतायां सम्यगभिहित इत्याह—

अर्थोऽयमिति ॥ ५१ ॥

साक्षात्कर्तुमशक्तोऽपि चिन्तयेन्मामशङ्कितः ।

कालेनानुभवारूढो भवेयं फलितो ध्रुवम् ॥ ५२

आत्मगीतावाक्यान्येवोदाहरति—साक्षादिति ॥ ५२ ॥

यथाऽगाधनिधेर्लब्धौ नोपायः खननं विना ।

मल्लभांऽपि तथा स्वात्मचिन्तां मुक्त्वा न चापरः

ध्यानस्य सम्यग्ज्ञानोपायत्वे दृष्टान्तमाह—यथेति ।

दार्ष्टान्तिके योजयति—मल्लभ इति ॥ ५३ ॥

देहोपलमपाकृत्य बुद्धिकुहालकात्पुनः ।

खात्वा मनोभुवं भूयो गृह्णीयान्मां निधिं पुमान् ।

व्यतिरेकेणोक्तमर्थमन्वयमुखेनाह—देहोपलमिति ५४

अनुभूतेरभावेऽपि ब्रह्मास्मीत्येव चिन्त्यताम् ।

अप्यसत्प्राप्यते ध्यानाभित्याप्तं ब्रह्म किं पुनः ॥ ५५

ज्ञानेऽसमर्थस्य ध्यानेऽधिकार इत्यत्र वाक्यान्तरं पठति

—अनुभूतेरिति । ध्यानाद्धि ब्रह्मप्राप्तौ कैमुतिकन्याय-

माह—अपीति । उपासकस्य पूर्वमविद्यमानमपि देवत्वा-

दिकं ध्यानात्प्राप्यते किल, स्वरूपत्वेन नित्यप्राप्तं सर्वा-  
त्मकं ब्रह्म ध्यानात्प्राप्यत इति किमु वक्तव्यमित्यर्थः ॥५५॥

अनात्मबुद्धिशैथिल्यं फलं ध्यानाद्दिनेदिने ।

पश्यन्नपि न चेद्ब्रह्मायेत्कोऽपरोऽस्मात्पशुर्वद ५६

ब्रह्मध्यानफलस्य प्रत्यक्षसिद्धत्वादपि ध्यानं कर्तव्यमि-  
त्याह—अनात्मेति ॥ ५६ ॥

देहाभिमानं विध्वंस्य ध्यानादात्मानमद्वयम् ।

पश्यन्मर्त्योऽमृतो भूत्वा ह्यत्र ब्रह्म समश्नुते ॥५७॥

इदानीमुपपादितमर्थं संक्षिप्य दर्शयति—देहाभि-  
मानमिति । मरणशीले देहेऽहमित्यभिमानपरित्यागात्स्व-  
यममृतो भूत्वा अत्रास्मिन्नेव शरीरे स्वस्य निजं रूपं सच्चि-  
दानन्दरूपं ब्रह्म प्राप्नोति ॥ ५७ ॥

ध्यानदीपमिमं सम्यक्परामृशति यो नरः ।

मुक्तसंशय एवायं ध्यायति ब्रह्म संततम् ॥ १५८


इति श्रीपरमहंसपरिव्राजकाचार्यविद्यारण्यप्र-  
णीतपञ्चदश्यां ध्यानदीपप्रकरणम् ॥ ९ ॥

ध्यानदीपानुसंधानफलमाह—ध्यानदीपमिति १५८

इति श्रीमत्परमहंसपरिव्राजकाचार्यश्रीभारतीतीर्थविद्यार-  
ण्यमुनिवर्यकिंकरेण रामकृष्णाख्यविदुषा विरचिता

ध्यानदीपव्याख्या समाप्ता ॥ ९ ॥

## नाटकदीपप्रकरणम् ॥ १० ॥



परमात्माद्वयानन्दपूर्णः पूर्वं स्वमायया ।  
स्वयमेव जगद्भूत्वा प्राविशजीवरूपतः ॥ १ ॥

नत्वा श्रीभारतीतीर्थविद्यारण्यमुनीश्वरौ ।

अर्थो नाटकदीपस्य मया संक्षिप्य वक्ष्यते ॥ १ ॥

चिकीर्षितस्य ग्रन्थस्य निष्प्रत्यूहपरिपूरणायामिमतदेवता-  
तत्त्वानुस्मरणलक्षणं मङ्गलमाचरन् मन्दाधिकारिणामनाया-  
सेन निष्प्रपञ्चब्रह्मात्मतत्त्वप्रतिपत्तिसिद्धये 'अध्यारोपापवा-  
दाभ्यां निष्प्रपञ्चं प्रपञ्च्यते । शिष्याणां बोधसिद्ध्यर्थं  
तत्त्वज्ञैः कल्पितः क्रमः ॥' इति न्यायमनुसृत्य आत्मन्य-  
ध्यारोपं तावदाह—परमात्मेति । पूर्वं सृष्टेः प्रागद्वयान-  
न्दपूर्णः 'सदेव सोम्येदमग्र आसीदेकमेवाद्वितीयं', 'विज्ञा-  
नमानन्दं ब्रह्म', 'पूर्णमदः पूर्णमिदं' इत्यादिश्रुतिप्रसिद्धः  
स्वगतादिमेदशून्यः परमानन्दरूपः परिपूर्णः परमात्मा  
स्वमायया 'मायां तु प्रकृतिं विद्यान्मायिनं तु महेश्वरम्'  
इति श्रुत्युक्तया खनिष्ठया मायाशक्त्या 'स्वयमेव जगद्भूत्वा  
तदात्मानं स्वयमकुरुत सच्च लब्धाभवत्' इति श्रुतेः, स्वय-  
मेव जगदाकारतां प्राप्य जीवरूपतः प्राविशत् 'तत्सृष्ट्वा

तदेवानुप्राविशत्' 'अनेन जीवेनात्मनानुप्रविश्य' इत्यादि-  
श्रुतेर्जीवरूपेण प्रविष्टवानित्यर्थः ॥ १ ॥

विष्णवाद्युत्तमदेहेषु प्रविष्टो देवता भवेत् ।

मर्त्याद्यधमदेहेषु स्थितो भजति मर्त्यताम् ॥ २

ननु परमात्मन एवैकस्य सर्वशरीरेषु प्रविष्टत्वे पूज्यपू-  
जकादिभावेन प्रतीयमान उत्तमाधमभावो विरुध्यतेत्याश-  
ङ्गाह—विष्ण्वति । नायं स्वाभाविक उत्तमाधमभावः  
किंतु शरीरोपाधिनिबन्धनः अतो न विरोध इति भावः ॥ २

अनेकजन्मभजनात्स्वविचारं चिकीर्षति ।

विचारेण विनष्टायां मायायां शिष्यते स्वयम् ॥ ३

इत्थमात्मन्यध्यारोपं संक्षेपेण प्रदर्श्य ससाधनं तदप-  
वादं संक्षिप्य दर्शयति—अनेकेति । अनेकजन्मभज-  
नादनेकेषु जन्मस्वनुष्ठितानां कर्मणां ब्रह्मणि समर्पणरूपा-  
द्भजनात् स्वविचारं स्वस्यात्मनो ब्रह्मरूपस्य ज्ञानसाधनं  
श्रवणादिकं चिकीर्षति कर्तुमिच्छति, ततः स्वविचारेण  
विचारजनितज्ञानेन मायायां स्वस्याद्वयानन्दत्वादिरूपाच्छा-  
दिकायामज्ञानाविद्यादिशब्दवाच्यायां विनष्टायां निवृत्तायां  
स्वयमद्वयानन्दपूर्णः परमात्मैवावशिष्यते ॥ ३ ॥

अद्वयानन्दरूपस्य सद्वयत्वं च दुःखिता ।

बन्धः प्रोक्तः स्वरूपेण स्थितिर्मुक्तिरितीर्यते ॥ ४

ननु 'तद्ब्रह्माहमिति ज्ञात्वा सर्वबन्धैः प्रमुच्यते' इत्यादिश्रुतिभिर्बन्धनिवृत्तिलक्षणस्य मोक्षस्य ज्ञानफलत्वाभिधानात्परमात्मविशेषणस्य तत्फलताभिधानमनुपपन्नमित्याशङ्क्याह—अद्वयानन्देति । अद्वितीये ब्रह्मणि वास्तवस्य बन्धस्य, मोक्षस्य वा दुर्निरूपत्वाद्दुःखित्वादिभ्रम एव बन्धः, स्वरूपावस्थितिलक्षणा तन्निवृत्तिरेव मोक्षः, अतो न श्रुतिविरोध इति भावः ॥ ४ ॥

अविचारकृतो बन्धो विचारेण निवर्तते ।

तस्माज्जीवपरात्मानौ सर्वदैव विचारयेत् ॥ ५

ननु 'कर्मणैव हि संसिद्धिमास्थिता जनकादयः' इति स्मृतेर्मोक्षस्य कर्मसाधनत्वावगमात् किमनेन विचारजनितज्ञानेनेत्यत आह—अविचारेति । विचारप्रागभावोपलक्षिताज्ञानकृतस्य बन्धस्य न विचारजन्यज्ञानादन्यतो निवृत्तिरुपपद्यते, उदाहृतस्मृतौ च संसिद्धिशब्देन चित्तशुद्धिरेवाभिधीयते न मोक्ष इति भावः । विचारेण बन्धनिवृत्तिरुक्ता किंविषयेण विचारेणेत्यत आह—तस्मादिति । तत्त्वसाक्षात्कारपर्यन्तं सर्वदा विचारं कुर्यादित्यर्थः ॥ ५ ॥

अहमित्यभिमन्ता यः कर्ताऽसौ, तस्य साधनम् ।

मनस्तस्य क्रिये अन्तर्वहिर्वृत्ती क्रमोत्थिते ॥ ६

तत्र जीवस्वरूपं तावन्निरूपयति—अहमिति । यच्च-

दाभासविशिष्टोऽहंकारो व्यवहारदशायां देहादावहमित्य-  
मिमन्यते असौ कर्ता कर्तृत्वादिधर्मविशिष्टो जीव इत्यर्थः ।  
तस्य किं करणमित्यपेक्षायामाह—तस्येति । कामादिवृ-  
त्तिमानन्तःकरणभागो मनः । करणस्य क्रियाव्याप्तत्वात्त-  
त्क्रियां दर्शयति—क्रियेति ॥ ६ ॥

अन्तर्मुखामित्येषा वृत्तिः कर्तारमुल्लिखेत् ।  
बहिर्मुखेदमित्येषा बाह्यं वस्त्वदमुल्लिखेत् ॥ ७

अनयोः स्वरूपं विषयं च विविच्य दर्शयति—अन्त-  
र्मुखेति । इदमित्येषेति—वहिर्वृत्तेः स्वरूपाभिनयः ।  
अवशिष्टेन विषयप्रदर्शनं । बाह्यदेहाद्वहिर्वर्तमानभिदंतया ।  
निर्दिश्यमानं । वस्तुल्लिखेत् । विषयीकुर्यादित्यर्थः ॥ ७ ॥

इदमो ये विशेषाः स्युर्गन्धरूपरसादयः ।  
असांकर्येण तान्भिन्द्याद्घ्राणादीन्द्रियपञ्चकम् ॥ ८

ननु मनसैव सर्वव्यवहारसिद्धौ चक्षुरादिवैयर्थ्यं प्रसज्ये-  
तेत्याशङ्क्याह—इदम इति । मनसेदमिति सामान्यमात्रं  
गृह्यते, ननु तद्विशेषो गन्धादिरतस्तद्ब्रह्मे घ्राणादिकमुपयु-  
ज्यत इत्यर्थः ॥ ८ ॥

कर्तारं च क्रियां तद्वद्व्यावृत्तविषयानपि ।  
स्फोरयेदेकयत्नेन योऽसौ साक्ष्यत्र चिद्वपुः ॥ ९

एवं सोपकरणं जीवस्वरूपं निरूप्य परमात्मानं निरूप-

यति—कर्तारमिति । कर्तारं पूर्वोक्तमहंकाररूपं, क्रिया-  
महमिदमात्मकमनोवृत्तिरूपां, व्यावृत्तविषयानपि व्यावृत्तान्  
अन्योन्यविलक्षणान् घ्राणादिग्राह्यान् गन्धादीन्विषयांश्च  
एकयत्नेन युगपदेव यश्चिद्वपुश्चिद्रूप एव सन्स्फोरयेत्प्रका-  
शयेत् असावत्र वेदान्तशास्त्रे साक्षीत्युच्यत इत्यर्थः ॥ ९ ॥  
ईक्षे शृणोमि जिघ्रामि स्वादयामि स्पृशाम्यहम्।  
इति भासयते सर्वं नृत्यशालास्थदीपवत् ॥ १०

साक्षिण एकयत्नेन सर्वस्फोरकत्वमभिनीय दर्शयति—  
ईक्षे शृणोमीति । ईक्षे रूपमहं पश्यामीत्येवं द्रष्टृदर्शनदृ-  
श्यलक्षणां त्रिपुटीमेकयत्नेन भासयेत् । एवं शृणोमीत्यादा-  
वपि योज्यम् । युगपदधिकारित्वे अनेकावभासकत्वे दृष्टा-  
न्तमाह—नृत्यशालास्थदीपवदिति ॥ १० ॥

नृत्यशालास्थितो दीपः प्रभुं सभ्यांश्च नर्तकीम् ।  
दीपयेद्विशेषेण तदभावेऽपि दीप्यते ॥ ११

दृष्टान्तं स्पष्टयति—नृत्येति । अविशेषेण प्रभ्वादिवि-  
षयविशेषावभासनाय वृद्ध्यादिविकारमन्तरेणेति यावत् ११  
अहंकारं धियं साक्षी विषयानपि भासयेत् ।  
अहंकाराद्यभावेऽपि स्वयं भात्येव पूर्ववत् ॥ १२

दार्ष्टान्तिके योजयति—अहंकारमिति । सुषुप्त्या-  
दावहंकाराद्यभावेऽपि तत्साक्षितया भात्येवेत्यर्थः ॥ १२ ॥

निरन्तरं भासमाने कूटस्थे ज्ञप्तिरूपतः ।

तद्भासा भास्यमानेयं बुद्धिर्नृत्यत्यनेकधा ॥ १३

ननु प्रकाशरूपाया बुद्धेरेवाहंकारादिसर्ववस्त्ववभासक-  
त्वसंभवात्किं तदतिरिक्तसाक्षिकल्पनयेत्याशङ्क्याह—निर-  
न्तरमिति । कूटस्थे निर्विकारे साक्षिणि ज्ञप्तिरूपतः स्वप्र-  
काशचैतन्यतया निरन्तरं भासमाने सदा स्फुरति सति ।  
इयं बुद्धिस्तद्भासा तस्य साक्षिणः स्वरूपचैतन्येन भासमाना  
प्रकाश्यमानैव, अनेकधा घटोऽयं पटोऽयमित्यादिज्ञानाकारेण  
नृत्यति विक्रियते । अयं भावः—यतो बुद्धेर्विकारितया  
जडत्वात्स्वतःस्फूर्तिराहित्यमतस्तदतिरिक्तः सर्वावभासकः  
साक्ष्यभ्युपगन्तव्य इति ॥ १३ ॥

अहंकारः प्रभुः सभ्या विषया नर्तकी मतिः ।

तालादिधारीण्यक्षाणि दीपः साक्ष्यवभासकः ॥

उक्तमर्थं श्रोतृबुद्धिसौकर्याय नाटकत्वेन निरूपयति—  
अहंकार इति । विषयभोगसाकल्यवैकल्याभिमानप्रयु-  
क्तहर्षविषादवत्त्वान्नृत्याभिमानिप्रभुतुल्यत्वमहंकारस्य, परि-  
सरवर्तित्वेऽपि विषयाणां तद्राहित्यात्सभ्यपुरुषसाम्यं, नाना-  
विधविकारवत्त्वान्नर्तकीसाम्यं धियः, धीविक्रियाणामनुकू-  
लव्यापारवत्त्वान्तालादिधारिसमानत्वमिन्द्रियाणां, एतत्सर्वा-  
वभासकत्वात्साक्षिणो दीपसादृश्यमस्त्विति द्रष्टव्यम् ॥ १४ ॥



**स्वस्थानसंस्थितो दीपः सर्वतो भासयेद्यथा ।**

**स्थिरस्थायी तथा साक्षी बहिरन्तः प्रकाशयेत् ॥**

ननु साक्षिणोऽप्यहंकाराद्यवभासकत्वे तेन तेन संबन्धापगमागमरूपविकारवत्त्वं स्यादित्याशङ्क्याह—**स्वस्थानेति ।** दीपो यथा गमनादिविकारशून्यः स्वदेशेऽवस्थित एव सन् स्वसन्निहिताखिलपदार्थानवभासयति एवं साक्ष्यपीति भावः ॥ १५ ॥

**बहिरन्तर्विभागोऽयं देहापेक्षो न साक्षिणि ।**

**विषया बाह्यदेशस्था देहस्यान्तरहंकृतिः ॥ १६**

ननु साक्षिणो बहिरन्तरवभासकत्वाभिधानमनुपपन्नम् 'अपूर्वमनपरमनन्तरमबाह्यम्' इति श्रुत्या तस्य बाह्यान्तरविभागाभावामिधानादित्याशङ्क्याह—**बहिरिति ।** कस्य बाह्यत्वं कस्य चान्तरत्वमित्यत आह—**विषया इति ॥ १६ ॥**

**अन्तःस्था धीः सहैवाक्षैर्बहिर्याति पुनः पुनः ।**

**भास्यबुद्धिस्थचाञ्चल्यं साक्षिण्यारोप्यते वृथा ॥**

ननु 'स्थिरस्थायी तथा साक्षी बहिरन्तः प्रकाशयेत्' इति अविकारिणः सतो बहिरन्तरवभासकोक्तिरयुक्ता, अहं घटं पश्यामीत्यत्र अहमित्यन्तरहंकारसाक्षितया प्रथमतो भासकस्य अनन्तरं घटं पश्यामीति घटाकारवृत्तिस्फुरणरूपेण बहिर्निर्गमानुभववादित्याशङ्क्याह—**अन्तःस्थेति ।** दृष्ट-

प्राहकत्वेन देहान्तरावस्थिता बुद्धिः रूपादिग्रहणाय चक्षु-  
रादिद्वारा भूयो भूयो निर्गच्छति, तथाच तन्निष्ठं चाञ्चल्यं  
तद्भासके साक्षिण्यारोप्यते अतो न वास्तवं साक्षिणश्चाञ्च-  
ल्यमिति भावः ॥ १७ ॥

**गृहान्तरगतः स्वल्पो गवाक्षादातपोऽचलः ।**

**तत्र हस्ते नर्त्यमाने नृत्यतीवातपो यथा ॥ १८**

भासके भास्यचाञ्चल्यारोपः क दृष्ट इत्याशङ्क्याह—  
गृहान्तरगत इति । गवाक्षाद्गृहान्तरगतः स्वल्पातपोऽ-  
चल एव वर्तते, तत्र तस्मिन्नातपे पुरुषेण हस्ते नर्त्यमाने  
इतस्ततश्चाचल्यमाने यथा आतपो नृत्यतीव चलतीव लक्ष्यते,  
नतु चलतीत्यर्थः ॥ १८ ॥

**निजस्थानस्थितः साक्षी बहिरन्तर्गमागमौ ।**

**अकुर्वन्बुद्धिचाञ्चल्यात्करोतीव तथा तथा ॥ १९**

दार्ष्टान्तिकमाह—निजस्थानेति ॥ १९ ॥

**न बाह्यो नान्तरः साक्षी बुद्धेर्देशौ हि तावुभौ ।**

**बुद्ध्याद्यशेषसंशान्तौ यत्र भाव्यस्ति तत्र सः २०**

निजस्थानस्थित इत्यनेन किं बाह्यादिदेशस्थत्वमेवो-  
च्यते नेत्याह— न बाह्य इति । तत्र हेतुमाह—बुद्धे-  
रिति । तर्हि किं विवक्षितमित्यत आह—बुद्ध्यादीति ।

आदिशब्देनेन्द्रियादयो गृह्यन्ते संशान्तिशब्देन तत्प्रती-  
त्युपरतिर्विवक्षिता ॥ २० ॥

देशः कोऽपि न भासेत यदि तर्ह्यस्त्वदेशभाक् ।  
सर्वदेशप्रकृत्यैव सर्वगतं न तु स्वतः ॥ २१

ननु सर्वव्यवहारोपरतौ देश एव नोपलभ्यते, कुतस्त-  
न्निष्ठत्वमुच्यत इत्याशङ्क्य स्वामिप्रायमाविष्करोति—देश  
इति । देशादिकल्पनाधिष्ठानस्य स्वातिरिक्तदेशापेक्षा  
नास्तीति भावः । ननु देशाद्यभावे शास्त्रे सर्वगतसर्वसाक्षि-  
त्वाद्युक्तिर्विरुध्येतेत्यत आह—सर्वदेशेति । स्वाभाविक-  
मेव किं न स्यादित्यत आह—नतु स्वत इति । अद्वि-  
तीयत्वादसङ्गत्वाच्चेति भावः ॥ २१ ॥

स्वन्तर्बहिर्वा सर्वं वा यं देशं परिकल्पयेत् ।

बुद्धिस्तद्देशगः साक्षी तथा वस्तुषु योजयेत् २२

सर्वगतत्ववत्सर्वसाक्षित्वमपि न वास्तवमित्याह—  
स्वन्तर्बहिरिति ॥ २२ ॥

यद्यद्रूपादि कल्प्येत बुद्ध्या तत्तत्प्रकाशयन् ।

तस्य तस्य भवेत्साक्षी, स्वतो वाग्बुद्ध्यगोचरः ॥

तथा वस्तुषु योजयेदित्येतत्प्रपञ्चयति—यद्यदिति ।  
(तर्हि किं तस्य निज रूपमित्यत आह—स्वत इति ॥ २३ ॥

कथं तादृङ्माया ग्राह्य इति चेन्मैव गृह्यताम् ।

सर्वग्रहोपसंशान्तौ स्वयमेवावशिष्यते ॥ २४

अवाङ्मनसगोचरत्वे मुमुक्षुणा न गृह्येतेति शङ्कते—क-  
थमिति । अग्राह्यत्वमिष्टमेवेत्याह—मैवेति । नन्वात्मनो  
ग्राह्यत्वाभावे विचारेण विनष्टायां मायायां शिष्यते स्वय-  
मित्युक्तं, परमात्मावशेषणं न सिध्येदित्यत आह—सर्वग्र-  
हेति । स्वात्मातिरिक्तस्य द्वैतस्य मिथ्यात्वनिश्चयेन तत्प्रती-  
त्युपशान्तौ, स्वात्मैव सत्यतयावशिष्यत इति भावः ॥२४॥

न तत्र मानापेक्षास्ति स्वप्रकाशस्वरूपतः ।

तादृग्व्युत्पत्त्यपेक्षा चेच्छ्रुतिं पठ गुरोर्मुखात् ॥

यद्यप्युक्तन्यायेन स्वात्मा परिशिष्यते, तथापि तदापरो-  
क्ष्याय किञ्चित्प्रमाणमपेक्षितमित्यत आह—न तत्रेति ।  
तत्र हेतुमाह—स्वप्रकाशेति । नन्वात्मनः स्वप्रका-  
शतया स्वतः स्फूर्तौ मानं नापेक्ष्यते, इति व्युत्पत्तिसिद्धये  
मानमपेक्षितमित्याशङ्क्य श्रुतिरेवात्र प्रमाणमित्याह—तादृ-  
गिति ॥ २५ ॥

यदि सर्वग्रहत्यागोऽशक्यस्तर्हि धियं ब्रज ।

शरणं तदधीनोऽन्तर्बहिर्वैषोऽनुभूयताम् ॥ २६

इति श्रीमत्परमहंसपरिव्राजकाचार्यविद्यारण्य-

कृतपञ्चदश्यां नाटकदीपप्रकरणम् ।

एवमुत्तमाधिकारिण आत्मानुभवोपायमभिधाय मन्दा-  
धिकारिणस्तं दर्शयति—यदीति । बुद्धिशरणत्वे किं फल-  
मित्यत आह—तदधीन इति । बुद्ध्या यद्यत्परिकल्प्यते  
बाह्यमान्तरं वा तस्य तस्य साक्षित्वेन तदधीनः परमात्मा  
तथैवानुभूयतामित्यर्थः ॥ २६ ॥

इति श्रीमत्परमहंसपरिव्राजकाचार्यविद्यारण्यमुनिवर्यकिं-  
करेण रामकृष्णाख्यविदुषा विरचिता नाटकदीप-  
व्याख्या समाप्ता ॥ १० ॥

## ब्रह्मानन्दे योगानन्दप्रकरणम् ॥ ११ ॥



ब्रह्मानन्दं प्रवक्ष्यामि ज्ञाते तस्मिन्नशेषतः ।

ऐहिकामुष्मिकानर्थव्रातं हित्वा सुखायते ॥ १

नत्वा श्रीभारतीतीर्थविद्यारण्यमुनीश्वरौ ।

ब्रह्मानन्दाभिधं ग्रन्थं व्याकुर्वे बोधसिद्धये ॥ १ ॥

चिकीर्षितग्रन्थस्य निष्प्रत्यूहपरिपूरणाय ; परिपन्थिकल्म-  
षनिवृत्तये अभिमतदेवतातत्त्वानुसंधानलक्षणमङ्गलमाचरन्  
श्रोतृप्रवृत्तिसिद्धये सप्रयोजनमभिधेयमाविष्कुर्वन्ग्रन्थारम्भं  
प्रतिजानीते—ब्रह्मानन्दमिति । ‘निर्विशेषं परं ब्रह्म  
साक्षात्कर्तुमनीश्वराः । ये मन्दास्तेऽनुकम्प्यन्ते सविशेषनि-  
रूपणैः’ इति सविशेषब्रह्मरूपाणां देवतानां तत्त्वस्य, निर्वि-  
शेषब्रह्मरूपत्वामिधानाद्ब्रह्मणश्च ‘आनन्दो ब्रह्म’ इत्यादि-  
श्रुतिमिरानन्दरूपतामिधानाद्ब्रह्मानन्दमित्यानन्दरूपस्य ब्रह्म-  
णो वाचकशब्दप्रयोगेण ‘यद्धि मनसा ध्यायति तद्वाचा  
वदति’ इति श्रुतिप्रोक्तन्यायेन ब्रह्मानुसंधानलक्षणं मङ्गला-  
चरणं सिद्धं ब्रह्मणश्च सर्ववेदान्तप्रतिपाद्यत्वात् तत्प्रकरणरू-  
पस्य अस्य ग्रन्थस्यापि तदेव विषय इति ब्रह्मशब्दप्रयोगेण  
विषयश्चापि सूचितः—ऐहिकेति । उत्तरार्धेन अनिष्टनि-  
वृत्तीष्टप्राप्तिरूपं प्रयोजनद्वयं मुखत एवोक्तम् । ब्रह्मानन्दं

ब्रह्म चासावानन्दश्चेति ब्रह्मानन्दः वाच्यवाचकयोरभेदोप-  
 चारात्तत्प्रतिपादको ग्रन्थोऽपि ब्रह्मानन्दस्तं प्रवक्ष्यामीति  
 तस्मिन्प्रतिपाद्यप्रतिपादकरूपे ब्रह्मानन्दे ज्ञातेऽवगते सति  
 ऐहिकामुष्मिकानर्थव्रातं, ऐहिकानामिह लोके भवानां  
 देहपुत्रादिष्वहंममामिमानप्रयुक्तानामाध्यात्मिकादितापाना-  
 मामुष्मिकाणाममुष्मिन् परलोके भवानां च तेषामनर्थानां,  
 व्रातः समूहः तमशेषतः निःशेषं यथा भवति तथा हित्वा  
 परित्यज्य सुखायते सुखरूपं ब्रह्मैव भवति ॥ १ ॥

**ब्रह्मवित्परमाप्नोति शोकं तरति चात्मवित् ।**

**रसो ब्रह्म रसं लब्धवानन्दीभवति नान्यथा ॥ २**

ब्रह्मज्ञानस्य अनिष्टनिवृत्तीष्टप्राप्तिहेतुत्वे, बहूनि श्रुतिस्मृ-  
 तिवाक्यानि प्रमाणानि स्रन्तीति प्रदर्शयितुकामः तावत्  
 'ब्रह्मविदाप्नोति परं', 'श्रुतं ह्येव मे भगवद्दृशेभ्यस्तरति  
 शोकमात्मविदिति सोऽहं भगवः शोचामि तं मा भगवान्  
 शोकस्य पारं तारयतु' इति वाक्यद्वयमर्थतः पठति—  
**ब्रह्मविदिति ।** ब्रह्मवित् ब्रह्म वेत्तीति परमुत्कृष्टमानन्द-  
 रूपं ब्रह्म प्राप्नोति । आत्मविद् भूमशब्दवाच्यं देशकालव-  
 स्तुपरिच्छेदशून्यम् आत्मानं वेत्तीत्यात्मवित्, शोकं स्वसं-  
 सृष्टं पुरुषं शोचयतीति शोकस्तमोमूलः संसारस्तं तरति  
 अतिक्रामति । (ननुदाहृततैत्तिरीयकश्रुतिवाक्ये ब्रह्मज्ञानस्य

परप्राप्तिहेतुतैवावभासते नानन्दप्राप्तिहेतुतेत्याशङ्क्य आनन्दप्राप्तिहेतुत्वप्रतिपादनपरं 'रसो वै सः रसं ह्येवायं लब्ध्वानन्दी भवति' इति तदीयमेव वाक्यमर्थतः पठति—  
रस इति । 'सत्यं ज्ञानमनन्तं ब्रह्म', 'तस्माद्वा एतस्मादात्मन आकाशः संभूतः' इति प्रकरणादौ ब्रह्मात्मशब्दाभ्यामभिहितो य आत्मासौ रसः सारः । आनन्दरूप इत्यर्थः । रसमानन्दरूपं ब्रह्म लब्ध्वा ब्रह्माहमस्मीति ज्ञानेन प्राप्य, आनन्दीभवतीति अपरिच्छिन्ननिरतिशयसुखवान्भवति । उक्तमर्थं व्यतिरेकप्रदर्शनेन ब्रूयति—नान्यथेति । अन्यथा ब्रह्मात्मैकलज्ञानं विहाय साधनान्तरानुष्ठानेन नानन्दीभवतीत्यर्थः ॥ २ ॥

प्रतिष्ठां विन्दते स्वस्मिन्यदा स्यादथ सोऽभयः ।  
कुरुतेऽस्मिन्नन्तरं चेदथ तस्य भयं भवेत् ॥ ३

एवमन्वयमुखेनेष्टप्राप्त्यनिष्ठनिवृत्तिप्रतिपादनपराणि वाक्यानि प्रदर्श्य, अन्वयव्यतिरेकाभ्यामनर्थनिवृत्तिप्रदर्शनपरम् 'यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दतेऽथ सोऽभयं गतो भवति' 'यदा ह्येवैष एतस्मिन्नुदरमन्तरं कुरुतेऽथ तस्य भयं भवति' इति वाक्यद्वयमर्थतोऽनुकामति—प्रतिष्ठामिति । अस्यायमर्थः । यदा यस्मिन्काले हीति विद्वत्प्रसिद्धिप्रदर्शनपरो



निपातः । एवेत्ययमेवानर्थनिवृत्त्युपायो नान्य इति नियम-  
 नार्थः । एष मुमुक्षुः एतस्मिन्निवृत्तदनुभवगम्ये अदृश्ये  
 इन्द्रियागोचरे अनात्म्ये अनात्मीये स्वरूपतया स्वकीयत्व-  
 रहिते अनिरुक्ते निरुक्तं निर्वचनं शब्देनाभिधानं यत्र  
 नास्ति तदनिरुक्तं तस्मिन्ननिलयने निलीयतेऽस्मिन्निति  
 निलयनमाधारः स न विद्यते यस्य तस्मिन् स्वमहिम्नि  
 स्थित इत्यर्थः । अभयमद्वितीयं 'द्वितीयादौ भयं भवति'  
 इति श्रुतेर्भयशब्देनात्र भयहेतुर्भेदो लक्ष्यते । न विद्यते  
 भयं भेदो यथा भवति तथा प्रतिष्ठां प्रकर्षणं संशयविप-  
 र्ययराहित्येन स्थितिः ब्रह्माहमस्मीत्यवस्थानं प्रतिष्ठा तां  
 विन्दते गुरूपसत्त्यादिना श्रवणादिकं कृत्वा लभते । अथ  
 तदानीमेव स एवं विद्वानभयं भयरहितं मोक्षरूपमद्वितीयं  
 ब्रह्म गतः प्राप्तो भवति 'ब्रह्म वेद ब्रह्मैव भवति' इति  
 श्रुतेः । यदा यस्मिन्नेव काले एष पूर्वोक्तः एतस्मिन्नदृष्ट-  
 त्वादिगुणके प्रत्यगभिन्ने ब्रह्माणि । उदिति निपातोऽपिश-  
 ब्दार्थः अरमुदल्पमपि अन्तरं भेदं उपास्योपासकादिलक्षणं  
 कुरुते पश्यति धातूनामनेकार्थत्वादथ तदानीमेव तस्य  
 भेददर्शिनो भयं संसारप्रयुक्तं दुःखं भवति ॥ ३ ॥

वायुः सूर्यो वह्निरिन्द्रो मृत्युर्जन्मान्तरेन्तरम् ।

कृत्वा धर्मं विजानन्तोऽप्यस्मान्नीत्या चरन्ति हि ॥

भेददर्शिनां भयं भवतीत्येतद्वृद्धीकर्तुं, ब्रह्मात्मैकत्वज्ञान-  
रहितानां वाग्वादीनां भयप्रदर्शनपरं 'भीषास्माद्वातः  
पवते' इत्यादिमन्त्रमर्थतः पठति—वायुरिति । वाग्वा-  
दयो जगन्त्रियामकत्वेन प्रसिद्धाः पञ्चापि देवता, अतीते  
जन्मनि धर्ममिष्टापूर्तादिलक्षणं विजानन्तोऽपि ज्ञानपूर्वकम-  
नुष्ठितवन्तोऽपि, अन्तरं प्रत्यग्ब्रह्मणो भेदं कृत्वास्माद्ब्रह्मणो  
भीत्यास्मिन्वाग्वादिजन्मनि चरन्ति, स्वव्यापारेषु सदा प्रव-  
र्तन्ते । हिशब्देन 'भयादस्याग्निस्तपति भयात्तपति सूर्यः ।  
भयादिन्द्रश्च वायुश्च मृत्युर्धावति पञ्चमः' इति कठश्रुतौ  
यमेनोक्तां प्रसिद्धिं दर्शयति ॥ ४ ॥

आनन्दं ब्रह्मणो विद्वान्न बिभेति कुतश्चन ।

एतमेव तपेन्नैषा चिन्ता कर्माग्निसंभृता ॥ ५

ननु 'तरति शोकमात्मवित्' इत्यादिषूदाहृतवाक्येषु  
ब्रह्मानन्दज्ञानस्यानर्थनिवृत्तिहेतुत्वं स्पष्टं नावभासत इत्या-  
शङ्क्य, तथाप्रतिपादनपरं वाक्यमुदाहरति—आनन्द-  
मिति । राहोः शिर इत्यादिवद् भेदव्यपदेश औपचारिकः ।  
ब्रह्मणः स्वरूपभूतमानन्दं विद्वानपरोक्षतया जानन् पुरुषः  
कुतश्चन कस्मादपि ऐहिकभयहेतोर्व्याघ्रादेः, पारलौकिकभ-  
यहेतोः पापादेर्वा न बिभेति भयं न प्राप्नोति । ननु तत्त्व-  
विदः पापादेर्भय नास्तीत्येतत्कुतोऽवगम्यत इत्याशङ्क्य

तत्प्रतिपादकम् 'एतद्वाव न तपति किमहं साधु  
नाकरवं किमहं पापमकरवम्' इति वाक्यमर्थतः पठति—  
एतमिति । कर्माग्निसंभृता पुण्यपापरूपकं कर्मैवाग्निः  
अकरणकरणाभ्यामग्निवत्संतापहेतुत्वात् तेन संभृता संपा-  
दिता एषा पुण्यं नाऽकरवं कस्मात्, पापं तु कृतवान् कृत  
इत्येवंरूपा चिन्ता, एतमेव तत्त्वविदमेव न तपेत् न संता-  
पयेत्, नान्यमविद्वांसम् । स तु तथा चिन्तया सदा संत-  
प्यत इत्यर्थः ॥ ५ ॥

एवं विद्वान्कर्मणी द्वे हित्वात्मानं स्मरेत्सदा ।  
कृते च कर्मणी स्वात्मरूपेणैवैष पश्यति ॥ ६

पुण्यपापयोरतापकृते हेतुप्रदर्शनपरं 'स य एवं विद्वा-  
नेते आत्मानं स्मृणुते, उमे ह्येष एते आत्मानं स्मृणुते'  
इति वाक्यद्वयमर्थतः पठति—एवमिति । स यः कश्चि-  
त्पुमानेवमुक्तेन प्रकारेण 'स यश्चायं पुरुषे यश्चासावादित्ये  
'स एकः' इत्यनेन प्रकारेण विद्वान्ज्ञानं प्रवर्तते, स एते  
पुण्यपापे हित्वेत्यध्याहारः । आत्मानं ब्रह्माग्निं प्रत्यञ्चं  
स्मृणुते प्रीणयति । सदा स्मरेदित्यर्थः । यतः पुण्यपापयो-  
र्मिध्यात्वानुसंधानेन हानं कृतं, अतस्तद्विषया चिन्तैव नास्ति  
कुतस्तन्निमित्तकस्याप्यित्यभिप्रायः । किंच एष विद्वानेते  
पूर्वोक्ते उमे पुण्यपापरूपे कर्मणी देहेन्द्रियादिप्रवृत्त्या

जनिते स्वात्मानुरूपेणैव 'इदं सर्वं यदयमात्म' इत्यादिवा-  
क्योक्तप्रकारेण पश्यति । जानातीत्यर्थः । अतः स्वात्मा-  
भिन्नत्वादप्यतापकत्वमिति भावः ॥ ६ ॥

भिद्यते हृदयग्रन्थिश्छिद्यन्ते सर्वसंशयाः ।  
क्षीयन्ते चास्य कर्माणि तस्मिन्दृष्टे परावरे ॥ ७

ननु 'नाभुक्तं क्षीयते कर्म कल्पकोटिशतैरपि' इत्या-  
दिशास्त्रसद्भावादनादौ संसारे, बहुजन्मोपार्जितेषु पुण्यापु-  
ण्यलक्षणेषु कर्मस्वसंख्यातेषु अप्रसिद्धत्वेनात्मतयानुसंधा-  
नायोग्येषु सत्सु कथं तद्विषया चिन्ता न भवेदित्याशङ्क्य  
सनिदानानां तेषां तत्त्वज्ञानेन विनाशित्वाच्च चिन्ताजन-  
कत्वमित्यभिप्रायेण हृदयग्रन्थ्यादिनिवृत्तिपरं मुण्डकादिश्रु-  
तिषु स्थितं वाक्यं पठति—भिद्यत इति । परावरे पर-  
मपि हिरण्यगर्भादिकं पदमवदं त्रिकूटं यस्मात्तस्मिन् परा-  
त्मनि दृष्टे साक्षात्कृते, अस्य साक्षात्कारवतो हृदयस्य  
बुद्धेर्बुद्धात्मनश्च ग्रन्थिवद् दृढसंश्लेषरूपत्वाद् ग्रन्थिरन्यो-  
न्याध्यासो भिद्यते विदीर्यते । विनश्यतीत्यर्थः । सर्वसंशयाः  
आत्मा देहादिव्यतिरिक्तो न वा, व्यतिरिक्तोऽपि कर्तृत्वादि-  
धर्मयोगी न वा, अकर्तृत्वेऽपि तस्य ब्रह्मणो भेदोऽस्ति न  
वा, अमेदेऽपि तज्ज्ञानं कर्मादिसहितं मुक्तिसाधनं केवलं  
नेत्यादयः छिद्यन्ते द्वैधीक्रियन्ते । तत्त्वतः साक्षात्कृतस्य

वस्तुनः संशयविपर्ययविषयत्वाददर्शनादिति भावः । कर्माणि  
संचितानि पुण्यापुण्यलक्षणानि क्षीयन्ते स्वनिदानाज्ञानवि-  
नाशेन विनश्यन्तीति ॥ ७ ॥

**तमेव विद्वानत्येति मृत्युं पन्था न चेतरः ।**

**ज्ञात्वा देवं पाशहानिः क्षीणैः क्लेशैर्न जन्मभाक्॥**

ननु 'कुर्वन्नेवेह कर्माणि जिजीविषेच्छतः समाः । एवं  
त्वयि नान्यथेतोऽस्ति न कर्म लिप्यते नरे । विद्यां चाविद्यां  
च यस्तद्वेदोभयसह । अविद्यया मृत्युं तीर्त्वा विद्ययाऽमृ-  
तमश्नुते' इत्यादि श्रुतेः 'कर्मणैव हि संसिद्धिमास्थिता  
जनकादयः । यथान्नं मधुसंयुक्तं मधु चाग्नेन संयुतम् ।  
एवं तपश्च विद्या च संयुक्तं भेषजं महत्' इत्यादिस्मृतेश्च  
केवलस्य वा ज्ञानसमुच्चितस्य वा कर्मणो मुक्तिहेतुत्वं  
स्यादित्याशङ्क्य उदाहृतवाक्यस्थलेऽपि तपःशब्दस्य पापनि-  
वृत्तिपरत्वादाश्शब्दस्य च पापनिवृत्तिपरत्वात् संसिद्धिश-  
ब्देन च ज्ञानसाधनचित्तशुद्ध्यभिधानाद्विद्याशब्देन चोपास-  
नाया विवक्षितत्वाच्च कर्मणां मुक्तिसाधनत्वमित्यभिप्रायेण  
साधनान्तरनिषेधपरं 'तमेव विदित्वातिमृत्युमेति नान्यः  
पन्था विद्यतेऽयनाय' इति श्रेताश्वतरवाक्यमर्थतः पठति—  
**तमेवेति ।** तं पूर्वोक्तं परमात्मानं विद्वानेव मृत्युं संसारम-  
त्येति अतिक्रामति, इतरः समुच्चयरूपः केवलः कर्मरूपो

वा पन्था मार्गो मोक्षोपायो नच नैव विद्यते । ननुदाह-  
तासु श्रुतिष्वन्वयव्यतिरेकाभ्यामैहिकानिष्ठनिवृत्तिरेव प्राधा-  
न्येनावभासते नामुष्मिकीत्याशङ्क्यामुष्मिकस्यानिष्टस्य भावि-  
जन्मपूर्वकत्वात्तस्य सनिदानस्याभावप्रतिपादकं 'ज्ञात्वा देवं  
सर्वपाशापहानिः क्षीणैः क्लेशैर्जन्ममृत्युप्रहाणिः' इति श्वेता-  
श्वतरवाक्यमर्थतः पठति—ज्ञात्वेति । देवं स्वप्रकाशं  
प्रत्यगमित्रं ब्रह्म ज्ञात्वाऽपरोक्षतयानुभूय स्थितस्य कामक्रो-  
धादीनां सर्वेषां पाशानां हानिर्भवति । तैः पाशशब्दाभिधेयैः  
रागादिभिः क्लेशैः क्षीणैर्नष्टैर्भावजन्महेतुकर्मरम्भायोगाच्च  
तत्र प्राप्नोतीत्यर्थः ॥ ८ ॥

देवं मत्वा हर्षशोकौ जहात्यत्रैव धैर्यवान् ।

नैनं कृताकृते पुण्यपापे तापयतः क्वचित् ॥ ९

ननु शोकतरणादिकलं श्रूयत एव नानुभूयते, ज्ञानिना-  
मपीष्टानिष्टप्राप्तिपरिहारार्थं प्रवृत्तिदर्शनादित्याशङ्क्य दृढाप-  
रोक्षज्ञानिनां तदभावप्रतिपादनपरम् 'अध्यात्मयोगाधिग-  
मेन देवं मत्वा धीरो हर्षशोकौ जहाति' इति कठश्रुतिवा-  
क्यमर्थतः पठति—देवमिति । धैर्यवान्ब्रचर्यादिसाधन-  
संपन्नो देवं चिदानन्दादिलक्षणं मत्वावगम्य अत्रैवास्मिन्नेव  
जन्मनि हर्षशोकौ जहाति । 'एतमेव तपेन्नैषा चिन्ता  
कर्माग्निसंभृता' इत्युक्तार्थे विशेषप्रदर्शनपरं 'न कृताकृते

तपतः' इति याज्ञवल्क्यब्राह्मणवाक्यमर्थतः पठति—नैन-  
मिति । पूर्वमकृतं पुण्यं कृतं च पापं तत्त्वविदस्तापहेतुर्न  
भवतीत्युक्तम् । इह तु कृतमकृतं वा पुण्यं पापं वा तथा-  
विधं तापकं न भवतीत्युच्यत इति विशेषः । तथाहि तापो  
नाम चित्तविकारविशेषः । पुण्यं कृतं सद्धर्षलक्षणं विकार-  
मुत्पादयति अकृतं विषादं, पापं पुनस्तद्वैपरीत्येनाकृतं हर्ष-  
मुत्पादयति कृतं विषादं, तत्त्वविदस्तु उभे अप्युभयवि-  
कारहेतू न कदाचिद्भूवतः, अविक्रियब्रह्मरूपत्वज्ञानादित्य-  
मिप्रायः ॥ ९ ॥

इत्यादिश्रुतयो बह्व्यः पुराणैः स्मृतिभिः सह ।  
ब्रह्मज्ञानेऽनर्थहानिमामन्दं चाप्यघोषयन् ॥ १०

नन्वियन्त्येव वाक्यानि प्रमाणानि नेत्याह—इत्यादि-  
श्रुतय इति । आदिशब्देन । 'इह चेदवेदीदथ सत्यमस्ति  
न चेदिहावेदीन्महती विनष्टिः । य एतद्विदुरमृतास्ते भव-  
न्त्यथेतरे दुःखमेवापियन्ति । तयो यो देवानां प्रत्यबुध्यत  
स एव तदभवत्, निचाप्य तं मृत्युमुखात्प्रमुच्यते'  
इत्याद्याः श्रुतयो गृह्यन्ते । 'सर्वभूतस्थमात्मानं सर्वभूतानि  
चात्मनि । संपश्यन्नात्मयाजी वै स्वाराज्यमधिगच्छति ॥  
क्षेत्रज्ञस्यात्मविज्ञानाद्विशुद्धिः परमा मता' इत्यादिपुराणस्मृ-  
तिवचनैः सह प्रमाणानीत्यर्थः । उदाहृतानां श्रुतिस्मृतिपु-  
राणवाक्यानां सर्वेषां तात्पर्यमाह—ब्रह्मज्ञान इति १०

आनन्दस्त्रिविधो ब्रह्मानन्दो विद्या सुखं तथा ।  
विषयानन्द इत्यादौ ब्रह्मानन्दो विविच्यते ॥ ११

ननु ब्रह्मानन्द इत्यानन्दपदस्य ब्रह्मपदेन विशेषणादा-  
नन्दान्तरमस्तीत्यवगम्यते । स कतिविधः कीदृशश्चानन्द  
इत्याकाङ्क्षायां तद्भेददर्शनपूर्वकं ब्रह्मानन्दविवेचनं प्रतिजा-  
नीते—आनन्दमिति । ब्रह्मानन्दो विद्यानन्दो विषया-  
नन्द इत्यनेन प्रकारेणानन्दस्य त्रैविध्यमवगन्तव्यं तत्रेत-  
रयोरानन्दयोः ब्रह्मानन्दमूलत्वादादावध्यायत्रयेण ब्रह्मा-  
नन्दो विभज्य प्रदर्श्यत इत्यर्थः ॥ ११ ॥

भृगुः पुत्रः पितुः श्रुत्वा धरुणाद्ब्रह्मलक्षणम् ।  
अन्नप्राणमनोबुद्धीस्त्यक्तवानन्दं विजस्त्रिवान् ॥ १२

तत्रादौ तावत्तैत्तिरीयश्रुतिपर्यालोचनायामानन्दरूपं ब्रह्म  
अवगम्यते इत्यभिप्रायेण भृगुवल्लभा अर्थ संक्षेपेण दर्श-  
यति—भृगुरिति । भृगुनामकः पुत्रः पितुर्वरुणाख्याद्ब्र-  
ह्मलक्षणं 'यतो वा इमानि भूतानि जायन्ते । येन जातानि  
जीवन्ति । यत्प्रयन्यमिसंविशन्ति । तद्विजिज्ञासस्व तद्ब्रह्मेति'  
इत्येवंरूपं श्रुत्वा अन्नमयादिकोशेषु तल्लक्षणासंभवेन तेषा-  
मब्रह्मत्वं निश्चित्यानन्दं आनन्दमयकोशे पञ्चमावयवत्वेन  
'ब्रह्मपुच्छं प्रतिष्ठा' इति श्रुतं निम्बभूतमानन्दं ब्रह्मलक्षण-  
योजनया ब्रह्मत्वेन ज्ञातवानित्यर्थः ॥ १२ ॥



आनन्दादेव भूतानि जायन्ते तेन जीवनम् ।

तेषां लयश्च तत्रातो ब्रह्मानन्दो न संशयः ॥ १३

कथमानन्दे तल्लक्षणं योजितवानित्याशङ्क्य तद्योजना-  
प्रकारदर्शनपरम् 'आनन्दाच्चेव खल्विमानि भूतानि  
जायन्ते । आनन्देन जातानि जीवन्ति । आनन्दं प्रय-  
न्यमिसंविशन्ति' इति वाक्यमर्थतः पठति—आनन्दा-  
दिति । ग्राम्यधर्मनिमित्तकानन्ददेव भूतानि प्राणिनो  
जायन्ते उत्पद्यन्ते, तेन विषयभोगादिनिमित्तकेनानन्देन  
जातानि जीवनं प्राप्नुवन्ति, तेषां प्राणिनां लयश्च तत्र तस्मि-  
न्सुषुप्तिकालिके स्वस्वरूपभूते आनन्दे एव भवति, सुषुप्ता-  
वानन्दातिरेकेण कस्याप्यनुभवाभावादत आनन्दो ब्रह्मैव  
सर्वानुभवसिद्धत्वात्त्र संशयः कर्तव्य इति भावः ॥ १३ ॥

भूतोत्पत्तेः पुरा भूमा त्रिपुटीद्वैतवर्जनात् ।

ज्ञातृज्ञानज्ञेयरूपा त्रिपुटी प्रलये हि नो ॥ १४

एवं तैत्तिरीयकश्रुतिपर्यालोचनया ब्रह्मण आनन्दरूपतां  
प्रदर्श्य, छान्दोग्यश्रुतिपर्यालोचनयापि तां दिदर्शयिषुः सन-  
त्कुमारनारदसंवादरूपे सप्तमाध्याये स्थितस्य भूमरूपब्रह्म-  
प्रतिपादकस्य 'यत्र नान्यत्पश्यति नान्यच्छृणोति नान्य-  
द्विजानाति स भूमा' इत्यादिवाक्यस्यार्थं संक्षेपेणाह—  
भूतोत्पत्तेरिति । भूतानामाकाशादीनां तत्कार्याणां

जरायुजाण्डजादीनां चोत्पत्तेः पूर्वं त्रिपुटीद्वैतवर्जनात् त्रयाणां ज्ञातृज्ञानज्ञेयरूपाणां पुटानामाकाराणां समाहार-  
स्त्रिपुटी सैव द्वैतं तस्य वर्जनमभावस्तस्माद्भूमा देशतः,  
कालतो वस्तुतो वा परिच्छेदशून्यः परमात्मा 'भावानयने  
द्रव्यानयनम्' इति न्यायाद्भूमैवासीदित्यध्याहारः । तदेव  
द्वैतवर्जनमुपपादयति—ज्ञातृज्ञानेति । वक्ष्यमाणज्ञात्रा-  
दिरूपा त्रिपुटी प्रलयकाले नास्तीत्येतत्सर्ववेदान्तसंमतमिति  
हिशब्दं प्रयुञ्जानस्यायमभिप्रायः ॥ १४ ॥

**विज्ञानमय उत्पन्नो ज्ञाता ज्ञानं मनोमयः ।**

**ज्ञेयाः शब्दादयो नैतन्नयमुत्पत्तितः पुरा ॥ १५**

इदानीं ज्ञात्रादिस्वरूपं दर्शयति—विज्ञानमय इति ।  
परमात्मन उत्पन्नो बुद्ध्युपाधिको जीवो विज्ञानमयो ज्ञाता,  
मनोमयः मनसि प्रतिबिम्बितं मनोमयशब्दवाच्यं चैतन्यं  
ज्ञानं, शब्दस्पर्शादयो ज्ञेयाः प्रसिद्धाः, इदं त्रयं कार्यत्वादु-  
त्पत्तेः पुरा कारणव्यतिरेकेण नास्तीत्यर्थः ॥ १५ ॥

**त्रयाभावे तु निर्वैतः पूर्ण एवानुभूयते ।**

**समाधिसुप्तिमूर्च्छासु पूर्णः सृष्टेः पुरा तथा १६**

फलितमाह—त्रयेति । ज्ञात्रादित्रयाभावे निर्वैतः द्वैत-  
रहितः पूर्ण एवात्मानुभूयते । कुत्रानुभूयत इत्यत आह—  
**समाधीति ।** विद्वदनुभवप्रदर्शनाय समाधिग्रहणं सर्वानु-

भवद्योतनाय सुषुप्तिमूर्च्छयोरुदाहरणं सुषुप्त्याद्युत्थितस्य  
 द्वैतादर्शनस्मरणान्यथानुपपत्त्या निर्द्वैतस्य तदनुभवितुः सि-  
 द्धिरिति भावः । भवतु सुषुप्त्यादावद्वैतसिद्धिः प्रकृते किमा-  
 यातमित्यत आह—पूर्ण इति । यथा सुषुप्त्यादौ परिच्छे-  
 दकाभावात्पूर्णः तथा सृष्टेः पुरापि तदभावात्पूर्ण इत्यर्थः १६  
 यो भूमा स सुखं नाल्पे सुखं त्रेधा विभेदिनि ।  
 सनत्कुमारः प्राहैवं नारदायातिशोकिने ॥ १७

अस्तु ब्रह्मणः पूर्णत्वमानन्दरूपत्वे किमायातमित्याशङ्क्य  
 अन्वयव्यतिरेकाभ्यां भूम्नः सुखरूपत्वप्रदर्शनपरं 'यो वै  
 भूमा तत्सुखं नाल्पे सुखमस्ति' इति वाक्यमर्थतोऽनुक्रा-  
 मति—यो भूमेति । यः पूर्वोक्तो भूमा स सुखरूप एव  
 अद्वितीये दुःखहेतोरभावाद् अल्पे परिच्छिन्ने । तस्यैव  
 विवरणं—त्रेधा विभेदिनीति । हेतुगर्भं विशेषणं ।  
 सुखं तत्र न विद्यते इत्यर्थः । एवं कस्मै केनाभिहितमि-  
 त्यत आह—सनत्कुमार इति । नारदस्य शिष्यत्वे  
 कारणमाह—अतिशोकिन इति । अतिशयितः अधिकः  
 शोकोऽस्यास्तीत्यतिशोकी तस्मै ॥ १७ ॥

सपुराणान्पञ्चवेदाञ्छास्त्राणि विविधानि च ।  
 ज्ञात्वाप्यनात्मविस्वेन नारदोऽतिशुशोच ह १८  
 तस्यातिशोकिर्ये हेतुमाह—सपुराणानिति । नारदः

पुराणैः सह वर्तन्त इति सपुराणाः पञ्च वेदास्ताम्बिविधानि च शास्त्राणि विदित्वाप्यात्मज्ञानरहितत्वेनातिशयेन शोकं प्राप्तः ॥ १८ ॥

वेदाभ्यासात्पुरा तापत्रयमात्रेण शोकिता ।

पश्चात्स्वभ्यासविस्मरभङ्गगर्वैश्च शोकिता ॥ १९ ॥

ननु वेदशास्त्रविषयकज्ञानस्य शोकनिवर्तकत्वेन प्रसिद्धस्य कथमतिशोकहेतुत्वमित्यत आह—वेदाभ्यासादिति । तापत्रयेण आध्यात्मिकादिलक्षणेनैव शोकिता शोकोऽस्यास्तीति शोकी तस्य भावस्तत्ता आसीदित्यध्याहारः । पश्चाच्चिति । तुशब्दो विशेषयोतनार्थः । अभ्यासः पाठ्यावर्तनं, विस्मरः पठितस्य विस्मरणं, भङ्गः स्वतोऽधिकेन तिरस्कारः, गर्वो न्यूनदर्शनेन स्वाधिक्यबुद्धिः, एतैः कारणैः शोकित्वम् ॥ १९ ॥

सोऽहं विद्वन्प्रशोचामि शोकपारं नयात्र माम् ।

इत्युक्तः सुखमेवास्य पारमित्यभ्यधादृषिः ॥ २० ॥

नन्वेवं सर्वज्ञस्यापि नारदस्यातिशोक्तिवं जातमिति कुतोऽवगम्यत इत्याशङ्क्य 'सोऽहं भगवः शोचामि' इति तदीयादेव वाक्यादवगतमित्यभिप्रेत्य 'तं मा भगवाञ्शो-कस्य पारं तारयतु' इति तन्निवृत्त्युपाये तेन पृष्टे सति सनत्कुमारो भूमशब्दवाच्यं सुखरूपं ब्रह्मैव ज्ञायमानं शोकनि-

वृत्त्युपाय 'इति सुखं त्वेव जिज्ञासितव्यम्' इत्यारभ्योत्तरग्रन्थसंदर्भेणोक्तवानित्याह—सोऽहमिति ॥ २० ॥

**सुखं वैषयिकं शोकसहस्रेणावृतत्वतः ।**

**दुःखमेवेति मत्वाह नाल्पेऽस्ति सुखमित्यसौ ॥**

ननु स्रगादिजन्येषु सुखेषु बहुषु सत्सु नाल्पे सुखमस्तीत्युक्तिरनुपपन्नेति चेन्न, तेषां स्रगादीनां दुःखानुषङ्गेण विषसंपृक्तान्नबहुदुःखरूपत्वस्य मुनिनामिप्रेतत्वादित्याह—

**सुखमिति ॥ २१ ॥**

**ननु द्वैते सुखं माभूदद्वैतेऽप्यस्ति नो सुखम् ।**

**अस्ति चेदुपलभ्येत तथा च त्रिपुटी भवेत् ॥२२**

द्वैते सुखाभावमङ्गीकृत्य अद्वैतेऽपि तमाशङ्कते—नन्विति । तत्रानुपलब्धिं प्रमाणयति—अस्ति चेदिति । अद्वैते यदि सुखं विद्यते तर्हि विषयसुखादिवदुपलभ्येत । यतो नोपलभ्यतेऽतो नास्तीत्यर्थः । ननूपलभ्यते इत्याशङ्कमानं प्रत्याह—तथेति । अनुभवस्य अनुभवित्रनुभाव्यसापेक्षत्वाद्वैतहानिरिति भावः ॥ २२ ॥

**मास्त्वद्वैते सुखं किंतु सुखमद्वैतमेव हि ।**

**किं मानमिति चेन्नास्ति मानाकाङ्क्षा स्वयंप्रमे२३**

अद्वैतस्य सुखाधिकरणत्वनिषेधमङ्गीकरोति सिद्धान्ती—  
**मास्त्विति । तत्र हेतुमाह—किं त्विति । हि यस्मा-**

त्कारणादद्वैतमेव सुखम् । अतः सुखाधिकरणं न भवती-  
त्यर्थः । अद्वैतं सुखमित्यत्र किं प्रमाणमित्याशङ्कानुवादपू-  
र्वकं तस्य स्वप्रकाशत्वात्प्रमाणप्रश्न एवानुपपन्न इत्याह—  
किं मानमिति ॥ २३ ॥

स्वप्रभत्वे भवद्वाक्यं मानं यस्माद्भवानिदम् ।  
अद्वैतमभ्युपेत्यास्मिन्सुखं नास्तीति भाषते ॥ २४

ननु स्वप्रकाशत्वेऽपि किं प्रमाणमित्याशङ्क्य त्वदीयमेव  
वचनं प्रमाणमित्याह—स्वप्रभत्वे इति । तदुपपाद-  
यति—यस्मादिति । यतः कारणाद्भवता प्रमाणनैरपे-  
क्ष्येण अद्वैतमभ्युपेत्य सुखमेवाक्षिप्यते अतः स्वप्रभत्व-  
मित्यर्थः ॥ २४ ॥

नाभ्युपैम्यहमद्वैतं तद्वचोऽनूद्य दूषणम् ।  
वच्मीति चेत्तदा ब्रूहि किमासीद्वैततः पुरा ॥ २५

न मया द्वैतमभ्युपगम्यते किंतु तदुक्तमद्वैतमनूद्य  
दूष्यतेऽतो नोक्तसिद्धिरिति शङ्कते—नाभ्युपैमीति ।  
विकल्पासहत्वादद्वैतानभ्युपगमोऽनुपपन्न इति मन्वानः  
पृच्छति—तदेति ॥ २५ ॥

किमद्वैतमुत द्वैतमन्यो वा कोटिरन्तिमः ।  
अप्रसिद्धो न द्वितीयोऽनुत्पत्तेः शिष्यतेऽग्रिमः ॥

किंशब्दसूचितं विकल्पं दर्शयति—किमद्वैतमिति ।

तृतीयं पक्षं निराकरोति—अन्तिम इति । द्वैताद्वैतविलक्षणस्य रूपस्य लोकेऽदर्शनादिति भावः । द्वितीयं पक्षं निराकरोति—न द्वितीय इति । तत्र हेतुमाह—अनुत्पत्तेरिति । द्वैतस्य तदानीमनुत्पन्नत्वादिति भावः । अतः प्रथमः पक्षः परिशिष्यत इत्याह—शिष्यत इति ॥ २६ ॥

अद्वैतसिद्धिर्युक्त्यैव नानुभूत्येति चेद्वद ।

निर्दृष्टान्ता सदृष्टान्ता वा कोट्यन्तरमत्र नो २७

ननुक्तेन प्रकारेणाद्वैतं युक्त्यैव सिद्ध्यति नानुभवेनेति चोदयति—अद्वैतेति । अद्वैतसिद्धिर्युक्त्यैवेत्युक्तं विकल्पासहत्वादनुपपन्नमिति मन्वानो युक्तिं विकल्पयति सिद्धान्ती—वदेति । विकल्पस्य न्यूनतां निराकरोति—कोट्यन्तरमिति ॥ २७ ॥

नानुभूतिर्न दृष्टान्त इति युक्तिस्तु शोभते ।

सदृष्टान्तत्वपक्षे तु दृष्टान्तं वद मे मतम् ॥ २८

प्रथमं पक्षं सोपहासं निराकरोति—नानुभूतिरिति । अद्वैतसिद्धिर्युक्त्यैवेति वदता अनुभूतिस्तावन्नाभ्युपेयते युक्तिस्तु दृष्टान्तप्रदर्शनमन्तरेण न किञ्चित्साधयति, अतो न दृष्टान्त इत्युक्तिरयुक्तेति भावः । द्वितीये विकल्पे उभयवा-  
दिसंप्रतिपन्नो दृष्टान्तो वक्तव्य इत्याह—सदृष्टान्तेति २८

अद्वैतः प्रलयो द्वैतानुपलम्भेन सुप्तिवत् ।

इति चेत्सुप्तिरद्वैतेत्यत्र दृष्टान्तमीरय ॥ २९<sup>१</sup>

तर्हि दृष्टान्तेनैवाद्वैतं साधयामीति शङ्कते पूर्ववादी—  
अद्वैत इति । प्रलयो द्वैतरहितो भवितुमर्हति द्वैतानुपल-  
ब्धिमत्त्वाद्, यो यो द्वैतानुपलब्धिमान्स स द्वैतरहितः यथा  
स्वाप इति । नन्वेवं सांध्यतस्तव स्वसुप्तिर्दृष्टान्तः परसु-  
प्तिर्वा । आद्ये तस्याः परं प्रत्यसिद्धत्वेन तत्सिद्धये दृष्टान्ता-  
न्तरं वक्तव्यमित्याह—सुप्तिरिति ॥ २९ ॥

दृष्टान्तः परसुप्तिश्चेदहो ते कौशलं महत् ।

यः स्वसुप्तिं न वेत्त्यस्य परसुप्तौ तु का कथा ३०

ननु तस्याः परसुप्तिरेव दृष्टान्त इति द्वितीयं विकल्प-  
माशङ्कते—दृष्टान्त इति । परमुपेस्तवाप्रसिद्धत्वेन त्वया  
दृष्टान्तीकरणमनुपपन्नमिति सोपहासमाह सिद्धान्ती—अ-  
हो इति । यो भवान् सुप्तेरनुभवगम्यत्वानङ्गीकारेण स्वसु-  
प्तिमपि न वेत्ति अस्य तव परसुप्तौ का कथा । परसुप्ति-  
ज्ञानं न भवतीति किमु वक्तव्यमिति भावः ॥ ३० ॥

निश्चेष्टत्वात्परः सुप्तो यथाहमिति चेत्तदा ।

उदाहर्तुः सुषुप्तेस्ते स्वप्रभत्वं बलाद्भवेत् ॥ ३१

नन्वनुमानात्परसुप्तिसिद्धिरिति शङ्कते—निश्चेष्टत्वा-  
दिति । विमतः परः सुप्तो भवितुमर्हति प्राणादिमत्त्वे सति  
निश्चेष्टत्वान्मद्वदित्यनुमानादित्यर्थः । एवं तर्हि तव सुप्तेः स्वप्र-  
काशत्वं परिशिष्यत इत्याह सिद्धान्ती—तदेति । तदा तर्हि



मां प्रति सुषुप्तिमुदाहर्तुं दृष्टान्तीकर्तुंस्ते तव सुप्तेः स्वप्रभत्वं  
स्वप्रकाशत्वं बलात्सुषुप्ताहरणसामर्थ्यादेव भवेत् ॥ ३१ ॥

नेन्द्रियाणि न दृष्टान्तस्तथाप्यङ्गीकरोषि ताम् ।  
इदमेव स्वप्रभत्वं यद्भानं साधनैर्विना ॥ ३२

कथं बलाद्भवतीत्याशङ्काह—नेन्द्रियाणीति । सु-  
प्तिग्राहकाणीन्द्रियाणि न सन्ति तेषां स्वकारणे विलीन-  
त्वाद् दृष्टान्तश्च संप्रतिपन्नो नास्ति परसुप्तेरप्रसिद्धत्वस्योक्त-  
त्वात्तथापि तां सुप्तिमङ्गीकरोषि । एवंच सति साधनैर्विना  
ज्ञानसाधनमन्तरेणापि भानं प्रकाशनमिति यदिदमेव स्व-  
प्रभत्वं सुषुप्त्या इत्यर्थः । अत्रायं प्रयोगः—विमता सुप्तिः  
स्वप्रकाशा असत्स्वपि ज्ञानसाधनेषु प्रकाशमानत्वात् सां-  
ख्यामिमतात्मवत्प्रभाकरामिमतसंवेदनवत् शाक्यामिमत-  
स्वात्मवच्चेत्यर्थः ॥ ३२ ॥

स्तामद्वैतस्वप्रभत्वे वद सुप्तौ सुखं कथम् ।  
शृणु दुःखं तदा नास्ति ततस्ते शिष्यते सुखम् ॥

इत्थं प्रलयस्य दृष्टान्तत्वेनोदाहृतायाः सुषुप्तेरद्वैतत्वं स्व-  
प्रभत्वं च प्रसाध्य तत्र सुखप्रसाधनाय पूर्वपक्षिण आका-  
ङ्क्षामुत्थापयति—स्तामिति । सुखप्रतियोगिनो दुःखस्य  
तदानीमसत्त्वात्सुखमेव परिशिष्यत इत्याह—शृण्विति ।  
सुखदुःखयोः प्रकाशतमसोरिव परस्परविरोधित्वाद् दुःखा-  
भावे सुखमेवाभ्युपेयमिति भावः ॥ ३३ ॥

**अन्धः सन्नप्यनन्धः स्याद्विद्धोऽविद्धोऽथ, रोग्यपि अरोगीति श्रुतिः प्राह तच्च सर्वे जना विदुः ३४**

सुप्तौ दुःखाभावे किं मानमित्याकाङ्क्षायां श्रुत्यनुभवावित्याह—**अन्ध इति ।** 'तस्माद्वा एतं सेतुं तीर्त्वान्धः सन्ननन्धो भवति विद्धः सन्नविद्धो भवत्युपतापी सन्ननुपतापी भवति तद्यद्यपीदं भगवः शरीरमन्धं भवत्यनन्धः स भवति' इत्यादि श्रुतिर्देहाभिमानयुक्तानन्धत्वादीन्दोषान्सुप्तौ निवारयति । व्याध्यादिना पीड्यमानस्यापि सुप्तौ तद्दुःखानुभवो नास्तीत्येतत्सर्वजनप्रसिद्धं चेत्यर्थः ॥ ३४ ॥

**न दुःखाभावमात्रेण सुखं लोष्टशिलादिषु ।**

**द्वयाभावस्य दृष्टत्वादिति चेद्विषमं वचः ॥ ३५**

ननु यत्र दुःखाभावस्तत्र सुखमित्यस्याः व्याप्तेर्लोष्टादौ व्यभिचार इति शङ्कते—**न दुःखेति ।** दुःखाभावमात्रेण सुखं कल्पयितुं न शक्यते लोष्टशिलादिषु द्वयाभावस्य सुखदुःखयोरभावस्य दर्शनादित्यर्थः । दृष्टान्तदार्ष्टान्तिकयोर्वैषम्यान्मैवमिति परिहरति—**विषममिति ।** वचो दृष्टान्तवचनं विषमम् । दार्ष्टान्तिकाननुसारीत्यर्थः ॥ ३५ ॥

**मुखदैन्यविकासाभ्यां परदुःखसुखोहनम् ।**

**दैन्याद्यभावतो लोष्टे दुःखाद्यूहो न संभवेत् ॥ ३६**

दृष्टान्तस्याननुकूलत्वमेवोपपादयति—**मुखेति ।** अ-

न्यनिष्ठयोः सुखदुःखयोरूहनं यथाक्रमं सुखदैन्यविकासा-  
भ्यां लिङ्गाभ्यां कर्तव्यम् । अयं दुःखी विषण्णवदनत्वात्सं-  
प्रतिपन्नवद्, अयं सुखी प्रसन्नवदनत्वात्संप्रतिपन्नवदित्यर्थः ।  
भवत्वेवं लोके, प्रकृते किमायातमित्यत आह—**दैन्येति** ।  
लोष्टादौ सुखदैन्यादिलिङ्गाभावात्सुखदुःखयोरूहनमेव न  
संभवति, अतस्तत्र दुःखाभावोऽपि न निश्चेतुं शक्यत  
इत्यर्थः ॥ ३६ ॥

**स्वकीये सुखदुःखे तु मोहनीये ततस्तयोः ।**

**भावो वेद्योऽनुभूत्यैव तदभावोऽपि नान्यतः ३७ .**

इदानीं परकीयसुखदुःखाभ्यां स्वकीयसुखदुःखयोर्वैषम्यं  
दर्शयति—**स्वकीय इति** । स्वनिष्ठयोस्तु सुखदुःखयोरनु-  
भवसिद्धत्वान्नानुमेयत्वं यतस्ततस्तयोः सुखदुःखयोर्भावः स-  
द्भावो यथानुभूत्यैव वेद्यः प्रत्यक्षेणावगम्यते तथा तदभा-  
वोऽपि तयोः सुखदुःखयोरभावोऽपि अन्यतः अन्यस्माद-  
नुमानादेर्नावगम्यते किंतु प्रत्यक्षेणैवेत्यर्थः ॥ ३७ ॥

**तथा सति स्वसुप्तौ च दुःखाभावोऽनुभूतिभिः ।**  
**विरोधिदुःखराहित्यात्सुखं निर्विघ्नमिष्यताम् ३८**

फलितमाह—**तथेति** । तथा सति स्वकीयस्य सुखादे-  
रनुभवगम्यत्वे सति स्वसुप्तौ स्वकीयसुषुप्तावपि विद्यमानो  
दुःखाभावोऽनुभवेनैव सिद्धः ततोऽपि किं तत्राह—**वि-**

रोधीति । सुप्तौ सुखविरोधिनो दुःखस्याभावान्निर्विघ्नं बा-  
धरहितं सुखमिष्यतामभ्युपेयताम् ॥ ३८ ॥

महत्तरप्रयासेन मृदुशय्यादिसाधनम् ।

कुतः संपाद्यते सुप्तौ सुखं चेत्तत्र नो भवेत् ॥३९॥

शय्यादिसुखसाधनसंपादनान्यथानुपपत्त्यापि सुप्तौ सुख-  
मस्तीत्यवगम्यत इत्याह—महदिति । तत्र तस्यां सुप्तौ  
सुखं न भवेच्चेत् महत्तरप्रयासेन बहुविधवित्तव्ययशरीरपीड-  
नादिना मृदुलं शय्यादि कशिपुमञ्चादि साधनं सुखसाधनं  
कुतः कस्मात्कारणात्संपाद्यते । न कुतोऽपीत्यर्थः ॥ ३९ ॥

दुःखनाशार्थमेवैतदिति चेद्रोगिणस्तथा ।

भवत्वरोगिणस्त्वेतत्सुखायैवेति निश्चिनु ॥ ४०

अर्थापत्तेरन्यथोपपत्तिं शङ्कते—दुःखेति । एतच्छ-  
य्यादिसाधनसंपादनं दुःखनिवृत्तिफलकं न नियतमिति  
परिहरति—रोगिण इति । रोगादिदुःखे सति तन्निवृत्तये  
तद्भवतु तदभावे तु निवर्त्यदुःखाभावात्तत्संपादनं सुखायै-  
वेत्यवगम्यत इत्यर्थः ॥ ४० ॥

तर्हि साधनजन्यत्वात्सुखं वैषयिकं भवेत् ।

भवत्वेवात्र निद्रायाः पूर्वं शय्यासनादिजम् ॥४१॥

ननु सौषुप्तसुखस्य शय्यादिसाधनजन्यत्वे आत्मस्वरू-  
पत्वं व्याहन्येतेति शङ्कते—तर्हीति । किं निद्रागमनात्पू-

वैकालीनस्य विषयजन्यत्वमुच्यते उत निद्राकालीनस्येति वि-  
कल्प्याद्यमङ्गीकरोति—भवत्विति ॥ ४१ ॥

**निद्रायां तु सुखं यत्तज्जन्यते केन हेतुना ।**

**सुखाभिमुखधीरादौ पश्चान्मज्जेत्परे सुखे ॥ ४२**

द्वितीयं निराकरोति—निद्रायामिति । सुषुप्तौ शय्या-  
द्यनुसंधानाभावात्तज्जन्यत्वं तस्य न संभवतीति भावः । न-  
नु निद्रायामजन्यं सुखं यद्यस्ति तर्हि तद्विषयमुखवत्कुतोनु-  
भूयत इत्याशङ्क्याऽनुभवितुस्तदा तस्मिन् निमग्नत्वान्न विषय-  
मुखवत्तदनुभव इत्यभिप्रायेणाह—**सुखेति** । आदौ नि-  
द्रायाः पूर्वस्मिन्काले जीवः सुखाभिमुखधीः शय्यादिजन्य-  
सुखाभिमुखा धीर्बुद्धिर्यस्य स तथाविधो भवति, पश्चान्निद्रा-  
काले परे उत्कृष्टे सुखे स्वरूपसुखे मज्जेद्विलीनो भवेत् ॥ ४२ ॥

**जाग्रद्व्यावृत्तिभिः श्रान्तो विश्रम्याथ विरोधिनि ।**

**अपनीते स्वस्थचित्तोऽनुभवेद्विषये सुखम् ॥ ४३**

संक्षेपेणोक्तमर्थं श्लोकत्रयेण प्रपञ्चयति—**जाग्रद्व्यावृ-  
त्तिभिरित्यादिना** । जीवो जाग्रद्व्यावृत्तिभिर्जागरणाव-  
स्थायां क्रियमाणैर्व्यापारविशेषैः श्रान्तो विश्रम्य मृदुश-  
य्यादौ शयनं कृत्वा अथानन्तरं विरोधिनि व्यापारजनिते  
दुःखेऽपनीते निवारिते सति स्वस्थचित्तोऽव्याकुलमना भूत्वा  
शय्यादौ विषये जायमानं सुखमनुभवेत्साक्षात्कुर्यात् ॥ ४३ ॥

**आत्माभिमुखधीवृत्तौ स्वानन्दः प्रतिबिम्बति ।  
अनुभूयैनमत्रापि त्रिपुट्या श्रान्तिमाप्नुयात् ४४**

विषयमुखं च कीदृशमित्याकाङ्क्षायां तत्स्वरूपं दर्शयन्  
परे मुखे निमज्जननिमित्तत्वेन तदनुभवेऽपि श्रमं दर्शयति—  
**आत्मेति ।** अनागतविषयसंपादनादिना दुःखमनुभूय त-  
न्निवृत्तये मृदुशय्यादौ शयानस्य बुद्धिरन्तर्मुखा भवति ।  
तस्यां च बुद्धिवृत्तौ स्वरूपभूत आनन्दः स्वाभिमुखे दर्पणे  
मुखमिव प्रतिबिम्बति एष हि विषयानन्दः । अत्राप्यस्या-  
मपि वेलायामेनं विषयानन्दमनुभूयानुभवित्रनुभवानुभाव्य-  
लक्षणया त्रिपुट्या श्रमं प्राप्नुयात् ॥ ४४ ॥

**तच्छ्रमस्यापनुत्यर्थं जीवो धावेत्परात्मनि ।  
तेनैक्यं प्राप्य तत्रत्यो ब्रह्मानन्दः स्वयं भवेत् ४५**

ततः किं तत्राह—**तच्छ्रमस्येति ।** तस्य त्रिपुटीद-  
र्शनजनितस्य श्रमस्यापनोदाय स एव जीवः परमात्मन्या-  
नन्दरूपे ब्रह्मणि धावेत् शीघ्रं गच्छेत् । गत्वा च तेन  
ब्रह्मणैक्यं तादात्म्यं प्राप्य 'सता सोम्य तदा संपन्नो  
भवति' इति श्रुतेः स्वयमपि तत्रत्यस्तस्यां सुषुप्तौ स्थितो  
ब्रह्मानन्दो भवेत् ॥ ४५ ॥

**दृष्टान्ताः शकुनिः श्येनः कुमारश्च महानृपः ।  
महाब्राह्मण इत्येते सुस्थानन्दे श्रुतीरिताः ॥ ४६**

अस्मिन्नुपपादिते सौषुप्तानन्दे शकुन्यादयो बहवो  
दृष्टान्ताः श्रुत्युक्ता विद्यन्त इत्याह—दृष्टान्ता इति ।  
शकुन्यादिभिः पञ्चभिर्दृष्टान्तैः सुप्तावानन्दोपपादनेन तत्र  
सुखं नास्तीति मतं निराकृतम् ॥ ४६ ॥

**शकुनिः सूत्रबद्धः सन्दिक्षु व्यापृत्य विश्रमम् ।**

**अलब्ध्वा बन्धनस्थानं हस्तस्तम्भाद्युपाश्रयेत् ४७**

तत्र तावत् 'स यथा शकुनिः सूत्रेण प्रबद्धो दिशं दिशं  
पतित्वान्यत्रायतनमलब्ध्वा बन्धनमेवोपाश्रयते एवमेव खलु  
सोम्य तन्मनो दिशं दिशं पतित्वान्यत्रायतनमलब्ध्वा प्राण-  
मेवोपाश्रयते' 'प्राणबन्धनं हि सोम्य मनः' इत्यस्य दृष्टा-  
न्तदार्ष्टान्तिकप्रतिपादनपरस्य छान्दोग्यश्रुतिवाक्यस्यार्थ  
संक्षेपेण दर्शयति लोकद्वयेन—शकुनिरिति । हस्तादौ  
क्वचिदाधारसूत्रेण बद्धः शकुनिः पक्षी आहारादिग्रहणाय  
दिक्षु प्राच्यादिषु व्यापारं कृत्वा तत्र विश्रमं विश्रम्यतेऽस्मि-  
न्निति विश्रम आधारस्तमलब्ध्वा बन्धनस्थानं हस्तादिक-  
मेव यथाश्रयेत् ॥ ४७ ॥

**जीवोपाधिमनस्तद्वद्धर्माधर्मफलाप्तये ।**

**स्वप्ने जाग्रति च भ्रान्त्वा क्षीणे कर्मणि लीयते ४८**

तथा जीवोपाधिभूतं मनोऽपि पुण्यापुण्यफलयोः सुख-  
दुःखयोरनुभवाय स्वप्नजाग्रदवस्थयोस्तत्र तत्र भ्रान्त्वा

भोगप्रदे कर्मणि क्षीणे सति स्वोपादानेऽज्ञाने विलीयते,  
तल्लये च तदुपहितो जीवः परमात्मैव भवतीत्यर्थः ॥ ४८ ॥

**श्येनो वेगेन नीडैकलम्पटः शयितुं व्रजेत् ।**

**जीवः सुप्त्यै तथा धावेद्ब्रह्मानन्दैकलम्पटः ॥ ४९**

इदानीं श्येनदृष्टान्तप्रपञ्चनपरस्य 'तद्यथाऽस्मिन्नाकाशे  
श्येनो वा सुपर्णो वा विपरिपत्य श्रान्तः संहत्य पक्षौ स्वाल-  
यायैव ध्रियत एवमेवायं पुरुष एतस्मा आनन्दाय धावति  
यत्र सुप्तो न कंचन कामं कामयते न कंचन स्वप्नं पश्यति'  
इत्यस्य बृहदारण्यकवाक्यस्यार्थं संक्षिप्याह—श्येन इति ।  
यथा आकाशे सर्वतः प्रचरन् श्येन एतन्नामा पक्षी गगने  
संचारनिमित्तश्रमपरिहाराय शयितुं शयनं कर्तुं नीडैकल-  
म्पटः कुलायैकामिलाषवान् व्रजेत् शीघ्रं गच्छेत् तद्वदेव  
जीवो मनउपाधिकश्चिदाभासोऽपि ब्रह्मानन्दैकामिलाषवान्  
स्वापाय शीघ्रं गच्छेत् । हृदयाकाशमिति शेषः ॥ ४९ ॥

**अतिबालः स्तनं पीत्वा मृदुशय्यागतो हसन् ।**

**रागद्वेषाद्यनुत्पत्तेरानन्दैकस्वभावभाक् ॥ ५०**

'स यथा कुमारो वा महाराजो वा महाब्राह्मणो वाति-  
ग्रीमानन्दस्य गत्वा शयीतैवमेवैष एतच्छेते' इति कुमारा-  
दिदृष्टान्तत्रयप्रदर्शनपरं बालाकिब्राह्मणगतवाक्यं श्लोकत्र-  
'येण व्याचष्टे—अतिबाल इत्यादिना । यथा स्तनंधयः



शिशुः आगलं स्तनं पाययित्वा मृदुत्वादिगुणयोगिनि तल्पे  
शायितः स्वकीयादिज्ञानशून्यत्वेन रागादिरहितः सन् सुख-  
मूर्तिरेवावतिष्ठते ॥ ५० ॥

**महाराजः सार्वभौमः संतुष्टः सर्वभोगतः ।**

**मानुषानन्दसीमानं प्राप्यानन्दैकमूर्तिभाक् ॥५१**

यथा वा सार्वभौमो राजा विशदबुद्धित्वेऽपि सर्वैर्मानुषा-  
नन्दैर्युक्तत्वात्प्रार्थनीयाभावेन रागादिरहित आनन्दमूर्ति-  
रेवावतिष्ठते ॥ ५१ ॥

**महाविप्रो ब्रह्मवेदी कृतकृत्यत्वलक्षणाम् ।**

**विद्यानन्दस्य परमां काष्ठां प्राप्यावतिष्ठते ॥ ५२**

यथा वा महाविप्रो महाब्राह्मणः प्रत्यगभिन्नब्रह्मसाक्षा-  
त्कारवान् अहं कृतकृत्य इत्येवंरूपां विद्यानन्दस्य परमां  
सीमां जीवन्मुक्तां प्राप्तः परमानन्दस्वरूप एवावतिष्ठते  
तथा मुक्तोऽप्यानन्दरूपस्तिष्ठतीति शेषः ॥ ५२ ॥

**मुग्धबुद्धातिबुद्धानां लोके सिद्धा सुखात्मता ।**

**उदाहृतानामन्ये तु दुःखिनो न सुखात्मकाः ॥५३**

नन्वेते कुमारादयस्त्रय एव किमिति दृष्टान्तीकृता नान्य  
इत्याशङ्क्य दृष्टान्तत्रयोदाहरणतात्पर्यमाह—**मुग्धेति ।**  
विवेकशून्यानां मध्ये बालः सुखी विवेकिषु सार्वभौमः  
अतिविवेकिष्वानन्दात्मसाक्षात्कारवानेव । इतरे तु सर्वदा  
रागादिमत्त्वादसुखिन इति न दृष्टान्तीकृता इत्यर्थः ॥ ५३ ॥

**कुमारादिवदेवायं ब्रह्मानन्दैकतत्परः ।**

**स्त्रीपरिष्वक्तवद्वेद न बाह्यं नापि चान्तरम् ॥५४**

भवन्त्वेते सुखिनः, प्रकृते किमायातमित्याशङ्क्य दार्ष्टान्तिकश्रुतिवाक्यस्य तात्पर्यमाह—**कुमारादीति ।** कुमारादिवत् कुमारादयो यथानन्दभाजः एवमयमपि सुषुप्तः ब्रह्मानन्दैकतत्परः ब्रह्मानन्दैकभागित्वर्थः । ब्रह्मानन्दैकपदत्वे युक्तिप्रदर्शनपरं 'तद्यथा प्रियया स्त्रिया संपरिष्वक्तो न बाह्यं किंचन वेद नान्तरमेवमेवायं पुरुषः प्राज्ञेनात्मना संपरिष्वक्तो न बाह्यं किंचन वेद नान्तरं' इति ज्योतिर्ब्राह्मणगतं वाक्यमर्थतोऽनुक्रामति—**स्त्रीपरिष्वक्तेति ।** यथा लोके प्रियया स्त्रिया आलिङ्गितः कामी बाह्याभ्यन्तरविषयज्ञानशून्यत्वात्सुखमूर्तिर्भवति तथा सुषुप्तौ प्राज्ञेन परमात्मनैक्यं गतो जीवो बाह्यादिविषयज्ञानाभावादानन्दरूप एव भवति ॥ ५४ ॥

**बाह्यं रथ्यादिकं वृत्तं गृहकृत्यं यथान्तरम् ।**

**तथा जागरणं बाह्यं नाडीस्थः स्वप्न आन्तरः ५५**

अत्र दृष्टान्तदार्ष्टान्तिकवाक्यस्थयोर्बाह्याभ्यन्तरशब्दयोर्विवक्षितमर्थं क्रमेण दर्शयति—**बाह्यमिति ।** वृत्तं वृत्तान्तः नाडीस्थः जाग्रद्वासनया नाडीमध्ये प्रतीयमानः प्रपञ्चः स्वप्न इत्युच्यते ॥ ५५ ॥

**पितापि सुप्तावपितेत्यादौ जीवत्ववारणात् ।**

**सुप्तौ ब्रह्मैव नो जीवः संसारित्वासमीक्षणात् ५६**

जीवः सुप्तौ ब्रह्मानन्दरूपेणैवावतिष्ठत इत्यत्र युक्तिप्रदर्शनपरायाः 'अत्र पिताऽपिता भवति' इत्यादिकायाः श्रुतेस्तात्पर्यमाह—**पितेति ।** अत्र सुप्ताषाध्यासिकानां पितृत्वादिजीवधर्माणां श्रुत्यैव निवारितत्वाज्जीवत्वाप्रतीतौ ब्रह्मतैवावशिष्यत इत्यर्थः ॥ ५६ ॥

**पितृत्वाद्यभिमानो यः सुखदुःखाकरः स हि ।**

**तस्मिन्नपगते तीर्णः सर्वाञ्छोकान्भवत्ययम् ॥५७**

ननु पितृत्वाद्यभिमानाभावेऽपि सुखित्वादिसंसारः किं न स्यादित्याशङ्क्य संसारस्य देहाभिमानमूलत्वात्तदभावेऽभाव इति मन्वानस्तत्प्रतिपादकं 'तीर्णो हि तदा सर्वाञ्छोकान्हृदयस्य भवति' इति समनन्तरवाक्यं तात्पर्यनो व्याचष्टे—

**पितृत्वादीति ॥ ५७ ॥**

**सुषुप्तिकाले सकले विलीने तमसावृतः ।**

**सुखरूपमुपैतीति ब्रूते ह्याथर्वणी श्रुतिः ॥ ५८**

ननु दाहतामिः श्रुतिमिदं सुखप्राप्तिर्मुखतोऽभिधायमानोपलभ्यत इत्याशङ्क्य तत्राभिधानपरं कैवल्यश्रुतिवाक्यमर्थतः पठति—**सुषुप्तीति ।** सकले जाग्रदादिलक्षणे प्रपञ्चे विलीने स्वोपादानग्रायां तमःप्रधानायां प्रकृतौ

विलयं गते सति तमसा तथा प्रकृत्या आवृत आच्छा-  
दिता जीवः सुखरूपं ब्रह्मोपैतीति तस्याः श्रुतेरर्थः ॥ ५८ ॥

**सुखमस्वाप्समत्राहं न वै किञ्चिद्वेदिषम् ।**

**इति सुप्ते सुखाज्ञाने परामृशति चोत्थितः ॥ ५९ ॥**

न केवलमयं श्रुतिप्रसिद्धोऽर्थः किंतु सर्वानुभवसिद्धोऽपी-  
त्याह—**सुखमिति** । सुषुप्तादुत्थितः पुरुषः एतावन्तं  
कालं सुखमहमस्वाप्सं न किञ्चिद्वेदिषमित्येवं निद्राकालीने  
सुखाज्ञाने परामृशति स्मरति, अतोऽपि सुप्तौ सुखमस्तीत्य-  
वगम्यते ॥ ५९ ॥

**परामर्शोऽनुभूतेऽस्तीत्यासीदनुभवस्तदा ।**

**चिदात्मत्वात्स्वतो भाति सुखमज्ञानधीस्ततः ६०**

ननु परामर्शस्याप्रमाणत्वात्कथं तद्वलात्सुखसिद्धिरित्या-  
शङ्क्य तस्याप्रामाण्येऽपि तन्मूलभूतानुभवबलात्तत्सिद्धिरि-  
त्यभिप्रायेणाह—**परामर्श इति** । परामर्शः स्मरणज्ञान-  
मनुभूत एव विषये भवति नाननुभूतविषय इत्यस्माद्धेतो-  
स्तदा सुप्तावनुभव आसीदित्यवगम्यते । ननु सुप्तौ मनः-  
सहितानां ज्ञानकरणानां विलीनत्वात्कथमनुभवसिद्धिरि-  
त्याशङ्क्य किं सुखानुभवसाधनं नास्तीत्युच्यते अज्ञानानुभ-  
वसाधनं वा । नाद्यः । स्वप्रकाशचिद्रूपत्वेन सुखस्य कर-  
णानपेक्षत्वात् । न द्वितीयः । स्वप्रकाशसुखबलादेव तदा-

वरकाज्ञानप्रतीतिसिद्धेरित्यभिप्रायेणाह—चिदात्मेति ।

ततः स्वप्रकाशसुखादज्ञानधीरज्ञानस्य प्रतीतिर्भवतीति ६०

ब्रह्म विज्ञानमानन्दमिति वाजसनेयिनः ।

पठन्त्यतः स्वप्रकाशं सुखं ब्रह्मैव नेतरत् ॥ ६१

ननु सौषुप्तसुखस्य स्वप्रकाशसुखत्वेऽपि ब्रह्मानन्दः  
स्वयं भवेदित्यत्रोक्तं ब्रह्मरूपत्वं न संभवति मानाभावादि-  
त्याशङ्क्य 'विज्ञानमानन्दम्' इत्यादि बृहदारण्यकवाक्यस्य  
सद्भावान्मैवमित्याह—ब्रह्म विज्ञानमिति ॥ ६१ ॥

यदज्ञानं तत्र लीनौ तौ विज्ञानमनोमयौ ।

तयोर्हि विलयावस्था निद्रा ज्ञानं च सैव हि ६२

नन्वनुभवस्मरणयोरेकाधिकरणत्वनियमात्सुखमहमस्वा-  
प्सं न किञ्चिदवेदिषमिति सौषुप्तसुखाज्ञानयोर्विज्ञानमय-  
शब्दवाच्येन जीवेन स्मर्यमाणत्वात् तस्यैव सुखाद्यनुभवि-  
तृत्वं वक्तव्यमित्याशङ्क्य तदुपाधेर्विज्ञानस्याज्ञानकार्यस्याज्ञाने  
विलीनत्वान्मैवमित्यभिप्रायेणाह—यदज्ञानमिति । न  
किञ्चिदवेदिषमिति स्मरणान्यथानुपपत्त्या गम्यमानं यदज्ञा-  
नमस्ति तत्र तस्मिन्नज्ञाने तौ प्रमातृप्रमाणत्वेन प्रसिद्धौ  
विज्ञानमनोमयौ विलीनौ विज्ञानत्वाद्याकारं परित्यज्य कार-  
णरूपेणावस्थितौ, अतस्तदुपाधिकस्य नानुभवितृत्वमिति  
भावः । तत्रोपपत्तिमाह—योरिति । हि यस्मात्तयो-

विज्ञानमनोमययोर्विलयावस्था निद्रेत्युच्यते । 'विज्ञानविरतिः सुप्तिः' इत्यभिधानात् तर्हि निद्रायामेव विलीनाविति वक्तव्यमित्याशङ्क्याह—अज्ञानमिति । सैव निद्रा विद्वद्विरज्ञानमिति व्यवहियत इत्यर्थः ॥ ६२ ॥

**विलीनघृतवत्पश्चात्स्याद्विज्ञानमयो घनः ।**

**विलीनावस्थ आनन्दमयशब्देन कथ्यते ॥ ६३**

ननु तर्हि सौषुप्तमुखाद्यनुभवकालेऽसतो विज्ञानमयस्य प्रबोधे कथं तत्स्मृतृत्वमित्याशङ्क्य विलयावस्थायामपि तत्स्वरूपनाशाभावाद्विलयावस्थोपाधिमदानन्दमयरूपेणानुभवितृत्वं, विज्ञानशब्दवाच्यघनीभावोपाधिमत्त्वेन स्मृतृत्वं चैकस्य घटत इत्यभिप्रायेणाह—विलीनेति । यथामिसंयोगादिना विलीनं घृतं पश्चाद्वायुवासंवनधवशाद्घनीभवति एवं जाग्रदादिषु भोगप्रदस्य कर्मणः क्षयवशान्निद्रारूपेण विलीनमन्तःकरणं पुनर्भोगप्रदकर्मवशात्प्रबोधे विज्ञानाकारेण घनीभवति अतस्तदुपाधिक आत्मापि विज्ञानमयो घनः स्यात्स एव पूर्वं विलयावस्थोपाधिकः सन्नानन्दमय इत्युच्यते ॥ ६३ ॥

**सुप्तिपूर्वक्षणे बुद्धिवृत्तिर्या सुखबिम्बिता ।**

**सैव तद्विम्बसहिता लीनानन्दमयस्ततः ॥ ६४**

विलीनावस्थ आनन्दमय इत्युक्तमेवार्थं स्पष्टीकरोति—

**सुप्तीति ।** मुतेः पूर्वस्मिन्नव्यवहिते क्षणे यान्तर्मुखा बुद्धि-  
वृत्तिः स्वरूपभूतमुखप्रतिबिम्बयुक्ता भवति ततः अनन्तरं  
तत्प्रतिबिम्बसहिता सैव वृत्तिर्निद्रारूपेण विलीना आनन्द-  
मय इत्यभिधीयते ॥ ६४ ॥

**अन्तर्मुखो य आनन्दमयो ब्रह्मसुखं तदा ।**

**भुङ्क्ते चिद्विम्बयुक्ताभिरज्ञानोत्पन्नवृत्तिभिः ॥ ६५**

एवमानन्दमयस्वरूपं प्रदर्श्य तस्यैव प्रबोधकाले विज्ञा-  
नमयरूपेण स्मर्तृत्वसिद्धये तदानीं सुखानुभवमुपपादयति—  
**अन्तर्मुख इति ।** मुखप्रतिबिम्बसहितान्तर्मुखधीवृत्तिज-  
नितसंस्कारसहिताज्ञानोपाधिको यं आनन्दमयस्तदा सुषुप्तौ  
ब्रह्मसुखं स्वरूपभूतं सुखं चिदाभाससहिताभिरज्ञानादुत्प-  
न्नाभिः सुखादिगोचरामिर्वृत्तिभिः सत्त्वपरिणामविशेषैर्भु-  
ङ्क्तेऽनुभवति ॥ ६५ ॥

**अज्ञानवृत्तयः सूक्ष्मा विस्पष्टा बुद्धिवृत्तयः ।**

**इति वेदान्तसिद्धान्तपारगाः प्रवदन्ति हि ॥ ६६**

ननु तर्हि जागरण इव तदानीं सुखमनुभवामीत्यभि-  
मानः कुतो न स्यादित्याशङ्क्य अविद्यावृत्तीनां बुद्धिवृत्ति-  
वत्स्पष्टत्वाभावादित्यभिप्रायेणाह—**अज्ञानवृत्तय इति ।**  
इदं कुतोऽवगतमित्यत आह—**इतीति ॥ ६६ ॥**

**माण्डूक्यतापनीयादिश्रुतिष्वेतदतिस्फुटम् ।**

**आनन्दमयभोक्तृत्वं ब्रह्मानन्दे च भोग्यता ॥ ६७**

नन्वानन्दमयो ब्रह्मानन्दं सूक्ष्माभिरविद्यावृत्तिमिभुङ्क्त  
इत्यत्र किं प्रमाणमित्यत आह—माण्डूक्येति । एतच्छ-  
ब्दार्थमेवाह—आनन्देति ॥ ६७ ॥

**एकीभूतः सुषुप्तस्थः प्रज्ञानघनतां गतः ।**

**आनन्दमय आनन्दभुक्चेतोमयवृत्तिभिः ॥ ६८**

इदानीं 'सुषुप्तस्थान एकीभूतः प्रज्ञानघन एवानन्दमयो  
ह्यानन्दभुक्चेतोमुखः' इति माण्डूक्यादिश्रुतिगतं वाक्य-  
मर्थतः पठति—**एकीभूत इति ।** सुषुप्तं सुषुप्तिस्तत्र तिष्ठ-  
तीति सुषुप्तस्थः । सुषुप्त्यभिमानील्यर्थः । आनन्दमय आन-  
न्दप्रचुरः आनन्दभुक् स्वरूपभूतमानन्दं भुङ्क्त इत्यानन्दभुक्  
चेतोमयवृत्तिमिरिति चेतश्चैतन्यं तन्मय्यस्तत्प्रचुराः ।  
चित्प्रतिबिम्बसहिता इत्यर्थः । ताश्च ता वृत्तयश्च चेतोम-  
यवृत्तयः तामिरानन्दभुगिति योजना ॥ ६८ ॥

**विज्ञानमयमुख्यैर्यो रूपैर्युक्तः पुराधुना ।**

**स लयेनैकतां प्राप्नो बहुतन्दुलपिष्टवत् ॥ ६९**

तद्वाक्यगतस्यैकीभूत इतिपदस्यार्थमाह—**विज्ञानेति ।**  
यः आत्मा पुरा जागरणावस्थायां विज्ञानमयमुख्यैः 'स  
वा अयमात्मा ब्रह्म विज्ञानमयो मनोमयः प्राणमयश्चक्षुर्मयः  
श्रोत्रमयः पृथिवीमय आपोमयो वायुमय आकाशमयस्ते-  
जोमयोऽतेजोमयः काममयोऽकाममयः क्रोधमयोऽक्रोध-



मयः' इत्यादिश्रुत्युक्तै रूपैराकारविशेषैर्युक्तोऽभूत्स एवाधुना लयेन विज्ञानमनआद्युपाधिविलयेनैकतामेकाकारतां प्राप्तो गतो भवति । तत्र दृष्टान्तमाह—बह्विति । बहुतन्दुलज-  
नितपिष्टवदित्यर्थः ॥ ६९ ॥

**प्रज्ञानानि पुरा बुद्धिवृत्तयोऽथ घनोऽभवत् ।**

**घनत्वं हिमबिन्दूनामुदग्देशे यथा तथा ॥ ७०**

अथ प्रज्ञानघनशब्दार्थमाह—प्रज्ञानानीति । पुरा पूर्वं जाग्रदादौ प्रज्ञानशब्दवाच्या घटादिगोचरा या बुद्धि-  
वृत्तयोऽभवन् अथ सुषुप्तिकाले घटादिविषयाभावे सति  
घनोऽभवत् चिद्रूपेणैकरूपोऽभूत् । तत्र दृष्टान्तमाह—  
घनत्वमिति ॥ ७० ॥

**तद्धनत्वं साक्षिभावं दुःखाभावं प्रचक्षते ।**

**लौकिकास्तार्किका यावदुःखवृत्तिविलोपनात् ७१**

इदानीं प्रज्ञानघनशब्दार्थनिरूपणप्रसङ्गादागतं किञ्चि-  
दाह—तद्धनत्वमिति । यदिदं वेदान्तेषु साक्षित्वेनाभि-  
धीयमानं प्रज्ञानघनत्वमस्ति तदेव लौकिकाः शास्त्रसंस्कार-  
रहिताः तार्किका वैशेषिकादयः शास्त्रिणश्च दुःखाभावं  
प्रचक्षते दुःखाभाव इत्याहुः । कुत इत्यत आह—याव-  
दिति । यावत्तो दुःखवृत्तयस्तासां सर्वासां विलयादि-  
त्यर्थः ॥ ७१ ॥

अज्ञानबिम्बिता चित्स्यान्मुखमानन्दभोजने ।

भुक्तं ब्रह्मसुखं त्यक्त्वा बहिर्यात्यथ कर्मणा ॥७२

पूर्वोदाहृतश्रुतिवाक्यगतचेतोमुखशब्दार्थमाह—अज्ञानेति । आनन्दभोजने सौषुप्तब्रह्मानन्दास्वादाने मुखं साधनमज्ञानबिम्बिता चित् स्याद् अज्ञानवृत्तौ प्रतिबिम्बितं चैतन्यमेव भवेत् । ननु सुषुप्तावानन्दमयरूपेण जीवेन ब्रह्मसुखं चेद्भुज्यते तर्हि तत्परित्यज्याथ बहिः कुतो जागरणं दुःखालयमागच्छेदित्यत आह—भुक्तमिति । पुण्यापुण्यकर्मपाशबद्धत्वात्तेन प्रेरितो जीवः साक्षात्कृतमपि ब्रह्मानन्दं परित्यज्याथ बहिर्याति । जागरणादिकं गच्छतीत्यर्थः ॥७२॥

कर्म जन्मातरेऽभूद्यत्तद्योगाद्भुज्यते पुनः ।

इति कैवल्यशाखायां कर्मजो बोध ईरितः ॥ ७३

एतत्कुतोऽवगम्यत इत्याशङ्क्य 'पुनश्च जन्मान्तरकर्मयोगात्स एव जीवः स्वपिति प्रबुद्धः' इति कैवल्यश्रुतिवाक्यादिति मन्वानस्तद्वाक्यमर्थतः पठंस्तदभिप्रायमाह—कर्ममिति ॥ ७३ ॥

कंचित्कालं प्रबुद्धस्य ब्रह्मानन्दस्य वासना ।

अनुगच्छेद्यतस्तूष्णीमास्ते निर्विषयः सुखी ॥७४

मुप्तौ ब्रह्मानन्दोऽनुभूत इत्यत्र लिङ्गं चाह—कंचिदिति । प्रबुद्धस्य जागरणं प्राप्तस्यापि कंचित्कालं स्वल्प-

कालपर्यन्तं सुप्तावनुभूतस्य ब्रह्मानन्दस्य वासना संस्कारोऽनु-  
गच्छेदनुगच्छति । कुत एतदवगम्यत इत्यत आह—यत  
इति । यतः कारणात्प्रबोधादौ निर्विषयो विषयानुभवरहि-  
तोऽपि सुखी सन् तूष्णीमास्तेऽतोवगम्यत इत्यर्थः ॥ ७४ ॥

कर्मभिः प्रेरितः पश्चान्नानादुःखानि भावयन् ।  
शनैर्विस्मरति ब्रह्मानन्दमेषोऽखिलो जनः ॥ ७५ ॥

तर्हि तूष्णीं कुतो नावतिष्ठत इत्यत आह—कर्मभि-  
रिति । कर्मभिः पूर्वोक्तैर्नोदितः सर्वोऽपि प्राणी पश्चान्ना-  
नाविधानि दुःखान्यनुसंधानः शनैर्ब्रह्मानन्दं विस्मरति ७५

प्रागूर्ध्वमपि निद्रायाः पक्षपातो दिने दिने ।  
ब्रह्मानन्दे नृणां तेन प्राज्ञोऽस्मिन्निवदेत कः ॥ ७६ ॥

इतोऽपि ब्रह्मानन्दे न विप्रतिपत्तिः कार्येत्याह—प्रा-  
गिति । प्रत्यहं मनुष्याणां निद्रायाः प्रागूर्ध्वमपि निद्रा-  
रम्भे निद्रावसाने च ब्रह्मानन्दे स्नेहोऽस्ति यतो निद्रादौ मृदु-  
शय्यादि संपादयन्ति तदवसाने च तं परित्यक्तुमशक्तास्तू-  
ष्णीमासते तेन कारणेन अस्मिन्नानन्दे को बुद्धिमान्नि-  
वदेत । न कोऽपीत्यर्थः ॥ ७६ ॥

ननु तूष्णीं स्थितौ ब्रह्मानन्दश्चेद्भाति लौकिकाः ।  
अलसाश्चरितार्थाः स्युः शास्त्रेण गुरुणात्र किम् ॥

चोदयति—नन्विति । गुरुशुश्रूषादिलभ्यस्य ब्रह्मान-

न्दानुभवस्य तूष्णींस्थितिमात्रलभ्यत्वे गुरुशुश्रूषादिपूर्वकं श्रवणादिकं वृथा स्यादित्यर्थः ॥ ७७ ॥

बाढं ब्रह्मेति विद्युश्चेत्कृतार्थास्तावतैव ते ।

गुरुशास्त्रे विनात्यन्तं गम्भीरं ब्रह्म वेत्ति कः ॥७८

अयं ब्रह्मानन्द इति ज्ञाते सति कृतार्थता भवत्येव, तदेव गुरुशुश्रूषादिकमन्तरेण न संभवतीत्याह—बाढ-  
मिति । अत्यन्तं गम्भीरं दुरवगाहमवाङ्मनसगम्यं सर्वज्ञं सर्वान्तरं सर्वात्मरूपं ब्रह्म गुरुशास्त्रे विहायान्येन केनाप्यु-  
पायेन को जानीयात् । न कोऽपीत्यर्थः ॥ ७८ ॥

जानाम्यहं त्वदुक्त्याद्य कुतो मे न कृतार्थता ।

शृण्वत्र त्वादृशो वृत्तं प्राज्ञमन्यस्य कस्यचित् ७९

ननु त्वद्वाक्यादेवं ब्रह्मानन्दं जानतो मम न कृतार्थता  
लभ्यत इत्याशङ्कानुवादपूर्वकं सोपहासमुत्तरमाह—जाना-  
मीति ॥ ७९ ॥

चतुर्वेदविदे देयमिति शृण्वन्नवोचत ।

वेदाश्चत्वार इत्येवं वेद्मि मे दीयतां धनम् ॥ ८०

तमेव वृत्तान्तं दर्शयति—चतुर्वेदेति । कश्चिच्चतुर्वे-  
दविदे कस्मैचिदिदं बहुधनं दातव्यमिति एवंविधं वाक्यं  
श्रुत्वा वेदाश्चत्वार इत्यस्मादेव वाक्यादहं वेद्मि, अतो मे  
दीयतामिति वक्ति तद्वद्भवानपीत्यर्थः ॥ ८० ॥

**संख्यामेवैष जानाति न तु वेदानशेषतः ।**

**यदि तर्हि त्वमप्येवं नाशेषं ब्रह्म वेत्ति हि ॥ ८१**

ननु वेदाश्चत्वार इति यो वेद स वेदगतां संख्यामेव वेत्ति ननु वेदानां स्वरूपमिति चोदयति—**संख्या-मिति ।** साम्येन समाधत्ते—**तर्हीति ।** एवं चतुर्वेदाभि-  
ज्ञमन्य इव त्वमप्यशेषं संपूर्णं यथा भवति तथा ब्रह्म न वेत्ति नैव जानाति ॥ ८१ ॥

**अखण्डैकरसानन्दे मायातत्कार्यवर्जिते ।**

**अशेषत्वसशेषत्ववार्तावसर एव कः ॥ ८२**

ननु संख्यातिरिक्तवेदस्वरूपभेद इव स्वगतादिभेदशून्ये आनन्दरूपे ब्रह्मणि अज्ञायमानस्यांशस्याभावादसंपूर्णज्ञानि-  
त्वोपालम्भो न घटत इति चोदयति—**अखण्डैकेति ८२**  
**शब्दानेव पठस्याहो तेषामर्थं च पश्यसि ।**

**शब्दपाठेऽर्थबोधस्ते संपाद्यत्वेन शिष्यते ॥ ८३**

ब्रह्मज्ञानेऽप्यशेषत्वादिकं दर्शयितुं ब्रह्म जानामीति वदन्तं विकल्प्य पृच्छति—**शब्दानिति ।** किमखण्डैकरसमद्वि-  
तीयसच्चिदानन्दरूपमित्यादिशब्दानेव पठसि आहो अथवा  
तेषां शब्दानामर्थं स्वगतादिभेदशून्यत्वादिकं च पश्यसि  
जानासीति विकल्पार्थः । आद्ये पक्षे सावशेषत्वं दर्शयति—  
**शब्दपाठ इति ॥ ८३ ॥**

अथै व्याकरणाद्बुद्धेः साक्षात्कारोऽवशिष्यते ।

स्यात्कृतार्थत्वधीर्यावत्तावद्बुद्धमुपास्व भोः ॥ ८४

द्वितीयेऽपि तद्दर्शयति—अर्थ इति । व्याकरणादित्यु-  
पलक्षणं निगमादेः । व्याकरणादिना परोक्षज्ञाने संपादितेऽपि  
संशयादिनिरासेनापरोक्षीकरणमवशिष्यते तर्हि कदा संपू-  
र्णत्वं ज्ञानस्येत्याशङ्क्य तदवधिं दर्शयति—**स्यादिति** । यदा  
कृतार्थत्वबुद्धिरुत्पद्यते तदा ज्ञानस्य संपूर्णतावगन्तव्ये-  
त्यर्थः ॥ ८४ ॥

आस्तामेतद्यत्र यत्र सुखं स्याद्विषयैर्विना ।

तत्र सर्वत्र विद्ध्येतां ब्रह्मानन्दस्य वासनाम् ॥ ८५

एवं प्रासङ्गिकं परिसमाप्य प्रकृतमेवानुसरति—**आ-  
स्तामिति** । यत्र यत्र यस्मिन्यस्मिन्काले तूष्णींभावादां  
विषयानुभवमन्तरेण सुखं भवति तत्र सुखस्य विषयजन्य-  
त्वाभावात्सामान्याहंकारावृतत्वाच्च वासनानन्दत्वमवगन्त-  
व्यमित्यर्थः ॥ ८५ ॥

विषयेष्वपि लब्धेषु तदिच्छोपरमे सति ।

अन्तर्मुखमनोवृत्तावानन्दः प्रतिबिम्बति ॥ ८६

एवं ब्रह्मानन्दवासनानन्दौ दर्शयित्वा इदानीमानन्दत्रै-  
विध्यनियमनायात्माभिमुखधीवृत्तावित्यत्रोक्तमेव विषया-  
नन्दं पुनरनुवदति—**विषयेष्वपीति** । यदा यदा स्रगा-

दिविषयलाभात्तत्तदिच्छोपरमो भवति तदा तदा मनस्यन्त-  
मुखे सति तस्मिन् यः स्वात्मानन्दः प्रतिबिम्बितो भवत्ययं  
विषयानन्द इत्यर्थः ॥ ८६ ॥

**ब्रह्मानन्दो वासना च प्रतिबिम्ब इति त्रयम् ।  
अन्तरेण जगत्यस्मिन्नानन्दो नास्ति कश्चन ॥ ८७**

फलितमाह—ब्रह्मानन्द इति । उक्तप्रकारेण स्वप्र-  
काशतया सुषुप्तौ प्रतिभासमानो यो ब्रह्मानन्दः, यश्च तूष्णीं-  
स्थितौ विषयानुभवमन्तरेण प्रतीयमानो वासनानन्दः, यो-  
प्यभीष्टविषयलाभादन्तर्मुखे मनसि प्रतिबिम्बितो विषया-  
नन्द एतन्नितयातिरेकेणास्मिन् जगति न कश्चिदानन्दोऽस्ति ।  
ननु 'आनन्दस्त्रिविधो ब्रह्मानन्दो विद्यासुखं तथा विषया-  
नन्दः' इत्यनेन प्रकारेणानन्दत्रैविध्यमुक्तमिदानीं तु 'ब्रह्मा-  
नन्दो वासना च प्रतिबिम्ब इति त्रयम्' इति तद्विलक्षण-  
मानन्दस्य त्रैविध्यमुच्यते, अतः पूर्वोत्तरविरोधः । किंच  
'यावद्यावदहंकारो विस्मृतोऽभ्यासयोगतः । तावत्तावत्सू-  
क्ष्मदृष्टेर्निजानन्दोऽनुमीयते' इति 'तादृक् पुमानुदासीनका-  
लेऽप्यानन्दवासनाम् । उपेक्ष्य मुख्यमानन्दं भावयत्येव  
तत्परः' इति चोक्तप्रकारद्वयातिरिक्तौ निजानन्दमुख्यानन्दा-  
वमिधीयेते, तथा द्वितीयाध्याये 'मन्दप्रज्ञं तु जिज्ञासुमा-  
त्मानन्देन बोधयेत्' इति आत्मानन्दस्ततोऽन्योमिधीयते,

‘योगानन्दः पुरोक्तो यः’ इत्यत्र योगानन्दोऽपि कश्चिदव-  
भासेत, ‘ब्रह्मानन्दाभिधे ग्रन्थे तृतीयाध्याय ईरितः ।  
अद्वैतानन्द एव स्यात्’ इत्यत्राद्वैतानन्दं चान्यमवग-  
च्छामः । अतः ‘अन्तरेण जगत्स्मिन्नानन्दो नास्ति क-  
श्चन’ इत्युक्तिर्विरुध्येतेति चेन्मैवम् । विद्यानन्दस्य विष-  
यानन्दवदन्तःकरणवृत्तिविशेषत्वेन विषयानन्देऽन्तर्भावस्य  
‘विषयानन्दवद्विद्यानन्दो धीवृत्तिरूपकः’ इत्युत्तरत्र धीवृ-  
त्तिरूपत्वाभिधानेन विवक्षितत्वान्निजानन्दमुख्यानन्दात्मा-  
नन्दयोगानन्दानां तु ब्रह्मानन्दादनतिरिक्तत्वाच्च । तथाहि  
‘यावद्यावदहंकारः’ इत्युदाहृतश्लोके योगलक्षणोपायगम्यत-  
या योगानन्दत्वेन विवक्षितस्य निजानन्दस्यैव ‘न द्वैतं भा-  
सते नापि निद्रा तत्रास्ति यत्सुखम् । स ब्रह्मानन्द  
इत्याह भगवानर्जुनं प्रति’ इत्यस्मिन्नुत्तरश्लोक एव ब्रह्मानन्द-  
त्वाभिधानान्निजानन्दो ब्रह्मानन्दान्न मिद्यते, तथा मुख्या-  
नन्दोऽपि ब्रह्मानन्द एव ‘तथा च विषयानन्दो वासनानन्द  
इत्यमू । आनन्दौ जनयन्नास्ते ब्रह्मानन्दः स्वयंप्रभः’ इत्यत्र  
जन्यत्वेनामुख्यभूतयोर्विषयानन्दवासनानन्दयोर्जनकत्वेना-  
भिहितस्य ब्रह्मानन्दस्यैव ‘तादृक्पुमानुदासीनकालेऽपी’ त्यु-  
दाहृत एव श्लोके ‘आनन्दवासनाम् । उपेक्ष्य मुख्यमानन्दं  
भावयत्येव तत्परः’ इति मुख्यानन्दत्वाभिधानादात्मानन्दा-  
द्वयानन्दयोस्तु ब्रह्मानन्दत्वम्, ‘योगानन्दः पुरोक्तो यः स



आत्मानन्द इष्यताम्' इति तृतीयाध्यायादौ प्रथमाध्याये योगानन्दतया विवक्षितस्य ब्रह्मानन्दस्यैव योगानन्दशब्दे-  
नानुवादपूर्वकमात्मानन्दतामभिधाय 'कथं ब्रह्मत्वमेतस्य  
सद्वयस्येति चे'दिति प्रश्नपूर्वकं 'आकाशादिशरीरान्त'मित्यादि-  
नाद्वितीयस्य ब्रह्मत्वप्रतिपादनादवगन्तव्यम् । तस्माद्ब्रह्मानन्दो  
वासना च प्रतिबिम्ब इत्युक्तं त्रैविध्यं सुस्थम् । ननु तर्हि  
'नन्वेवं वासनानन्दाद् ब्रह्मानन्दादपीतरम् । वेत्तु योगी  
निजानन्दम्' इत्यत्र निजानन्दस्य ब्रह्मानन्दवासनानन्दाभ्यां  
भेदेन निर्देशो न युज्यत इति न शङ्कनीयम् । एकस्यैव ब्रह्मा-  
नन्दस्य जगत्कारणत्वोपाधिसाहित्यराहित्यभेदेन भेदव्यपदे-  
शोपपत्तेः । तथाहि ब्रह्मानन्दनिरूपणावसरे 'आनन्दाच्चे-  
वेमानि भूतानि जायन्ते' इत्यादिना जगत्कारणत्वाभिधानेन  
ब्रह्मानन्दस्य समायत्वमवगम्यते, निर्मायस्य जगत्कारण-  
त्वानुपपत्तेः. निजानन्दनिरूपणकालेऽपि 'यावद्यावदहंकारः'  
इत्यादिना सकारणस्याहंकारस्य विलयप्रतिपादनान्निजान-  
न्दस्य निर्मायत्वमिति सर्वमनवद्यम् ॥ ८७ ॥

तथा च विषयानन्दो वासनानन्द इत्यम् ।

आनन्दौ जनयन्नास्ते ब्रह्मानन्दः स्वयंप्रभः ॥ ८८

नन्वस्मिन्नध्याये ब्रह्मानन्दविवेचनस्यैव प्रस्तुतत्वादित-  
रानन्दद्वयप्रतिपादनं प्रकृतासंगतमित्याशङ्क्य तयोर्ब्रह्मान-

न्दजन्यत्वेन तद्वोधोपयोगित्वात् प्रकृतसंगतमित्यभिप्रा-  
येणाह—तथेति । तथाच एवमानन्दत्रैविध्ये सति यः  
स्वयंप्रकाश आनन्दो विषयानन्दवासनानन्दौ जनयति स  
ब्रह्मानन्दो वेदितव्य इत्यर्थः ॥ ८८ ॥

**श्रुतियुक्त्यनुभूतिभ्यः स्वप्रकाशचिदात्मके ।**

**ब्रह्मानन्दे सुप्तिकाले सिद्धे सत्यन्यदा शृणु ॥ ८९**

वृत्तानुसंकीर्तनपूर्वकमुत्तरग्रन्थमवतारयति—श्रुतीति ।  
श्रुतिभिः ‘सुषुप्तिकाले सकले विलीने तमोभिभूतः सुखरू-  
पमेति’ इत्यादिभिरुदाहृताभिर्युक्तिभिः ‘सुखमहमस्वाप्सम्’  
इत्यादिपरामर्शान्यथानुपपत्त्यादिभिरनुभूत्या च अर्थापत्तिक-  
ल्पितेन सुषुप्त्यनुभवेन च सुषुप्तिकाले स्वप्रकाशो ब्रह्मानन्दः  
साधितः इतः परमन्यदा जागरणावस्थायामपि\*यो ब्रह्मा-  
नन्दावगमोपायो वक्ष्यते तं शृण्वित्यर्थः ॥ ८९ ॥

**य आनन्दमयः सुप्तौ स विज्ञानमयात्मताम् ।**

**गत्वा स्वप्नं प्रबोधं वा प्राप्नोति स्थानभेदतः ९०**

प्रतिज्ञातमेव ब्रह्मानन्दावगमोपायं दर्शयितुं तदुपोद्धात-  
त्वेन सनिमित्तां जीवस्यावस्थाद्वयप्राप्तिं दर्शयति—य इ-  
ति । सुप्तौ सुषुप्तिकाले विलीनावस्थ आनन्दमयशब्देन  
कथ्यत इत्युक्तो य आनन्दमयः स विज्ञानशब्दामिधेयबु-  
द्ध्युपाधिमत्त्वेन विज्ञानमयतां प्राप्य स्थानभेदतो वक्ष्यमाण-

स्थानविशेषयोगेन स्वप्नं जागरणं वा कर्मानुसारेण गच्छति ॥ ९० ॥

नेत्रे जागरणं कण्ठे स्वप्नः सुप्तिर्हृदम्बुजे ।

आपादमस्तकं देहं व्याप्य जागर्ति चेतनः ॥ ९१ ॥

इदानीं जाग्रदाद्यवस्थोपयोगीनि स्थानानि दर्शयति—  
नेत्र इति । नेत्रशब्दस्य कृत्स्नदेहोपलक्षणपरतामभिप्रेत्य  
नेत्रे जागरणमित्यंशस्यार्थमाह—आपादेति । चेतनो  
जीवः ॥ ९१ ॥

देहतादात्म्यमापन्नस्तप्तायःपिण्डवत्ततः ।

अहं मनुष्य इत्येवं निश्चित्यैवावतिष्ठते ॥ ९२ ॥

देहं व्याप्येत्यनेन विवक्षितमर्थं दृष्टान्तप्रदर्शनेन स्पष्ट-  
यति—देहतादात्म्यमिति । तत्र प्रमाणमाह—तत  
इति । यतो मनुष्यत्वादिजातिमता देहेन तादात्म्यं प्राप्त-  
स्ततः अहं मनुष्य इत्येवं निश्चित्य संशयादिरहितज्ञानेन  
गृहीत्वैवावतिष्ठते ॥ ९२ ॥

उदासीनः सुखी दुःखीत्यवस्थान्नयमेत्यसौ ।

सुखदुःखे कर्मकार्ये त्वौदासीन्यं स्वभावतः ॥ ९३ ॥

देहतादात्म्याभिमानहेतुकान्येवावस्थान्तराणि दर्शयति—  
उदासीन इति । तत्र सुखित्वदुःखित्वयोः कर्मजन्यत्व-  
ज्ञानाय विशेषणभूतयोः सुखदुःखयोस्तद्वेतुकत्वं दर्शयति—  
सुखेति ॥ ९३ ॥

बाह्यभोगान्मनोराज्यात्सुखदुःखे द्विधा मते ।  
सुखदुःखान्तरालेषु भवेत्तूष्णीमवस्थितिः ॥ ९४

तयोश्च सुखदुःखयोर्निमित्तभेदाद्वैविध्यमाह—बाह्येति ।  
तद्यौदासीन्यं कदा स्यादित्यत आह—सुखेति । व्यक्ति-  
भेदविवक्षया बहुवचनम् ॥ ९४ ॥

न कापि चिन्ता मेऽस्त्यद्य सुखमास इति ब्रुवन् ।  
औदासीन्ये निजानन्दभानं वक्तव्यखिलो जनः ९५

यदर्थं जाग्रदाद्युपन्यस्तं तदिदानीं दर्शयति—न कापी-  
ति । सर्वोऽपि जन इदानीं मम कापि चिन्ता गृहादिविषया  
नास्ति, अतः सुखं यथा तिष्ठामीति भवति तथा वदन् औ-  
दासीन्यकाले स्वरूपानन्दस्फूर्तिं ब्रूते, अतो जागरणावस्था-  
यामपि निजानन्दभानमस्तीत्यवगन्तव्यमित्यभिप्रायः ॥ ९५ ॥

अहमस्मीत्यहंकारसामान्याच्छादितत्वतः ।

निजानन्दो न मुख्योऽयं किंत्वसौ तस्य वासना ९६

नन्वौदासीन्येऽवभासमानस्य निजानन्दत्वे तस्य ब्रह्मा-  
नन्दत्वात्पूर्वोक्ता वासनानन्दता न स्यादित्याशङ्क्याहंकारसा-  
मान्यावृतत्वान्न ब्रह्मानन्दतेति परिहरति—अहमस्मीति ।  
देवदत्तोऽहमित्यादिविशेषशून्येनाहमस्मीत्येवंरूपेणाहंकारसा-  
मान्येनावृतत्वान्नायं मुख्य इत्यर्थः । तर्हि तस्य किरूपतेत्यत  
आह—किंत्वसाविति ॥ ९६ ॥

नीरपूरितभाण्डस्य बाह्ये शैत्यं न तज्जलम् ।

किंतु नीरगुणस्तेन नीरसत्तानुमीयते ॥ ९७

मुख्यानन्दातिरिक्तवासनानन्दसद्भावे दृष्टान्तः—नी-  
रेति । जलपूर्णकुम्भस्य बहिर्भागस्पर्शनेनोपलभ्यमानं  
यच्छैत्यमस्ति तत्तावज्जलं न भवति द्रवत्वानुपलम्भात् ।  
किं तर्हि तदित्यत आह—किंत्विति । नीरगुणत्वं कथ-  
मवगम्यत इत्यत आह—तेनेति । विमतं घटे उपलभ्य-  
मानं शैत्यं जलजन्यं भवितुमर्हति शैत्यत्वात् जले उपलभ्य-  
मानशैत्यवदिति ॥ ९७ ॥

यावद्यावदहंकारो विस्मृतोऽभ्यासयोगतः ।

तावत्तावत्सूक्ष्मदृष्टेर्निजानन्दोऽनुमीयते ॥ ९८

भवत्वेवं नीरानुमापकत्वं शैत्यस्य, प्रकृते किमायातमि-  
त्याशङ्क्य तद्वद्वासनानन्दस्यापि मुख्यानन्दानुमापकत्वमाया-  
तमित्याह—यावदिति । अभ्यासयोगतः ‘ज्ञानमात्मनि  
महति नियच्छेत्तद्यच्छेच्छान्त आत्मनि’ इति श्रुत्यभिहित-  
निरोधसमाध्यभ्यासयोगेन यावद्यावदहमादिवृत्तिविलयव-  
शाच्चित्तस्य सूक्ष्मता जायते तावत्तावन्निजानन्दामिव्यक्तिर्भ-  
वतीत्यनुमीयते । अयमत्र प्रयोगः—अहंकारसंकोचविशेष-  
विशिष्टक्षणेऽपि द्वितीयादिक्षणः पक्षः सः पूर्वस्मात्क्षणादधि-  
कनिजानन्दाविर्भाववान् अहंकारसंकोचविशेषयुक्तकालत्वा-  
दहंकारसंकोचयुक्ताद्यक्षणवदिति ॥ ९८ ॥

सर्वात्मना विस्मृतः सन्सूक्ष्मतां परमां व्रजेत् ।  
अलीनत्वान्न निद्रैषा ततो देहोऽपि नो पतेत् ॥ ९९

बुद्धिसौक्ष्म्यस्य कोऽवधिरित्याकाङ्क्षायां साक्षात्कारोऽव-  
धिरित्याह—सर्वेति । तर्हि सा निद्रैव स्यादित्यत आह—  
अलीनेति । सर्ववृत्तिविलयेऽप्यन्तःकरणस्वरूपविलयाभा-  
वान्नयं निद्रा बुद्धेः कारणात्मनावस्थानं सुषुप्तिरित्याचार्यैरु-  
क्तादित्यर्थः । अन्तःकरणस्वरूपविलयाभावे लिङ्गमाह—  
तत इति । यत्र सुषुप्त्यादावहंकारविलयस्तत्र देहपातो  
दृष्टः, इह तु तदभावादविलीन इति गम्यते ॥ ९९ ॥

न द्वैतं भासते नापि निद्रा तत्रास्ति यत्सुखम् ।  
स ब्रह्मानन्द इत्याह भगवानर्जुनं प्रति ॥ १००

फलितमाह—न द्वैतमिति । यस्मिन्काले द्वैतभानं  
नास्ति निद्रापि नागच्छति तस्मिन्काले उपलभ्यमानं यत्सु-  
खमस्ति स ब्रह्मानन्द इत्यर्थः । अयं ब्रह्मानन्द इति कुतो-  
ऽवगतमित्याशङ्क्य कृष्णवाक्यादित्याह—इतीति । गीतायां  
षष्ठाध्याय इति शेषः ॥ १०० ॥

शनैःशनैरुपरमेद्बुद्ध्या धृतिगृहीतया ।

आत्मसंस्थं मनः कृत्वा न किञ्चिदपि चिन्तयेत् १

तत्र कैः श्लोकैरुक्तवानित्याशङ्क्य तान् श्लोकान् पठत्यर्थक-  
मानुसारेण—शनैःशनैरिति । अयमर्थः—धृतिगृहीतया

धैर्ययुक्तया बुद्ध्या साधनभूतया शनैर्न सहसा उपरमेन्मनउ-  
परतिं न कुर्यात् । कियत्पर्यन्तमित्यत आह—आत्मेति ।  
मन आत्मसंस्थं आत्मनि संस्था सम्यक् स्थितिः 'आत्मै-  
वेदं सर्वं न ततोऽन्यत्किञ्चिदस्ति' इत्येवंरूपा यस्य तदात्म-  
संस्थं तथाविधं कृत्वा किञ्चिदपि न चिन्तयेदेष योगस्य  
परमोऽवधिः ॥ १ ॥

यतो यतो निश्चरति मनश्चञ्चलमस्थिरम् ।  
ततस्ततो नियम्यैतदात्मन्येव वशं नयेत् ॥ २

एतत्संपादने प्रवृत्तो योगी प्रथमं किं कुर्यादित्यत  
आह—यत इति । चञ्चलं स्वभावदोषादत एवास्थिरमे-  
कत्र विषयेऽनियतमेवंविधं मनो यदा यदा यतो यतो  
यस्माद्यस्माच्छब्दादेर्निमित्तान्निश्चरति निर्गच्छति ततस्तत-  
स्तस्मात्तस्माच्छब्दादेः सकाशान्नियम्य तेषां शब्दादीनां  
मिथ्यात्वादिदोषदर्शनेनाभासीकृत्य वैराग्यभावनापूर्वकं निरु-  
द्ध्यैतन्मन आत्मन्येव वशं नयेत् आत्मवश्यतामापादयेत् ।  
एवं योगमभ्यसतोऽभ्यासबलादात्मन्येव मनः प्रशाम्यति २  
प्रशान्तमनसं ह्येनं योगिनं सुखमुत्तमम् ।

उपैति शान्तरजसं ब्रह्मभूतमकल्मषम् ॥ ३

मनःप्रशान्तौ किं भवतीत्यत आह—प्रशान्तेति ।  
शान्तरजसं प्रक्षीणमोहादिक्लेशरजसमतएव प्रशान्तमनसं

प्रकर्षेण अत्यर्थं शान्तं विक्षेपशून्यं मनो यस्य तं ब्रह्मभूतं  
'ब्रह्मैवेदं सर्वं' इति निश्चयवत्तया जीवन्मुक्तमकल्मषमधर्मा-  
दिवर्जितमेनं योगिनं उत्तमं क्षयित्वसातिशयित्वादिदोषरहितं  
सुखमुपैति उपगच्छति ॥ ३ ॥

यत्रोपरमते चित्तं निरुद्धं योगसेवया ।

यत्र चैवात्मनात्मानं पश्यन्नात्मनि तुष्यति ॥ ४

संगृहीतार्थप्रपञ्चनपरान् तदीयानेव श्लोकान्पठति—  
यत्रेति । चित्तं यत्र यस्मिन्काले योगसेवया योगानुष्ठानेन  
सर्वस्माद्विषयात् निवारितं सदुपरमते उपरतिं गच्छति ।  
किञ्च यत्र यस्मिन्काले आत्मना समाधिपरिशुद्धेनान्तःकर-  
णेनात्मानं परं चैतन्यं ज्योतिःस्वरूपं पश्यन्नुपलभ्यमानः  
स्वस्मिन्नेव तुष्यति तुष्टिं भजते न विषयेष्वित्यर्थः ॥ ४ ॥

सुखमात्यन्तिकं यत्तद्बुद्धिग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥ ५

किञ्च यत्र यस्मिन्काले आत्मनि स्थितोऽयं योगी आत्य-  
न्तिकमत्यन्तमेव भवतीत्यात्यन्तिकमनन्तं बुद्धिग्राह्यमिन्द्रि-  
यनिरपेक्षया बुद्ध्या गृह्यमाणमतीन्द्रियमिन्द्रियगोचरातीत-  
मविषयजनितं यत्तदीदृशं सुखं वेत्ति अनुभवति । किञ्च  
आत्मनि स्थितोऽयं तत्त्वतस्तस्मादात्मस्वरूपाच्च चलति न  
प्रच्यवते ॥ ५ ॥



यं लब्ध्वा चापरं लाभं मन्यते नाधिकं ततः ।

यस्मिंस्थितो न दुःखेन गुरुणापि विचाल्यते ॥ ६

किंच यमात्मानं लब्ध्वा प्राप्यापरं लाभं लाभान्तरं ततो-  
ऽधिकं न मन्यते 'आत्मलाभान्न परं विद्यते' इति स्मृतेः ।  
किंच यस्मिन्नात्मतत्त्वे स्थितो गुरुणा महतापि दुःखेन  
शस्त्राभिघातादिलक्षणेन प्रहाद इव न विचाल्यते ॥ ६ ॥

तं विद्यादुःखसंयोगवियोगं योगसंज्ञितम् ।

स निश्चयेन योक्तव्यो योगोऽनिर्विण्णचेतसा ॥ ७

इदानीमुपपादितं योगं निगमयति— तं विद्यादिति ।  
शनैः शनैरित्यादिना यावद्भिर्विशेषैर्विशिष्ट आत्मावस्थावि-  
शेषो यो योग उक्तस्तं दुःखसंयोगवियोगं दुःखैः संयोगो  
दुःखसंयोगस्तेन वियोगस्तं विपरीतलक्षणया योगसंज्ञितं  
योग इत्येवं संज्ञा यस्येति तं योगसंज्ञितं विद्याज्जानी-  
यात् । एवंविधयोगानुष्ठाने किञ्चित्कर्तव्यताविशेषमाह  
—स निश्चयेनेति । स पूर्वोक्तो योगो निश्चयेनाध्यवसा-  
येनानिर्विण्णचेतसा निर्वेदरहितेन चित्तेन योक्तव्यो-  
ऽनुष्ठेयः ॥ ७ ॥

युञ्जन्नेवं सदात्मानं योगी विगतकल्मषः ।

सुखेन ब्रह्मसंस्पर्शमत्यन्तं सुखमश्नुते ॥ ८

इदानीमुक्तमर्थमुपसंहरति—युञ्जन्निति । विगतक-

लम्बो विगतपापो योगान्तरायवर्जितो योगी सदात्मानमेवं  
यथोक्तेन प्रकारेण युञ्जन्ननुसंदधानः सुखेनानायासेन ब्रह्म-  
संस्पर्शं ब्रह्मणा संस्पर्शो यस्य मुखस्य तद्ब्रह्मसंस्पर्शम् । ब्रह्म-  
स्वरूपभूतमिति यावत् । अत्यन्तमविनश्वरं निरतिशयं सुख-  
मश्नुते प्राप्नोतीत्यर्थः ॥ ८ ॥

**उत्सेक उदधेर्यद्वत्कुशाग्रेणैकविन्दुना ।**

**मनसो निग्रहस्तद्वद्भवेदपरिखेदतः ॥ ९**

अनिर्वदेन क्रियमाणो योगाभ्यासः फलपर्यन्तो भव-  
तीत्येतत्सदृष्टान्तमाह—**उत्सेक इति** । कुशाग्रेणोद्धृते-  
नैकेन विन्दुना क्रियमाण उदधेरुत्सेकः उद्धृत्य बहिःसेचनं  
परिखेदाभावे सति यद्वत्कालान्तरे भवेदेव तद्वन्मनसो-  
निग्रहोऽपि श्रमराहित्येन क्रियमाणः कालान्तरे सिद्ध्येत् ।  
इदं च टिट्ठिभोपाख्यानं मनसि निधायोक्तम् ॥ ९ ॥

**बृहद्रथस्य राजर्षेः शाकायन्यो मुनिः सुखम् ।**

**प्राह मैत्राख्यशाखायां समाध्युक्तिपुरःसरम् १०**

न केवलमयमर्थो गीतायामभिहितः किंतु मैत्रायणीय-  
शाखायामपीत्याह—**बृहद्रथस्येति** । मैत्रायणीयनामके  
यजुःशाखामेदे शाकायन्यनामा कश्चिद्विषिः स्वशिष्यत्वेनोप-  
पन्नस्य बृहद्रथाख्यस्य राजर्षेः ब्रह्मसुखं समाध्यभिधानपू-  
र्वकं यथा भवति तथोक्तवान् ॥ ११० ॥

यथा निरिन्धनो वह्निः स्वयोनोऽवुपशाम्यति ।

तथा वृत्तिक्षयाच्चित्तं स्वयोनोऽवुपशाम्यति ११

केन प्रकारेणोक्तवानित्याशङ्क्य तत्प्रतिपादकांस्तदीयान्मन्त्रान्पठति—यथेति । निरिन्धनो दग्धकाष्ठो वह्निः स्वयोनौ स्वकारणे तेजोमात्रे उपशाम्यति ज्वालादिरूपं विशेषाकारं परित्यज्य तेजोमात्ररूपे यथावतिष्ठते तथा तेनैव प्रकारेण चित्तमन्तःकरणमपि वृत्तिक्षयान्निरोधसमाध्यभ्यासेन राजसादिसकलवृत्तिनाशात्स्वकारणे सत्त्वमात्रे उपशाम्यति । सत्त्वमात्रावशेषं भवतीत्यर्थः ॥ ११ ॥

स्वयोनोऽवुपशान्तस्य मनसः सत्यकामिनः ।

इन्द्रियार्थविमूढस्यानृताः कर्मवशानुगाः ॥ १२

ततः किमत आह—स्वयोनोऽविति । सत्ये आत्मनि विषये कामोऽस्यास्तीति सत्यकामी तस्यातएव स्वयोनोऽवुपशान्तस्य उपशान्तत्वादेव इन्द्रियार्थविमूढस्येन्द्रियार्थेषु विषयेषु शब्दादिषु विमूढस्य विमुखस्य ज्ञानशून्यस्य मनसः कर्मवशमनुगच्छन्तीति कर्मवशानुगाः ससाधनाः सुखादयः अनृता मायिकत्वज्ञानेन मिथ्याभूताः स्युरित्यर्थः ॥ १२ ॥

चित्तमेव हि संसारस्तत्प्रयत्नेन शोधयेत् ।

यच्चित्तस्तन्मयो मयौ गुह्यमेतत्सनातनम् ॥ १३

ननु चित्तोपशान्तौ जगन्मिथ्या भवतीत्येतदनुपपन्नं

तदुपादानकत्वाभावात्तस्येत्याशङ्क्याह—चित्तमेवेति । यद्यपि स्वरूपेण चित्तोपादानकं जगन्न भवति तथापि तस्य भोग्यत्वं चित्तकारणमेव । हिशब्देनात्र सर्वानुभवं प्रमाणयति । सुषुप्त्यादौ चित्तविलये भोगादर्शनादिति भावः । यतश्चित्तात्मकः संसारः अतस्तच्चित्तमेव प्रयत्नेनाभ्यासवैराग्यादिलक्षणेन शोधयेत् रजस्तमोराहित्येनैकाग्रं कुर्यात् । नन्वात्मनो विमुक्तये आत्मैव शोधनीयो न चित्तमित्याशङ्क्याह—यच्चित्त इति । मर्त्य इत्युपलक्षणं देहिमात्रस्य । यो देही यच्चित्तो यस्मिन् पुत्रादौ विषये चित्तवान् भवति स तन्मयः तदात्मक एव तत्साकल्यवैकल्ययोरात्मन्येव समारोपणात् एतत्सनातनमिदमनादिसिद्धं गुह्यं रहस्यम् । एतदुक्तं भवति—स्वभावतः शुद्धस्यात्मनो यतश्चित्तसंपर्कादेव संसारित्वं ‘ध्यायतीव लेलायतीव’ इति श्रुतेः । अतश्चित्तस्य शोधनेनात्मनः संसारनिवृत्तिरिति ॥ १३ ॥

**चित्तस्य हि प्रसादेन हन्ति कर्म शुभाशुभम् ।**

**प्रसन्नात्मात्मनि स्थित्वा सुखमक्षय्यमश्नुते १४**

नन्वनादिभवपरम्परोपार्जितसुखदुःखप्रदपुण्यपापकर्मणोः सतोश्चित्तशोधनेनापि कथमात्मनः संसारनिवृत्तिर्भविष्यतीत्याशङ्क्य चित्तप्रसादोपलक्षितं ब्रह्मानुसंधानेन सकलकर्मक्ष-

योपपत्तेर्भैवमिति परिहरति—चित्तस्येति । हिशब्देन  
 'तद्यथेषीकातूलमग्नौ प्रोतं प्रदूयेतैवं हास्य सर्वं पाप्मानः  
 प्रदूयन्ते' 'उपपातकेषु सर्वेषु पातकेषु महत्सु च । प्रविश्य  
 रजनीपादं ब्रह्मध्यानं समाचरेत्' इत्यादि श्रुतिस्मृतिप्र-  
 सिद्धिं द्योतयति । ततः किमित्यत आह—प्रसन्नेति ।  
 प्रसन्न आत्मा चेतो यस्य स तथोक्तः आत्मनि स्वस्वरूप-  
 भूते अद्वितीयानन्दलक्षणे ब्रह्मणि स्थित्वा तदेवाहमिति  
 निश्चयेन दृश्यजातं परिहृत्य चिन्मात्ररूपेणावस्थायाक्षय्य-  
 मविनाशि यत्सुखं स्वरूपभूतं तदश्नुते ॥ १४ ॥

**समासक्तं यथा चित्तं जन्तोर्विषयगोचरे ।**

**यद्येवं ब्रह्मणि स्यात्तत्को न मुच्येत बन्धनात् १५**

प्रसन्नात्मात्मनि स्थित्वेत्युक्तमेवार्थं दृष्टान्तोक्तिपुरःसरं  
 दृढयति—समासक्तमिति । प्राणिनश्चित्तं विषय एव  
 गोचरः इन्द्रियप्रचारभूमिस्तस्मिन्यथा स्वभावतः सम्यगा-  
 सक्तं भवति तदेव चित्तं ब्रह्मणि प्रत्यगभिन्ने परमात्मनि  
 यद्येवमासक्तं स्यात्तर्हि कः संसारान्न मुच्यते । सर्वोऽपि  
 मुच्येतैवेत्यर्थः ॥ १५ ॥

**मनो हि द्विविधं प्रोक्तं शुद्धं चाशुद्धमेव च ।**

**अशुद्धं कामसंकाच्छुद्धं कामविवर्जितम् ॥ १६**

उक्तार्थदार्ढ्याय मनसोऽवान्तरमेदमाह—मन इति ।

तत्र कारणमाह—अशुद्धमिति । काम इत्युपलक्षणं  
क्रोधादेरपि ॥ १६ ॥

मन एव मनुष्याणां कारणं बन्धमोक्षयोः ।

बन्धाय विषयासक्तं मुक्त्यै निर्विषयं स्मृतम् १७

द्विविधस्य तस्यैव क्रमेण संसारमोक्षयोर्हेतुतां दर्शयति  
—मन एवेति ॥ १७ ॥

समाधिनिर्धूतमलस्य चेतसो

निवेशितस्यात्मनि यत्सुखं भवेत् ।

न शक्यते वर्णयितुं गिरा तदा

स्वयं तदन्तःकरणेन गृह्यते ॥ १८

‘प्रसन्नात्मात्मनि स्थित्वा सुखमक्षय्यमश्नुते’ इत्युक्तमेवार्थं  
श्रुतिः स्वयमेव प्रपञ्चयति—समाधीति । आत्मनि  
प्रत्यक्स्वरूपे निवेशितस्य समाधिनिर्धूतमलस्य समाधिना  
प्रत्यग्ब्रह्मणोरैक्यगोचरप्रत्ययावृत्त्या निर्धूतमलस्य निःशेषेण  
निवारितरजस्तमोमलस्य चेतसस्तस्मिन् समाधौ यत्सुखमु-  
त्पद्यते तदा समाधावुत्पन्नं तत्सुखं गिरा वाचा वर्णयितुं न  
शक्यते । अलौकिकसुखत्वादित्यर्थः । किंतु स्वयं तत्स्वरू-  
पभूतं सुखमन्तःकरणेनैव गृह्यते ॥ १८ ॥

यद्यप्यसौ चिरं कालं समाधिर्दुर्लभो नृणाम् ।

तथापि क्षणिको ब्रह्मानन्दं निश्चाययत्यसौ ॥ १९

नन्वस्यैव समाधेर्दुर्लभत्वात्कथमनेन ब्रह्मानन्दनिश्चयसं-  
भव इत्याशङ्क्याह—यद्यपीति । अस्य समाधिः संततस्य  
संभवेऽपि क्षणिकस्य तस्य संभवात्तेनैवायमानन्दो निश्चेतुं  
शक्यत इत्यर्थः ॥ १९ ॥

**श्रद्धालुर्व्यसनी योऽत्र निश्चिनोत्येव सर्वथा ।  
निश्चिते तु सकृत्तस्मिन्विश्वसित्यन्यदाप्ययम् १२०**

नन्वात्मदर्शनाय श्रवणादौ प्रवृत्ता अपि केचिदानन्द-  
निश्चयशून्या बहिर्मुखा एव वर्तन्त इत्याशङ्क्य श्रद्धादिरहि-  
तानां तथात्वेऽपि श्रद्धादिमतां तन्निश्चयो भवत्येवेत्याह—  
**श्रद्धालुरिति** । व्यसनं सर्वदा संपादयिष्यामीत्याग्रहः  
तद्वान् व्यसनी अत्र समाधौ सर्वथा अवश्यम् । ततः  
किमित्यत आह—**निश्चिते त्विति** । अस्मिन् ब्रह्मानन्दे  
सकृदेकदा क्षणिकसमाधौ निश्चिते सति अयं सकृन्निश्चय-  
वानन्यदापि इतरस्मिन्नपि काले विश्वसिति आनन्दोऽस्तीति  
विश्वासं करोति ॥ १२० ॥

**तादृक् पुमानुदासीनकालेऽप्यानन्दवासनाम् ।  
उपेक्ष्य मुख्यमानन्दं भावयत्येव तत्परो ॥ २१**

ततोऽपि किं तत्राह—**तादृगिति** । तादृक् पुमान्  
श्रद्धादिपुरःसरं सकृन्निश्चयवान् पुरुष औदासीन्यदशाया-  
मपि उपलभ्यमानां पूर्वोक्तामानन्दवासनामुपेक्ष्य तत्परो  
मुख्यानन्दे तात्पर्यवान् भूत्वा तमेव भावयति ॥ २१ ॥

परव्यसनिनी नारी व्यग्रापि गृहकर्मणि ।

तदेवास्वादयत्यन्तः परसङ्गरसायनम् ॥ २२

एवं व्यवहारकालेऽपि निजानन्दं भावयतीत्यत्र दृष्टान्त-  
माह—परेति ॥ २२ ॥

एवं तत्त्वे परे शुद्धे धीरो विश्रान्तिमागतः ।

तदेवास्वादयत्यन्तर्बहिर्व्यवहरन्नपि ॥ २३

दार्ष्टान्तिके योजयति—एवमिति ॥ २३ ॥

धीरत्वमक्षप्राबल्येऽप्यानन्दास्वादवाञ्छया ।

तिरस्कृत्याखिलाक्षाणि तच्चिन्तायां प्रवर्तनम् २४

धीरशब्दार्थमाह—धीरत्वमिति । इन्द्रियाणां विष-  
याभिमुख्येन पुरुषाकर्षणसामर्थ्येऽपि स्वरूपसुखानुसंधाने-  
च्छया सर्वाणीन्द्रियाणि तिरस्कृत्यानन्दानुसंधान एव प्रव-  
र्तमानत्वं धीरत्वमित्यर्थः ॥ २४ ॥

भारवाही शिरोभारं मुक्त्वास्ते विश्रमं गतः ।

संसारव्यापृतित्यागे तादृग्बुद्धिस्तु विश्रमः ॥२५

विश्रान्तिशब्दस्य विवक्षितमर्थं सदृष्टान्तमाह—भार-  
वाहीति । यथा लोके भारं वहन् पुरुषः श्रमहेतुं शिरसि  
स्थितं भारं परित्यज्य श्रमरहितो वर्तते तथा संसारव्यापा-  
रत्यागे सति श्रमरहित आसमिति जायमाना या बुद्धिः सा  
विश्रमशब्देनोच्यत इत्यर्थः ॥ २५ ॥



विश्रान्तिं परमां प्राप्तस्त्वौदासीन्ये यथा तथा ।  
सुखदुःखदशायां च तदानन्दैकतत्परः ॥ २६

इदानीं फलितमर्थमाह—विश्रान्तिमिति । परमां  
निरतिशयां विश्रान्तिमुक्तलक्षणां प्राप्तः पुरुषः स्वस्य औदा-  
सीन्यदशायां यथा परमानन्दास्वादने तात्पर्यवान्भवति,  
एवं सुखदुःखहेतुप्राप्तिकालेपि तदनुसंधानं परित्यज्य निजा-  
नन्दास्वादन एव तात्पर्यवान्भवतीत्यर्थः ॥ २६ ॥

अग्निप्रवेशहेतौ धीः शृङ्गारे यादृशी तथा ।  
धीरस्योदेति विषयेऽनुसंधानविरोधिनि ॥ २७

ननु दुःखस्य प्रतिकूलत्वेन तदनुसंधानेच्छाभावेऽपि  
वैषयिकसुखस्यानुकूलत्वेन पुरुषैरर्ध्यमानत्वात्तदनुसंधानेच्छा  
कुतो न भवेदित्याशङ्क्य तस्य विषयसंपादनादिद्वारातीव  
बहिर्मुखत्वापादनेन निजानन्दानुसंधानविरोधित्वात्तदि-  
च्छापि विवेकिनो न जायत इति दृष्टान्तप्रदर्शनपूर्वकमाह  
—अग्नीति । शीघ्रं देहविमोचनेच्छायां दृढतरायां सत्यां  
तद्विलम्बकारणे अलंकारादौ यथा अग्निप्रवेष्टुर्वैरस्यबुद्धिरुत्प-  
द्यते एवं वैराग्यादिसाधनसंपन्नस्य विवेकिनो ब्रह्मानुसंधान-  
विरोधिनि विषयसुखेऽपीत्यर्थः ॥ २७ ॥

अविरोधिसुखे बुद्धिः स्वानन्दे च गमागमौ ।  
कुर्वन्त्यास्ते क्रमादेशा काकाक्षिवदितस्ततः ॥ २८

मा भूद्विरोधिविषये सुखेच्छा अप्रयत्नसौलभ्येनाबहिर्मुखलहेतौ विषये किं न भवतीत्यत आह—अविरोधीति ॥ २८ ॥

एकैव दृष्टिः काकस्य वामदक्षिणनेत्रयोः ।

यात्यायात्येवमानन्दद्वये तत्त्वविदो मतिः ॥ २९

दृष्टान्तं विवृणोति—एकैव दृष्टिरिति । यथा काकस्य दृष्टिर्दृश्यतेऽनयेति दर्शनसाधनं चक्षुरिन्द्रियमेकमेव वामदक्षिणनेत्रयोर्गोलकयोः पर्यायेण गमनागमने करोति एवं विवेकिनो बुद्धिरप्यानन्दद्वय इत्यर्थः ॥ २९ ॥

भुञ्जानो विषयानन्दं ब्रह्मानन्दं च तत्त्ववित् ।

द्विभाषाभिन्नवद्विद्यादुभौ लौकिकवैदिकौ ॥१३०

दार्ष्टान्तिकं प्रपञ्चयति—भुञ्जान इति । तत्त्वविद्धि विषयान् भुञ्जानस्तज्जन्यं विषयानन्दमुपनिषद्वाक्यादवगतं ब्रह्मानन्दं च लौकिकवैदिकादुभौ विषयानन्दब्रह्मानन्दौ भाषाद्वयवेदिवज्जनीयादित्यर्थः ॥ १३० ॥

दुःखप्राप्तौ न चोद्वेगो यथापूर्वं यतो द्विदृक् ।

गङ्गामग्नार्धकायस्य पुंसः शीतोष्णधीर्यथा ॥३१

ननु दुःखानुभवदशायामुद्वेगे सति कथं निजानन्दानुभव इत्याशङ्क्याह—दुःखेति । यतो यस्मात्कारणाद्विवेकी

द्विदृक् लौकिकवैदिकव्यवहारयोरपि वेत्ता, अतो दुःखप्राप्तावपि पूर्ववदज्ञानदशायामिव न तस्योद्वेगः विवेकेन तदा बोध्यमानत्वात्, अतो दुःखानुभवकालेऽपि निजानन्दानुसंधानं न विरुध्यत इत्यर्थः । युगपदुभयानुसंधाने दृष्टान्तमाह—**गङ्गेति ॥ ३१ ॥**

**इत्थं जागरणे तत्त्वविदो ब्रह्मसुखं सदा ।**

**भाति तद्वासनाजन्ये स्वप्ने तद्भासते तथा ॥ ३२**

फलितमाह—**इत्थमिति ।** सदा सुखदुःखानुभवदशयां तूष्णीं स्थितौ चेत्यर्थः । न केवलं जागरण एव तद्भानं किंतु स्वप्नावस्थायामपीत्याह—**तद्भासनेति ।** हेतुगर्भं विशेषणम् । जाग्रदवासनाजन्यत्वात्स्वप्नस्य तत्रापि तद्ब्रह्मसुखं तथा जाग्रदवस्थायामिव भासत इत्यर्थः ॥ ३२ ॥

**अविद्यावासनाप्यस्तीत्यतस्तद्भासनोत्थिते ।**

**स्वप्ने मूर्खवदेवैष सुखं दुःखं च वीक्ष्यते ॥ ३३**

ननु स्वप्नस्यानन्दानुभववासनाजन्यत्वे सति आनन्द एव भासत इत्याशङ्क्याह—**अविद्येति ।** न केवलमानन्दवासनाबलादेव स्वप्नो जायते किंतु अविद्यावासनाबलादपि, अतस्तद्भासनाजन्यत्वात्तत्राज्ञस्येव सुखाद्यनुभवो भवतीत्यर्थः ॥ ३३ ॥

ब्रह्मानन्दाभिधे ग्रन्थे ब्रह्मानन्दप्रकाशकम् ।  
योगिप्रत्यक्षमध्याये प्रथमेऽस्मिन्नुदीरितम् ॥१३४

इति श्रीमत्परमहंसपरिव्राजकाचार्यश्रीभारती-  
तीर्थविद्यारण्यमुनिवर्यविरचितपञ्च-  
दश्यां ब्रह्मानन्दे योगानन्दो नाम  
प्रथमोऽध्यायः ॥ १ ॥

एतावता ग्रन्थसंदर्भेणोक्तमर्थं निगमयति—ब्रह्मान-  
न्देति । ब्रह्मानन्दनामके पञ्चाध्यायात्मके ग्रन्थेऽस्मिन्प्र-  
थमेऽध्याये सुषुप्त्यवस्थायामौदासीन्यकालेऽपि समाध्यव-  
स्थायां सुखदुःखदशायां च स्वप्रकाशचिद्रूपब्रह्मानन्दस्य  
प्रकाशकं योग्यनुभवरूपं प्रत्यक्षमुक्तमित्यर्थः । इदं चोपल-  
क्षणमागमादीनां, तेषामप्यत्र दर्शितत्वात् ॥ १३४ ॥

इति श्रीमत्परमहंसपरिव्राजकाचार्यश्रीभारतीतीर्थविद्यार-  
ण्यमुनिवर्यकिकरेण श्रीरामकृष्णाख्येन विदुषा विरचिते

ब्रह्मानन्दे योगानन्दो नाम प्रथमोऽध्यायः ॥ १ ॥

## ब्रह्मानन्दे आत्मानन्दप्रकरणम् १२



नन्वेवं वासनानन्दाद्ब्रह्मानन्दादपीतरम् ।

वेत्तु योगी निजानन्दं मूढस्यात्रास्ति का गतिः १

अथ ब्रह्मानन्दान्तर्गतमात्मानन्दनामकद्वितीयाध्यायमारभते । तदेवं प्रथमाध्याये विवेकिनो योगेन निजानन्दानुभवप्रकारं प्रदर्श्य मूढस्य जिज्ञासोरात्मानन्दशब्दवाच्यत्वंपदार्थविवेचनमुखेन ब्रह्मानन्दानुभवप्रकारप्रदर्शनाय शिष्यप्रश्नमवतारयति—नन्वेवमिति ॥ १ ॥

धर्माधर्मवशादेष जायतां म्रियतामपि ।

पुनः पुनर्देहलक्षैः किं नो दाक्षिण्यतो वद ॥ २

शिष्येणैवं पृष्ठो गुरुरतिमूढस्य विद्याधिकार एव नास्तीत्याह—धर्मेति । एषोऽतिमूढोऽनादौ संसारेऽतीतेषु जन्मसु अनुष्ठितसुकृतदुष्कृतवशान्नानाविधदेहस्वीकारेण पुनः पुनर्जायतां म्रियतां चेत्यर्थः ॥ २ ॥

अस्ति वोऽनुजिघृक्षुत्वाद्दाक्षिण्येन प्रयोजनम् ।

तर्हि ब्रूहि स मूढः किं जिज्ञासुर्वा पराङ्मुखः ३

सर्वानुग्राहकत्वादाचार्येण तस्यापि काचन गतिर्वक्तव्येति शिष्य आह—अस्तीति । वो युष्माकमनुजिघृक्षु-

त्वादनुग्रहीतुमिच्छदोऽनुजिघृक्षवस्तेषां भावस्तत्त्वं तस्मा-  
च्छिष्योद्धरणेच्छायुक्तत्वाद्वाक्षिष्यतस्तदुद्धरणलक्षणं प्रयोज-  
नमस्तीत्यर्थः । एवं शिष्यवचनमाकर्ण्य गुरुस्तं विकल्प्य  
पृच्छति—तर्हीति । यदि मूढस्य काचन गतिर्वक्तव्या  
तर्हि मूढः किं रागी विरक्तो वा वदेति ॥ ३ ॥

उपास्ति कर्म वा ब्रूयाद्विमुखाय यथोचितम् ।

मन्दप्रज्ञं तु जिज्ञासुमात्मानन्देन बोधयेत् ॥ ४

रागी चेत्तद्वागानुसारेण कर्म वोपासनं वा वक्तव्यमिति  
प्रथमे परिहारमाह—उपास्तिमिति । विमुखाय तत्त्व-  
ज्ञानविमुखाय । बहिर्मुखायेत्यर्थः । यथोचितं यथायोग्यं  
ब्रह्मलोकादिकामश्चेदुपास्ति ब्रूयात्स्वर्गादिकामश्चेत्कर्म ब्रूया-  
दित्यर्थः । जिज्ञासु-वेऽपि सोऽतिविवेकी मन्दप्रज्ञो वेति वि-  
कल्प्य, अतिविवेकिनः पूर्वाध्यायोक्तप्रकारेण योगेन ब्रह्मसा-  
क्षात्कारमभिप्रेत्य मन्दप्रज्ञस्य तद्दर्शनोपायमाह—मन्देति ।  
यो मन्दप्रज्ञः मन्दा जडा प्रज्ञा बुद्धिर्यस्य स मन्दप्रज्ञः तं  
मन्दप्रज्ञं ज्ञातुमिच्छुः जिज्ञासुः तमात्मानन्देन आत्मानन्द-  
विवेचनमुखेन बोधयेत् ॥ ४ ॥

बोधयामास मैत्रेयीं याज्ञवल्क्यो निजप्रियाम् ।

न वा अरे पत्युरर्थे पतिः प्रिय इतीरयन् ॥ ५

एवं केन को बोधित इत्यत आह—बोधयामासेति ।

याज्ञवल्क्य एतन्नामको यजुःशाखाविशेषप्रवर्तकः कश्चि-  
द्विषिः मैत्रेयीमेतन्नामिकां निजप्रियां स्वभार्या न वा अरे  
पत्युरर्थे पतिः प्रियः इति 'न वा अरे पत्युः कामाय पतिः  
प्रियो भवति' इत्यादिप्रकारेण ईरयन्ब्रुवन् बोधयामास ।  
बोधितवानित्यर्थः ॥ ५ ॥

**पतिर्जाया पुत्रविस्ते पशुब्राह्मणबाहुजाः ।**

**लोका देवा वेदभूते सर्वे चात्मार्थतः प्रियम् ६**

उत्तरत्र 'परप्रेमास्पदत्वेन परमानन्द इष्यताम्' इति  
वाक्येन परप्रेमास्पदत्वेन हेतुनात्मनः परमानन्दरूपतां  
सिसाधयिषुः आदौ परप्रेमास्पदत्वहेतुसमर्थनाय तावदु-  
दाहृतवाक्यस्योपलक्षणपरतामभिप्रेत्य तत्प्रकरणस्थसकल-  
पर्यायवाक्यतात्पर्यमाह—**पतिरिति ।** पतिजायादिकं  
भोग्यजातं भोक्तुः शेषत्वाद्भोक्तुः संबन्धेनैव प्रियं न स्वरू-  
पेनेत्यभिप्रायः ॥ ६ ॥

**पत्याविच्छा यदा पत्न्यास्तदा प्रीतिं करोति सा ।**

**क्षुदनुष्ठानरोगाद्यैस्तदा नेच्छति तत्पतिम् ॥ ७**

इदानीं पूर्वोदाहृतस्य 'न वा अरे पत्युः कामाय पतिः  
प्रियो भवत्यात्मनस्तु कामाय पतिः प्रियो भवति' इत्यस्य  
वाक्यस्य तात्पर्यार्थं विभज्य दर्शयति—**पत्याविति ।**  
यदा यस्मिन्काले पत्न्याः जायायाः पत्यौ भर्तरि विषये

इच्छा कामो भवति तदा सा पत्नी पत्यौ प्रीतिं वेहं करोति, यदा तत्पतिः क्षुधादिना इच्छाभावहेतुना युक्तो भवति चेत्तदा तं नेच्छति न कामयते ॥ ७ ॥

न पत्युरर्थे सा प्रीतिः स्वार्थ एव करोति ताम् ।  
पतिश्चात्मन एवार्थे न जायार्थे कदाचन ॥ ८

एवंच सति किं फलितमित्यत आह—न पत्युरिति । जायया क्रियमाणा या प्रीतिः सा पत्युरर्थे पत्युः प्रयोजनाय न किंतु जाया तां पत्यौ प्रीतिं स्वार्थ एव स्वप्रयोजनायैव करोति ‘न वा अरे जायायै कामाय जाया प्रिया भवत्यात्मनस्तु कामाय जाया प्रिया भवति’ इत्यादि ‘न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति’ इत्यन्तानां वाक्यानां तात्पर्य क्रमेण विभज्य दर्शयति—पतिश्चेत्यादिना । पतिश्च भर्तापि स्वप्रयोजनायैव जायायां प्रीतिं करोति न जायाप्रीतय इत्यर्थः ॥ ८ ॥

अन्योन्यप्रेरणेऽप्येवं स्वेच्छयैव प्रवर्तनम् ॥ ९

नन्वेकैककामनया प्रवृत्तौ प्रीतिः स्वार्था भवतु युगपदुभयेच्छया प्रवृत्तौ तु प्रीतेरुभयार्थता स्यादित्याशङ्क्याह—  
अन्योन्येति । एवमुक्तेन प्रकारेण स्वेच्छयैव स्वकामना-  
पूरणेच्छयैव प्रवर्तनमुभयोरपीति शेषः ॥ ९ ॥



श्मश्रुकण्टकवेधेन बाले रुदति तत्पिता ।

चुम्बत्येव न सा प्रीतिर्बालार्थे स्वार्थ एव सा १०

स्वेच्छया प्रवर्तनमेव दर्शयति—श्मश्रुकण्टकेति ।

पित्रा क्रियमाणं पुत्रमुखादिचुम्बनं न पुत्रप्रीत्यर्थं, तस्य  
श्मश्रुकण्टकवेधेन रोदनकर्तृत्वात्, अतस्तत्पितुः स्वतुष्ट्यर्थ-  
मेवेत्यवगन्तव्यमित्यर्थः ॥ १० ॥

निरिच्छमपि रत्नादिवित्तं यत्नेन पालयन् ।

प्रीतिं करोति स स्वार्थे वित्तार्थत्वं न शङ्कितम् ११

चेतनेषु पतिजायापुत्रेषु क्रियमाणायाः प्रीतेः स्वार्थत्व-  
परार्थत्वसंदेहसंभवादचेतनत्वेनेच्छामात्ररहितस्य वित्तविष-  
यस्य तच्छङ्कैव नास्तीत्यभिप्रेत्य 'न वा अरे वित्तस्य  
कामाय वित्तं प्रियं भवत्यात्मनस्तु कामाय वित्तं प्रियं  
भवति' इत्यस्य वाक्यस्य तात्पर्यमाह—निरिच्छम-  
पीति ॥ ११ ॥

अनिच्छति बलीवर्दे विवाहयिषते बलात् ।

प्रीतिः सा वणिगर्थेव बलीवदार्थता कुतः ॥ १२

चेतनत्वेऽपि बहनादीच्छारहितपशुविषयस्य 'न वा  
अरे पशूनां' इत्यस्य वाक्यस्य तात्पर्यमाह—अनिच्छ-  
तीति । बलीवर्दे अनडुहि अनिच्छति भारं वोढुमिच्छा-  
मकुर्वत्यपि बलाद्विवाहयिषते वाहयितुं कामयते, तत्र

वहनादिविषयायाः प्रीतेः वणिगर्थतैव न बलीवदर्थते-  
त्यर्थः ॥ १२ ॥

ब्राह्मण्यं मेऽस्ति पूज्योऽहमिति तुष्यति पूजया ।

अचेतनाया जातेर्नो संतुष्टिः पुंस एव सा ॥ १३

‘न वा अरे ब्रह्मणः कामाय’ इति वाक्यस्य तात्पर्य-  
माह—ब्राह्मण्यमिति । ब्राह्मण्यनिमित्तया पूजया ब्राह्म-  
णोऽहमस्मीत्यभिमानवानेव तुष्यति न जडा जातिरित्यर्थः १३

क्षत्रियोऽहं तेन राज्यं करोमीत्यत्र राजता ।

न जातेर्वैश्यजात्यादौ योजनायेदमीरितम् ॥ १४

‘न वा अरे क्षत्रस्य’ इत्यादिवाक्यस्य तात्पर्यमाह—  
क्षत्रिय इति । राज्योपभोगनिमित्तं सुखं क्षत्रियत्वजा-  
तिमत एव न क्षत्रियत्वजातेरित्यर्थः । इदं क्षत्रियोदाह-  
रणं वैश्याद्युपलक्षणार्थमित्याह—वैश्यजात्यादाविति १४  
स्वर्गलोकब्रह्मलोकौ स्तां ममेत्यभिवाञ्छनम् ।

लोकयोर्नोपकाराय स्वभोगायैव केवलम् ॥ १५

‘न वा अरे लोकानां कामाय’ इत्यादिवाक्यस्य तात्प-  
र्यमाह—स्वर्गलोक इति । लोकद्वयोपादानं कर्मोपास-  
नालक्षणसाधनद्वयं संपाद्य सकललोकोपलक्षणार्थम् ॥ १५ ॥

ईशविष्णवादयो देवाः पूज्यन्ते पापनष्टये ।

न तन्निष्पापदेवार्थं तत्तु स्वार्थं प्रयुज्यते ॥ १६

किंच—ईशविष्णवादय इति । पापनष्टये पापनि-  
वृत्तय इत्यर्थः । तत्पूजनं न निष्पापदेवार्थं स्वतः पापरहि-  
तानां देवानां प्रयोजनाय किंतु स्वार्थं पूजाकर्तुः प्रयोज-  
नाय ॥ १६ ॥

ऋगादयो ह्यधीयन्ते दुर्ब्राह्मण्यानवास्ये ।

न तत्प्रसक्तं वेदेषु मनुष्येषु प्रसज्यते ॥ १७

किंच—ऋगादय इति । दुर्ब्राह्मण्यं ब्राह्मत्वं तच्च  
दुर्ब्राह्मण्यं मनुष्येषु मनुष्यत्वावान्तरजातिरूपं तद्रहितेषु  
वेदेषु न प्रसज्यत इत्यर्थः ॥ १७ ॥

भूम्यादिपञ्चभूतानि स्थानतृद्रपाकशोषणैः ।

हेतुभिश्चावकाशेन वाञ्छन्त्येषां न हेतवः ॥ १८

किंच—भूम्यादीति । सर्वे प्राणिनः स्थानप्रदानतृ-  
द्रनिवारणपाककरणाद्रशोषणावकाशप्रदानाख्यैर्हेतुभिर्निमि-  
तैः पृथिव्यादीनि पञ्चभूतानि वाञ्छन्ति अपेक्षन्ते । एषां  
पृथिव्यादीनां तु हेतवः स्थानवाञ्छनादीनि निमित्तानि न  
सन्ति । अतो न स्वयमाकाङ्क्षन्त इत्यर्थः ॥ १८ ॥

स्वामिभृत्यादिकं सर्वं स्वोपकाराय वाञ्छति ।

तत्तत्कृतोपकारस्तु तस्य तस्य न विद्यते ॥ १९

इदानीं 'न वा अरे सर्वस्य कामाय' इत्यस्य वाक्यस्य  
तात्पर्यमाह—स्वामीति । भृत्यादिः सर्वो जनः स्वाम्या-

दिकं सर्वं स्वोपकाराय स्वप्रयोजनाय वाञ्छति एवं स्वाम्या-  
दिरपि ॥ १९ ॥

**सर्वव्यवहृतिष्वेवमनुसंधातुमीदृशम् ।**

**उदाहरणबाहुल्यं तेन स्वां वासयेन्मतिम् ॥ २०**

ननु श्रुतावेवं बहूदाहरणदर्शनं किमर्थं कृतमित्याश-  
ङ्क्याह—**सर्वव्यवहृतिष्विति** । इच्छापूर्वकेषु सर्वेष्वपि  
भोजनादिव्यवहारेषु एवं 'आत्मनस्तु कामाय सर्वं प्रियं  
भवति' इत्युक्तेन प्रकारेणानुसंधातुमनुसंधानाय ईदृशं  
, पतिजायादिषु प्रीतिदर्शनरूपमुदाहरणबाहुल्यमुक्तमिति  
शेषः । तेन कारणेन स्वां स्वसंबन्धिनीं मतिं बुद्धिं वास-  
येत् । सर्वस्यापि स्वशेषत्वावगमेन स्वात्मनः प्रियतमत्वा-  
नुसंधानवर्ती कुर्यादित्यर्थः ॥ २० ॥

**अथ केयं भवेत्प्रीतिः श्रूयते या निजात्मनि ।**

**रागो वध्वादिविषये श्रद्धा यागादिकर्मणि ।**

**भक्तिः स्यादुरुदेवादाविच्छा त्वप्राप्तवस्तुनि २१**

नन्वात्मशेषत्वेन सर्वस्य प्रियत्वोक्तेरात्मनः प्रियतम-  
त्वमुक्तमनुपपन्नं प्रीतिविकल्पे क्रियमाणे प्रीतेरेव दुर्निरूप-  
त्वादित्यभिप्रायेण प्रीतिस्वरूपं पृच्छति—**अथेति** । अथ-  
शब्दः प्रश्नार्थः । या निजात्मनि प्रीतिः श्रूयते इयं का किं  
रागरूपा, किंवा श्रद्धारूपा उत, भक्तिरूपा, यद्वेच्छारूपेति

किंशब्दार्थश्चतुर्ष्वपि पक्षेषु प्रीतेः सर्वविषयत्वं न संभवतीत्याह—**राग इति** । रागश्चेद्वधादिष्वेव स्यान्न यागादिषु, श्रद्धा चेद्यागादिष्वेव स्यान्न वधादिषु, भक्तिश्चेत्तुर्वादिष्वेव स्यान्नेतरेषु, इच्छा चेदप्राप्तवस्तुविषये स्यान्नेतरविषया, अतो न सर्वविषयत्वं प्रीतेरित्यर्थः ॥ २१ ॥

**तर्ह्यस्तु सात्विकी वृत्तिः सुखमात्रानुवर्तिनी ।  
प्राप्ते नष्टेऽपि सद्भावादिच्छातो व्यतिरिच्यते २२**

उक्तप्रकारचतुष्टयातिरिक्तं पक्षमादायोत्तरमाह—**तर्ह्यस्त्विति** । तर्हि प्रीतेः रागादिरूपत्वासंभवे सति सुखमात्रानुवर्तिनी सुखमेव सुखमात्रमनुसृत्य वर्तत इति सुखमात्रानुवर्तिनी । सुखैकगोचरेत्यर्थः । सात्विकी सत्त्वगुणपरिणामरूपा वृत्तिरन्तःकरणवृत्तिः प्रीतिरस्तु । ननु तर्हि सा प्रीतिरिच्छैवेत्याशङ्क्य परिहरति—**प्राप्त इति** । इच्छा तावदप्राप्तसुखादिमात्रविषया इयं तु सर्वविषया, प्राप्ते लब्धे सुखादौ नष्टेऽपि तस्मिन्विषये विद्यमानत्वात् । अत इच्छातः इच्छाया व्यतिरिच्यते सिध्यते ॥ २२ ॥

**सुखसाधनतोपाधेरन्नपानादयः प्रियाः ॥ २३**

इदानीं सुखसाधनभूतेष्वन्नादिष्विवात्मन्यपि प्रीतिदर्शनादात्मनोऽप्यन्नादिवत्सुखसाधनत्वं स्यादिति शङ्कते—**सुखेति** । अन्नपानादयः सुखसाधनत्वोपाधिना यथा प्रिया

दृष्टाः आत्माप्यानुकूल्यात्प्रियत्वादन्नादिसमोऽन्नपानादिवत्सु-  
खसाधनं स्यादित्यर्थः ॥ २३ ॥

**आत्मानुकूल्यादन्नादिसमश्चेदमुनात्र कः ।**

**अनुकूलयितव्यः स्यान्नैकस्मिन्कर्मकर्तृता ॥ २४**

अत्रदमनुमानं सूचितम्—विमत आत्मा सुखसाधनं  
भवितुमर्हति प्रियत्वादन्नादिवदिति । अन्नपानादिषु भोग्यत्व-  
मुपाधिरित्यभिप्रायेण परिहरति—**अमुनेति** । अत्र लोके  
अमुना सुखसाधनतयानुकूलेनानुकूलयितव्यः कः स्यान्न  
कोऽपि स्यात् । आत्मातिरिक्तस्य भोक्तुरभावादित्यर्थः ।  
ननु स्वयमेवानुकूलयितव्यः स्यादित्यत आह—**नैकस्मि-**  
**न्निति** । एकस्यैवात्मनो युगपदुपकार्यत्वमुपकारकत्वं चेति  
धर्मद्वयं विरुध्यत इत्यर्थः ॥ २४ ॥

**सुखे वैषयिके प्रीतिमात्रमात्मा त्वतिप्रियः ।**

**सुखे व्यभिचरत्येषा नात्मनि व्यभिचारिणी ॥ २५**

नन्वन्नादिवत्सुखसाधनत्वाभावेऽपि सुखवद्भोक्तृशेषता  
स्यादित्याशङ्क्य आत्मनो निरतिशयप्रेमास्पदत्वान्मैवमिति  
परिहरति—**सुख इति** । वैषयिके विषयजन्ये सुखे प्रीति-  
मात्रं प्रीतिरेव न निरतिशया । आत्मा त्वतिप्रियो निरति-  
शयप्रेमविषयः अतो न विषयजन्यसुखतुल्य इत्यर्थः ।  
तत्रोभयत्रोपपत्तिमाह—**सुखे व्यभिचरतीति** । सुखे

वैषयिके सुखे जायमाना एषा प्रीतिर्व्यभिचरति कदाचित्सु-  
खान्तरं गच्छति न तस्मिन्नेव नियतावतिष्ठते, आत्मनि तु  
विद्यमाना प्रीतिर्न व्यभिचारिणी विषयान्तरगामिनी न  
भवति, अतो निरतिशया सेत्यर्थः ॥ २५ ॥

**एकं त्यक्त्वान्यदादत्ते सुखं वैषयिकं सदा ।**

**नात्मा त्याज्यो न चादेयस्तस्मिन्व्यभिचरेत्कथं ॥ २६**

सुखगोचरायाः प्रीतेर्व्यभिचारं दर्शयति—**एकमिति ।**  
आत्मनि तु तदभावं दर्शयति—**नात्मेति ।** अयोग्यत्वा-  
दित्यर्थः । फलितमाह—**तस्मिन्निति ॥ २६ ॥**

**हानादानविहीनेऽस्मिन्नपेक्षा चेत्तृणादिवत् ।**

**उपेक्षितुः स्वरूपत्वान्नोपेक्ष्यत्वं निजात्मनः ॥ २७**

हानादिविषयत्वाभावेऽप्यात्मनस्तृणादिवदुपेक्षाविषयत्वं  
किं न स्यादिति शङ्कते—**हानेति ।** हानं परित्यागः,  
आदानं स्वीकारः, उपेक्षा औदासीन्यम्, आत्मनो हाना-  
द्यविषयत्ववदुपेक्षाविषयत्वमपि न संभवत्ययोग्यत्वादित्य-  
मिप्रायेण परिहरति—**उपेक्षितुरिति ।** उपेक्षितुरुपेक्षा-  
कर्तुः यो निजात्मा अविनाशिस्वरूपमस्ति तस्य स्वस्वरूप-  
त्वादेव स्वव्यतिरिक्ततृणादिवदुपेक्ष्यत्वमुपेक्षाविषयत्वं न  
विद्यत इति शेषः ॥ २७ ॥

**रोगक्रोधाभिभूतानां मुमूर्षा वीक्ष्यते क्वचित् ।**

**ततो द्वेषान्नवेत्त्याज्य आत्मेति यदि तन्न हि ॥ २८**

ननु हानविषयत्वमात्मनो नास्तीत्युक्तमनुपपन्नं द्वेषा-  
त्याज्यत्वदर्शनादिति शङ्कते—रोगेति । यतो मुमूर्षा  
दृश्यते तत आत्मनि द्वेषसंभवात् वृश्चिकादिवदात्मापि  
त्याज्य इति यद्युच्येतेति शेषः । तत्त्यागस्यात्मव्यतिरिक्तदे-  
हविषयत्वान्मैवमिति परिहरति—तन्नहीति ॥ २८ ॥

त्यक्तुं योग्यस्य देहस्य नात्मता त्यक्तुरेव सा ।  
न त्यक्त्यस्ति स द्वेषस्त्याज्ये द्वेषे तु का क्षतिः २९

त्यक्तुमिति । त्यक्तुमुत्सृष्टुं योग्यस्योचितस्य देहस्या-  
त्मता नास्ति । कस्य तर्हि सेत्यत आह—त्यक्तुरिति ।  
त्यक्तुर्देहत्यागकारिणो देहातिरिक्तस्य जीवस्य सा । आत्मते-  
त्यर्थः । भवतु त्यक्तुरात्मत्वं प्रकृते किमायातमित्यत आह—  
न त्यक्तीति । अतो नात्मनस्त्याज्यत्वमित्यमिप्रायः ।  
मा भूदात्मनि विद्वेषः देहे तूपलभ्यत एवेत्याशङ्क्याह—  
त्याज्येति । त्याज्ये देहगोचरे द्वेषे सत्यपि का क्षतिरा-  
त्मनस्त्यागाभाववादिनो ममेति शेषः ॥ २९ ॥

आत्मार्थत्वेन सर्वस्य प्रीतेश्चात्मा ह्यतिप्रियः ।  
सिद्धो यथा पुत्रमित्रात्पुत्रः प्रियतरस्तथा ॥ ३०

तदेवं 'न वा अरे पत्युः कामाय' इत्यारभ्य 'आत्म-  
नस्तु कामाय सर्वं प्रियं भवति' इत्यन्तायाः श्रुतेस्तात्पर्य-  
पर्यालोचनया आत्मनः प्रियतमत्वं प्रदर्श्य युक्तितोऽपि



तद्दर्शयति—आत्मेति । सर्वस्य सुखसहितस्य तत्साधनजातस्य पतिजायादेरात्मार्थत्वेन स्वस्योपकारकत्वेन प्रीतिश्च प्रियत्वादप्यात्मा उपकार्यः स्वयमतिशयेन प्रियः सिद्धो हि । एतदेव दृष्टान्तप्रदर्शनेन स्पष्टयति—यथेति । लोके यथा पुत्रमित्रात्पुत्रस्य मित्रभूतात् पुत्रद्वारा प्रीतिविषयाद्यज्ञदत्तादेः सकाशात्पुत्रो देवदत्तादिरव्यवधानेन प्रीतिविषयत्वात्तस्मादतिशयेन प्रियो भवति पितुर्विष्णुदत्तादेस्तथा तद्वत्स्वसंबन्धित्वेन प्रीतिविषयात्सर्वस्मात्स्वयमतिशयेन प्रियो भवतीत्यर्थः ॥ ३० ॥

**मा न भूवमहं किं तु भूयासं सर्वदेत्यसौ ।**

**आशीः सर्वस्य दृष्टेति प्रत्यक्षा प्रीतिरात्मनि ३१**

एवमात्मनि श्रुतियुक्तिभ्यामुपपादितां निरतिशयां प्रीतिं खानुभवप्रदर्शनेन द्रढयति—मा न भूवमिति । अहं मा भूवमिति न न कापि ममासत्त्वमस्तु किंतु सर्वदा भूयासं सदा मम सत्तास्तु इत्येवंरूपा आशीः प्रार्थना सर्वस्य प्राणिजातस्य संबन्धिनी दृष्टा । सर्वोऽप्येवमेव प्रार्थयत इत्यर्थः । फलितमाह—प्रत्यक्षेति । यत एवं सर्वैः प्रार्थ्यते अत आत्मनि निरतिशया प्रीतिः प्रत्यक्षसिद्धेत्यर्थः ॥ ३१ ॥

**इत्यादिभिस्त्रिभिः प्रीतौ सिद्धायामेवमात्मनि ।**

**पुत्रभार्यादिशेषत्वमात्मनः कैश्चिदीरितम् ॥ ३२**

वृत्तानुकीर्तनपुरःसरं मतान्तरं दूषयितुमनुभाषते—  
**इत्यादिभिरिति ।** इतिशब्देनानुभवः परामृश्यते ।  
 आदिशब्देन युक्तिश्रुतीत्यादिभिरनुभवयुक्तिश्रुतिलक्षणैः  
 त्रिभिः प्रमाणैरेवमुक्तेन प्रकारेणात्मनि प्रीतौ सिद्धायामपि  
 कैश्चित् श्रुत्यादितात्पर्यानिमित्तैरात्मनः पुत्रभार्यादिशेषत्वं  
 पुत्रादीन्प्रति स्वस्योपसर्जनत्वमीरितमभिहितम् ॥ ३२ ॥

**एतद्विवक्षया पुत्रे मुख्यात्मत्वं श्रुतीरितम् ।**  
**आत्मा वै पुत्रनामेति तच्चोपनिषदि स्फुटम् ३३**

इदं कुतोऽवगतमित्यत आह—**एतदिति ।** एतद्विव-  
 क्षया एवं कैश्चिदीर्यत इत्येतदभिव्यक्तीकरणाभिप्रायेण  
 ‘आत्मा वै पुत्रनामासि’ इत्यादिकया श्रुत्या पुत्रस्य मुख्या-  
 त्मत्वमीरितमित्यर्थः । किञ्च तत्पुत्रस्य मुख्यात्मत्वमुपनि-  
 षदि ऐतरेयोपनिषदादौ स्फुटं व्यक्तमभिहितमिति शेषः ३३

**सोऽस्यायमात्मा पुण्येभ्यः कर्मभ्यः प्रतिधीयते ।**  
**अथास्येतर आत्मायं कृतकृत्यः प्रसीयते ॥ ३४**

केन वाक्येनेत्याकाङ्क्षायां तद्वाक्यमर्थतः पठति—  
**सोऽस्येति ।** अस्य पितुः ‘स पुरुषे हवा अयमादितो  
 गर्भो भवति’ इति प्रकरणादौ पुरुषे देहे गर्भत्वेनोक्तः अयं  
 सोऽग्र एव कुमारं जन्मनोग्रेऽधिभावयतीत्यत्रातिशयेन  
 पालनीयतयोक्तः पुत्ररूप आत्मा पुण्येभ्यः कर्मभ्यः पुण्य-

कर्मानुष्ठानाय प्रतिधीयते प्रतिनिधित्वेनावस्थाप्यते । पित्रेति शेषः । अथानन्तरमस्य पितुरयं प्रत्यक्षेण परिदृश्यमान इतरः पुत्रादन्यो जरसा ग्रस्तः पितृरूप आत्मा स्वयं कृत-कृत्योऽनुष्ठितकृत्यजातः सन्प्रमीयते । म्रियत इत्यर्थः ॥ ३४

**सत्यप्यात्मनि लोकोऽस्ति नापुत्रस्यात एव हि ।  
अनुशिष्टं पुत्रमेव लोक्यमाहुर्मनीषिणः ॥ ३५**

उक्तार्थस्य दृढीकरणाय पुत्ररहितस्य परलोकाभावप्र-दर्शनपरस्य 'नापुत्रस्य लोकोऽस्ति' इति वाक्यस्यार्थमाह—  
**सत्यपीति ।** यतः पुत्रस्य मुख्यमात्मत्वमस्त्यत एवा-त्मनि स्वस्मिन्सत्यपि स्थितेऽप्यपुत्रस्य पुत्ररहितस्य पितु-र्लोकः परलोको नास्ति हि । इदं पुराणादिषु प्रसिद्धमि-त्यर्थः । व्यतिरेकमुखेनोक्तस्यान्वयमुखेन प्रतिपादकस्य 'अनुशिष्टं पुत्रं लोक्यमाहुः' इति वाक्यस्यार्थमाह—  
**अनुशिष्टमिति ।** मनीषिणः शास्त्रार्थमिज्ञाः अनुशिष्टं वक्ष्यमाणैः 'त्वं ब्रह्म' इत्यादिमिर्मन्त्रैः शिक्षितमेव पुत्रं लोक्यं लोकाय हितं परलोकसाधनमाहुरित्यर्थः ॥ ३५ ॥

**मनुष्यलोको जय्यः स्यात्पुत्रेणैवेतरेण नो ।**

**मुमूर्षुर्मन्त्रयेत्पुत्रं त्वं ब्रह्मेत्यादिमन्त्रकैः ॥ ३६**

इदानीमैहिकसुखस्यापि पुत्रहेतुकत्वप्रतिपादनपरं 'सोऽयं मनुष्यलोकः पुत्रेणैव जय्यो नान्येन कर्मणा' इति श्रुति-

वाक्यमर्थतः पठति—मनुष्यलोक इति । मनुष्यलोक-  
सुखं पुत्रेणैव जग्यं स्यात्संपाद्यं स्यात् । इतरेण कर्मादिना  
साधनान्तरेण नो नैव भवति । पुत्रशून्यस्य सुखसाधन-  
मपि धनादिकं निर्वेदजनकं भवतीति भावः । अनुशिष्टं  
पुत्रं लोक्यमित्यत्र पुत्रानुशासनमुक्तमिदानीं तस्यावसरं  
तन्मन्त्रांश्च दर्शयति—मुमूर्षुरिति । आदिशब्देन 'त्वं  
यज्ञस्त्वं लोकः' इति मन्त्रौ गृह्येते । एभिः 'त्वं ब्रह्म'  
इत्यादिभिः त्रिमिर्मन्त्रैः मुमूर्षुः पिता मरणावसरे पुत्रं  
मन्त्रयेत् । पुत्रस्यानुशासनं कुर्यादित्यर्थः ॥ ३६ ॥

इत्यादिश्रुतयः प्राहुः पुत्रभार्यादिशेषताम् ।

लौकिका अपि पुत्रस्य प्राधान्यमनुमन्वते ॥ ३७

उक्तमर्थं निगमयति—इत्यादीति । न केवलमयं  
श्रुतिसिद्धोऽर्थः किंतु लोकप्रसिद्धोऽपीत्याह—लौकिका  
इति ॥ ३७ ॥

स्वस्मिन्मृतेऽपि पुत्रादिर्जावेद्वित्तादिना यथा ।

तथैव यत्नं कुरुते मुख्याः पुत्रादयस्ततः ॥ ३८

तदेवोपपादयति—स्वस्मिन्निति । स्वस्मिन्पुत्रादौ  
एकेनादिशब्देन भार्यादयो गृह्यन्ते । द्वितीयेन क्षेत्रादयः ।

फलितमाह—मुख्या इति । यस्मात्स्वप्रयासं सोढुमपि  
पुत्रादिजीवनोपायं संपादयति ततस्तस्मात्पुत्रादयो मुख्याः  
प्रधानभूता इत्यर्थः ॥ ३८ ॥

बाढमेतावता नात्मा शेषो भवति कस्यचित् ।

गौणमिथ्यामुख्यमेदैरात्मायं भवति त्रिधा ॥ ३९

एवं लोकप्रसिद्धिभ्यां प्रदर्शितं पुत्रादिप्राधान्यमङ्गीकरोति—बाढमिति । तर्ह्यात्मनः शेषित्वोपपादनं व्याकुप्येदित्याशङ्क्याह—एतावतेति । एतावता पुत्रादेः क्वचित्प्राधान्यमस्तीत्येतावता नहि प्रतिज्ञामात्रेणार्थसिद्धिरित्याशङ्क्य यत्र यत्र व्यवहारे यस्य यस्य आत्मत्वं विवक्ष्यते तस्य तस्यात्मनः तत्र तत्र प्राधान्यदर्शनायोपोद्धातत्वेनात्मत्रैविध्यमाह—गौणेति । गौणात्मा मिथ्यात्मा मुख्यात्मा चेत्ययमात्मा त्रिधा भवति ॥ ३९ ॥

देवदत्तस्तु सिंहोऽयमित्येक्यं गौणमेतयोः ।

भेदस्य भासमानत्वात्पुत्रादेरात्मता तथा ॥ ४०

तत्र पुत्रादेर्गौणात्मत्वप्रदर्शनाय लोके गौणप्रयोगमुदाहरति—देवदत्त इति । अयं देवदत्तः सिंह इति यदेवदत्तसिंहयोरैक्यं तद्वैगुण्यमौपचारिकं, तत्र हेतुमाह—एतयोरिति । दार्ष्टान्तिके योजयति—पुत्रादेरिति ४० भेदोऽस्ति पञ्चकोशेषु साक्षिणो न तु भात्यसौ । मिथ्यात्मतातः कोशानां स्थाणोश्चौरात्मता यथा

अनन्तरं मिथ्यात्मानं दर्शयति—भेद इति । पञ्चकोशेष्वाणन्दमयान्नमयान्तेषु पञ्चसु कोशेषु साक्षिणः सका-

शाद्विद्यमानोऽपि भेदो नावभासते, अतस्तेषां मिथ्यात्म-  
त्वमित्यर्थः । मिथ्यात्मत्वे दृष्टान्तमाह—**स्थाणोरिति ।**  
वस्तुतश्चौराद्विन्नस्य स्थाणोश्चोररूपत्वं यथा मिथ्या तद्व-  
दित्यर्थः ॥ ४१ ॥

**न भाति भेदो नाप्यस्ति साक्षिणोऽप्रतियोगिनः ।**  
**सर्वान्तरत्वात्तस्यैव मुख्यमात्मत्वमिष्यते ॥ ४२**

एवं गौणमिथ्यात्मानानुपपाद्येदानीं साक्षिणो मुख्यात्म-  
त्वमुपपादयति—**न भातीति ।** साक्षिणः साक्षिरूपस्या-  
त्मनो गौणात्मनः पुत्रादेरिव कस्मादपि भेदो न भाति ।  
मिथ्यात्मनो देहादेरिव भेदो नास्त्यपि । तत्रोभयत्र  
हेतुः—अप्रतियोगिन इति हेतुगर्भितं विशेषणमप्रतियोगि-  
त्वात्, यथा पुत्रादेर्देहादेरपि स्वयं प्रतियोगी विद्यते नैवं  
स्वस्य वस्तुभूतः कश्चित्प्रतियोग्यस्ति, देहादेः सर्वस्यारो-  
पितत्वादिति भावः । ननु भेदाभावेन साक्षिणो गौणमि-  
थ्यात्वे मा भूतां मुख्यात्मत्वं तु कुत इत्यत आह—  
**सर्वेति ।** सर्वस्माद्देहपुत्रादेरान्तरत्वात्सर्वसाक्षिणः प्रतीचः  
सर्वान्तरत्वेन प्रतीयमानत्वात्तस्यैव साक्षिण एव आत्मत्वं  
मुख्यमनौपचारिकमिष्यते । अभ्युपगम्यत इत्यर्थः । अत्रे-  
दमनुमानं सूचितम्—विमतः साक्षी मुख्यात्मा भवि-  
तुमर्हति सर्वान्तरत्वात् । यो मुख्यात्मा न भवति स

सर्वान्तरोऽपि न भवति यथाहंकारादिरिति केवलव्य-  
तिरेकी ॥ ४२ ॥

सत्येवं व्यवहारेषु येषु यस्यात्मतोचिता ।

तेषु तस्यैव शेषित्वं सर्वस्यान्यस्य शेषता ॥ ४३

भवत्तात्मत्रैविध्यं पुत्रादेः शेषित्वामिधाने किमायात-  
मित्यत आह—सत्येवमिति । एवमात्मत्रैविध्ये सत्यपि येषु  
लौकिकवैदिकलक्षणेषु पालनपोषणब्रह्मात्मत्वानुसंधानादिषु  
व्यवहारविशेषेषु यस्य पुत्रादेर्देहादेः साक्षिणो वा आत्म-  
त्वमुचितं भवति तेषु तस्य पुत्रादेर्देहादेः साक्षिणो वा  
शेषित्वं प्रधानत्वमन्यस्य तद्व्यतिरिक्तस्य सर्वस्य शेषता उप-  
सर्जनत्वं भवतीति शेषः ॥ ४३ ॥

मुमूर्षोर्गृहरक्षादौ गौणात्मैवोपयुज्यते ।

न मुख्यात्मा न मिथ्यात्मा पुत्रः शेषी भवत्यतः ४४

एतदेव प्रपञ्चयति—मुमूर्षोरित्यादिना श्लोक-  
पञ्चकेन । गृहरक्षादौ कर्मविशेषे गौणात्मैव पुत्रभार्यादि-  
रूप एवोपयुज्यते उपयुक्तो भवति, उत्तरत्र जिजीविषुत्वा-  
दित्यर्थः । मुख्यात्मा साक्षी नोपयुज्यते अविकारित्वान्नापि  
मिथ्यात्मा तस्य मरणोन्मुखत्वादिति भावः । फलितमाह—  
पुत्र इति । सष्टम् ॥ ४४ ॥

अध्येता वह्निरित्यत्र सन्नप्यग्निर्न गृह्यते ।

अयोग्यत्वेन योग्यत्वाद्बदुरेवात्र गृह्यते ॥ ४५

उक्ते गृहरक्षादिव्यवहारे सत्यपि स्वस्मिन्पुत्रादिस्वी-  
कारे दृष्टान्तमाह—अध्येतेति । अयमध्येता वह्निरित्य-  
स्मिन्प्रयोगे स्वरूपेण विद्यमानोऽप्यग्निशब्दार्थत्वेन न गृह्यते  
तस्य अध्येतृत्वायोगात् किंतु अध्येतृत्वे योग्यो बहुर्मा-  
णवक एव अत्रास्मिन्प्रयोगे अग्निशब्दार्थत्वेन गृह्यते  
योग्यत्वादित्यर्थः ॥ ४५ ॥

कृशोऽहं पुष्टिमाप्स्यामीत्यादौ देहात्मतोचिता ।  
न पुत्रं विनियुङ्क्तेऽत्र पुष्टिहेत्वन्नभक्षणे ॥ ४६

एवं गौणात्मप्राधान्यस्थलमुदाहृत्य मिथ्यात्मप्राधान्य-  
स्थलमुदाहरति—कृश इति । अहं कृशो जातः अतोऽ-  
न्नभक्षणादिना पुष्टिं संपादयिष्यामीत्यादौ लोकव्यवहारेऽन्न-  
भक्षणयोग्यस्य देहस्यैवात्मत्वं ग्रहीतुमुचितम् । उक्तमर्थं  
लोकव्यवहारप्रदर्शनेन द्रढयति—न पुत्रमिति ॥ ४६ ॥

तपसा स्वर्गमेप्स्यामीत्यादौ कर्त्रात्मतोचिता ।

अनपेक्ष्य घपुर्भोगं चरेत्कृच्छ्रादिकं ततः ॥ ४७

किंच । तपसेति । यदा तु तपः कृत्वा स्वर्गं संपाद-  
यिष्यामीत्यादिव्यवहारं करोति तदा कर्तृशब्दवाच्यविज्ञान-  
मयस्यैवात्मत्वमुचितं न देहादेरित्यर्थः । तदेवोपपाद-  
यति—अनपेक्ष्येति । यतो न देहस्यात्मत्वमुचितं ततो  
देहभोगपरित्यागपूर्वकं कर्तृरूपकारकं कृच्छ्रचान्द्रायणादिकं  
त्वरतीत्यर्थः ॥ ४७ ॥



मोक्षेऽहमित्यत्र युक्तं चिदात्मत्वं तदा पुमान् ।  
तद्वेत्ति गुरुशास्त्राभ्यां न तु किञ्चिच्चिकीर्षति ४८

किञ्च । मोक्षेऽहमिति । यदा पुमान् शमादीन्सं-  
पाद्य मुक्तिं प्राप्स्यामीति मतिं करोति तदा गुरुशास्त्राभ्या-  
माचार्योपदेशवाक्यार्थविचारजन्यापरोक्षज्ञानेन नाहं कर्त्रा-  
द्यात्मा सच्चिदानन्दब्रह्माहमस्मीति चिदात्मानमवगच्छति  
तस्य चिदात्मत्वमेवोचितं नतु तत्र कर्त्राद्यात्मत्वमित्यर्थः ।  
'सत्यं ज्ञानमनन्तं ब्रह्म', 'विज्ञानमानन्दं ब्रह्म', 'अनन्त-  
रोऽबाह्यः कृत्स्नः प्रज्ञानघन एव' इत्यादिश्रुतेः ॥ ४८ ॥

विप्रक्षत्रादयो यद्वद्बृहस्पतिसवादिषु ।

व्यवस्थितास्तथा गौणमिथ्यामुख्या यथोचितम्

उदाहृतानां त्रिविधानामात्मनां व्यवहारविशेषेषु व्यव-  
स्थया प्राधान्ये दृष्टान्तमाह—विप्रेति । यथा 'ब्राह्मणो  
बृहस्पतिसवेन यजेत' इत्यत्र ब्राह्मणस्यैवाधिकारो न  
क्षत्रियवैश्ययोः 'राजा राजसूयेन यजेत' इत्यत्र राज्ञा एवा-  
धिकारो न ब्राह्मणवैश्ययोः 'वैश्यो वैश्यस्तोमेन यजेत'  
इत्यत्र वैश्यस्यैवाधिकारो नेतरयोः, एवं गौणमिथ्यामुख्य-  
मेदानामात्मनां यथायोग्यं स्वोचितव्यवहारेषु प्राधान्य-  
मिति भावः ॥ ४९ ॥

तत्र तत्रोचिते प्रीतिरात्मन्येवातिशायिनी ।

अनात्मनि तु तच्छेषे प्रीतिरन्यत्र नोभयम् ५०

फलितमाह—तत्र तत्रेति । यस्मिन्व्यवहारे यो य आत्मा उचितो भवति तत्र तत्र तस्मिंस्तस्मिन्व्यवहारे उचिते उपयोगितया प्रधानभूते आत्मन्येव प्रीतिरतिशायिनी अतिशयवती, तच्छेषे तस्यात्मनः शेषे शेषभूतेऽनात्मनि आत्मव्यतिरिक्ते वस्तुनि प्रीतिमात्रं न निरतिशयं प्रेमैत्यर्थः । अन्यत्र आत्मतच्छेषाभ्यामन्यस्मिन्वस्तुनि नोभयम् । उभयविधमपि प्रेम नास्तीत्यर्थः ॥ ५० ॥

उपेक्ष्यं द्वेष्यमित्यन्यद्वेधा मार्गतृणादिकम् ।

उपेक्ष्यं व्याघ्रसर्पादि द्वेष्यमेवं चतुर्विधम् ॥ ५१

अन्यत्र नोभयमित्यत्रामिहितस्यान्यशब्दार्थस्यावान्तरभेदमाह—उपेक्ष्यमिति । अन्यदन्यदित्युच्यमानं वस्तु उपेक्ष्यमुपेक्षाविषयः द्वेष्यं द्वेषविषयश्चेति द्विधा द्विप्रकारं भवति । तदुभयमुदाहरति—मार्गेति । मार्गगतं तृणलोष्टादिकमुपेक्ष्यं । स्वस्योपद्रवहेतुर्व्याघ्रादिकं द्वेष्यमित्यर्थः । फलितमाह—एवमिति ॥ ५१ ॥

आत्मा शेष उपेक्ष्यं च द्वेष्यं चेति चतुर्ष्वपि ।

न व्यक्तिनियमः किंतु तत्तत्कार्यात्तथा तथा ५२

चातुर्विध्यमेव दर्शयति—आत्मेति । नन्वात्मादीनां चतुर्णामपि प्रियतमत्वादिकं किं नियतं नेत्याह—चतुर्ष्वपीति । अयमेव प्रियतमोऽयमेव प्रिय इदमेवोपेक्ष्यमि-

दमेव द्वेष्यं नान्यदिति नियमो नास्तीत्यर्थः । किं तर्हीत्यत आह—किं त्विति । तस्मात्तस्मात्कार्यविशेषादुपकारा-  
दिरूपात्तथा तथा प्रियादिरूपतेत्यर्थः ॥ ५२ ॥

**स्याद्याघ्रः संमुखो द्वेष्यो ह्युपेक्ष्यस्तु पराङ्मुखः ।  
लालनादनुकूलश्चेद्विनोदायेति शेषताम् ॥ ५३**

सर्वत्राप्यनियमयोजनाय प्रसिद्धे द्वेष्यव्याघ्रे तदभावं दर्शयति—स्यादिति । यदा व्याघ्रः स्वभक्षणाय संमुख आगच्छति तदा द्वेष्यो भवति । स एव पराङ्मुखो गच्छति चेदुपेक्ष्यो भवति । स एव यदि लालनात् स्वानु-  
कूलो भवति तदा विनोदायेति विनोदसाधनं भवतीति शेषतां स्वस्योपकारकत्वेन प्रियत्वं भजत इत्यभिप्रायः ५३

**व्यक्तीनां नियमो मा भूल्लक्षणात्तु व्यवस्थितिः ।  
आनुकूल्यं प्रातिकूल्यं द्वयाभावश्च लक्षणम् ५४**

नन्वेकस्यैव वस्तुनः प्रियत्वादिधर्मत्रयाङ्गीकारे व्यव-  
हारव्यवस्था न स्यादित्याशङ्क्याह—व्यक्तीनामिति ।  
व्यक्तिनियमाभावेऽपि लक्षणवशाद्यवस्था भविष्यतीत्यर्थः ।  
किं लक्षणमित्याकाङ्क्षायां तल्लक्षणमाह—आनुकूल्य-  
मिति । अनुकूलत्वं प्रियस्य लक्षणं व्यावर्तको धर्मः ।  
प्रतिकूलत्वं धर्मः । प्रतिकूलत्वं द्वेष्यस्य लक्षणमुपेक्ष्यस्य,  
आनुकूल्यप्रातिकूल्यरूपद्वयाभावश्च लक्षणमित्यर्थः ॥ ५४ ॥

**आत्मा प्रेयान्प्रियः शेषो द्वेषोपेक्षे तदन्ययोः ।**

**इति व्यवस्थितो लोको याज्ञवल्क्यमतं च तत् ५५ ।**

एतावता ग्रन्थसंदर्भेणोपपादितमर्थं बुद्धिसौकर्याय संक्षिप्य कथयति—**आत्मेति ।** आत्मा प्रत्यगानन्दः प्रेयानतिशयेन प्रियः शेषः स्वोपसर्जनभूतः पदार्थः प्रियः तदन्ययोस्ताभ्यामात्मनस्तच्छेषाच्चान्ययोः व्याघ्रपथिगततृणादिरूपयोर्द्वेषोपेक्षे यथाक्रमं भवत इति । एवं चातुर्विध्येन लोको व्यवस्थितो व्यवस्थां प्राप्तः । उक्तप्रकारचतुष्टयातिरिक्तं न किञ्चिद्विद्यत इत्यमिप्रायः । अयमर्थः श्रुत्यमितोऽपीत्याह—**याज्ञवल्क्येति ।** आत्मादीनां प्रियतमत्वादिकं यत्तयाज्ञवल्क्यमतं च याज्ञवल्क्यस्यापि संमतमित्यर्थः ॥ ५५ ॥

**अन्यत्रापि श्रुतिः प्राह पुत्राद्वित्तात्तथान्यतः ।**

**सर्वस्मादान्तरं तत्त्वं तदेतत्प्रेय इष्यताम् ॥ ५६**

न केवलं मैत्रेयीब्राह्मण एवात्मनः प्रियतमत्वमुक्तं किंतु पुरुषविधब्राह्मणेऽपीत्यमिप्रायेण तद्वाक्यार्थं संगृह्णाति—**अन्यत्रापीति ।** ‘तदेतत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा’ इत्यनेन वाक्येन पुत्रवित्तादेः सर्वस्मादान्तरस्यात्मतत्त्वस्य प्रियतमत्वमीरितमित्यर्थः ॥ ५६ ॥

श्रौत्या विचारदृष्ट्यायं साक्ष्येवात्मा न चेतः ।

कोशान्पञ्च विविच्यान्तर्वस्तुदृष्टिर्विचारणा ५७

भवत्वेवं श्रुतावभिधानं प्रकृते किमायातमित्यत आह—  
श्रौत्येति । श्रुत्यर्थपर्यालोचनरूपया विचारदृष्ट्या साक्षिण  
एव मुख्यमात्मत्वं नेतरस्य पुत्रादेरित्यर्थः । विचारदृष्ट्ये-  
त्यभिहितस्य स्वरूपमाह—कोशानिति । अन्नमयादीन्प-  
ञ्चकोशांस्तैत्तिरीयश्रुत्युक्तप्रकारेणात्मनः पृथक्कृत्यान्तःस्थि-  
तस्यात्मनोऽनुभवो विचारणेत्यर्थः ॥ ५७ ॥

जागरस्वप्नसुप्तीनामागमापायभासनम् ।

यतो भवत्यसावात्मा स्वप्रकाशचिदात्मकः ५८

अन्तःस्थितस्य वस्तुनो दर्शनप्रकारमेवाह—जागरे-  
त्यादिना । जाग्रदाद्यवस्थानां मध्ये उत्तरोत्तरावस्थाग-  
मस्य पूर्वपूर्वावस्थानिवृत्तेश्चावभासनं यतो नित्यचैतन्यरू-  
पात्साक्षिणो भवति स स्वप्रकाशचिद्रूप आत्मेत्यर्थः ॥ ५८ ॥

शेषाः प्राणादिवित्तान्ता आसन्नास्तारतम्यतः ।

प्रीतिस्तथा तारतम्यात्तेषु सर्वेषु वीक्ष्यते ॥ ५९

संग्रहेणोक्तं श्रुत्यर्थं प्रपञ्चयति—शेषा इति । साक्षि-  
व्यतिरिक्ताः प्राणादिवित्तान्ता वक्ष्यमाणाः पदार्थास्तारत-  
म्येनात्मन आसन्नाः समीपवर्तिनो भवन्ति । तत्रोपपत्ति-  
माह—प्रीतिरिति । यथा तारतम्येनान्तरत्वं तद्वदेव  
तेषु प्राणादिषु तारतम्यात्प्रीतिर्वीक्ष्यते सर्वैरपीति शेषः ५९

वित्तात्पुत्रः प्रियः पुत्रात्पिण्डः पिण्डात्तथेन्द्रियं।  
इन्द्रियाच्च प्रियः प्राणः प्राणादात्मा प्रियः परः६०

प्रीतेस्तारतम्येनानुभवमेव विशदयति—वित्तादिति ।  
पिण्डोऽन्नमयो देहः । अयं भावः—सर्वैः प्राणिभिः  
पुत्रादिविपत्परिहाराय वित्तव्ययः क्रियते । स्वदेहरक्षणाय  
कदानित्पुत्रादिरपि वीयते । इन्द्रियनाशपरिहाराय ताड-  
नादिना देहपीडाप्यङ्गीक्रियते । मरणप्रसक्तौ तत्परिहारा-  
येन्द्रियवैकल्यमप्यङ्गीक्रियते । अत एवोत्तरोत्तरमतिश-  
येन प्रियत्वं सर्वानुभवसिद्धम् । आत्मनस्तु निरतिशयप्रे-  
मास्पदत्वं विद्वदनुभवसिद्धमिति ॥ ६० ॥

एवं स्थिते विवादोऽत्र प्रतिबुद्धविमूढयोः ।

श्रुत्योदाहारि तत्रात्मा प्रेयानित्येव निर्णयः ॥६१

एवमात्मनः प्रियतमत्वे प्रमाणसिद्धेऽपि ह्यान्यज्ञानिनो-  
र्विप्रतिपत्तिनिरसनाय श्रुत्या तद्विप्रतिपत्तिर्दर्शितेत्याह—  
एवं स्थित इति । तत्र निर्णयमाह—तत्रात्मेति ।  
आत्मनः प्रियतमत्वस्योपपादितत्वादित्यर्थः ॥ ६१ ॥

साक्ष्येव दृश्यादन्यस्मात्प्रेयानित्याह तत्त्ववित् ।

प्रेयान्पुत्रादिरेवेमं भोक्तुं साक्षीति मूढधीः ॥६२

तामेव विप्रतिपत्तिमाह—साक्षीति ॥ ६२ ॥

आत्मनोऽन्यं प्रियं ब्रूते शिष्यश्च प्रतिवाद्यपि ।

\*तस्योत्तरं वचो बोधशापौ कुर्यात्तयोः क्रमात् ६३

आत्मातिरिक्तस्य प्रियत्ववादिनो विभज्योत्तरामिधानाय तमेव वादिनं विभज्य कथयति—आत्मन इति । उत्तरामिधानप्रकारमाह—तस्योत्तरमिति । तयोः शिष्यप्रतिवादिनोः संबन्धनस्तस्य वचनस्योत्तरं वचः प्रत्युत्तररूपं वाक्यं क्रमेण बोधशापौ बोधरूपं शापरूपं च कुर्यादित्यर्थः ॥ ६३ ॥

**प्रिय त्वां रोत्स्यतीत्येवमुत्तरं वक्ति तत्त्ववित् ।  
स्वोक्तप्रियस्य दुष्टत्वं शिष्यो वेत्ति विवेकतः ६४**

प्रतिवचनप्रदानरूपं 'स योऽन्यमात्मनः प्रियं ब्रुवाणं ब्रूयात्प्रियं रोत्स्यति' इति समनन्तरश्रुतिवाक्यमर्थतः पठति—प्रियं त्वामिति । तत्त्ववित् शिष्यप्रतिवादिनावुभावपि प्रति हे शिष्य हे प्रतिवादिन्, प्रियं त्वदभिप्रेतं पुत्रादिरूपं स्वनाशेन त्वां शिष्यं प्रतिवादिनं वा रोत्स्यति रोदयिष्यति इत्येवमुक्तप्रकारेणोत्तरं प्रतिवचनं वक्ति ब्रवीति । इदमेकमेव वचनं शिष्यप्रतिवादिनोरुभयोः कथमुत्तरं जातमित्याशङ्क्य शिष्यं प्रत्युत्तरं तावत् द्योतयति 'स्वोक्तप्रियस्ये'त्यादिना 'वीक्षते तमहर्निश'मित्यन्तेन सार्धश्लोकचतुष्टयेन—स्वोक्तप्रियस्येति । शिष्यः स्वोक्तप्रियस्य स्वेनाभिहितस्य पुत्रादिरूपस्य प्रीतिविषयस्य विवेकतः वक्ष्यमाणदोषविचारेण दुष्टत्वं वेत्ति अवच्छगति ६४ ।

अलभ्यमानस्तनयः पितरौ क्लेशयेच्चिरम् ।  
 लब्धोऽपि गर्भपातेन प्रसवेन च बाधते ॥ ६५  
 जातस्य ग्रहरोगादि कुमारस्य च मूर्खता ।  
 उपनीतेऽप्यविद्यत्वमनुद्वाहश्च पण्डिते ॥ ६६  
 यूनश्च परदारादि दारिद्र्यं च कुटुम्बिनः ।  
 पित्रोर्दुःखस्य नास्त्यन्तो धनी चेन्म्रियते तदा ६७

दोषविचारप्रकारमेव दर्शयति—अलभ्यमान इति ।

श्लोकत्रयेण ॥ ६५ ॥ ६६ ॥ ६७ ॥

एवं विविच्य पुत्रादौ प्रीतिं त्यक्त्वा निजात्मनि ।  
 निश्चित्य परमां प्रीतिं वीक्षते तमहर्निशम् ॥ ६८

एवं पुत्रगतदोषकीर्तनं दारादिसर्वविषयदोषोपलक्षणा-  
 र्थम् । एवं विविच्येति । एवमुक्तेन प्रकारेण पुत्रादौ  
 विषयजाते विविच्य विद्यमानान् दोषान्विभज्य ज्ञात्वा  
 तस्मिन्प्रीतिं परित्यज्य निजात्मनि प्रत्यग्रूपे साक्षिणि परमां  
 निरतिशयां प्रीतिं निश्चित्य तं प्रत्यगात्मानमहर्निशं सर्वदा  
 वीक्षते अनुसंधत्त इत्यर्थः ॥ ६८ ॥

आग्रहाद्ब्रह्मविद्वेषादपि पक्षममुञ्चतः ।

वादिनो नरकः प्रोक्तो दोषश्च बहुयोनिषु ॥ ६९

प्रियं त्वां रोत्स्यतीत्यस्यैव वाक्यस्य प्रतिवादिनं प्रति  
 शापरूपत्वं प्रकटयति—आग्रहादिति । आग्रहादुक्तं



पुत्रादिप्रियत्वं सर्वथा न त्यजामीत्येवंरूपात् ब्रह्मविद्वेषा-  
दनेनोक्तं विघटयिष्यामीत्येवंरूपाच्च पक्षं पुत्रादीनामेव  
प्रियत्वामिधानरूपमपरित्यजतः प्रतिवादिनो नरकप्राप्ति-  
स्तथा बहुयोनिषु तिर्यगादिष्वनेकेषु जन्मसु दोषः पुत्रभा-  
र्यादीष्टवियोगानिष्टप्राप्तिरूपः प्रोक्तः प्रियं त्वां रोत्स्यतीति  
वदता ज्ञानिनेति शेषः ॥ ६९ ॥

**ब्रह्मविद्वह्यरूपत्वादीश्वरस्तेन वर्णितम् ।**

**यद्यत्तत्तथैव स्यात्तच्छिष्यप्रतिवादिनोः ॥ ७०**

ननु ज्ञानिनोक्तस्यैकवाक्यस्य शिष्यं प्रत्युपदेशरूपत्वं  
वादिनं प्रति शापरूपत्वं चेति विरुद्धं रूपद्वयं कथं घटत  
इत्याशङ्क्योत्तरप्रदातुरीश्वररूपत्वात्तस्यामिप्रायानुसारेणोभयं  
भविष्यतीति मत्वा तदुपपादकस्य 'ईश्वरो हं तथैव स्याम्'  
इति समनन्तरवाक्यस्य तात्पर्यमाह—**ब्रह्मविदिति ।**  
यतो ब्रह्मविदः स्वस्य ब्रह्मत्वानुभवादीश्वरत्वमस्त्यतस्तेन  
यं शिष्यादिकं प्रति यद्यदिष्टमनिष्टं वाभिधीयते तत्तत्  
तच्छिष्यप्रतिवादिनोस्तस्य ज्ञानिनो यः शिष्यः यश्च प्रति-  
वादी तयोस्तथैव स्यात् इष्टमनिष्टं वाक्यं भवेदित्यर्थः ७०  
**यस्तु साक्षिणमात्मानं सेवते प्रियमुत्तमम् ।**  
**तस्य प्रेयानसावात्मा न नश्यति कदाचन ॥ ७१**

व्यतिरेकमुखेनोक्तस्यार्थस्यान्वयमुखेन प्रतिपादकं 'आ-

त्मानमेव प्रियमुपासीत स य आत्मानमेव प्रियमुपास्ते  
नेहास्य प्रियं प्रमायुकं भवति' इति समनन्तरवाक्यमर्थतः  
पठति—**यस्त्विति** । तुशब्द उक्तवैलक्षण्यद्योतनार्थः ।  
अनात्मप्रियत्ववादिनोऽन्यो यः शिष्यः आत्मानमेवोत्तमं  
प्रियं निरतिशयं प्रेमगोचरं सेवते सदात्मानं स्मरति तस्य  
शिष्यादेः प्रेयान् प्रियतमत्वेनाभिमतोऽसावात्मा प्रतिवाद्य-  
भिमतं प्रियमिव न कदाचिद्विनश्यति किंतु सदानन्दरूपः  
सन् अवभासत इत्यर्थः ॥ ७१ ॥

**परप्रेमास्पदत्वेन परमानन्दरूपता ।**

**सुखवृद्धिः प्रीतिवृद्धौ सार्वभौमादिषु श्रुता ७२**

इत्थमात्मनः परप्रेमास्पदत्वहेतुं प्रसाध्येदानीं फलित-  
माह—**परप्रेमेति** । अत्रायं प्रयोगः—आत्मा परमात्त-  
न्दरूपः निरतिशयप्रेमविषयत्वाद्यः परमानन्दरूपो न  
भवति स निरतिशयप्रेमविषयो न भवति यथा घटादिरिति  
केवलव्यतिरेकी परप्रेमास्पदत्वहेतोरात्मनः परमानन्दरूप-  
तासाधने सामर्थ्यद्योतनाय प्रीतिवृद्धौ सुखवृद्धिमुदाहरति—  
**सुखवृद्धिरिति** । यतः सार्वभौमादिहैरण्यगर्भान्तेषु  
पदविशेषेषु यत्र यत्र प्रीतिर्वर्धते तत्र तत्र सुखामिवृद्धिर-  
स्तीति तैत्तिरीयवृहदारण्यकश्रुत्योरभिहितमतः प्रीतेर्निरति-  
शयत्वे सत्यानन्दस्यापि निरतिशयत्वमवगन्तुं शक्यत  
इति भावः ॥ ७२ ॥

चैतन्यवत्सुखं चास्य स्वभावश्चेच्छिदात्मनः ।

धीवृत्तिष्वनुवर्तेत सर्वास्वपि चित्तिर्यथा ॥ ७३

नन्वात्मनः परमानन्दरूपत्वमनुपपन्नं तथात्वे चैतन्य-  
स्येव तत्स्वरूपभूतस्यानन्दस्यापि सर्वासु धीवृत्तिष्वनुवृत्तिः  
प्रसज्येतेति शङ्कते—चैतन्यवदिति ॥ ७३ ॥

मैवमुष्णप्रकाशात्मा दीपस्तस्य प्रभा गृहे ।

व्याप्नोति नोष्णता तद्वच्चित्तेरेवानुवर्तनम् ॥ ७४

चिदानन्दयोरुभयोरप्यात्मस्वरूपत्वेऽपि वृत्तिषु चित  
एवानुवृत्तिर्नानन्दस्येति दृष्टान्तावष्टम्भेन परिहरति—मैव-  
मिति । यथोष्णप्रकाशात्मकस्य दीपस्य प्रकाश एव गृहा-  
दावनुगच्छति नोष्णता एवं चैतन्यस्यैवानुवृत्तिर्नानन्दस्ये-  
त्यर्थः ॥ ७४ ॥

गन्धरूपरसस्पर्शेष्वपि सत्सु यथा पृथक् ।

एकाक्षेणैक एवार्थो गृह्यते नेतरस्तथा ॥ ७५

ननु चिदानन्दयोरभेदे चिदभिव्यञ्जकधीवृत्तावेवान-  
न्दाभिव्यक्तिरपि स्यादित्याशङ्क्य तथा नियमाभावे दृष्टान्त-  
माह—गन्धेति । यथैकद्रव्यवर्तिनां गन्धादीनां चतुर्णां  
मध्ये घ्राणादिना एकेनेन्द्रियेण गन्धादिरेक एव गुणो  
गृह्यते नेतरस्तथा चिदानन्दयोर्मध्ये चित एवावभासन-  
मित्यर्थः ॥ ७५ ॥

चिदानन्दौ नैव मित्रौ गन्धाद्यास्तु विलक्षणाः ।  
इति चेत्तदभेदोऽपि साक्षिण्यन्यत्र वा वद ॥७६

दृष्टान्तदार्ष्टान्तिकयोर्वैषम्यं शङ्कते—चिदानन्दा-  
विति । विलक्षणाः मित्रा इत्यर्थः । उक्तवैषम्यं परिहर्तुं  
दार्ष्टान्तिके चिदानन्दयोरभेदः किं स्वाभाविक उत औपा-  
धिक इति विकल्पयति—तदभेद इति । तदभेदस्तयो-  
श्चिदानन्दयोरभेद ऐक्यं साक्षिण्यात्मस्वरूपे वान्यत्र तदु-  
पाधिभूतासु वृत्तिषु वेत्यर्थः ॥ ७६ ॥

आद्ये गन्धादयोऽप्येवमभिन्नाः पुष्पवर्तिनः ।  
अक्षभेदेन तद्भेदे वृत्तिभेदात्तयोर्भिदा ॥ ७७

प्रथमे पक्षे दृष्टान्तदार्ष्टान्तिकयोः साम्यमाह—आद्य  
इति । आद्ये चिदानन्दयोः साक्षिणि भेदाभावपक्षे पुष्प-  
वर्तिनो गन्धादयोऽपि एवं चिदानन्दवदेवामिन्नाः परस्परं  
भेदरहिता इतरपरिहारेणैकस्यानेतुमशक्यत्वादिति भावः ।  
द्वितीये पक्षेऽपि साम्यमाह—अक्षेति । अक्षाणां गन्धा-  
दिग्राहकाणां घ्राणादीन्द्रियाणां भेदेन तद्भेदे तेषां गन्धा-  
दीनां भेदाभ्युपगमे तद्वदेव वृत्तिभेदाच्चिदानन्दामिव्यक्ति-  
हेतूनां राजससात्त्विकवृत्तीनां भेदात्तयोश्चिदानन्दयोर्भिदा  
भेदो भविष्यतीत्यर्थः ॥ ७७ ॥

सत्त्ववृत्तौ चित्सुखैक्यं तद्वृत्तेर्निर्मलत्वतः ।  
रजोवृत्तेस्तु मालिन्यात्सुखांशोऽत्र तिरस्कृतः ॥

ननु तर्हि चिदानन्दयोरैक्यं कुत्रोपलभ्यत इत्याशङ्क्या-  
ह—सत्त्ववृत्ताविति । सत्त्ववृत्तौ शुभकर्मोपस्थापि-  
तायां सत्त्वगुणपरिणामरूपायां बुद्धिवृत्तौ चित्सुखैक्यं  
चिदानन्दयोरैक्यं भासत इति शेषः । तत्रोपपत्तिमाह—  
तद्वृत्तेरिति । कुतस्तर्हि भेदोऽवभासत इत्यत आह—  
रजोवृत्तेरिति ॥ ७८ ॥

तित्तिणीफलमत्यम्लं लवणेन युतं यदा ।  
तदाम्लस्य तिरस्कारादीषदम्लं यथा तथा ७९

विद्यमानस्यापि सुखांशस्य तिरस्कारे दृष्टान्तमाह—  
तिन्तिणीति । यथा तिन्तिणीफले लवणयोगादत्यम्लत्वं  
तिरोहितं तद्वद्वज्रोवृत्तावानन्दस्य तिरोभाव इत्यर्थः ॥ ७९ ॥

ननु प्रियतमत्वेन परमानन्दतात्मनि ।  
विवेक्तुं शक्यतामेवं विना योगेन किं भवेत् ॥ ८०

गूढामिसंधिं शङ्कते—नन्विति । ननूक्तेन प्रकारेणा-  
त्मनः परमानन्दरूपत्वं परप्रेमास्पदत्वहेतुना गौणमिथ्या-  
त्मरूपेभ्यः प्रियोपेक्ष्यद्वेष्येभ्यो विवेक्तुं विविच्य ज्ञातुं  
शक्यतां नाम, तथापि नायं विवेको मुक्तिसाधनमपरोक्षज्ञा-  
नद्वारा मुक्तिहेतोर्योगस्याभिधानादिति गूढोऽमिसंधिः ८०

यद्योगेन तदेवेति वदामो ज्ञानसिद्धये ।  
योगः प्रोक्तो विवेकेन ज्ञानं किं नोपजायते ॥ ८१

गूढामिसंधिरेवोत्तरमाह—यद्योगेनेति । यथा योग-  
स्यापरोक्षज्ञानहेतुत्वमस्ति एवं विवेकस्यापीत्यत्रापि गूढोऽ-  
मिसंधिः । इदानीं चोद्यपरिहारयोरुभयोरमिसंधिं प्रकट-  
यति—ज्ञानेति । यथा परोक्षज्ञानसाधनत्वेन योगोऽमि-  
हितः पूर्वस्मिन्नध्याये एवमस्मिन्नध्यायेऽमिहितेन गौणाद्या-  
त्मत्वविवेकद्वारा कोशपञ्चकविवेकेनापि ज्ञानमुत्पद्यत एवे-  
त्यर्थः ॥ ८१ ॥

यत्सांख्यैः प्राप्यते स्थानं तद्योगैरपि गम्यते ।  
इति स्मृतं फलैकत्वं योगिनां च विवेकिनाम् ८२

तत्र किं प्रमाणमित्याशङ्क्याह—यत्सांख्यैरिति ।  
सांख्यैरात्मानात्मविवेकिमिर्यत्स्थानं मोक्षरूपं प्राप्यते ग-  
म्यते तद्योगैर्योगिभिरपि गम्यते प्राप्यत इत्यनेन योगिनां  
विवेकिनां च फलैकत्वं ज्ञानद्वारा मोक्षलक्षणफलस्यैकत्वमु-  
क्तमित्यर्थः ॥ ८२ ॥

असाध्यः कस्यचिद्योगः कस्यचिज्ज्ञाननिश्चयः ।  
इत्थं विचार्य मार्गौ द्वौ जगाद परमेश्वरः ॥ ८३

ननु विवेकयोगयोरेकमेव चेत्फलं तर्ह्यनयोरन्यतरस्यैव  
युक्तं शास्त्रेषु प्रतिपादनं नोभयोरित्याशङ्क्य, अधिकारिवैचि-  
त्र्यादुक्तमुभयोः प्रतिपादनमित्यभिप्रायेणाह—असाध्य  
इति ॥ ८३ ॥

योगे कोऽतिशयस्तेऽत्र ज्ञानमुक्तं समं द्वयोः ।

रागद्वेषाद्यभावश्च तुल्यो योगिविवेकिनोः ॥ ८४

नन्वत्यन्तायाससाध्यस्य योगस्य निरायासमुलभाद्विवे-  
कादतिशयो वक्तव्य इत्याशङ्क्य, सोऽतिशयः किमपरोक्ष-  
ज्ञानजनकत्वादुच्यते उत रागद्वेषादिनिवृत्तिहेतुत्वात् अथवा  
द्वैतानुपलब्धिकारणत्वादिति विकल्प्य प्रथमपक्षे फलसा-  
म्यमित्याह—योग इति । द्वयोर्विवेकयोगयोरुभयोरपि  
ज्ञानलक्षणं फलं सममुक्तं 'यत्सांख्यैः' इत्यादिना, अत-  
स्तव योगे कोतिशयः । न कोपीत्यर्थः । द्वितीयं प्रत्याह—  
रागद्वेषेति ॥ ८४ ॥

न प्रीतिर्विषयेष्वस्ति प्रेयानात्मेति जानतः ।

कुतो रागः कुतो द्वेषः प्रातिकूल्यमपश्यतः ॥ ८५

विवेकिनो रागाद्यभावमुपपादयति—न प्रीतिरिति ।  
आत्मा प्रेयानिति आत्मा प्रियतम इति जानतः पुरुषस्य  
न तावद्विषयेषु प्रीतिरस्ति अतो न तेषु रागो जायते  
रागहेतोरानुकूल्यज्ञानस्याभावात्, नापि द्वेषः तद्धेतोः  
प्रातिकूल्यज्ञानस्याभावादित्यर्थः ॥ ८५ ॥

देहादेः प्रतिकूलेषु द्वेषस्तुल्यो द्वयोरपि ।

द्वेषं कुर्वन्न योगी चेदविवेक्यपि तादृशः ॥ ८६

ननु विवेकिनो व्यवहारदशायां देहाद्युपद्रवकारिषु द्वेषो

दृश्यत इत्याशङ्क्य, तदा योगिविवेकिनोः स तुल्य इति परिहरति—देहादेरिति । प्रतिकूलेषु वृश्चिकादिषु द्वेष-कर्तुस्तदा योगित्वमेव नाभ्युपगम्यते चेद्भवता तर्हि ताद-शस्य विवेकिलमपि नाभ्युपगच्छाम इत्याह—द्वेषमिति । तादृशो द्वेषकर्ता चेदविवेक्यपि विवेकवानपि न भवती-त्यर्थः ॥ ८६ ॥

**द्वैतस्य प्रतिभानं तु व्यवहारे द्वयोः समम् ।**

**समाधौ नेति चेत्तद्वन्नाद्वैतत्वविवेकिनः ॥ ८७**

ननु विवेकिनो द्वैतदर्शनमस्ति योगिनस्तु तन्नास्तीति तृतीये विकल्पे योगिनोऽतिशयो भविष्यतीत्याशङ्क्य विवे-किनस्तद्वैतदर्शनं किं व्यवहारदशायामुच्यते उतान्यदेति विकल्प्याद्ये तद्योगिनोऽपि समानमित्याह—द्वैतस्येति । द्वितीयमाशङ्कते—समाधाविति । योगिनः समाधि-काले द्वैतदर्शनं नास्तीत्युच्यते चेत् । चेदित्यध्याहारः । तर्हि विवेकिनोऽपि विवेकदशायां द्वैतादर्शनं तुल्यमिति परिहरति—तद्वदिति । योगिनः समाधिदशायामिवाद्वै-तत्वविवेकिनः अद्वैतं तत्त्वमिति श्रुतियुक्तिभ्यां विवेचनं कुर्वतोऽपि तस्मिन्काले द्वैतदर्शनं नास्तीत्यर्थः ॥ ८७ ॥

**विवक्ष्यते तदस्माभिरद्वैतानन्दनामके ।**

**अध्याये हि तृतीयेऽतः सर्वमप्यतिमङ्गलम् ॥ ८८**



कथं तदभाव इत्याशङ्क्योपरितनेऽध्याये तदुपपादयि-  
ष्यत इत्याह—विवक्ष्यत इति । उक्तमर्थं निगमयति—  
सर्वमपीति ॥ ८८ ॥


सदा पश्यन्निजानन्दमपश्यन्निखिलं जगत् ।  
अर्थाद्योगीति चेत्तर्हि संतुष्टो वर्धतां भवान् ८९

ननु द्वैतादर्शनसहितात्मदर्शनवतो योगित्वमेव भविष्य-  
तीति शङ्कते—सदा पश्यन्निति । इष्टापत्त्या परिह-  
रति—तर्हीति ॥ ८९ ॥

ब्रह्मानन्दाभिधे ग्रन्थे मन्दानुग्रहसिद्धये ।  
द्वितीयाध्याय एतस्मिन्नात्मानन्दो विवेचितः ९०  
इति श्रीपञ्चदश्यां ब्रह्मानन्दे आत्मानन्दः ॥ ९२

अध्यायतात्पर्यं संक्षिप्य दर्शयति—ब्रह्मानन्देति ९०  
इति श्रीमत्परमहंसपरिव्राजकाचार्य भारतीतीर्थविद्यार-  
ण्यमुनिवर्यकिंकरेण रामकृष्णाख्यविदुषा विरचिता-  
त्मानन्दव्याख्या ॥ १२ ॥

## ब्रह्मानन्दे अद्वैतानन्दप्रकरणम् १३



योगानन्दः पुरोक्तो यः स आत्मानन्द इष्यताम् ।  
कथं ब्रह्मत्वमेतस्य सद्द्वयस्येति चेच्छृणु ॥ १

ननु आनन्दस्त्रिविधो ब्रह्मानन्दो विद्यासुखं तथा विष-  
यानन्द इति प्रथमाध्याये आनन्दत्रयमेव प्रतिज्ञाय द्विती-  
याध्याये तदतिरिक्तात्मानन्दनिरूपणात्तद्विरोधो जायत  
इत्याशङ्क्याह—योगानन्द इति । यथा प्रतिज्ञातस्यैव  
ब्रह्मानन्दस्य योगजन्यसाक्षात्कारविषयत्वेन योगानन्दत्वं  
निरुपाधिकत्वेन निजानन्दत्वं च व्यवहृतं तथा तस्यैव  
गौणमिथ्यामुख्यात्मविवेचनेनावगम्यत्वविवक्षयात्मानन्द-  
त्वममिहितमिति भावः । ननु सजातीयाद्गौणात्मनः पुत्र-  
भार्यादेः मिथ्यात्मनो देहादेर्विजातीयादाकाशादेश्च विभि-  
न्नस्य सद्द्वयस्यात्मानन्दस्य प्रथमाध्यायोक्ताऽद्वितीययोगा-  
नन्दरूपता न संभवतीति शङ्कते—कथमिति । सजाती-  
यत्वेनामिमतस्य गौणात्मनः पुत्रादेर्मिथ्यात्मनो देहादेश्च  
तैत्तिरीयश्रुत्यमिहितजगदन्तःपातित्वादाकाशादेश्च जगत  
आत्मानन्दातिरेकेणासत्त्वाच्चाद्वितीयब्रह्मरूपता तस्य घटत  
इति सबहुमानमुत्तरमाह—शृण्विति ॥ १ ॥

आकाशादिस्वदेहान्तं तैत्तिरीयश्रुतीरितम् ।

जगन्नास्त्यन्यदानन्दादद्वैतब्रह्मता ततः ॥ २

आकाशादीति । 'तस्माद्वा एतस्मादात्मन आकाशः  
संभूतः' इत्यादिकया तैत्तिरीयश्रुत्यामिहितं जगत्स्वकार-  
णभूतादात्मानन्दाद्यतः अन्यत्पृथक् नास्ति अतः कारणा-  
त्तस्यात्मानन्दस्याद्वितीयत्वमित्यभिप्रायः ॥ २ ॥

आनन्दादेव तज्जातं तिष्ठत्यानन्द एव तत् ।

आनन्द एव लीनं चेत्युक्तानन्दात्कथं पृथक् ॥ ३

ननूदाहतश्रुतिवाक्ये आत्मनः कारणत्वं श्रूयते नान-  
न्दस्येत्याशङ्क्य तत्प्रतिपादकं तदीयमेव 'आनन्दाच्चेव  
खल्विमानि भूतानि जायन्ते' इत्यादिवाक्यमर्थतः पठति-  
आनन्दादेवेति । व्याख्यातम् । फलितमाह—इत्यु-  
क्तेति । अत्रेदमनुमानं सूचितम्, विमतं जगदानन्दान्न  
मिद्यते तत्कार्यत्वात् । यद्यत्कार्यं तत्ततो न मिद्यते यथा  
मृत्कार्यं घटादि मृदो न मिद्यत इति ॥ ३ ॥

कुलालाद्वट उत्पन्नो भिन्नश्चेति न शङ्क्यताम् ।

मृद्वेष उपादानं निमित्तं न कुलालवत् ॥ ४

कुलालादुत्पन्नस्य घटस्य ततो भेददर्शनादनैकान्तिक-  
ताहेतोरित्याशङ्क्य कुलालस्य निमित्तकारणत्वादिह चान-  
न्दस्योपादानत्वसमर्थनान्मैवमित्याह—कुलालादिति ।

एष आत्मानन्दः मृद्वत् मृद्वटस्येव उपादानं कारणम् ।  
कुलालवत् कुलाल इव निमित्तकारणं न भवति ॥ ४ ॥

स्थितिलयश्च कुम्भस्य कुलाले स्तो न हि क्वचित् ।  
दृष्टौ तौ मृदि तद्वत्स्यादुपादानं तयोः श्रुतेः ॥५॥

ननु कुतो नोपादानत्वं कुलालस्यापीत्याशङ्क्य स्थिति-  
लयाधारत्वरूपोपादानत्वलक्षणाभावादित्याह—स्थितिरि-  
ति । हि यस्मात्कारणाद्वटस्य स्थितिलयौ कुलालाधारो न  
भवतोऽतो नोपादानत्वमिति शेषः । कुत्र तर्हि तावित्यत  
आह—दृष्टाविति । तौ घटस्य स्थितिलयौ तदुपादान-  
भूतायां मृदेव दृष्टौ प्रत्यक्षेणोपलब्धौ । भवत्वेवं तत्र  
प्रकृते किमायातमित्यत आह—तद्वदिति । यद्वद्वटस्य  
मृदुपादानं तद्वज्जगतोऽप्यानन्द उपादानं स्यात् । तत्र  
हेतुः—तयोरिति । तयोर्जगत्स्थितिलययोः श्रुतेः ‘आन-  
न्दाच्चेव’ इत्यादिवाक्ये आनन्दहेतुकत्वश्रवणादित्यर्थः ॥५॥

उपादानं त्रिधा भिन्नं विवर्ति परिणामि च ।

आरम्भकं च तत्रान्यौ न निरंशोऽवकाशिनौ ६

आनन्दस्य स्वामिमत्तं जगदुपादानत्वं वक्तुं तदवान्त-  
रभेदमाह—उपादानमिति । तत्र विवर्त परिशेषयितु-  
मितरौ पक्षौ दूषयति—तत्रेति । अन्यौ आरम्भपरिणा-  
मपक्षौ निरंशे निरवयवे वस्तुनि नावकाशिनौ अवकाश-  
वन्तौ न भवतः ॥ ६ ॥

आरम्भवादिनोऽन्यस्मादन्यस्योत्पत्तिमूचिरे ।

तन्तोः पटस्य निष्पत्तेर्भिन्नौ तन्तुपटौ खलु ॥ ७

तयोरनवकाशलमेव दर्शयितुं तावदारम्भवादिनो मत-  
मनुवदति—आरम्भेति । आरम्भवादिनो वैशेषिका-  
दयः अन्यस्मात्कार्यापेक्षयान्यस्मात्कारणादन्यस्य कारणा-  
पेक्षयान्यस्य कार्यस्योत्पत्तिमूचिरे उक्तवन्तः । कुत एवं  
वदन्तीत्यत आह—तन्तोरिति । निष्पत्तेरुत्पत्तेर्दर्शना-  
दिति शेषः । एतावता कथं कार्यकारणभेदसिद्धिरित्यत  
आह—भिन्नाविति । विरुद्धपरिणामत्वाद्विरुद्धार्थक्रिया-  
वत्त्वाच्चेति भावः ॥ ७ ॥

अवस्थान्तरतापत्तिरेकस्य परिणामिता ।

स्यात्क्षीरं दधि मृत्कुम्भः सुवर्णं कुण्डलं यथा ॥ ८

इदानीं परिणामस्वरूपमाह—अवस्थेति । एकस्यैव  
वस्तुनः पूर्वावस्थात्प्रागपुनःसरमवस्थान्तरप्राप्तिः परिणाम  
इत्यर्थः । तमुदाहरति—स्यादिति । यथा क्षीरमृत्सुव-  
र्णादीनां क्षीरादिव्यवहारयोग्यतां परित्यज्य दध्यादिव्यवहा-  
रयोग्यतापत्तिः ॥ ८ ॥

अवस्थान्तरभानं तु विवर्तो रज्जुसर्पवत् ।

निरंशेऽप्यस्त्यसौ व्योम्नि तलमालिन्यकल्पनात्

इदानीं विवर्तलक्षणमाह—अवस्थान्तरेति । तुश-

न्दोऽस्य पूर्वस्मात्पक्षद्वयाद्वैलक्षण्यद्योतनार्थः । पूर्वावस्थाम-  
परित्यज्यैवावस्थान्तरभानं विवर्तः । तमुदाहरति—  
**रञ्जिवति** । यथा रज्ज्वात्मनावस्थितस्यैव द्रव्यस्य सर्पा-  
त्मनावभासनं विवर्तः । ननु विवर्तमानस्य रज्ज्वादेः सांश-  
त्वदर्शनान्निरंशो सोऽपि न घटत इत्याशङ्क्य निरवयवे  
गगनादावपि तद्दर्शनान्मैवमित्याह—**निरंशोऽपीति** ।  
असौ विवर्तः व्योम्नि तलत्वमधोमुखेन्द्रनीलकटाहतुल्यत्वं  
मालिन्यं नीलवर्णता तयोः कल्पनादाकाशस्वरूपानभिज्ञै-  
रारोप्यमाणत्वादित्यर्थः ॥ ९ ॥

**ततो निरंश आनन्दे विवर्तो जगदिष्यताम् ।**  
**मायाशक्तिः कल्पिका स्यादैन्द्रजालिकशक्तिवत्॥**

फलितमाह—**तत इति** । ततो निरंशोऽपि विवर्तसंभ-  
वाज्जगन्निरंशो आनन्दे विवर्तः कल्पित इत्यङ्गीकार्यमित्यर्थः ।  
नन्वद्वितीये आनन्दे जगत्कल्पनमनुपपन्नं कल्पनाहेतोर-  
भावादित्याशङ्क्याह—**मायेति** । शक्तेः कल्पकत्वं क्व दृष्ट-  
मित्यत आह—**ऐन्द्रजालिकेति** । यथैन्द्रजालिकनि-  
ष्ठाया मणिमन्त्रादिरूपाया मायायाः शक्तेर्गन्धर्वनगरा-  
दिकल्पकत्वं तथेत्यर्थः ॥ १० ॥

**शक्तिः शक्तात्पृथङ्नास्ति तद्वद्दृष्टेर्न चाभिदा ।**  
**प्रतिबन्धस्य दृष्टत्वाच्छक्त्यभावे तु कस्य सः ॥११**

नन्वानन्दात्मातिरिक्ताया मायाया अभ्युपगमे द्वैता-  
पत्तिरित्याशङ्क्य तस्या अनिर्वचनीयत्वेनानृतत्वं वक्तुमुत्तरत्र  
वक्ष्यमाणायाः लौकिक्या अभ्यादिशक्तेस्तावद्भेदेनाभेदेन  
वा निर्वक्तुमशक्यत्वं दर्शयति—**शक्तिरिति ।** शक्तिर-  
भ्यादिनिष्ठा स्फोटादिजनिका शक्तादभ्यादिस्वरूपात्पृथग्भे-  
देन नास्ति । कुत इत्यत आह—**तद्वदिति ।** तद्वत्त-  
थात्वस्य भेदेनासत्वस्य दृष्टेर्दर्शनादभ्यादिस्वरूपातिरेकेणानु-  
पलभ्यमानत्वादित्यर्थः । नाप्यभ्यादिस्वरूपमेव शक्तिरि-  
त्याह—**न चेति ।** अभिदा अभेदोऽपि नच नैव ।  
तत्रापि हेतुमाह—**प्रतिबन्धस्येति ।** मणिमन्त्रादिभिः  
शक्तिकार्यस्य स्फोटादं प्रतिबन्धदर्शनात्स्वरूपातिरिक्ता  
शक्तिर्द्रष्टव्येत्यभिप्रायः । भवतु प्रतिबन्धदर्शनं शक्तेर्भे-  
दोपि मा भूत्को दोषस्तत्राह—**शक्यभाव इति ।**  
प्रत्यक्षसिद्धस्याभ्यादिस्वरूपस्य प्रतिबन्धासंभवात्तद्व्यतिरिक्त-  
शक्त्यनभ्युपगमे सति प्रतिबन्धोऽपि निर्विषयः स्यादित्य-  
भिप्रायः ॥ ११ ॥

**शक्तेः कार्यानुमेयत्वादकार्यं प्रतिबन्धनम् ।**

**ज्वलतोऽग्नेरदाहे स्यान्मन्त्रादिप्रतिबन्धता ॥ १२**

नन्वतीन्द्रियायाः शक्तेः कथं प्रतिबन्धोऽवगन्तुं  
शक्यत इत्याशङ्क्याह—**शक्तेरिति ।** अतीन्द्रियापि

शक्तिर्यतः कार्यलिङ्गगम्या अतः अकार्ये सत्यपि कारणे  
कार्यानुत्पत्तौ सत्यां प्रतिबन्धनं प्रतिबन्धः अवगम्यत  
इति शेषः । उक्तमर्थं दृष्टान्तप्रदर्शनेन स्पष्टयति—**ज्वलत  
इति** । लोके स्वरूपेण ज्वलतोऽग्नेः सकाशाद्वाहादिलक्षणे  
कार्ये अनुत्पद्यमाने सति मन्त्रादिप्रतिबन्धता मन्त्रादीनां  
शक्तिप्रतिबन्धकत्वं स्यादित्यर्थः ॥ १२ ॥

**देवात्मशक्तिं स्वगुणैर्निगूढां मुनयोऽविदन् ।**

**परास्य शक्तिर्विविधा क्रियाज्ञानफलात्मिका १३**

इत्थं लौकिकशक्तिं स्वरूपतः प्रमाणतश्चोपन्यस्येदानीं  
मायाशक्तिसद्भावे 'ते ध्यानयोगानुगता अपश्यन् देवात्म-  
शक्तिं स्वगुणैर्निगूढां' इति श्वेताश्वतरोपनिषद्वाक्यमर्थतः  
पठति—**देवात्मेति** । मुनयः कालस्वभावादिकारणवा-  
देषु दोषदर्शनवन्तः जगत्कारणजिज्ञासया ध्यानयोगमा-  
स्थिताः अधिकारिणः देवात्मशक्तिं देवस्य द्योतमानस्य  
स्वप्रकाशचिदात्मनः प्रत्यगभिन्नस्य ब्रह्मणः शक्तिं माया-  
रूपां स्वगुणैः स्वकार्यभूतैः स्थूलसूक्ष्मशरीरैर्निगूढां नितरां  
गूढामावृतामविन्दन्साक्षात्कृतवन्त इत्यर्थः । तस्यामेवोप-  
निषदि स्थितं 'परास्य शक्तिर्विविधैव श्रूयते स्वाभाविकी  
ज्ञानबलक्रिया च' इति वाक्यान्तरमर्थतः पठति—**परा-  
स्येति** । अस्य ब्रह्मणः परा उत्कृष्टा जगत्कारणभूता



शक्तिर्विविधा श्रूयत इति वाक्यशेषः । विविधत्वमेवाह—  
क्रियेति । क्रियाज्ञाने प्रसिद्धे बलमिच्छाशक्तिर्ज्ञानक्रिया-  
शक्तिसाहचर्यात् क्रियादिशक्तयः आत्मा स्वरूपं यस्याः  
सा क्रियाज्ञानबलात्मिका ॥ १३ ॥

इति वेदवचः प्राह वसिष्ठश्च तथाब्रवीत् ।  
सर्वशक्ति परं ब्रह्म नित्यमापूर्णमद्वयम् ॥ १४

इदं वाक्यद्वयं कुत्रत्यमित्यत आह—इतीति । न  
केवलं मायाशक्तिः श्रुतिप्रसिद्धा किंतु स्मृतिप्रसिद्धापि-  
त्याह—वसिष्ठ इति । यथा श्रुतिर्विचित्रां मायाशक्ति-  
मुक्तवती वसिष्ठोऽपि तां तथोक्तवान् । वासिष्ठामिधे  
ग्रन्थ इति शेषः । मायाप्रतिपादकान् वासिष्ठश्लोकानेव  
पठति—सर्वेति । ‘नित्यमापूर्णमद्वयम्’ इति ब्रह्मणः  
पारमार्थिकं रूपमुक्तं, सर्वशक्तीति तस्यैव सोपाधिकं  
रूपम् ॥ १४ ॥

ययोल्लसति शक्त्यासौ प्रकाशमधिगच्छति ।  
चिच्छक्तिर्ब्रह्मणो राम शरीरेषूपलभ्यते ॥ १५

तत्परं ब्रह्म यदा यया मायाशक्त्योल्लसति विकसति ।  
विवर्तत इत्यर्थः । तदा तदासावसौ शक्तिः प्रकाशमधि-  
गच्छति अभिव्यक्तिं प्राप्नोति । इदानीं तामेवामिव्यक्तिं  
प्रपञ्चयति—चिच्छक्तिरिति द्वाभ्याम् । शरीरेषु देव-

तिर्यङ्मनुष्यादिलक्षणेषु विच्छक्तिश्चेतनत्वव्यवहारहेतुभूतो-  
पलभ्यते दृश्यते ॥ १५ ॥

स्पन्दशक्तिश्च वातेषु दार्ढ्यशक्तिस्तथोपले ।

द्रवशक्तिस्तथाम्भस्सु दाहशक्तिस्तथानले ॥ १६

स्पन्दशक्तिश्चलनहेतुभूता प्रकाशमधिगच्छतीत्युक्त्या-  
मिव्यक्तदशायामपि ब्रह्मणि जगत्सत्ता दर्शिता ॥ १६ ॥

शून्यशक्तिस्तथाकाशे नाशशक्तिर्विनाशिनि ।

यथाण्डेऽन्तर्महासर्पो जगदस्ति तथात्मनि ॥ १७

अनमिव्यक्तस्यापि सत्त्वे दृष्टान्तमाह—यथाण्ड  
इति ॥ १७ ॥

फलपत्रलतापुष्पशाखाविटपमूलवान् ।

ननु बीजे यथा वृक्षस्तथेदं ब्रह्मणि स्थितम् ॥ १८

विचित्रस्यापि तस्य सत्त्वे दृष्टान्तमाह—फलेति १८

क्वचित्काश्चित्कदाचिच्च तस्मादुद्यन्ति शक्तयः ।

देशकालविचित्रत्वात्क्षमातलादिव शालयः ॥ १९

ननु सर्वासामपि शक्तीनां युगपदेवामिव्यक्तिः कुतो न  
स्यादित्याशङ्क्याह—क्वचिदिति । क्वचिद्देशविशेषे कदा-  
चित्कालविशेषे काश्चिच्छक्त्यादयस्तासामयुगपदमिव्यक्तौ  
दृष्टान्तमाह—क्षमातलादिति । यथा भूमिगतानां सर्वेषां  
बीजानां मध्ये देशविशेषे, कालविशेषे च केषांचिदेव  
बीजानामङ्कुरोत्पत्तिर्न सर्वेषां तद्वदित्यर्थः ॥ १९ ॥

स आत्मा सर्वगो राम नित्योदितमहावपुः ।

यन्मनाछन्ननीं शक्तिं धत्ते तन्मन उच्यते ॥ २०

इदानीं जगतः कल्पनामात्ररूपतां दर्शयितुं तत्कल्प-  
कस्य मनसो रूपं तावद्दर्शयति—स इति । नित्योदि-  
तमहावपुः नित्यं सदा उदितं प्रकाशमानं महद्देशकाला-  
दिपरिच्छेदरहितं वपुः स्वरूपं यस्य स तथा यद्यस्मिन्काले  
मनाक् ईषन्मननीं स्वपरावबोधनरूपां शक्तिं मायापरिणा-  
मरूपां धत्ते धारयति तत्तदा मन इत्युच्यते ॥ २० ॥

आदौ मनस्तदनुबन्धविमोक्षदृष्टी

पश्चात्प्रपञ्चरचना भुवनाभिधाना ।

इत्यादिका स्थितिरियं हि गता प्रतिष्ठा-

माख्यायिका सुभग बालजनोदितेव ॥ २१

इदानीं कल्पनाप्रकारमाह—आदाविति । आदौ  
प्रथमं मननशक्त्युल्लासेन मनो भवति, तदनु तदनन्तरं  
बन्धविमोक्षदृष्टी बन्धविमोक्षकल्पने भवतः, पश्चादनन्तरं  
बन्धदृष्टावेव भुवनाभिधाना भुवनमित्यभिधानं यस्याः सा  
भुवनाभिधाना प्रपञ्चरचना प्रपञ्चस्य गिरिनगरीसरित्समु-  
द्रादे रचना कल्पनं भवति, इत्यादिका एवंप्रकारा इयं  
जगतः स्थितिः प्रतिष्ठां स्थैर्यं गता प्राप्ता । कल्पितस्यापि  
वास्तवत्वप्रतीतौ दृष्टान्तमाह—आख्यायिकेति । बाल

जनायोदिता उक्ता आख्यायिका कथा यथा वास्तवत्व-  
बुद्धिं गता तदेदं जगदित्यर्थः ॥ २१ ॥

बालस्य हि विनोदाय धात्रीवक्ति शुभां कथाम् ।  
क्वचित्सन्ति महाबाहो राजपुत्रास्त्रयः शुभाः २२  
द्वौ न जातौ तथैकस्तु गर्भ एव न च स्थितः ।  
वसन्ति ते धर्मयुक्ता अत्यन्तासति पत्तने ॥ २३  
स्वकीयाच्छून्यनगरान्निर्गत्य विमलाशयाः ।

गच्छन्तो गगने वृक्षान्ददृशुः फलशालिनः ॥ २४  
भविष्यन्नगरे तत्र राजपुत्रास्त्रयोऽपि ते ।

सुखमद्य स्थिताः पुत्र मृगयाव्यवहारिणः ॥ २५  
धात्र्येति कथिता राम बालकाख्यायिका शुभा ।  
निश्चयं स ययौ बालो निर्विचारणयाधिया २६

तामेव वासिष्ठस्थां कथां कथयति—बालस्येत्या-  
दिना ॥ २२ ॥ २३ ॥ २४ ॥ २५ ॥ २६ ॥

इयं संसाररचना विचारोज्झितचेतसाम् ।

बालकाख्यायिकेवेत्थमवस्थितिमुपागता ॥ २७

दृष्टान्तसिद्धमर्थं दार्ष्टान्तिके योजयति—इयमिति २७  
इत्यादिभिरुपाख्यानैर्मायाशक्तेश्च विस्तरम् ।

वसिष्ठः कथयामास सैव शक्तिर्निरूप्यते ॥ २८

वसिष्ठोक्तमुपसंहरति—इत्यादिमिरिति । एवं माया-

सद्भावे प्रमाणमुपन्यस्य तस्या अनिर्वचनीयत्वं बलं प्रति-  
जानीते—सैव शक्तिरिति ॥ २८ ॥

कार्यादाश्रयतश्चैषा भवेच्छक्तिर्विलक्षणा ।

स्फोटाङ्गारौ दृश्यमानौ शक्तिस्तत्रानुमीयते २९

कार्यादिति । एषा मायाशक्तिः कार्यात्स्वकार्यभूता-  
ज्जगत आश्रयतः स्वाश्रयाद्ब्रह्मणश्च विलक्षणा विपरीतस्व-  
भावा भवेत् । मायाशक्तेः कार्यादाश्रयतो वैलक्षण्यं दृष्टा-  
न्तेन स्पष्टयति—स्फोटाङ्गाराविति । वह्निगतशक्तेः  
कार्यरूपः स्फोटः आश्रयरूपोऽङ्गारश्च प्रत्यक्षगम्यौ शक्ति-  
स्तु कार्यानुमेया अतस्ताभ्यां सा विलक्षणेत्यर्थः ॥ २९ ॥

पृथुबुधोदराकारो घटः कार्योऽत्र मृत्तिका ।

शब्दादिभिः पञ्चगुणैर्युक्ता शक्तिस्त्वतद्विधा ३०

उक्तन्यायं मृच्छक्तावपि योजयति—पृथुबुधेति ।  
यः पृथुबुधोदराकारः पृथु स्थूलं बुधं वर्तुलमुदरं यस्य सः  
पृथुबुधोदरः तथाविध आकारो यस्य सः पृथुबुधोदरा-  
कारः तादृक् घटः कार्यशब्दस्पर्शरूपरसगन्धाख्यपञ्चगुणो-  
पेता मृत्तिका आश्रयः शक्तिस्त्वतद्विधा उभयविलक्षणे-  
त्यर्थः ॥ ३० ॥

न पृथ्वादिर्न शब्दादिः शक्तावस्तु यथा तथा ।

अत एव ह्यचिन्त्यैषा न निर्वचनमर्हति ॥ ३१

वैलक्षण्यमेवाह—न पृथ्वादिरिति । शक्तौ पृथुत्वा-  
दिकार्यधर्मो नास्ति शब्दादिकः आश्रयधर्मोऽपि न विद्यते  
अतो विलक्षणेत्यर्थः । तर्हि सा कीदृशीत्यत आह—  
अस्त्विति । यथा तथेत्युक्तमेवार्थं स्पष्टयति—अत  
एवेति । यतः कार्यादाश्रयतश्च विलक्षणा अत एवैषा  
अचिन्त्या चिन्तितुमशक्या । ननु तर्हि अचिन्त्यत्वमेव  
तस्याः स्वरूपं स्यादित्याशङ्क्याह—न निर्वर्चनमिति ।  
भेदेनाभेदेनाचिन्त्यत्वादिना वा येन केनापि रूपेण निर्व-  
चनं नाहंतीत्यर्थः ॥ ३१ ॥

कार्योत्पत्तेः पुरा शक्तिर्निगूढा मृद्यवस्थिता ।

कुलालादिसहायेन विकाराकारतां व्रजेत् ॥ ३२

ननु कारणस्वरूपातिरिक्ता शक्तिर्यद्यस्ति तर्हि कारणस्व-  
रूपमिव सा कुतो नावभासत इत्याशङ्क्याह—कार्योत्प-  
त्तेरिति । मृच्छक्तिर्घटादिकार्योत्पत्तेः पूर्वं मृदि निगूढाव-  
तिष्ठते अतो नावभासत इत्यर्थः । निगूढत्वे उपरिष्ठादपि  
न तस्या अभिव्यक्तिः स्यादित्याशङ्क्या, अनभिव्यक्तस्यापि  
नवनीतादेर्मथनादिनेव कुलालादिव्यापारेण तस्या अभि-  
व्यक्तिः स्यादित्याह—कुलालादीति । आदिशब्देन  
दण्डचक्रादयो गृह्यन्ते ॥ ३२ ॥

पृथुत्वादिविकारान्तं स्पर्शादिं चापि मृत्तिकाम् ।

एकीकृत्य घटं प्राहुर्विचारविकला जनाः ॥ ३३

ननु कारणातिरिक्तस्य शक्तिकार्यस्य सत्त्वे कार्यकारण-  
योर्भेदो न कुतोऽवभासत इत्याशङ्क्य भेदप्रतीतिहेतोर्विचा-  
रस्याभावादिसाह—पृथुत्वादिति । अविवेकिनो जनाः  
पृथुबुधत्वादिरूपं कार्यं शब्दस्पर्शादिगुणरूपां कारणभूतां  
भृतिकां चाविचारात् एकीकृत्य घट इत्याचक्षते ॥ ३३ ॥

कुलालव्यापृतेः पूर्वो यावानंशः स नो घटः ।

पश्चात्तु पृथुबुधादिमत्त्वे युक्ता हि कुम्भता ॥ ३४

उक्तस्य घटव्यवहारस्याविचारमूलत्वं कुत इत्याश-  
ङ्काह—कुलालेति कुलालव्यापारात्पूर्वभाविनो मृदं-  
शस्याघटस्य घटत्वेन व्यवहारादविचारमूलत्वं तस्येति  
भावः । कस्य तर्हि घटत्वमित्यत आह—पश्चात्त्विति ।  
कुलालव्यापारानन्तरं भाविनः पृथुबुधोदराकारस्यैव घट-  
शब्दवाच्यत्वमुचितं तदुत्पत्त्यनन्तरमेव घटशब्दप्रयोगद-  
र्शनादिति भावः ॥ ३४ ॥

स घटो न मृदो भिन्नो वियोगे सत्यनीक्षणात् ।

नाप्यभिन्नः पुरा पिण्डदशायामनवेक्षणात् ३५

ननु पारमार्थिकस्य घटस्यानिर्वचनीयशक्तिकार्यत्वमयु-  
क्तमित्याशङ्क्य घटस्यापि पारमार्थिकत्वमसिद्धमित्याह—स  
घट इति । घटो मृदः पृथक्कृत्य द्रष्टुमशक्यत्वान्न मृदो  
भिद्यते नपि मृदेव पिण्डावधायामनुपलभ्यमानत्वात् ३५

अतोऽनिर्वचनीयोऽयं शक्तिवत्तेन शक्तिजः ।

अव्यक्तत्वे शक्तिरुक्ता व्यक्तत्वे घटनामभूत् ॥ ३६

अतः शक्तिवदनिर्वचनीय एव घटः । फलितमाह—  
तेनेति । ननु शक्तिकार्ययोरुभयोरप्यनिर्वचनीयत्वे शक्तिः  
कार्यं चेति भेदव्यवहारः कुत इत्यत आह—अव्यक्तत्वं  
इति ॥ ३६ ॥

ऐन्द्रजालिकनिष्ठापि माया न व्यज्यते पुरा ।

पश्चाद्गन्धर्वसेनादिरूपेण व्यक्तिमाप्नुयात् ॥ ३७

पूर्वमनमिव्यक्ता मायाशक्तिः पश्चादमिव्यज्यत इत्येतन्न  
प्रसिद्धं मायास्वरूपं अभ्यत इत्याशङ्क्याह—ऐन्द्रजालि-  
केति । पुरा मणिम्प्रादिप्रयोगात्पूर्वम् ॥ ३७ ॥

एवं मायामयत्वेन विकारस्यानृतात्मताम् ।

विकाराधारमृद्वस्तुसत्यत्वं चाब्रवीच्छ्रुतिः ॥ ३८

शक्तिकार्यस्य घटादेरनृतत्वं शक्त्याधारस्य मृदादेः स-  
त्यत्वमित्येतच्छान्दोग्यश्रुतावप्यमिहितमित्याह—एवमि-  
ति । मायामयत्वेन मायाकार्यत्वेन विकारस्य कार्यरूपस्य  
घटादेरनृतात्मतां मिथ्यात्वं विकाराणां घटादीनामाधार-  
भूताया मृदः सत्यत्वं 'वाचारम्भणं विकारो नामधेयं  
मृत्तिकेत्येव सत्यम्' इत्यादिश्रुतिरुक्तवतीत्यर्थः ॥ ३८ ॥

वाङ्मिषाद्यं नाममात्रं विकारो नास्य सत्यता ।

स्पर्शादिगुणयुक्ता तु सत्या केवलमृत्तिका ॥ ३९



इदानीं वाचारम्भणमित्याद्युदाहृतं वाक्यमर्थतः पठ-  
ति—वाङ्निष्पाद्यमिति । वाग्निन्द्रियेणोच्चार्यं नाममात्रं  
नामैवास्य घटादेर्न सत्यता न नामातिरेकेण पारमार्थिकं  
रूपमस्ति किंतु तदाधारभूता मृदेव सत्येत्यर्थः ॥ ३९ ॥

व्यक्ताव्यक्ते तदाधार इति त्रिष्वद्ययोर्द्वयोः ।

पर्यायः कालभेदेन तृतीयस्त्वनुगच्छति ॥ ४०

शक्तितत्कार्ययोरनृतत्वे तदाधारस्य सत्यत्वे च कारण-  
माह—व्यक्तेति । व्यक्तो घटादिलक्षणः कार्यः अव्यक्ता  
तत्कारणभूता शक्तिः ते व्यक्ताव्यक्ते तदाधारस्तयोराधार-  
भूता मृत्तिकेलेतेषु त्रिषु मध्ये आद्ययोः प्रथमोद्दिष्टयो-  
र्द्वयोः कार्यशक्तयोः संबन्धिनौ यौ कालौ तयोर्भेदेन भेदस्य  
विद्यमानत्वात्पर्यायः क्रमेण भवनम् । तृतीयस्तदुभयाधारस्तु  
मृदादिरनुगच्छति उभयत्रानुवर्तते । अयं भावः—शक्ति-  
कार्ययोः कादाचित्कत्वादनृतत्वमाधारस्य तु कालत्रयानु-  
गामित्वात्सत्यत्वमिति ॥ ४० ॥

निस्तत्त्वं भासमानं च व्यक्तमुत्पत्तिनाशभाक् ।

तदुत्पत्तौ तस्य नामवाचा निष्पाद्यते नृभिः ॥ ४१

इदानीं विकारस्यैवासत्यत्वे हेतुत्रयमाह—निस्तत्त्व-  
मिति । व्यक्तं व्यक्तशब्दवाच्यं घटादिकार्यं स्वरूपेणास-  
देवावभासते तथोत्पत्तिविनाशवदुपलभ्यते उत्पत्त्यनन्तरं  
वाग्निन्द्रियजन्यनामात्मकत्वेन व्यवहियते च ॥ ४१ ॥

व्यक्ते नष्टेऽपि नामैतच्चवक्त्रेष्वनुवर्तते ।

तेन नाम्ना निरूप्यत्वाद्यक्तं तद्रूपमुच्यते ॥ ४१

किं च । व्यक्ते इति । व्यक्ते कार्यरूपे नष्टेऽपि एत-  
त्कार्यादमित्रं नाम नृवक्त्रेषु नृणां शब्दप्रयोक्तृणां मनु-  
ष्याणां वदनेष्वनुवर्तते । ततः किं तत्राह—तेनेति ।  
व्यक्तं कार्यं तेन वाचा व्यवहियमाणेन नाम्ना शब्देन  
निरूप्यत्वाद्यवहियमाणत्वात्तद्रूपं तस्य नाम्नो रूपमेव रूपं  
यस्य तत्तथा नामात्मकमुच्यत इत्यर्थः । अयं भावः—वि-  
मतो घटः घटशब्दात्मको भवितुमर्हति घटशब्देन व्यवहि-  
यमाणत्वात् घटशब्दवदिति ॥ ४२ ॥

निस्तत्त्वत्वाद्भिनाशित्वाद्वाचारम्भणनामतः ।

व्यक्तस्य न तु तद्रूपं सत्यं किञ्चिन्मृदादिवत् ॥ ४३

एवं हेतुत्रयं प्रसाध्येदानीमनुमानरचनाप्रकारं सूच-  
यति—निस्तत्त्वत्वादिति । व्यक्तस्य घटादिरूपस्य  
कार्यस्य यत्पृथुबुधोदराकारं रूपमस्ति तत्किञ्चित्किमपि  
सत्यं न भवति निस्तत्त्वत्वात्रिगंतं तत्त्वं वास्तवरूपं  
यस्मात्तन्निस्तत्त्वं तस्य भावो निस्तत्त्वत्वं तस्मात्तथा विना-  
शित्वान्मृदि सत्यामेव विनाशप्रतियोगित्वात् वाचारम्भण-  
नामतः वागिन्द्रियजन्यशब्दमात्रात्मकत्वात्त्रिष्वपि हेतुषु  
मृद्वदिति वैधर्म्यदृष्टान्तः । अत्रैवं प्रयोगः—घटादिरूपः

कार्यः असत्यो भवितुमर्हति निस्तत्त्वत्वात्, यदसत्यं न भवति न तन्निस्तत्त्वं यथा घटाद्युपादानं मृदिति केवल-  
व्यतिरेकी एवमितरहेतुद्वयेऽपि योजनीयम् ॥ ४३ ॥

**व्यक्तकाले ततः पूर्वमूर्ध्वमप्येकरूपभाक् ।**

**सतत्त्वमविनाशं च सत्यं मृद्वस्तु कथ्यते ॥ ४४**

एवं विकारस्यासत्यत्वमुपपायेदानीं तदधिष्ठानरूपाया  
मृदः सत्यत्वमुपपादयति—व्यक्तेति । व्यक्तकाले स्थिति-  
काले, ततः पूर्वं व्यक्तोत्पत्तेः पूर्वस्मिन्काले, ऊर्ध्वमपि  
व्यक्तविनाशोत्तरकालेऽपि एकरूपभाक् एकाकारं सतत्त्वं  
तत्त्वेन वास्तवरूपेण सहवर्तत इति सतत्त्वमविनाशं विका-  
रेण सह नाशरहितं यन्मृद्वस्तु तत्सत्यमिति कथ्यते ।  
अत्रेदमनुमानम्—विमतं मृद्वस्तु सत्यं भवितुमर्हति सत-  
त्वत्वात् आत्मबदित्यादि योज्यम् ॥ ४४ ॥

**व्यक्तं घटो विकारश्चेत्येतैर्नामभिरीरितः ।**

**अर्थश्चेदनृतः कस्मान्न मृद्बोधे निवर्तते ॥ ४५**

ननु घटादेः कार्यजातस्यासत्यत्वे तस्यारोपितरजतादे-  
रिवाधिष्ठानज्ञानेन निर्वर्त्यता स्यादिति शङ्कते—व्यक्त-  
मिति । व्यक्तमित्यादिमिस्त्रिमिः शब्दैरभिधीयमानो  
योऽर्थः कार्यरूपस्तस्य कारणातिरेकेणासत्त्वेऽङ्गीक्रियमाणे  
मृलक्षणकारणस्य ज्ञाने किं न तन्निवृत्तिः स्यादित्यर्थः ॥ ४५ ॥

**निवृत्त एव यस्मात्ते तत्सत्यत्वमतिर्गता ।**

**ईदृङ्निवृत्तिरेवात्र बोधजा न त्वभासनम् ॥ ४६**

इष्टापत्तिरिति परिहरति—निवृत्त इति । तत्रोपपत्तिमाह—यस्मादिति । यस्मात्कारणात्तव घटादिविषय-सत्यत्वबुद्धिर्नष्टाऽतः स निवृत्त एवेत्यर्थः । नन्वारोपितर-जतादिरूपस्यैवाप्रतीतिरुपलभ्यते न सत्यत्वबुद्ध्यपगम इत्याशङ्क्य तस्य निरुपाधिकभ्रमत्वादस्तु तथात्वमिह तु सोपाधिकभ्रमे सत्यत्वबुद्ध्यपगम एव निवृत्तिः स्यादित्यभि-प्रायेणाह—ईदृगिति । अत्र सोपाधिकभ्रमस्थले ईदृगेव सत्यत्वबुद्ध्यपगमरूपैव बोधजा अधिष्ठानयाथात्म्यज्ञान-जन्या निवृत्तिरभ्युपेया न त्वभासनं न स्वरूपाप्रतीतिरु-पेत्यर्थः ॥ ४६ ॥

**पुमानधोमुखो नीरे भातोऽप्यस्ति न वस्तुतः ।**

**तटस्थमर्त्यवत्तस्मिन्नैवास्था कस्यचित्क्वचित् ४७**

एवं क दृष्टमित्यत आह—पुमानिति । जलेऽधोमुख-त्वेन प्रतिभासमानोऽपि पुमान् परमार्थतो नास्ति । तत्रो-पपत्तिमाह—तटस्थेति । कस्यचिद्विवेकिनोऽविवेकिनो वा तस्मिन्नधोमुखे पुरुषे तीरस्थपुरुष इव सत्यत्वाभिमानः क्वचिद्देशे काले वा नैवास्तीति ॥ ४७ ॥

**ईदृग्बोधे पुमर्थत्वं मतमद्वैतवादिनाम् ।**

**मृद्रूपस्यापरित्यागाद्विवर्तत्वं घटे स्थितम् ॥ ४८**

नन्वारोपितस्यासत्यत्वज्ञानमात्रात् पुरुषार्थसिद्धिरित्या-  
शङ्काह—ईदृगिति । अद्वैतवादे आत्मानन्दातिरिक्तस्य  
सर्वस्य मिथ्यात्वनिश्चये सत्यद्वितीयानन्दामिव्यक्तिलक्षणः  
पुरुषार्थः सिध्यतीत्यभिप्रायः । ननु घटस्य मृद्विवर्तत्वे  
सिद्धे तज्ज्ञानाद्वटसत्यत्वबुद्धिर्निवर्तते नचैतदिदानीं सिद्ध-  
मित्याशङ्काह—मृद्रूपस्येति ॥ ४८ ॥

परिणामे पूर्वरूपं त्यजेत्तत्क्षीररूपवत् ।

मृत्सुवर्णे निवर्तते घटकुण्डलयोर्न हि ॥ ४९

घटे मृद्रूपपरित्यागाभावेऽपि मृत्परिणामता घटस्य किं  
न स्यादित्याशङ्काह—परिणाम इति । यत्र क्षीरादौ  
परिणामोऽभ्युपगम्यते तत्र क्षीरादिभावस्य पूर्वरूपस्य  
त्याग उपलभ्यत इत्यर्थः । ननु विवर्ते पूर्वरूपापरित्यागः  
क्व दृष्ट इत्याशङ्क्य मृत्सुवर्णयोर्दृश्यत इत्याह—मृत्सुवर्णे  
इति । मृत्सुवर्णविवर्तयोर्घटकुण्डलयोर्निष्पन्नयोरपि तत्का-  
रणभूतमृत्सुवर्णरूपे न निवर्तते इति हि प्रसिद्धमित्यर्थः ४९

घटे भग्ने न मृद्भावाः कपालानामवेक्षणात् ।

मैवं चूर्णेऽस्ति मृद्रूपं स्वर्णरूपं त्वतिस्फुटम् ५०

ननु घटस्य मृद्विवर्तत्वमनुपपन्नं घटनाशे पुनर्मृद्भावा-  
दर्शनादिति शङ्कते—घट इति । मृद्भावाभावे कारण-  
माह—कपालानामिति ॥ कपालानामपि नाशे मृद्भा-

वोपलब्धिः स्यादिति परिहरति—मैवमिति । सुवर्णे त्वेतच्चोद्यमेवानवकाशमित्याह—स्वर्णेति ॥ ५० ॥

क्षीरादौ परिणामोऽस्तु पुनस्तद्भाववर्जनात् ।

एतावता मृदादीनां दृष्टान्तत्वं न हीयते ॥ ५१

ननु परिणामे दृष्टान्तत्वेनाभिहितानां क्षीरमृत्सुवर्णादीनां मध्ये यदि मृत्सुवर्णयोर्विवर्तदृष्टान्तत्वमङ्गीक्रियते तर्हि तद्वदेव क्षीरस्यापि तथात्वं स्यादित्याशङ्क्याह—क्षीरादाविति । तर्हि क्षीरवदेवावस्थान्तरमापद्यमानयोस्तयोर्विवर्तदृष्टान्तता न भवेदित्याशङ्क्याह—एतावतेति । एतावता क्षीरादेः परिणामित्वेन मृदादीनां सुवर्णादीनां दृष्टान्तत्वं विवर्तदृष्टान्तभावो न हीयते न नश्यति । अयमभिप्रायः—क्षीरस्य पूर्वरूपपरित्यागपुरःसरमवस्थान्तरप्राप्तिसद्भावात्परिणामित्वमेव, मृत्सुवर्णयोस्तु अवस्थान्तरोत्पत्तिसद्भावेऽपि पूर्वरूपपरित्यागाभावाद्विवर्ततापीति ॥ ५१ ॥

आरम्भवादिनः कार्यमृदो द्वैगुण्यमापतेत् ।

रूपस्पर्शादयः प्रोक्ताः कार्यकारणयोः पृथक् ॥ ५२

ननु मृत्सुवर्णयोः परिणामविवर्ताविवारम्भकत्वमपि किं नाङ्गीक्रियत इत्याशङ्क्याह—आरम्भवादिन इति । आरम्भवादिनो मते च कार्ये घटादिरूपे मृत्तिकादेर्द्रव्यस्य

द्वैगुण्यं कार्याकारेण कारणाकारेण च द्विगुणत्वमापद्येत  
मृदः । तथा च सति गुरुत्वादिद्वैगुण्यमप्यापद्येतेति भावः ।  
कुत एतदित्याशङ्क्याह—रूपेति । रूपादीनां गुणानां  
कार्यकारणयोर्भेदस्य तैरेवाङ्गीकृतत्वादिति भावः ॥ ५२ ॥

**मृत्सुवर्णमयश्चेति दृष्टान्तत्रयमारुणिः ।**

**प्राहातो वासयेत्कार्यानृतत्वं सर्ववस्तुषु ॥ ५३**

ननु मृत्सुवर्णयोः किं द्वयोरेव विवर्ते दृष्टान्तत्वं  
नेत्याह—मृदिति । अरुणस्य पुत्र उद्दालकाख्यः कश्चि-  
दृषिः 'यथा सोम्यैकेन मृत्पिण्डेन' इत्यारभ्य 'काष्णाय-  
समित्येव सत्यम्' इत्यन्तेन वाक्यसंदर्भेण कार्यस्यानृतत्वे  
मृत्सुवर्णयोरूपं दृष्टान्तत्रयमुक्तवानित्यर्थः । किमर्थमेवं  
दृष्टान्तत्रयमुक्तवानित्याशङ्क्याह—अत इति । यत एवं  
बहुषु मृदादिषु कार्यानृतत्वमुपलब्धमतो भूतभौतिकरूपेषु  
वस्तुषु कार्यानृतत्वं वासितं कुर्यादित्यर्थः ॥ ५३ ॥

**कारणज्ञानतः कार्यविज्ञानं चापि सोऽवदत् ।**

**सत्यज्ञानेऽनृतज्ञानं कथमत्रोपपद्यते ॥ ५४**

ननु कार्यानृतत्वानुसंधानमपि किमर्थमुक्तमित्याशङ्क्य  
कारणज्ञानात्कार्यज्ञानसिद्धय इत्यभिप्रायेणाह—कारणेति ।  
कारणस्य मृदादेर्ज्ञानात्कार्यजातस्य घटादेर्ज्ञानमपि 'यथा  
सोम्यैकेन मृत्पिण्डेन सर्वं मृत्स्यं विज्ञातं स्यात्' इत्या-

दिवाक्यजातेनोक्तवानित्यर्थः । ननु मृत्सुवर्णादिरूपस्य पारमार्थिकस्य कारणस्य विज्ञानात्तद्विलक्षणस्य घटरूपकार्यादेर्विज्ञानमनुपपन्नमिति शङ्कते—सत्येति ॥ ५४ ॥

**समृत्कस्य विकारस्य कार्यता लोकदृष्टितः ।**

**वास्तवोऽत्र मृदंशोऽस्य बोधः कारणबोधतः ॥ ५५**

कार्यस्य सत्यानृतांशद्वयरूपत्वात्कारणज्ञानात्कार्यगतसत्यांशज्ञानं भवतीत्यभिप्रायेणाह—**समृत्कस्येति** । समृत्कस्याधिष्ठानभूतमृत्सहितस्य विकारस्य आरोपितस्य घटादिरूपस्य कार्यता कार्यशब्दार्थत्वं लोकप्रसिद्धमित्यर्थः । भवत्वेवमेतावता कारणज्ञानात्कार्यज्ञानं न संभवतीति चोद्यस्य कः परिहारो जात इत्याशङ्क्याह । कार्यगतानृतांशज्ञानाभावेऽपि तद्गतसत्यांशज्ञानं भवत्येवेति परिहरति—**वास्तव इति** । अत्र कार्ये यो वास्तवमृदंशोऽस्ति अस्य वास्तवांशस्य बोधो ज्ञानं कारणज्ञानाद्भवतीत्यर्थः ५५  
**अनृतांशो न बोद्धव्यस्तद्वोधानुपयोगतः ।**

**तत्त्वज्ञानं पुमर्थं स्यान्नानृतांशावबोधनम् ॥ ५६**

ननु कार्यगतसत्यांशवदनृतांशोऽपि बोद्धव्य इत्याशङ्क्य प्रयोजनाभावान्मैवमित्याह—**अनृतांश इति** । प्रयोजनाभावमेव दर्शयति—**तत्त्वज्ञानमिति** । तत्त्वस्याबाध्यस्य वस्तुनो ज्ञानं पुमर्थं पुंसो शत्रुः पुरुषस्यार्थः प्रयो-



जनं यस्मिन् तत्पुमर्थमिति बहुव्रीहिः । अनृतांशस्य विका-  
रस्यावबोधनं प्रयोजनवन्न भवतीत्यर्थः ॥ ५६ ॥

तर्हि कारणविज्ञानात्कार्यज्ञानमितीरिते ।

मृदोधान्मृत्तिका बुद्धेत्युक्तं स्यात्कोऽत्र विस्मयः॥

ननु कारणज्ञानात्कार्यज्ञानं भवतीत्येतच्छ्रोतृबुद्धौ चम-  
त्कारहेतुर्भविष्यतीत्यभिप्रायेणोक्तं तदेतन्न संभवतीति  
शङ्कते—तर्हीति । कारणस्य मृदादर्शनात्कार्यगतं मृदा-  
दिसत्यांशज्ञानं भवतीत्युक्ते मृज्ज्ञानात् मृदो ज्ञानमित्युक्तं  
भवति । एवंच सति शब्दत एव चमत्कारो नार्थत  
इत्यर्थः ॥ ५७ ॥

सत्यं कार्येषु वस्त्वंशः कारणात्मेति जानतः ।

विस्मयो मास्त्वहाज्ञस्य विस्मयः केन वार्यते ॥ ५८

ईदृग्विवेकवतां विस्मयाभावेऽपि तद्रहितानां विस्मयः  
स्यादेवेति परिहरति—सत्यमिति । कार्येषु घटादिषु  
विद्यमानो वास्तवोऽंशः कारणस्वरूपमेवेति ये जानन्ति  
तेषामाश्चर्यं मा भूदितरेषां तत्त्वज्ञानशून्यानां जायमानो  
विस्मयो न निवारयितुं शक्यत इत्यर्थः ॥ ५८ ॥

आरम्भी परिणामी च लौकिकश्चैककारणे ।

ज्ञाते सर्वमर्ति श्रुत्वा प्राप्नुवन्त्येव विस्मयम् ॥ ५९

अज्ञस्य विस्मयो भवेदित्युक्तमेवार्थं प्रपञ्चयति—आर-

**म्भीति ।** आरम्भो नाम समवाय्यसमवायिनिमित्ताख्य-  
कारणेभ्यो मित्रस्य कार्यस्योत्पत्तिस्तां यो वक्ति सोऽयमा-  
रम्भीत्युच्यते, पूर्वरूपपरित्यागेन रूपान्तरप्राप्तिलक्षणं परि-  
णामं यो वक्ति स परिणामीत्युच्यते, प्रक्रियाद्वयमजानानो  
लोकव्यवहारमात्रपरो लौकिक इत्युच्यते एषां त्रयाणामपि  
कारणस्यैकस्य ज्ञानादनेकेषां कार्याणां विज्ञानं भवतीति  
वाक्यश्रवणाद्विस्मयो भवेदेवेत्यर्थः ॥ ५९ ॥

**अद्वैतेऽभिमुखीकर्तुमेवात्रैकस्य बोधतः ।**

**सर्वबोधः श्रुतौ नैव नानात्वस्य विवक्षया ॥ ६०**

ननु यथाश्रुतमर्थं परित्यज्येत्यं व्याख्याने किं कारणमि-  
त्याशङ्क्य श्रुतेस्तत्र तात्पर्याभावादित्याह—**अद्वैत इति ।**  
अद्वैतविज्ञाने शिष्यमभिमुखीकर्तुमेव छान्दोग्यश्रुतावे-  
कस्य कारणस्य विज्ञानात्सर्वेषां कार्याणां विज्ञानमुक्तं न तु  
कार्याणामनेकेषां विज्ञानसिद्ध्यर्थमित्यभिप्रायः ॥ ६० ॥

**एकमृत्पिण्डविज्ञानात्सर्वमृन्मयधीर्यथा ।**

**तथैकब्रह्मबोधेन जगद्बुद्धिर्विभाव्यताम् ॥ ६१**

इदानीमेकविज्ञानेन सर्वविज्ञानदृष्टान्तप्रदर्शनपरस्य 'यथा  
सोम्यैकेन मृत्पिण्डेन सर्वं मृन्मयं विज्ञातं स्यात्' इति  
वाक्यार्थनिरूपणपुरःसरं दार्ष्टान्तिकप्रदर्शनपरस्य 'उत  
तमादेशमप्राक्षो येनाश्रुतं श्रुतं भवत्यमतं मतमविज्ञातं

विज्ञातम्' इति वाक्यस्यार्थं प्रदर्शयन् प्रकृते फलितमाह—  
 एकमृत्पिण्डेनेति । यथा घटशरावाद्युपादानस्यैकस्य  
 मृत्पिण्डस्यावबोधात्तद्विकाराणां सर्वेषां घटादीनां बोधो  
 भवति एवं सर्वोपादानस्यैकस्य ब्रह्मणो बोधात्तत्कार्यस्य  
 कृत्स्नस्य जगतो बोधो भवतीत्यवगन्तव्यमित्यर्थः ॥ ६१ ॥

सच्चित्सुखात्मकं ब्रह्म नामरूपात्मकं जगत् ।

तापनीये श्रुतं ब्रह्म सच्चिदानन्दलक्षणम् ॥ ६२

ननु ब्रह्मजगतोः स्वरूपापरिज्ञाने ब्रह्मज्ञानाज्जगतो ज्ञानं  
 भवतीत्येवं नावगन्तुं शक्यत इत्याशङ्क्य तदवगमाय तदु-  
 भयस्वरूपं दर्शयति—सच्चिदिति । ब्रह्मणः सच्चिदान-  
 न्दरूपत्वे किं प्रमाणमित्याशङ्क्य तापनीयादिश्रुतयः प्रमा-  
 णमित्यभिप्रायेणाह—तापनीय इति । उत्तरस्मिन् ताप-  
 नीये आथर्वणिकैस्तावत् 'ब्रह्मैवेदं सर्वं सच्चिदानन्दमा-  
 त्रम्' इत्यादिप्रदेशेषु ब्रह्मणः सच्चिदानन्दरूपत्वमुक्तमि-  
 त्यर्थः ॥ ६२ ॥

सद्रूपमारुणिः प्राह प्रज्ञानं ब्रह्म बह्वचः ।

सनत्कुमार आनन्दमेवमन्यत्र गम्यताम् ॥ ६३

आदिशब्देन विवक्षितानि श्रुत्यन्तराणि दर्शयति—  
 सद्रूपमिति । अरुणपुत्रेणोद्दालकेन छान्दोग्यश्रुतौ 'सदेव  
 सोम्येदमग्र आसीत्' इत्यादिना सद्रूपं ब्रह्म निरूपितं, तथा

बह्वृचा ऋक्शाखाध्यायिनः ऐतरेयोपनिषदि 'प्रज्ञा प्रतिष्ठा  
प्रज्ञानं ब्रह्म' इति प्रज्ञानरूपत्वं ब्रह्मणो दर्शयन्ति, एवं  
पूर्वोदाहृतायां छान्दोग्यश्रुतावेव सनत्कुमाराख्यो गुरुः  
नारदाख्यशिष्याय 'भूमा त्वेव विजिज्ञासितव्यः' इत्युप-  
क्रम्य 'यो वै भूमा तत्सुखम्' इति भूमशब्दामिधेयस्य  
ब्रह्मण आनन्दरूपत्वमुक्तवानित्यर्थः । उक्तन्यायमन्यत्रा-  
प्यतिदिशति—**एवमिति** । अन्यत्र तैत्तिरीयकादिश्रुतिषु  
'आनन्दो ब्रह्मेति व्यजानात्' इत्यादिवाक्यैरानन्दरूपत्वा-  
दिकमुक्तमिति द्रष्टव्यमिति भावः ॥ ६३ ॥

**विचित्य सर्वरूपाणि कृत्वा नामानि तिष्ठति ।**

**अहं व्याकरवाणीमे नामरूपे इति श्रुतेः ॥ ६४**

सच्चिदानन्देविष्व नामरूपयोरपि श्रुतिं दर्शयति—  
**विचित्येति** । 'सर्वाणि रूपाणि विचित्य धीरो नामानि  
कृत्वामिवदन् यदास्ते' इति 'अनेन जीवेनात्मनानुप्रविश्य  
नामरूपे व्याकरवाणि' इति च स्रष्टव्ये जगन्निष्ठे नामरूपे  
श्रुत्या दर्शिते इत्यर्थः ॥ ६४ ॥

**अव्याकृतं पुरा सृष्टेरूर्ध्वं व्याक्रियते द्विधा ।**

**अचिन्त्यशक्तिर्मयैषा ब्रह्मण्यव्याकृतामिधा ॥ ६५**

तत्रैव श्रुत्यन्तरमुदाहरति—**अव्याकृतमिति** । बृह-  
दारण्यकश्रुतौ 'तदेदं तर्ह्यव्याकृतमासीत्तन्नामरूपाभ्यामेव

व्याक्रियतासौनामायमिदंरूप' इति सृष्टस्य जगतो नाम-  
 रूपात्मकत्वं दर्शितमित्यर्थः । सृष्टेः पूर्वमिदं जगदव्या-  
 कृतमव्यक्तनामरूपात्मकमभूदूर्ध्वं सृष्ट्यवसरे द्विधा वाच्य-  
 वाचकभावेन व्याक्रियत व्यक्तीकृतमित्यर्थः । इदानीं  
 'तद्धेदं तर्ह्यव्याकृतमासीत्' इत्यत्राव्याकृतशब्दस्यार्थमाह—  
**अचिन्त्येति** । येयं ब्रह्मणि अचिन्त्यशक्तिर्मायाऽस्ति  
 एषाऽव्याकृताभिधाऽस्मिन्वाक्येऽव्याकृतशब्देनाभिधीयत इ-  
 त्यर्थः ॥ ६५ ॥

**अविक्रियब्रह्मनिष्ठा विकारं यात्यनेकधा ।**

**मायां तु प्रकृतिं विद्यान्मायिनं तु महेश्वरम् ॥ ६६**

तन्नामरूपाभ्यामेव व्याक्रियते इत्यस्यार्थमाह—**अवि-  
 क्रियेति** । अविकारिणि ब्रह्मणि वर्तमाना सा अनेकधा  
 भूतभौतिकप्रपञ्चरूपेण बहुधा विकारं परिणामं प्राप्नोति ।  
 माया ब्रह्मणि वर्तते इत्यत्र प्रमाणमाह—**मायां त्विति** ।  
 मायां पूर्वोक्तां प्रकृतिं प्रक्रियते अनयेति प्रकृतिरूपादान-  
 कारणं विद्याज्जानीयात् । मायिनं तस्या आश्रयत्वेन  
 तद्वन्तं महेश्वरं मायानियामकं विद्यादित्यनुवर्तते उभयत्र ।  
 तुशब्दः परस्परवैलक्षण्यद्योतनार्थः ॥ ६६ ॥

**आद्योविकार आकाशः सोऽस्ति भात्यपि च प्रियः**

**अवकाशस्तस्य रूपं तन्मिथ्या न तु तन्नयम् ॥ ६७**

इदानीं मायोपहितस्य ब्रह्मणः प्रथमकार्यमाह—आद्य  
इति । तस्य कारणादागतं रूपत्रयमाह—सोऽस्तीति ।  
सच्चिदानन्दरूप इत्यर्थः । तस्य प्रातिस्विकं रूपमाह—  
अवकाश इति । तस्य पूर्वस्माद्रूपत्रयाद्वैलक्षण्यमाह—  
तन्मिथ्येति । सदादिरूपत्रयं वास्तवमित्यर्थः ॥ ६७ ॥  
न व्यक्तेः पूर्वमस्त्येव न पश्चाच्चापि नाशतः ।

आदावन्ते च यन्नास्ति वर्तमानेऽपि तत्तथा ॥ ६८

तस्य चतुर्थरूपस्य मिथ्यात्वे हेतुमाह—न व्यक्ते-  
रिति । ननूत्पत्तिविनाशयोर्मध्ये प्रतीयमानस्यावकाशस्य  
कथमसत्त्वमित्याशङ्क्याह—आदाविति ॥ ६८ ॥

अव्यक्तादीनि भूतानि व्यक्तमध्यानि भारत ।

अव्यक्तनिधनान्येवेत्याह कृष्णोऽर्जुनं प्रति ॥ ६९

उक्तार्थे श्रीकृष्णवाक्यं प्रमाणयति—अव्यक्तादी-  
नीति ॥ ६९ ॥

मृद्वत्ते सच्चिदानन्दा अनुगच्छन्ति सर्वदा ।

निराकाशे सदादीनामनुभूतिर्निजात्मनि ॥ ७०

सदादिरूपत्रयस्यावकाशसत्त्वे किं प्रमाणमित्याशङ्क्यानु-  
भूतिरेव प्रमाणमित्याह—मृद्वदिति । मृद्वदिति दृष्टान्तः  
प्रदर्शनार्थः । घटादिषु यथा कालत्रयेऽपि मृदनुवर्तते तथा  
सदादिरूपत्रयं सर्वदानुगतमित्यर्थः । नन्वाकाशं विहाय

सदादिरूपत्रयं कथमनुभूतमित्याशङ्क्याह—निराकाश इति ॥ ७० ॥

अवकाशे विस्मृतेऽथ तत्र किं भाति ते वद ।  
शून्यमेवेति चेदस्तु नाम तादृग्विभाति हि ॥ ७१

तदेवोपपादयति—अवकाश इति । पूर्ववादिनश्चोद्य-  
मनुवदति—शून्यमिति । अङ्गीकृत्य परिहारमाह—  
अस्त्विति । शब्दतः शून्यमस्त्वर्थतस्त्ववकाशाभाववि-  
शेषणस्य विशेष्यत्वेन प्रतीयमानं किञ्चिदस्तीत्यभ्युपगन्त-  
व्यमित्याह—तादृगिति । हिशब्दो लोकप्रसिद्धियोत-  
नार्थः ॥ ७१ ॥

तादृक्त्वादेव तत्सत्त्वमौदासीन्येन तत्सुखम् ।  
आनुकूल्यप्रातिकूल्यहीनं यत्तन्निजं सुखम् ॥ ७२

भवत्वेवं प्रकृते किमायातमित्याशङ्क्य विशेष्यत्वेन  
प्रतीयमानस्य स्वरूपमभ्युपेयमित्याह—तादृक्त्वादिति ।  
तस्य सुखस्वरूपत्वमाह—औदासीन्येनेति । औदासी-  
न्यविषयत्वात्तस्य सुखस्वरूपत्वमित्यर्थः । नन्वनुकूलत्वरहि-  
तस्य कथं सुखस्वरूपत्वमित्याशङ्क्याह—आनुकूल्येति ७२  
आनुकूल्ये हर्षधीः स्यात्प्रातिकूल्ये तु दुःखधीः ।  
द्वयाभावे निजानन्दो निजदुःखं न तु कश्चित् ॥ ७३

तदेवोपपादयति—आनुकूल्य इति । ननु निजान-

न्दवन्निजदुःखमपि किं न स्यादित्याशङ्क्य दुःखे निजरूप-  
सिद्ध्यभावान्मैवमित्याह—निजदुःखमिति ॥ ७३ ॥

निजानन्दे स्थिरे हर्षशोकयोर्व्यत्ययः क्षणात् ।

मनसः क्षणिकत्वेन तयोर्मानसतेष्यताम् ॥ ७४

ननु निजानन्दस्य सदानन्दत्वात्सर्वदा हर्ष एव स्यात्  
न तु शोक इत्याशङ्क्य तस्य नित्यत्वेऽपि तद्वाहिणो मनसः  
क्षणिकत्वेन मानसयोरपि क्षणिकत्वमित्याह—निजानन्द-  
इति ॥ ७४ ॥

आकाशेऽप्येवमानन्दः सत्ताभाने तु संमते ।

वाय्वादिदेहपर्यन्तं वस्तुष्वेवं विभाव्यताम् ॥ ७५

दृष्टान्ते सिद्धमर्थं दार्ष्टान्तिके योजयति—आका-  
शेऽपीति । एवं निजात्मन्युक्तप्रकारेणेत्यर्थः । सत्ताभाने  
तु भवताप्यभ्युपगम्येते अतो नोपपादनीये इत्यर्थः ।  
आकाशे प्रतिपादितोऽर्थो वाय्वादिशरीरान्तेष्वभ्युपगन्तव्य  
इत्याह—वाय्वादीति ॥ ७५ ॥

गतिस्पर्शौ वायुरूपं वह्नेर्दाहप्रकाशने ।

जलस्य द्रवता भूमेः काठिन्यं चेति निर्णयः ॥ ७६

तत्र वाय्वादीनामसाधारणधर्मान्दर्शयति—गतिस्पर्-  
शविधि । द्वाभ्याम् ॥ ७६ ॥

असाधारण आकार ओषध्यन्नवपुष्यपि ।

एवं विभाव्यं मनसा तच्चद्रूपं यथोचितम् ॥ ७७



असाधारण इति स्पष्टम् ॥ ७७ ॥

अनेकधा विभिन्नेषु नामरूपेषु चैकधा ।

तिष्ठन्ति सच्चिदानन्दा विसंवादो न कस्यचित् ७८

फलितमाह—अनेकधेति ॥ ७८ ॥

निस्तत्त्वे नामरूपे द्वे जन्मनाशयुते च ते ।

बुद्ध्या ब्रह्मणि वीक्षस्व समुद्रे बुद्बुदादिवत् ॥ ७९

तर्हि प्रतीयमानयोर्नामरूपयोः का गतिरित्याशङ्क्य  
कल्पितत्वमेव गतिरित्याह—निस्तत्त्व इति । कल्पितत्वे  
हेतुः—जन्मेति ॥ ७९ ॥

सच्चिदानन्दरूपेऽसिन्पूर्णे ब्रह्मणि वीक्षिते ।

स्वयमेवावजानाति नामरूपे शनैः शनैः ॥ ८०

ततः किमित्यत आह—सच्चिदानन्देति ॥ ८० ॥

यावद्यावदवज्ञा स्यात्तावत्तावत्तदीक्षणम् ।

यावद्यावद्वीक्ष्यते तत्तावत्तावदुमे त्यजेत् ॥ ८१

ब्रह्मज्ञानदार्ढ्यस्य द्वैतावज्ञापूर्वकत्वाच्छ्रवणादिवत् द्वैता-  
वज्ञापि कर्तव्येत्याह—यावदिति ॥ ८१ ॥

तदभ्यासेन विद्यायां सुस्थितायामयं पुमान् ।

जीवन्नेव भवेन्मुक्तो वपुरस्तु यथा तथा ॥ ८२

उभयाभ्यासस्य फलमाह—तदभ्यासेनेति ॥ ८२ ॥

तच्चिन्तनं तत्कथनमन्योन्यं तत्प्रबोधनम् ।

एतदेकपरत्वं च ब्रह्माभ्यासं विदुर्बुधाः ॥ ८३

इदानीं ब्रह्माभ्यासस्वरूपमाह—तच्चिन्तनमिति ८३  
वासनानेककालीना दीर्घकालं निरन्तरम् ।

सादरं चाभ्यस्यमाने सर्वथैव निवर्तते ॥ ८४

नन्वनादिकालमारभ्य प्रतिभासमानस्य द्वैतस्य कादा-  
चित्केन ज्ञानाभ्यासेन कथं निवृत्तिरित्याशङ्क्य दीर्घकालनै-  
रन्तर्येण सत्कारसेवितेनाभ्यासेन निवर्तत एवेत्याह—  
वासनेति ॥ ८४ ॥

मृच्छक्तिवद्ब्रह्मशक्तिरनेकाननृतान्सृजेत् ।

यद्वा जीवगता निद्रा स्वप्नश्चात्र निदर्शनम् ॥ ८५

ननु ब्रह्मण एकस्यानेकाकारजगद्वेतुलमनुपपन्नमित्या-  
शङ्क्य मायासहितस्योपपद्यत इत्याह—मृच्छक्तिवदिति ।  
अनृतान् कार्याणीत्यर्थः । ननु मृच्छक्तेः सत्यत्वादनैकहे-  
तुत्वाद्विषमो दृष्टान्त इत्याशङ्क्य पक्षान्तरमाह—यद्वेति ८५  
निद्राशक्तिर्यथा जीवे दुर्घटस्वप्नकारिणी ।

ब्रह्मण्येषा स्थिता माया सृष्टिस्थित्यन्तकारिणी ॥

दृष्टान्तं विशदयति—निद्रेति । दार्ष्टान्तिकमाह—  
ब्रह्मणीति ॥ ८६ ॥

स्वप्ने वियद्वर्ति पश्येत्स्वमूर्धच्छेदनं यथा ।

मुहूर्ते वत्सरौघं च सृतपुत्रादिकं पुनः ॥ ८७

दुर्घटकारित्वमेव दर्शयन्ति—स्वप्न इति ॥ ८७ ॥

इदं युक्तमिदं नेति व्यवस्था तत्र दुर्लभा ।

यथा यथेक्ष्यते यद्यत्तत्तद्युक्तं तथा तथा ॥ ८८

स्वप्नस्य दुर्घटत्वे हेतुमाह—इदमिति ॥ ८८ ॥

ईदृशो महिमा दृष्टो निद्राशक्तेर्यदा तदा ।

मायाशक्तेरचिन्त्योऽयं महिमेति किमद्भुतम् ८९

उक्तमर्थं कैमुतिकन्यायेन स्पष्टयति—ईदृश इति ८९

शयाने पुरुषे निद्रा स्वप्नं बहुविधं सृजेत् ।

ब्रह्मण्येवं निर्विकारे विकारान्कल्पयत्यसौ ॥ ९०

अप्रयतमानब्रह्मनिष्ठाया मायाया जगद्धेतुत्वे दृष्टान्त-  
माह—शयान इति ॥ ९० ॥

खानिलाग्निजलोर्व्यण्डलोकप्राणिशिलादिकाः ।

विकाराः प्राणिधीष्वन्तश्चिच्छाया प्रतिबिम्बिता

मायया सृष्टान्पदार्थान्दर्शयति—खानिलेति । ननु  
पाञ्चभौतिकत्वेन साम्येऽपि केषांचिच्चेतनत्वं केषांचिज्जडत्वं  
कुत इत्याशङ्क्याह—प्राणीति । प्राणिशरीरेष्वन्तःकरणेषु  
चैतन्यप्रतिबिम्बनाच्चेतनत्वमितरत्र तदभावाज्जडत्वमि-  
त्यर्थः ॥ ९१ ॥

चेतनाचेतनेष्वेषु सच्चिदानन्दलक्षणम् ।

समानं ब्रह्म मिद्येते नामरूपे पृथक् पृथक् ॥ ९२

ननु चेतनाचेतनविभागश्चिद्रूपब्रह्मकृत एव किं न

स्यादित्याशङ्क्य ब्रह्मणः सर्वोपादनत्वेन सर्वत्र समत्वान्मै-  
वमित्याह—चेतनेति ॥ ९२ ॥

ब्रह्मण्येते नामरूपे पटे चित्रमिव स्थिते ।

उपेक्ष्य नामरूपे द्वे सच्चिदानन्दधीर्भवेत् ॥ ९३

ब्रह्मणश्चिज्जडसाधारणत्वे हेतुमाह—ब्रह्मणीति ।

ब्रह्मणः सर्वकल्पनाधारत्वात्सर्वगतत्वमित्यर्थः । तत्कथमव-  
गम्यत इत्याशङ्कायां कल्पितनामरूपत्यागेऽधिष्ठानं ब्रह्मा-  
वगम्यत इत्याह—उपेक्ष्येति ॥ ९३ ॥

जलस्थेऽधोमुखे स्वस्य देहे दृष्टेऽप्युपेक्ष्य तम् ।

तीरस्थ एव देहे स्वे तात्पर्यं स्याद्यथा तथा ९४

उक्तार्थे दृष्टान्तमाह—जलस्थ इति । नीरेऽधोमुखे  
देहे परिदृश्यमानेऽपि तत्रादरं परित्यज्य तीरस्थे स्वदेहे  
तद्विपरीते ममत्वबुद्धिर्यथा तथेत्यर्थः ॥ ९४ ॥

सहस्रशो मनोराज्ये वर्तमाने सदैव तत् ।

सर्वैरुपेक्ष्यते यद्वदुपेक्षा नामरूपयोः ॥ ९५

इदानीं सर्वजनप्रसिद्धं दृष्टान्तान्तरमाह—सहस्रश  
इति । उपेक्षा कर्तव्येति शेषः ॥ ९५ ॥

क्षणे क्षणे मनोराज्यं भवत्येवान्यथान्यथा ।

गतं गतं पुनर्नास्ति व्यवहारो बहिस्तथा ॥ ९६

प्रपञ्चवैचित्र्ये दृष्टान्तमाह—क्षण इति । दार्ष्टान्तिक-  
माह—व्यवहार इति ॥ ९६ ॥

न बाल्यं यौवने लभ्यं यौवनं स्थाविरे तथा ।

मृतः पिता पुनर्नास्ति नायात्येव गतं दिनम् ९७

तदेव विवृणोति—न बाल्यमिति ॥ ९७ ॥

मनोराज्याद्विशेषः कः क्षणध्वंसिनि लौकिके ।

अतोऽस्मिन्भासमानेऽपि तत्सत्यत्वधियं त्यजेत्

द्वैतक्षणिकत्वमुपसंहरति—मनोराज्यादिति । क्षणिकत्वसाधने प्रयोजनमाह—अत इति ॥ ९८ ॥

उपेक्षिते लौकिके धीर्निर्विघ्ना ब्रह्मचिन्तने ।

नटवत्कृत्रिमास्थायां निर्वहत्येव लौकिकम् ॥ ९९

ननु लौकिकोपेक्षायां को लाभ इत्याशङ्क्य ब्रह्मणि धीः स्थिरा भवतीत्याह—उपेक्षित इति । तर्हि ज्ञानिनो व्यवहारः कथमित्याशङ्क्याह—नटवदिति ॥ ९९ ॥

प्रवहत्यपि नीरेऽधः स्थिरा प्रौढशिला यथा ।

नामरूपान्यथात्वेऽपि कूटस्थं ब्रह्म नान्यथा ॥ १००

ननु ज्ञानिनो व्यवहाराभ्युपगमे विकारित्वं प्रसज्येतेत्याशङ्क्य बुद्धौ व्यवहारवत्यामपि तत्साक्षात्मा निर्विकार इति सदृष्टान्तमाह—प्रवहतीति । उदके उपरि प्रवहत्यपि अधःस्थिता प्रौढा शिला यथा न चलति एवं बुद्धौ संसरन्त्यामपि न ज्ञानी संसरतीत्यर्थः ॥ १०० ॥

निश्छिद्रे दर्पणे भाति वस्तुगर्भं बृहद्वियत् ।

सच्चिदने तथा नाना जगद्गर्भमिदं वियत् ॥ १०१

नन्वखण्डे ब्रह्मणि तद्विलक्षणस्य जगतः कथमवभा-  
सनमित्याशङ्क्य निश्छिद्रे दर्पणे सावकाशवस्तुनो मथा  
भानं तद्वदित्याह—निश्छिद्र इति ॥ १०१ ॥

अदृष्टा दर्पणं नैव तदंतस्थेक्षणं तथा ।

अमत्वा सच्चिदानन्दं नामरूपमितिः कुतः ॥ १०२

नन्वदृश्ये ब्रह्मणि कथं जगत्प्रतीतिरित्याशङ्क्य सच्चिदा-  
नन्दप्रतीतिपुरःसरमेव जगत्प्रतीतिरिति सदृष्टान्तमाह—  
अदृष्टेति ॥ १०२ ॥

प्रथमं सच्चिदानन्दे भासमानेऽथ तावता ।

बुद्धिं नियम्य नैवोर्ध्वं धारयेन्नामरूपयोः ॥ १०३

ननु नामरूपयोरपि भासमानत्वात्कथं निर्विषयब्रह्मप्र-  
तीतिरित्याशङ्क्य तदुच्युपायमाह—प्रथममिति । सच्चि-  
दानन्दे ब्रह्मणि कल्पितनामरूपात्मके प्रपञ्चे सच्चिदानन्द-  
मात्रं बुद्ध्या गृहीत्वा नामरूपयोर्बुद्धिं न धारयेत् ॥ १०३ ॥

एवं च निर्जगद्ब्रह्म सच्चिदानन्दलक्षणम् ।

अद्वैतानन्द एतस्मिन्विश्राम्यन्तु जनाश्चिरम् १०४

फलितमाह—एवमिति । एवं च सति निर्जगद्ब्रह्म  
सच्चिदानन्दलक्षणं भवतीत्यर्थः ॥ १०४ ॥

ब्रह्मानन्दाभिधे ग्रन्थे तृतीयोऽध्याय ईरितः ।  
अद्वैतानन्द एव स्याज्जगन्मिथ्यात्वचिन्तया १०५

इति श्रीमत्परमहंसपरिव्राजकाचार्यश्रीम-  
द्विद्यारण्यमुनिविरचिते ब्रह्मानन्दे अद्वै-  
तानन्दो नाम तृतीयोऽध्यायः ३

इदानीमध्यायार्थमुपसंहरति—ब्रह्मानन्देति ॥१०५॥

इति श्रीमत्परमहंसपरिव्राजकाचार्यविद्यारण्य० श्रीराम-  
कृष्णाख्यविदुषा विरचिता ब्रह्मानन्दे अद्वैतानन्द-  
व्याख्या समाप्ता ॥ १३ ॥

---

## ब्रह्मानन्दे विद्यानन्दप्रकरणम् १४



योगेनात्मविवेकेन द्वैतमिथ्यात्वचिन्तया ।

ब्रह्मानन्दं पश्यतोऽथ विद्यानन्दो निरूप्यते ॥ १

इदानीं वृत्तवर्तिष्यमाणयोर्ग्रन्थयोः संबन्धमाह—यो-  
गेनेति ॥ १ ॥

विषयानन्दवद्विद्यानन्दो धीवृत्तिरूपकः ।

दुःखाभावादिरूपेण प्रोक्त एष चतुर्विधः ॥ २

विद्यानन्दस्वरूपमाह—विषयेति । तस्यावान्तरभेद-  
माह—दुःखाभावेति ॥ २ ॥

दुःखाभावश्च कामाप्तिः कृतकृत्योऽहमित्यसौ ।

प्राप्तप्राप्त्योऽहमित्येव चातुर्विध्यमुदाहृतम् ॥ ३

चातुर्विध्यमेव दर्शयति—दुःखाभावश्चेति ॥ ३ ॥

ऐहिकं चामुष्मिकं चेत्येवं दुःखं द्विधेरितम् ।

निवृत्तिमैहिकस्याह बृहदारण्यकं वचः ॥ ४

निवर्तनीयं दुःखं विभजते—ऐहिकमिति । ऐहि-  
कस्य निवृत्तिर्वृहदारण्यकवाक्येनोच्यत इत्याह—निवृत्त-  
मिति ॥ ४ ॥

आत्मानं चेद्विजानीयादहमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥ ५



तच्छ्रुतिवाक्यं पठति—आत्मानमिति ॥ ५ ॥

जीवात्मा परमात्मा चेत्यात्मा द्विविध ईरितः ।

चित्तादात्म्यान्निमिर्देहैर्जीवः सन्भोक्तृतां व्रजेत् ६

आत्मनि शोकसंबन्धं दर्शयितुं तद्वेदमाह—जीवा-  
त्मेति । आत्मनो जीवत्वे निमित्तमाह—चित्तादा-  
त्म्यादिति । चैतन्यस्य स्थूलसूक्ष्मकारणरूपैस्त्रिभिः  
शरीरैस्तादात्म्यभ्रमे सति चितो भोक्तृत्वं भवति स भोक्ता  
जीव इत्युच्यते ॥ ६ ॥

परात्मा सच्चिदानन्दस्तादात्म्यं नामरूपयोः ।

गत्वा भोग्यत्वमापन्नस्तद्विवेके तु नोभयम् ॥ ७

इदानीं परमात्मनः स्वरूपमाह—परात्मेति । तस्य  
भोग्यरूपत्वापत्तिप्रकारमाह—तादात्म्यमिति । नामरू-  
पकल्पनाधिष्ठानत्वेन तत्तादात्म्यं प्राप्य भोग्यत्वमश्रुत  
इत्यर्थः । भोक्तृत्वाद्यभावे कारणमाह—तद्विवेक इति ।  
ताभ्यां शरीरत्रयजगद्भ्यां विवेके भेदज्ञाने जाते सति  
नोभयम् । भोक्तृभोग्यरूपं नास्तीत्यर्थः ॥ ७ ॥

भोग्यमिच्छन्भोक्तुरर्थं शरीरमनुसंज्वरेत् ।

ज्वरास्त्रिषु शरीरेषु स्थिता न त्वात्मनो ज्वराः ८

उक्तमर्थं विवृणोति—भोग्यमिति ॥ ८ ॥

व्याधयो धातुवैषम्ये स्थूलदेहे स्थिता ज्वराः ।

कामक्रोधादयः सूक्ष्मे द्वयोर्बीजं तु कारणे ॥ ९

कस्मिन् शरीरे को ज्वर इत्याशङ्क्य स्थूलदेहे विद्यमानाज्वरान्दर्शयति—व्याधय इति । लिङ्गदेहकारणदेहगताज्वरानाह—कामेति ॥ ९ ॥

अद्वैतानन्दमार्गेण परात्मनि विवेचिते ।

अपश्यन्वास्तवं भोग्यं किं नामेच्छेत्परात्मवित् १०

इदानीमुदाहृतश्रुतितात्पर्यकथनव्याजेन पूर्वोक्तमेवार्थं विशदयति—अद्वैतेति । तृतीयाध्यायोक्तप्रकारेण मायाकार्यनामरूपाभ्यां सच्चिदानन्दे परमात्मनि विवेचिते भेदेन ज्ञाते सति सर्वं प्रपञ्चं मिथ्येति जानन् किं नाम भोग्यमिच्छति ॥ १० ॥

आत्मानन्दोक्तरीत्यासिञ्जीवात्मन्यवधारिते ।

भोक्ता नैवास्ति कोऽप्यत्र शरीरे तु ज्वरः कुतः ११

ततः पूर्वाध्यायोक्तरीत्या जीवात्मस्वरूपे असङ्गकूटस्थ-चैतन्यरूपे निश्चिते सति कामयितुरभावाज्वरादिसंबन्धो नास्तीत्याह—आत्मानन्देति ॥ ११ ॥

पुण्यपापद्वये चिन्ता दुःखमामुष्मिकं भवेत् ।

प्रथमाध्याय एवोक्तं चिन्ता नैनं तपेदिति ॥ १२

इदानीमामुष्मिकं ज्वरं दर्शयति—पुण्येति । तस्याभावः प्रथमाध्याये निरूपित इत्याह—प्रथमेति ॥ १२ ॥

यथा पुष्करपर्णेऽस्मिन्नपामश्लेषणं तथा ।

वेदनादूर्ध्वमागामिकर्मणोऽश्लेषणं बुधे ॥ १३

ननु ज्ञानिन आरब्धकर्मविषया चिन्ता मा भूदागामि-  
कर्मविषया चिन्ता भवत्येवेत्याशङ्क्य 'तद्यथा पुष्करपर्णे'  
इत्यादिश्रुत्या ज्ञानेनि आगामिकर्मसंबन्धनिराकरणासद्विष-  
यापि चिन्ता नास्तीत्याह—यथेति ॥ १३ ॥

इषीकातृणतूलस्य वह्निदाहः क्षणाद्यथा ।

तथा संचितकर्मास्य दग्धं भवति वेदनात् ॥ १४

‘तद्यथेषीकातूलमग्नौ प्रोतं प्रदूयेतैवं हास्य सर्वे पाप्मानः  
प्रदूयन्ते’ इति श्रुत्यवष्टम्भेन संचितकर्मविषयापि चिन्ता  
ज्ञानिनो नास्तीत्याह—इषीकेति ॥ १४ ॥

यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ १५

उक्तार्थे भगवद्वाक्यमपि प्रमाणमिति—यथैधांसी-  
ति ॥ १५ ॥

यस्य नाहंकृतो भावो बुद्धिर्यस्य न लिप्यते ।

हत्वापि स इमाँल्लोकान्न हन्ति न निबध्यते ॥ १६

यस्य नाहमिति ॥ १६ ॥

मातापित्रोर्वधः स्तेयं भ्रूणहत्यान्यदीदृशम् ।

न मुक्तिं नाशयेत्पापं मुखकान्तिर्न नश्यति ॥ १७

अस्मिन्नेवार्थे ‘न मातृवधेन न पितृवधेन न स्तेयेन न  
भ्रूणहत्याया नास्य पापं च न ब्रह्मणो मुखानीलं वेति’ इति

कौषीतकिश्रुतिवाक्यमर्थतः पठति—मातापित्रोरिति ।  
चनेत्येकं पदम् । नीलमिति कान्तिरित्यर्थः ॥ १७ ॥

दुःखाभाववदेवास्य सर्वकामाप्तिरीरिता ।  
सर्वान्कामानसावाप्त्वा ह्यमृतोऽभवदित्यतः १८

उक्तचातुर्विध्यमध्ये द्वितीयप्रकारमाह—दुःखेति ।  
ईरिता श्रुत्येति शेषः । अस्मिन्नर्थे एतरेयश्रुतिवाक्यमर्थतः  
पठति—सर्वानिति ॥ १८ ॥

जक्षन्क्रीडन्रतिं प्राप्तः स्त्रीमिर्यानैस्तथेतरैः ।  
शरीरं न स्मरेत्प्राणः कर्मणा जीवयेदमुम् ॥ १९

१ 'जक्षन्क्रीडन्रममाणः स्त्रीमिर्वा यानैर्वा ज्ञानिमिर्वाऽज्ञा-  
निमिर्वा वयस्यैर्वा नोपजनं स्मरन्निदं शरीरम्' इति  
छान्दोग्यश्रुतिवाक्यमर्थतः पठति—जक्षन्निति ॥ १९ ॥

सर्वान्कामान्सहाप्नोति नान्यवज्जन्मकर्मभिः ।  
वर्तन्ते श्रोत्रिये भोगा युगपत्क्रमवर्जिताः ॥ २०

तत्रैव तैत्तिरीयश्रुतिवाक्यमर्थतः पठति—सर्वानिति ।  
ननु कर्मफलभोगाङ्गीकारे जन्मापि प्रसज्येतेत्याशङ्क्याह—  
नान्यवदिति । ज्ञानेन संचितकर्मणां दग्धत्वादज्ञवज्जन्म  
नास्तीत्यर्थः ॥ २० ॥

युवा रूपी च विद्यावाञ्छीरोगो दृढचित्तवान् ।  
सैन्योपेतः सर्वपृथ्वीं वित्तपूर्णो प्रपालयन् ॥ २१

इदानीं तैत्तिरीयकबृहदारण्यकवाक्यं संक्षिप्यार्थतः  
पठति—युचेति ॥ २१ ॥

सर्वैर्मानुष्यकैर्भोगैः संपन्नस्तृप्तभूमिपः ।

यमानन्दमवाप्नोति ब्रह्मविद्ध तमश्नुते ॥ २२

ननु सार्वभौमादिहिरण्यगर्भान्तानां जीवनिष्ठानामान-  
न्दानां कथं ज्ञानिनि संभव इत्याशङ्क्य सर्वेषामानन्दानां  
ज्ञानिनावगतब्रह्मांशत्वात्संभव इत्याह—सर्वैरिति ॥ २२ ॥

मर्त्यभोगे द्वयोर्नास्ति कामस्तृप्तिरतः समा ।

भोगान्निष्कामतैकस्य परस्यापि विवेकतः ॥ २३

ननु सार्वभौमश्रोत्रिययोर्विषयप्राप्तिसाम्याभावात्कथमा-  
नन्दसाम्यमित्याशङ्क्य नैरपेक्ष्यसाम्यात्तृप्तिसाम्यमित्याह—  
मर्त्येति । तृप्तिसाम्ये हेतुमाह—भोगादिति ॥ २३ ॥  
श्रोत्रियत्वाद्देवशास्त्रैर्भोगदोषानवेक्षते ।

राजा बृहद्रथो दोषांस्तान्गाथाभिरुदाहरत् ॥ २४

विवेकत इत्युक्तमर्थं विवृणोति—श्रोत्रियत्वादिति ।  
विषयदोषाः कस्यां शाखायां केन निरूपिता इत्याशङ्क्य  
बृहद्रथेन मैत्रायणीयाख्यशाखायां गाथाभिरुक्ता इत्याह—  
राजेति ॥ २४ ॥

देहदोषांश्चित्तदोषान्भोग्यदोषाननेकशः ।

शुना व्रान्ते पायसे नो कामस्तद्विवेकिनः ॥ २५

विवेकिनः कामानुदये दृष्टान्तान्तरमाह—शुनेति २५  
निष्कामत्वे समेऽप्यत्र राज्ञः साधनसंचये ।

दुःखमासीद्भाविनाशादतिभीरनुवर्तते ॥ २६

सार्वभौमाच्छ्रोत्रियस्याधिक्यमाह—निष्कामत्व इति॥

नोभयं श्रोत्रियस्यातस्तदानन्दोऽधिकोऽन्यतः ।

गन्धर्वानन्द आशास्ति राज्ञो नास्ति विवेकिनः॥

सार्वभौमत्वं साधनसाध्यं पश्चाच्च तन्नाशमीतिश्चेति  
दोषद्वयत्वाच्छ्रोत्रिये तु तदुभयाभावादाधिक्यमित्यर्थः ।

श्रोत्रियस्याधिक्यान्तरमाह—गन्धर्वेति ॥ २७ ॥

अस्मिन्कल्पे मनुष्यः सन्पुण्यपाकविशेषतः ।

गन्धर्वत्वं समापन्नो मर्त्यगन्धर्व उच्यते ॥ २८

इदानीं गन्धर्वानन्दे द्वैविध्यं दर्शयितुं श्लोकद्वयेन  
गन्धर्वभेदमाह—अस्मिन्निति ॥ २८ ॥

पूर्वकल्पे कृतात्पुण्यात्कल्पादावेव चेद्भवेत् ।

गन्धर्वत्वं तादृशोऽत्र देवगन्धर्व उच्यते ॥ २९

पूर्वेति ॥ २९ ॥

अग्निष्वात्तादयो लोके पितरश्चिरवासिनः ।

कल्पादावेव देवत्वं गता आजानदेवताः ॥ ३०

चिरलोकपित्रानन्दप्रदर्शनाय चिरलोकपितृनाह—

अग्निष्वात्तादय इति । देवानन्दत्रैविध्यज्ञानाय देवमे-  
दमाह—कल्पादाविति ॥ ३० ॥

अस्मिन्कल्पेऽश्वमेधादि कर्म कृत्वा महत्पदम् ।  
अवाप्याजानदेवैर्याः पूज्यास्ताः कर्मदेवताः ॥ ३१  
अस्मिन्कल्प इति ॥ ३१ ॥

यमाग्निमुख्या देवाः स्युर्ज्ञाताविन्द्रवृहस्पती ।  
प्रजापतिर्विराट् प्रोक्तो ब्रह्मा सूत्रात्मनामकः ॥ ३२  
यमाग्नीति । इन्द्रवृहस्पती प्रसिद्धावित्यर्थः ॥ ३२ ॥

सार्वभौमादिसूत्रान्ता उत्तरोत्तरकामिनः ।  
अवाङ्मनसगम्योऽयमात्मानन्दस्ततः परः ॥ ३३  
सार्वभौमादिसूत्रान्तानां श्रोत्रियाण्यूनलघोतनायाह—  
सार्वभौमादीति । एभ्यः सर्वेभ्योऽधिकमानन्दमाह—  
अवाङ्मनसेति । यतोऽयमात्मानन्दः अवाङ्मनसगम्यः  
अत एभ्यः सर्वेभ्योऽधिक इत्यर्थः ॥ ३३ ॥

तैस्तैः काम्येषु सर्वेषु सुखेषु श्रोत्रियो यतः ।  
निःस्पृहस्तेन सर्वेषामानन्दाः सन्ति तस्य ते ॥ ३४  
इदानीं सर्वेषामानन्दाः श्रोत्रिये विद्यन्ते तस्य तेषु  
निःस्पृहत्वादित्याह—तैस्तैरिति ॥ ३४ ॥

सर्वकामाप्तिरेपोक्ता यद्वा साक्षिचिदात्मना ।  
स्यदेहवत्सर्वदेहेष्वपि भोगानवेक्षते ॥ ३५

उपपादितमर्थमुपसंहरति—सर्वेति । इदानीं पक्षान्तरमाह—यद्वेति । यथा स्वदेहे आनन्दाकारबुद्धिसाक्षित्वेनानन्दित्वमितरेष्वपि देहेषु तद्वदित्यर्थः ॥ ३५ ॥

अज्ञस्याप्येतदस्त्येव न तु तृप्तिरबोधतः ।

यो वेद सोऽश्रुते सर्वान्कामानित्यब्रवीच्छ्रुतिः ३६

ननूक्तप्रकारेणाज्ञस्यापि सर्वानन्दप्राप्तिरस्तीत्याशङ्क्य सर्वेषु सर्वबुद्धिसाक्ष्यहमिति ज्ञानाभावान्मैवमित्याह—अज्ञस्येति । उक्तार्थे तैत्तिरीयश्रुतिं प्रमाणयति—यो वेदेति । गुहायां निहितं ब्रह्म यो वेद सोऽश्रुत इति योजना ॥ ३६ ॥

यद्वा सर्वात्मतां स्वस्य साम्ना गायति सर्वदा ।

अहमन्नं तथान्नादश्चेति साम ह्यधीयते ॥ ३७

इदानीं तृतीयप्रकारमाह—यद्वेति । इमांल्लोकान्कामात्रीकामरूप्यनुसंचरन्नित्यादिनेत्यर्थः ॥ ३७ ॥

दुःखभावश्च कामाप्तिरुमे ह्येवं निरूपिते ।

कृतकृत्यत्वमन्यच्च प्राप्तप्राप्यत्वमीक्षताम् ॥ ३८

अतीतग्रन्थेन सिद्धमर्थं संक्षिप्याह—दुःखेति ॥ ३८ ॥

उभयं तृप्तिदीपे हि सम्यगस्माभिरीरितम् ।

त एवात्रानुसंधेयाः श्लोका बुद्धिविशुद्धये ॥ ३९

अवशिष्टं कृतकृत्यत्वं प्राप्तप्राप्यत्वमित्युभयं तृप्तिदीपे दृष्टव्यमित्याह—त एवेति ॥ ३९ ॥



ऐहिकामुष्मिकवातसिद्ध्यै मुक्तेश्च सिद्ध्यै ।  
 बहुकृत्यं पुरास्याभूत्तत्सर्वमधुना कृतम् ॥ ४०  
 तदेतत्कृतकृत्यत्वं प्रतियोगिपुरःसरम् ।  
 अनुसंदधदेवायमेवं तृप्यति नित्यशः ॥ ४१  
 दुःखिनोऽज्ञाः संसरन्तु कामं पुत्राद्यपेक्षया ।  
 परमानन्दपूर्णोऽहं संसरामि किमिच्छया ॥ ४२  
 अनुतिष्ठन्तु कर्माणि परलोकयियासवः ।  
 सर्वलोकात्मकः कस्मादनुतिष्ठामि किं कथम् ॥ ४३  
 व्याचक्षतां ते शास्त्राणि वेदानध्यापयन्तु वा ।  
 येऽत्राधिकारिणो मे तु नाधिकारोऽक्रियत्वतः ४४  
 निद्राभिक्षे स्नानशौचे नेच्छामि न करोमि च ।  
 द्रष्टारश्चेत्कल्पयन्ति किं मे स्यादन्यकल्पनात् ४५  
 गुञ्जापुञ्जादि दह्येत नान्यारोपितवह्निना ।  
 नान्यारोपितसंसारधर्मानेवमहं भजे ॥ ४६  
 शृण्वन्त्वज्ञाततत्त्वास्ते जानन्कस्माच्छृणोम्यहम् ।  
 मन्यन्तां संशयापन्ना न मन्येऽहमसंशयः ॥ ४७  
 विपर्यस्तो निदिध्यासेत्किं ध्यानमविपर्यये ।  
 देहात्मत्वविपर्यासं न कदाचिद्भजाम्यहम् ॥ ४८  
 अहं मनुष्य इत्यादिव्यवहारो विनाप्यमुम् ।  
 विपर्यासं चिराभ्यस्तवासनातोऽवकल्पते ॥ ४९

आरब्धकर्मणि क्षीणे व्यवहारो निवर्तते ।  
 कर्माक्षये त्वसौ नैव शाम्येद्ब्रह्मानसहस्रतः ॥ ५०  
 विरलत्वं व्यवहृतेरिष्टं चेद्ब्रह्मानमस्तु ते ।  
 अबाधिकां व्यवहृतिं पश्यन्ध्यायाम्यहं कुतः ५१  
 विक्षेपो नास्ति यस्मान्मे न समाधिस्ततो मम ।  
 विक्षेपो वा समाधिर्वा मनसः स्याद्विकारिणः ५२  
 नित्यानुभवरूपस्य को मेऽत्रानुभवः पृथक् ।  
 कृतं कृत्यं प्रापणीयं प्राप्तमित्येव निश्चयः ॥ ५३  
 व्यवहारो लौकिको वा शास्त्रीयो वान्यथापि वा ।  
 ममाकर्तुरलेपस्य यथारब्धं प्रवर्तताम् ॥ ५४  
 अथवा कृतकृत्योऽपि लोकानुग्रहकाम्यया ।  
 शास्त्रीयेणैव मार्गेण वर्तेऽहं का मम क्षतिः ५५  
 देवार्चनस्नानशौचभिक्षादौ वर्ततां वपुः ।  
 तारं जपतु वाक् तद्वत्पठत्वाम्नायमस्तकम् ॥ ५६  
 विष्णुं ध्यायतु धीर्यद्वा ब्रह्मानन्दे विलीयताम् ।  
 साक्ष्यहं किञ्चिदप्यत्र न कुर्वे नापि कारये ॥ ५७  
 कृतकृत्यतया तृप्तः प्राप्तप्राप्यतया पुनः ।  
 तृप्यन्नेवं स्वमनसा मन्यतेऽसौ निरन्तरम् ॥ ५८  
 धन्योऽहं धन्योऽहं नित्यं स्वात्मानमञ्जसा वेद्मि ।  
 धन्योऽहं धन्योऽहं ब्रह्मानन्दो विभाति मे स्पष्टम् ॥

धन्योऽहं धन्योऽहं दुःखं सांसारिकं न वीक्षेऽद्य।  
 धन्योऽहं धन्योऽहं स्वस्याज्ञानं पलायितं कापि॥  
 धन्योऽहं धन्योऽहं कर्तव्यं मे न विद्यते किञ्चित्।  
 धन्योऽहं धन्योऽहं प्राप्तव्यं सर्वमद्य संपन्नम् ६१  
 धन्योऽहं धन्योऽहं तृप्तेर्मे कोपमा भवेल्लोके ।  
 धन्योऽहं धन्योऽहं धन्यो धन्यः पुनःपुनर्धन्यः ६२  
 अहो पुण्यमहो पुण्यं फलितं फलितं दृढम् ।  
 अस्य पुण्यस्य संपत्तेरहो वयमहो वयम् ॥ ६३  
 अहो शास्त्रमहो शास्त्रमहो गुरुरहो गुरुः ।  
 अहो ज्ञानमहो ज्ञानमहो सुखमहो सुखम् ॥ ६४

॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥  
 ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥  
 ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥  
 ॥ ६१ ॥ ६२ ॥ ६३ ॥ ६४ ॥

ब्रह्मानन्दाभिधे ग्रन्थे चतुर्थोऽध्याय ईरितः ।  
 विद्यानन्दस्तदुत्पत्तिपर्यन्तोऽभ्यास इष्यताम् ६५  
 इति श्रीमत्परमहंसपरिव्राजकाचार्यश्रीविद्या-  
 रण्यस्वामिविरचितायां पञ्चदश्यां ब्रह्मान-  
 न्दे विद्यानन्दो नाम चतुर्थोऽध्या-  
 यः समाप्तः ॥ ४ ॥

इममध्यायार्थमुपसंहरति—ब्रह्मानन्दामिध इति ॥ ६५  
इति श्रीमत्परमहंसपरिव्राजकाचार्यश्रीभारतीतीर्थविद्यार-  
ण्यमुनिकिंकरेण रामकृष्णाख्यविदुषा विरचिता  
ब्रह्मानन्दे विद्यानन्दव्याख्या समाप्ता ॥

---

## ब्रह्मानन्दे विषयानन्दप्रकरणम् ॥ १५ ॥



अथात्र विषयानन्दो ब्रह्मानन्दांशरूपभाक् ।

निरूप्यते द्वारभूतस्तदंशत्वं श्रुतिर्जगौ ॥ १

पञ्चमाध्यायस्य प्रतिपाद्यमर्थमाह—अथेति । ननु विषयानन्दस्य लौकिकत्वात् मोक्षशास्त्रे निरूपणमनुपपन्नमित्याशङ्क्य तस्य लौकिकप्रसिद्धत्वेऽपि ब्रह्मानन्दैकदेशत्वेन ब्रह्मज्ञानोपयोगित्वाद्युक्तमित्याह—द्वारेति । ब्रह्मानन्दैकदेशत्वे किं प्रमाणमित्याशङ्क्याह—तदंशत्वमिति ॥ १ ॥

एषोऽस्य परमानन्दो योऽखण्डैकरसात्मकः ।

अन्यानि भूतान्येतस्य मात्रामेवोपभुञ्जते ॥ २

तामेव श्रुतिमर्थतः पठति—एष इति ॥ २ ॥

शान्ता घोरास्तथा मूढा मनसो वृत्तयस्त्रिधा ।

वैराग्यं क्षान्तिरौदार्यमित्याद्याः शान्तवृत्तयः ॥ ३

तृष्णा स्नेहो रागलोभावित्याद्या घोर्वृत्तयः ।

संमोहो भयमित्याद्याः कथिता मूढवृत्तयः ॥ ४

इदानीं विषयानन्दस्य ब्रह्मानन्दलेशत्वप्रदर्शनाय तदुपाधिभूतान्तःकरणवृत्तीर्विभजते—शान्ता इति । शान्ताः सात्त्विक्यो वृत्तयः घोराः राजस्यः मूढास्तामस्यः ता इव क्षान्त्यादिवृत्तीर्दर्शयति—वैराग्यमित्यादिना ॥ ३ ॥ ४ ॥

वृत्तिष्वेतासु सर्वासु ब्रह्मणश्चित्स्वभावता ।

प्रतिबिम्बति शान्तासु सुखं च प्रतिबिम्बति ॥ ५

उदाहृतासु विविधास्तपि वृत्तिषु ब्रह्मणश्चिद्रूपत्वं भाती-  
त्याह—वृत्तिष्विति । शान्तासु विशेषमाह—शान्ता-  
स्विति । चशब्दोऽनुक्तद्वयसमुच्चयार्थः ॥ ५ ॥

रूपं रूपं बभूवासौ प्रतिरूप इति श्रुतिः ।

उपमा सूर्यकेत्यादि सूत्रयामास सूत्रकृत् ॥ ६

उक्तार्थे श्रुतिवाक्यमर्थतः पठति—रूपमिति । तत्रैव  
व्यामसूत्रैकदेशं पठति—उपमेति । अत एव चेति  
सूत्रस्य पूर्वभागः ॥ ६ ॥

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥ ७

स्वरूपेणैकस्योपाधिसंपर्कान्नात्वे श्रुतिं पठति—एक  
एवेति ॥ ७ ॥

जले प्रविष्टश्चन्द्रोऽयमस्पष्टः कलुषे जले ।

विस्पष्टो निर्मले तद्वद्वेधा ब्रह्मापि वृत्तिषु ॥ ८

ननु निरवयवस्य ब्रह्मणः क्वचिन्मात्रभानमितरत्र  
चिदानन्दभानमित्येवं विभागकरणमनुपपन्नमित्याशङ्क्य च-  
न्द्रदृष्टान्तेन परिहरति—जले प्रविष्ट इति । उक्तमर्थं  
दार्ष्टान्तिके योजयति—तद्वदिति ॥ ८ ॥

घोरमूढासु मालिन्यात्सुखांशश्च तिरोहितः ।

ईषन्नैर्मल्यतस्तत्र चिदंशप्रतिबिम्बनम् ॥ ९

तदेवोपपादयति—घोरेति ॥ ९ ॥

यद्वापि निर्मले नीरे घहेरौण्यस्य संक्रमः ।

न प्रकाशस्य तद्वत्स्याच्चिन्मात्रोद्भूतिरेव च ॥ १०

ननु चन्द्रोपाधेरुदकस्य द्वैविध्यादंशभानमुपपन्नं प्रकृते  
तूपाधिभूतस्यान्तःकरणस्यैकत्वादेकांशभानमुपपन्नमित्या-

शङ्क्य दृष्टान्तान्तरमाह—यद्वापीति ॥ १०

काष्ठे त्वौण्यप्रकाशौ द्वाबुद्भवं गच्छतो यथा ।

शान्तासु सुखचैतन्ये तथैवोद्भूतिमाप्नुतः ॥ ११

इदानीं शान्तासु वृत्तिषु चिदानन्दयोः प्रतीतौ दृष्टान्ता-  
न्तरमाह—काष्ठे त्विति ॥ ११ ॥

वस्तुस्वभावमाश्रित्य व्यवस्था तूभयोः समा ।

अनुभूत्यनुसारेण कल्प्यते हि नियामकम् ॥ १२

नन्वेवं व्यवस्था कुतः कृतेत्याशङ्क्याह—वस्त्विति ।  
तत्र किं नियामकमित्याशङ्क्याह—अनुभूतीति ॥ १२ ॥

न घोरासु न मूढासु सुखानुभव ईक्ष्यते

शान्तास्वपि क्वचित्कश्चित्सुखातिशय ईक्ष्यताम् ॥

अनुभूतिमेव दर्शयति—न घोरास्विति । शान्तास्व-

प्यानन्दप्रकाशोऽस्मि सोऽपि क्वचित्कश्चित्सुखातिशयो भव-  
तीत्याह—शान्तास्त्विति ॥ १३ ॥

गृहक्षेत्रादिविषये यदा कामो भवेत्तदा ।

राजसस्यास्य कामस्य घोरत्वात्तत्र नो सुखम् १४

पूर्वाक्तघोरमूढवृत्तिषु सुखाभावमेवामिनीय दर्शयति—

गृहक्षेत्रेति ॥ १४ ॥

लिध्येन्न वेत्यस्ति दुःखमसिद्धौ तद्विवर्धते ।

प्रतिबन्धे भवेत्क्रोधो द्वेषो वा प्रतिकूलतः ॥ १५

सुखासिद्धौ वर्धते दुःखं, सुखस्य प्रतिबन्धे तु क्रोधो  
भवति । सुखाभावे कारणान्तरमाह—द्वेषो वेति । तत्र  
प्रतिकूलदुःखस्य सत्त्वादित्यर्थः ॥ १५ ॥

अशक्यश्चेत्प्रतीकारो विषादः स्यात्स तामसः ।

क्रोधादिषु महदुःखं सुखशङ्कापि दूरतः ॥ १६

काम्यलामे हर्षवृत्तिः शान्ता तत्र महत्सुखम् ।

भोगे महत्तरं लाभप्रसक्तावीपदेव हि ॥ १७

महत्तमं विरक्तौ तु विद्यानन्दे तदीरितम् ।

एवं क्षान्तौ तथौदार्ये क्रोधलोभनिवारणात् ॥ १८

परिहारस्याशक्यत्वे विषादो भवति तस्यापि तामस-  
त्वान्न तत्र सुखमित्याह—अशक्य इति । क्रोधादिभिवि-  
त्यादयः सप्तार्थाः ॥ १६ ॥ १७ ॥ १८ ॥



यद्यत्सुखं भवेत्तत्तद्ब्रह्मैव प्रतिबिम्बनात् ।

वृत्तिष्वन्तर्मुखास्वस्य निर्विघ्नं प्रतिबिम्बनम् ॥१९॥

एवं क्षान्त्यादीनां सिद्धमित्याह—वृत्तिष्विति ॥१९॥

सत्ता चितिः सुखं चेति स्वभावा ब्रह्मणस्त्रयः ।

मृच्छिलादिषु सत्तैव व्यज्यते नेतरद्वयम् ॥ २०

इदानीं सर्वत्र ब्रह्मस्वरूपानुभूतिप्रदर्शनाय तत्स्वरूपं  
स्मारयति—सत्तेति । मृच्छिलादिषु सन्मात्रमित्यर्थः २०

सत्ता चितिर्द्वयं व्यक्तं धीवृत्त्योर्घोरमूढयोः ।

शान्तवृत्तौ त्रयं व्यक्तं मिश्रं ब्रह्मेत्यमीरितम् ॥२१॥

घोरमूढयोर्द्वयोः सत्ताचिती द्वे शान्तवृत्तौ सच्चिदानन्दाः  
त्रयोऽपि व्यक्ताः । एवं सप्रपञ्चं ब्रह्माभिहितमित्याह—

मिश्रमिति ॥ २१ ॥

अमिश्रं ज्ञानयोगाभ्यां तौ च पूर्वमुदीरितौ ।

आद्येऽध्याये योगचिन्ता ज्ञानमध्याययोर्द्वयोः २२

अमिश्रं कुतो ज्ञायत इत्याशङ्क्याह—अमिश्रमिति ।  
तौ च ज्ञानयोगौ पूर्वमेवोक्तावित्यर्थः । कुत्रोक्तावित्याशङ्क्य  
योगः प्रथमाध्याये उक्त इत्याह—आद्य इति । समन-  
न्तराध्याययोर्ज्ञानमुक्तमित्याह—ज्ञानमिति ॥ २२ ॥

असत्ताजाड्यदुःखे द्वे मायारूपं त्रयं त्विदम् ।

असत्ता नरभृङ्गादौ जाड्यं कषष्ठशिलादिषु ॥ २३

ननु सच्चिदानन्दानां ब्रह्मरूपत्वे मायायाः किं रूपमि-  
शङ्क्याह—असत्तेति । नृशङ्कादावसत्त्वं मृच्छिलादिषु  
जाड्यमिति विवेकः ॥ २३ ॥

घोरमूढधियोर्दुःखमेवं माया विजृम्भिता ।  
शान्तादिबुद्धिवृत्त्यैक्यान्मिश्रं ब्रह्मेति कीर्तितम् ॥

दुःखं कुत्रेत्याशङ्क्याह—घोरमूढेति । एवं सर्वत्र  
माया प्रतिभासत इत्याह—एवमिति । शान्तादिषु  
वृत्तिषु ब्रह्मणो मिश्रत्वे किं कारणमित्यत आह—शा-  
न्तादीति ॥ २४ ॥

एवं स्थितेऽत्र यो ब्रह्म ध्यातुमिच्छेत्पुमानसौ ।  
नृशङ्कादिमुपेक्षेत शिष्टं ध्यायेद्यथायथम् ॥ २५

एतदभिधानं किमर्थमित्याशङ्क्य ब्रह्मध्यानार्थमित्याह—  
एवमिति । नृशङ्कादिमुपेक्ष्यान्यत्र ब्रह्मध्यानं कर्तव्यमि-  
त्याह—नृशङ्कादिमिति ॥ २५ ॥

शिलादौ नामरूपे द्वे त्यक्त्वा सन्मात्रचिन्तनम् ।  
त्यक्त्वा दुःखं घोरमूढधियोः सच्चिद्विचिन्तनम् ॥

अन्यत्रेत्युक्तं कुत्र कथं ध्येयमित्यत आह—शिला-  
दाविति । घोरमूढबुद्धिषु दुःखं परित्यज्य सच्चिद्रूपयोश्चि-  
न्तनं कर्तव्यमिति—त्यक्त्वेति ॥ २६ ॥

शान्तासु सच्चिदानन्दांस्त्रीनप्येवं विचिन्तयेत् ।  
 कनिष्ठमध्यमोत्कृष्टास्तिष्ठश्चिन्ताः क्रमादिमाः ॥ २९ ॥

सालिकवृत्तिषु सच्चिदानन्दास्त्रयोऽपि ध्येया इत्याह—  
 शान्तास्त्विति । एषां ध्यानानां किं साम्यं, नेत्याह—  
 कनिष्ठेति ॥ २७ ॥

मन्दस्य व्यवहारेऽपि मिश्रब्रह्मणि चिन्तनम् ।  
 उत्कृष्टं वक्तुमेवात्र विषयानन्द ईरितः ॥ २८

इदानीं निर्गुणब्रह्मध्यानेऽनधिकारिणोऽनुग्रहाय मिश्र-  
 ब्रह्मध्यानेऽधिकार इत्यभिप्रायेणाह—मन्दस्येति ॥ २८ ॥

औदासीन्ये तु धीवृत्तेः शैथिल्यादुत्तमोत्तमम् ।  
 चिन्तनं वासनानन्दे ध्यानमुक्तं चतुर्विधम् ॥ २९

एवं सवृत्तिकं ध्यानत्रयमुक्त्वाऽवृत्तिकं ध्यानमाह—  
 औदासीन्ये त्विति । एभ्यो ध्यानेभ्योऽधिकमित्यर्थः ।  
 उक्तं निगमयति—ध्यानमिति ॥ २९ ॥

न ध्यानं ज्ञानयोगाभ्यां ब्रह्मविद्यैव सा खलु ।  
 ध्यानेनैकाग्र्यमापन्ने चित्ते विद्या स्थिरीभवेत् ३०

अयं ध्यानावान्तरभेदः किं नेत्याह—न ध्यान-  
 मिति । तर्हि किमेतदित्याशङ्क्याह—ब्रह्मविद्येति ।  
 इयं ब्रह्मविद्या कथमुत्पन्नेत्याशङ्क्याह—ध्यानेनेति ॥ ३० ॥

विद्यायां सधिदानन्दा अखण्डैकरसात्मताम् ।  
प्राप्य भान्ति न भेदेन भेदकोपाधिवर्जनात् ३१

अस्या विद्यात्वे हेतुमाह—विद्यायामिति ॥ ३१ ॥

शान्ता घोराः शिलाद्याश्च भेदकोपाधयो मताः ।  
योगाद्विवेकतो वैषामुपाधीनामपाकृतिः ॥ ३२

भेदकोपाधिवर्जनादित्युक्तं तानेव भेदकोपाधीनाह—  
शान्ता इति । एतेषां परिहारः केनोपायेनेत्याशङ्क्याह—  
योगादिति ॥ ३२ ॥

निरुपाधिव्रह्मतत्त्वे भासमाने स्वयंप्रभे ।  
अद्वैते त्रिपुटी नास्ति भूमानन्दोऽत उच्यते ॥ ३३

फलितमाह—निरुपाधीति । त्रिपुटीभानाभावात्  
भूमानन्द इत्युच्यत इत्यर्थः ॥ ३३ ॥

ब्रह्मानन्दाभिधे ग्रन्थे पञ्चमोऽध्यायः ॥ ३४  
विषयानन्द एतेन द्वारेणान्तः प्रवेश्यताम् ॥ ३४

ग्रन्थमुपसंहरति—ब्रह्मानन्देति । सष्टत्वात् व्या-  
ख्यायते ॥ ३४ ॥

प्रीयाद्धरिर्हरोऽनेन ब्रह्मनन्देन सर्वदा ।  
पायाच्च प्राणिनः सर्वान्स्वाश्रिताञ्छुद्ममानसान् ॥

इति श्रीमत्परमहंसपरिव्राजकाचार्यश्रीविद्या-  
 रण्यमुनिविरचितायां पञ्चदश्यां ब्रह्मान-  
 न्दे विषयानन्दः समाप्तः १५

प्रीयादिति । स्पष्टम् ॥ ३५ ॥

इति श्रीमत्परमहंसपरिव्राजकाचार्यश्रीभारतीतीर्थविद्या-  
 रण्यमुनिवर्यकिंकरेण श्रीरामकृष्णाख्यविदुषा  
 विरचिता ब्रह्मानन्दान्तर्गतविषयान-  
 न्दव्याख्या समाप्ता ॥ १५ ॥











